

॥ श्रीः ॥

# ॥ श्रीशङ्करविजयमकरन्दः ॥

प्राचीनशङ्करविजयादिग्रन्थेभ्यः सङ्कलितः ।

पण्डितराज शास्त्ररत्नाकर  
ब्रह्मश्री वे. सुब्रह्मण्यशास्त्रि पादैः  
अनुगृहीतेन आमुखेन युतः ।

सङ्कलयिता  
वैद्य शि. वे. राधाकृष्णशास्त्री

प्रकाशकः  
शिमिलि वेङ्कटरामशास्त्री ट्रस्ट्  
त्रिशिरःपुरी ।

कालयुक्त 1978

मूल्यम् रु. १५-००

# **SRI SANKARA VIJAYA MAKARANDA**

**Compiled from all Sankara Vijayas & other  
sources of Life history of  
Sri Sankara Bhagavatpada**

*With a Foreword by*

**Panditaraja Sastraratnakara .**

**Sri V. SUBRAMANIA SASTRI,**

**(Reader in Sanskrit (Retd.) Annamalai University)**

**Chief Pandit, Advaita Sabha, Kumbhakonam.**

*Compiled & Published by*

**Vaidya S. V. RADHAKRISHNA SASTRI,**

**25, Tanjore Tank Street, TIRUCHIRAPALLI-620002.**

*On behalf of*

**SIMILI VENKATARAMA SASTRI TRUST.**

**TRICHY.**



उत्तारणो दुष्कृतिहा दययाऽवतरन् गुरुः ।  
उत्तारयन् सीदतोऽज्ञान् नः पश्यत्यनवयदृक् ॥

श्रीमत्परमहंसपरिव्राजिकाचार्यवर्य  
श्रीकाञ्चीकामकोटिपीठाधिपति जगद्गुरु  
श्रीशङ्कराचार्य  
श्रीचन्द्रशेखरेन्द्रसरस्वती श्रीचरणाः

॥ श्रीगुरुभ्यो नमः ॥

## ॥ पूर्वं निवेद्यते किञ्चित् ॥

फलये भगवत्पादान् फलितैः प्राच्यवाक्सुमैः ।

फलसैर्यथामतिरुचि प्रथितैः स्वोक्तितन्तुषु ॥ (१-६८)

चिरादभिलषितोऽयं मनोरथः फलितो देशिकरूपेण दर्शिताभ्युदयायाः  
तस्या देव्या अव्याजया अर्भकेऽस्मिन् करुणया । तथा फलितश्च यथा  
महनीया अपीमं खाद्दु रोचते हृद्यमिति अभिनन्दन्ति । तस्या दयानिष्यन्दसंपर्क-  
जन्योऽयं पाकविशेषः ॥

बाल्य एव मय्याधायि मत्पितृचरणैः संस्कृतभाषायामभिरुचिसन्धायिनी  
व्युत्पत्तिः, यया संस्कृतवाङ्मयस्य बहुशाखस्य परिचयः पश्चान्मया सुसंपाद  
आसीत् । उपनीतस्य, वेदाध्ययनसंस्कृतभाषाधिगमैकपरतया नीयमाने  
बाल्ये कौमारे च वयसि अध्यापकानां पितृचरणानां सततान्तेवासितया, तैः  
प्रातः अध्यात्मविद्याधिगमायागतवद्भ्यः ब्रह्मसूत्रगीताभाष्याद्यध्यापनकाले, रात्रौ  
भागवतरामायणादिग्रन्थप्रवचनसमये, तदा तदा पाठ्यग्रन्थपूर्वावलोकनावसरेषु  
च मूलपठने प्रचोदितेन मयोपलब्धः कोऽपि संस्कारः, अतीते चत्वारिंशत्तमे  
वयसि, वीर्यवत्तया पुनरुद्बुद्धः, पुराणेतिहासवेदान्तप्रकरणप्रवचनेषु श्रद्धा-  
मादधात् । तदनुषङ्गेण श्रीभगवत्पादजयन्तीसमारोहेष्वन्यदा च श्रीशङ्करविजय-  
प्रवचनं रसिकगोष्ठीषु निर्वृत्तम् ॥

रुचिवैचित्र्याय, क्वचिन्माधवीयं, अन्यत्र व्यासाचलीयं, परत्र  
चिद्विलासीयं चानुसृत्य भगवत्पादचरितं प्रपञ्चयता मया, तेषां प्रातिस्विकतया  
कथानिर्वहणे सर्वथा इतरग्रन्थसापेक्षं सामग्र्यं अन्वभाषि । तत्रश्च काचिदाशा  
बलवत्युदियाय चेतसि यत्—समग्रमपि भगवत्पादचरितविषयकं ग्रन्थजातं  
पठानि, तेभ्यस्तेभ्यः परिनिष्पन्नं भावमाददानि, ग्रन्थात्मना सङ्कलयानि,



तेन भावुकभक्तजनमनोरञ्जनं करवाणीति । तस्याः साफल्यमाशासिनः, भगवत्पादावतारभूतेषु काञ्चीक्षेत्रे शिवास्थाने लोकहिताय तपस्यसु परमाचार्य-श्रीचरणेषु विज्ञापनामेनामकरवं, समस्तभगवत्पादचरितविषयकग्रन्थजातपठने सारसङ्कलने च अनुग्रहविधानाय । ते दयाद्रेण दृगञ्जलेन अभयदेन करेण चान्वग्रहीषुः । तत्रैव उत्तरभारतविजययाज्ञानन्तरं सन्निहितेषु काञ्ची-कामकोटिपीठाधिपजगद्गुरुश्रीचरणेषु विज्ञापनामकरवं अनुग्रहविधानाय । मदीयं मनोरथमभिनन्दन्तस्ते तत्क्षण एव श्रीमठपुस्तकालयतः भगवत्पादचरितसंबद्धं प्राचीनमाधुनिकं मुद्रितममुद्रितं च ग्रन्थजात सङ्कलय्य मह्यं कृपया दत्त्वा, यथावकाशं पठितुं परिशीलयितुं ग्रन्थरूपेण सङ्कलयितुं च मां सानुग्रह-मादिशन् । आशानुसारं अभिलषितार्थसाधयित्रीं तेषां जगद्गुरुपूज्यचरणानां करुणामेकां अवलम्ब्य श्रीभगवत्पादचरितानुसन्धाने, इतरत्र मुद्रितग्रन्थसंग्रहणे अमुद्रितग्रन्थान्तरमातृकान्वेषणे- प्रवृत्तस्य, ततस्ततो मुद्रिता अमुद्रिताश्च ग्रन्थाः सुलभा एवासन् ॥

तेभ्यः कयाक्रमं परिशील्य सङ्कलनमुपक्रममाणस्य प्रतिग्रन्थगतः ऐतिह्यमूलकः काविकर्ममूलकश्च चरितक्रमवस्तुनिरूपणादौ मियो विसंवादो भृशं विभ्रामकोऽभूत् । कं वा ग्रन्थं प्रधानतयाऽऽश्रित्य कथां निवघ्नीयाम् ? को वा ग्रन्थ एषु प्रमाणभूतः ? एकस्य प्रामाणिकत्वे अन्येषामप्रामाणिकत्वापत्तिः कथं वायेत ? सर्वेषां प्रामाणिकत्वे विसंवादिषु सामञ्जस्यं कथम् ? न मया नव्यैः क्रियमाणया अन्वेषणपद्धत्या भगवत्पादचरितं विपृश्यते । परं श्रीभगवत्पादचरितकीर्तनश्रवणस्मरणमननादिना आत्मानं भावुकांश्च भक्तान् कृतार्थयितुं किञ्च प्रवृत्तिरेषा । इति बहुधा भ्रममाणः पुनः गुरुकृपामेव शरणं विवाथ काञ्चीमगच्छम् । परमाचार्यश्रीचरणेषु विज्ञापने कृते, 'पुनः पुनः स्वयमेव पठ ! सर्वं स्पुटं भायात् । ईप्सितं च सेत्स्यतीत्यन्वगृह्यन् । पुनः मूलग्रन्थान्तरान्वेषणे प्रवृत्तेन मया वदोः कालाढ्याक्, ग्रन्थाक्षरे मुद्रितं जीर्णं सदाशिवब्रह्मेन्द्रसरस्वतीश्रीचरणैः विरचितं जगद्गुरुरत्नमालास्तोत्रं

समासादि । कथञ्चित् तत्र लब्धप्रवेशः सपदि कमप्यानन्दमननुभूतपूर्वं  
 अन्वभवम् । पूर्वं कदाचित् कलवैस्थस्वगुरुपरमगुरुवृन्दावनस्थान् परमाचार्यान्  
 द्रष्टुं गतः । स्वीयां सर्वतोमुखीमरतिं अशान्तिं च निवेद्य, तन्निवृत्तयेऽनुग्रहार्थं  
 विज्ञापनामकरवं परमाचार्यश्रीचरणेषु । 'यदा यदा अशान्तिः, तदा सदाशिव-  
 ब्रह्मेन्द्रान् स्मर; तेषां कृतिषु कामपि पठ; शान्तिस्ते भविता' इति ते तदा  
 अन्वग्रहीषुः । भगवत्पादचरितसङ्कलनविषयाशान्तिनिवृत्तये चाद्य स एवानुग्रहः  
 अवलम्बोऽजनि । तेषां योगिवर्याणां जगद्गुरुत्तमालास्तोत्रगतान् आदिमान्  
 भगवत्पादचरितवर्णनपरान् ३३ श्लोकान्, असकृदपठम्—आग्नेडयन्नेवासम् ॥

सपदि कथाक्रमकारिका स्फुटा बभूव । दीप्तः पन्थाः पुरतः ।  
 प्रकाशकाः सदाशिवेन्द्राः । पूर्वयायिनः आत्मबोधेन्द्राः सुषमाकाराः । अन्ये  
 च आप्ततमा गुरुवर्याः तस्मिन्नेव पथि गन्तव्यमधियन्ति ॥

असकृत् तत्र तत्र संशयसहस्रमुत्पद्येत । तदा तदा परमाचार्यसन्निधौ  
 विज्ञाप्येत । ते मन्दं हसन्तः कृपातरङ्गितया दृशा जनमिमं पावयन्तः 'पुनः  
 पुनः पठ; यत्ते साधु भाति, तथा तत्सङ्कलय; सर्वं साधु संपद्येते'ति  
 अनुगृहीयुः । बहुशः प्रार्थिताः मुद्गरार्थं सङ्कलितस्य समस्तस्य ग्रन्थस्य  
 पर्यवेक्षणे दोषापाकरणे च मह्यमायुर्वेदविद्यामध्यापितवतः ब्रह्मश्रीयुत वेङ्कट-  
 सुब्रह्मण्यशास्त्रिणः स्वान्तिकस्थान् मद्गुरुवरान् न्ययुञ्जन्, यतः मम शिरसो  
 भारोऽवरोपितः । मद्गुरुवरैः श्रीशालिमहाशयैश्च कृपया पूर्णो ग्रन्थोऽवालोकि,  
 दोषपरिहारनिर्देशश्चाकारि । महान्तं च मुद्गरभरं भगवत्पादविषयकग्रन्थ-  
 मुद्गणैकपरायणः श्रीरङ्गस्थः श्रीवाणीविलासमुद्गणालयः स्व्यकरोत् । ग्रन्थः  
 प्रकाश्यतां नीतः ॥

मधुकरवृत्तिर्मया गृहीता । यन्मधुतया मया दृष्टं तन्मया चूषितम् ।  
 पुष्पे किमप्यवशिष्टं, कुतस्तन्नादीयते इति प्रश्नस्य नावसरः । कुतश्चिद्गृहीतं  
 कुतश्चिन्निक्षिप्येत । स्वातन्त्र्यं मधुकरस्य तथाविधम् । मधुकरः क इति

विचारमकृत्वैव मधु सेव्यते वाल्हेर्युवमिर्वृद्धैः पण्डितैः पामैः रुग्णैररुग्णैश्च ।  
कुत आनीतं इति जिज्ञासा नोदियात् । तथा खादु हृद्यं मनोरमं आह्लादकं  
च भवेदित्याशंसया श्रीशङ्करविजयमकरन्दः इति अभिधामदाम् ॥

सङ्कलने चान्यत्राद्यपूर्वां कामपि शैलीमाददाम् ।

१ जगद्गुरुरत्नमालायां प्रथमे त्रयस्त्रिंशत् श्लोका मया कथाक्रमनिर्वहणे  
मार्गदर्शितया गृहीताः । तत्र प्रथमं द्वादशभिः श्लोकैः ब्रह्म, सर्वविद्याप्रस्थान-  
प्रथमाचार्यं सदाशिवं, प्रातिस्विकतया वेदान्तप्रस्थानप्रथमगुरुं नारायणं तदनु  
तदनुगान् ब्रह्म-वसिष्ठ - शक्ति - पराशर - व्यास - शुक्र - गौडपाद-गोविन्दभगव-  
त्पादाख्यानं शङ्करप्राक्तनाचार्यान् गोविन्दयोगीन्द्रशिष्यं शङ्करसतीर्थं भर्तृहरिश्च  
प्रणमन्ति सदाशिवब्रह्मेन्द्राः । ते च सङ्कलिताः अस्मिन्नर्थे - द्वितीय आस्वादे  
१-१० श्लोकात्मना तृतीये ३२, ३५ श्लोकात्मना । तदनु एकविंशत्या  
श्लोकैः, शङ्करचरितं संगृह्यन्तः प्रतिश्लोकं भगवत्पादान्प्रणमन्ति । ते च  
श्लोकाः चतुर्थ आस्वादे १०-१४ श्लोकतया, अष्टमे नवमे द्वादशे पञ्चदशे  
षोडशे अष्टादशे एकोनविंशे एकविंशे सप्तविंशे च प्रथमश्लोकतया एकोन-  
विंशे १-२, १०७-१०९ श्लोकतया त्रिंशे प्रथमश्लोकतया द्वाविंशे ५६  
श्लोकतया च उपनिबद्धाः । अन्यत्राद्यष्टा शङ्करप्राक्तनाचार्यकथा चात्र  
सङ्कलिता पतञ्जलिविजयादन्यतश्च ॥

२ जगद्गुरुरत्नमालायां अतिसंक्षिप्ततया बीजरूपेण उल्लिखितानां  
कथांशानां विस्तारः शङ्करविजयग्रन्थेषु तच्चरितप्रतिपादकेषु काव्येषु अन्यत्र  
चोपलब्धः संवादी ययारुचि तत्तद्ग्रन्थगतयैवानुपूर्व्यां सङ्कलितः । तथा  
गृहीतानां ग्रन्थानां परिचयः पृथग्दीयते । सङ्कलितानां श्लोकानामाकर-  
ग्रन्थपरिचयः प्रत्याख्यानं आदी, सङ्कलने मूलमिति शीर्षके दत्तः मूलग्रन्थ-  
परिचयकुतुम्बिकेनामुपकाराय, ग्रन्थचौयांपवादपरिजिहीर्षया च । तथा गृहीतेषु  
श्लोकेषु क्वचित् क्वचित् इतिवृत्तसंज्ञेणाय औचित्यनिर्वहणाय च अक्षरे पदे  
पादेऽर्थे च मया हस्तक्षेपः कृतः, स च चिह्नितः \* इति ॥

३ मूले सङ्कलितः कथाक्रमः मन्मनोरुचिरः । न तेन ग्रन्थान्तरस्थाँ  
 विसंवादी कथाक्रमः अप्रामाणिकः शङ्कितः । सर्वेऽपि ग्रन्थकर्तारः ऐतिह्यमेवात्र  
 प्रमाणमुल्लिखन्ति । स्पष्टमुद्बोधयन्ति च तथा । 'ऐतिह्यमाश्रित्य वदन्ति चैवं  
 तदेव मूलं मम भाषणेऽपि' । इति वदन्ति व्यासाचलयोगिनः (व्यासाचलीये  
 ८-७६) पद्मपादीयटीकाया दाहप्रसंगे । अत्रैव माधवोऽप्यमुमेव श्लोकं  
 निबद्धवान् (माधवीये १४-१६ श्लो) । ऐतिह्यं विभिन्नम् । न कोऽपि  
 ऐतिह्यमेकरूपतया स्रष्टुमीष्टे । लोको भिन्नरुचिः । न सर्वैः सर्वमाददाति ।  
 यद्यस्मै रोचते स तदाददाति । अयमेव हेतुः कस्यचिद्वैतद्वयस्य ग्रहणे, इतरस्य  
 चाग्रहणे । परं विसंवादिनोऽपि कथाभागाः ज्ञेया एव । अत एव तेषां  
 टिप्पण्यां समावेशः कृतः तदाकरनामनिर्देशपूर्वकम् । टिप्पण्यां तथा निर्देशे च  
 क्वचिन्मूलनिर्दिष्टे कथांशेऽभिरुच्याधिक्ये हेतुः प्रदर्शितः (पृ. १०६) क्वचित्  
 टिप्पणीनिर्दिष्टे कथांशेऽस्वारस्ये हेतुः प्रदर्शितः (पृ. १०८) । क्वचि-  
 द्विभिन्नयोः कथाक्रमयोः सामञ्जस्यं संभाव्यते वेति चिन्ता कृता  
 (पृ. ५०-५१, ३०६-३०७) ॥

४ कर्णपरंपरया श्रुतमुदन्तमुपजीव्य, तत्तत्सन्दर्भविशेषेषु भगवत्पादैः  
 विरचिततया उल्लिखितानां स्तोत्रप्रकरणादीनां तत्तच्चरितसन्दर्भे अंशतः  
 समावेशः कृतः । मध्ये च पञ्चस्वास्वादिषु (२२-२६) भगवत्पादीयाभि-  
 रुक्तिभिरेव भगवत्पादप्रतिपादिते अद्वैतदर्शने प्रतिपाद्यानां अनुबन्धादिफलान्तानां  
 विषयाणां क्रमिकः संग्रहः कृतः । भगवत्पादानां द्वे मूर्ती, एका शङ्कर-  
 विजयादिषु शम्भोर्मूर्तिश्चरन्ती वर्णिता अधुना स्मर्यमाणा, द्वितीया तद्विरचित-  
 शताधिकग्रन्थरूपा अधुना अनुसन्धीयमाना । द्वे अपि मूर्ती सुदर्शे  
 ग्रन्थस्यास्य आन्तमवलोकनेन ॥

५ प्रसिद्धोऽपि कथाभागः क्वचित् ल्यक्तः—यथा मण्डनमिश्रभगवत्पाद-  
 विवादः माधवीयसदानन्दीयशङ्करविजययोरुपलभ्यमानोऽतिविस्तृतः । पूर्वोत्तर-  
 मीमांसाविचारात्मकोऽयं विस्तृततया भगवत्पादीयभाष्यग्रन्थेषु उपलभ्यते ।

द्वैतदृष्ट्या विचारपरोऽयं अंशः माप्यजाताधिगमैकगम्यः पूर्णतयेति तत्रैव  
 जोषंभावः आदृतः । अन्यत्र विस्तृततयोपलभ्यमानः कथाभागः अतीव  
 संक्षिप्यत्र दत्तः विस्तरे कथानिर्वहणश्रमो महानिति हेतोः । यथा परकीय-  
 कायप्रवेश—कामशास्त्राध्ययन - वाणीजयादिकथा माधवीयादावतिविस्तृता, अत्र  
 तु शङ्कराभ्युदयगतेन जगद्गुरुरत्नमालगतेन चैकैकेन श्लोकेन निर्वाहः कृतः ।  
 ( २९ आ. ६७-१०७ )

६ क्वचित् शङ्करविजयग्रन्थगत वेदान्ततत्त्वनिरूपणमुपेक्ष्य भगवत्पादीय-  
 ग्रन्थगतेन तत्समानार्थकेन सन्दर्भेण निर्वाहः कृतः । यथा गोविन्दयोगीन्द्राणां  
 सकाशात्सन्वासं प्राप्य चातुर्मास्यत्रतानुष्ठानकाले ब्रह्मस्वरूपमननप्रक्रियायां  
 ( पृ. ६९ ) सुरेश्वराय तत्त्वोपदेशे च ( पृ. १३८ ) ॥

ग्रन्थेऽस्मिन् सङ्कलितेषु २७८७ श्लोकेषु भगवत्पादैर्विरचिताः श्लोकाः  
 १२३४ । प्राच्यशङ्करविजयादिभ्यस्तत्रोपलभ्यमानयैवानुपूर्व्या उद्धृताः श्लोकाः  
 १३६२ । पूर्वोत्तरकथयोरननुबन्धिनोः संश्लेषणाय क्वचित्कथासङ्ग्रहणाय रचिताः,  
 क्वचिद्बहुश्रुतां कथामुपजीव्य निबद्धाः ( यथा ( पृ. ७७ ) देव्या अनुग्रहप्राप्ति-  
 विषयकाः ( पृ. १०९-११४ ) मातुरार्याबायाः शङ्करस्य च संवादात्मको भागः )  
 इत्याह्वय १९१ एव श्लोकाः सङ्कलयितुः इति पुष्पमालायां अदृश्यस्य सतः  
 सूत्रस्येवास्ति मे गतिः ॥

एवं ययामतिरुचि सङ्कलितमेतं ग्रन्थं भावुकानां पुरत उपस्थापये ।

विबुधाः प्रणम्य मूर्ध्ना बहुधा वः प्रार्थये कृतावस्थाम् ।

अर्पयत दृशं दयया निन्दत परतोऽभिनन्दत वा ।

परिचरतः किञ्चिदपि प्रकृतिर्भवति प्रमाद इति ।

मा तान् गणयत दोषान् विरलानभिनन्दतान् गुणान् ॥

अन्ते च स्मरामि भक्त्या तान् स्मरणीयान् चित्सुखव्यासाचलानन्दगिरि-  
 माधव-लक्ष्मण-राजचूडामणिमखि-रामभद्रमखिप्रमुखान् प्राक्तान् कवीन्,

यैर्विचिन्तान भगवत्पादचरितविषयकप्रबन्धानुपजीव्य ग्रन्थोऽयं प्रकाशितः ।  
तथैवास्मिन् सङ्कलने उपयोगितया स्वकीयग्रन्थागारगतभगवत्पादविषयनैक-  
ग्रन्थजातानां परिशीलनावकाशं दत्तवद्भ्यो महनीयेभ्यश्च कृतज्ञतां निवेदये ॥

तमिलदेशे अतिदुष्करत्वेनाद्यत्वे प्रथिते संस्कृतग्रन्थमुद्रणे दुष्करता-  
चिन्ताया अप्यवकाशमदत्त्वा, ग्रन्थस्यास्य मुद्रणं यथाकालं साधु हृदयङ्गमं  
यथा निर्वर्त्य उपकृतवन्तः श्रीरङ्गस्थ श्रीवाणीविलासमुद्रणालयाधिकारिणः ;  
विशिष्य तत्र मह्यं मातृकाशोधनादौ प्रतिसंस्कृतौ च परामर्शदानेन मम भारं  
लघूकृतवन्तः ब्रह्मश्रीयुत के. एस्. वेङ्कटरामशास्त्रिवर्याः श्लाघनीयाः ॥

ग्रन्थस्य परिपूर्तये बहूपकृतवद्भ्यः एतेभ्यः प्रणामपुरस्सरां कृतज्ञतां  
निवेदये । (१) महनीया ब्रह्मविद्वराः पण्डितराज शास्त्ररत्नाकर ब्रह्मश्रीयुत  
सुब्रह्मण्यशास्त्रिवर्याः ग्रन्थस्यास्य आमुखं दत्त्वा मामन्वगृह्णन्त । निसर्गसिद्धा  
तेषां शिष्यहिताचरणप्रवणता । तच्च तच्छिष्यीभवनभागधेयं दूरे ममास्मिन् जन्मनि ।  
परं ते स्निह्यन्ति दयन्ते च मयि कुतोऽपि । सैवाहैतुकी कृपा आमुखलेखने  
हेतुः । एते प्रणामशतेनाभ्यर्च्यन्ते 'अनुग्राहोऽयं जन एतादृशार्हन्तीसिद्धये'  
इति । (२) मदीया गुरुवराः ब्रह्मश्री वेङ्कटसुब्रह्मण्यशास्त्रिपादाः मदीयं  
सार्वदिकं सार्वत्रिकं कुशलमाशंसन्ते सदा । समग्रस्य ग्रन्थस्यास्य पूर्वावलोकनेन  
प्रकाशनयोग्यतां संपादितवतां तेषां करणैस्त्रिभिरपि किमपि कर्तुं न पारये,  
यावदायुः 'तदनुगृहीतया प्रतिभया यशस्वी जीवामी'ति परं स्मर्तुमीशे ।  
(३) शङ्कराम्युदयकाव्यस्य अडयार ग्रन्थकोशागारगतस्य प्रतिरूपककरणेन  
कार्यभारं लघूकृतवान् मम मित्रं आयुर्वेदाचार्यः वा. वैद्यनाथः, अन्ये च  
पुस्तकादिवितरणेनोपकृतवन्तः तेषां कृतज्ञतां नतेन शिरसा निवेदये ॥

ग्रन्थोऽयं मत्पितृचरणस्मरणार्थे प्रवर्तितया संस्थया शिमिलिवेङ्कटराम-  
शास्त्री टूस्ट नाम्न्या प्रकाश्यते । चोलदेशे बहुविख्याता मत्पितृचरणाः बाल्य  
एव स्वपितुः श्रीकृष्णशर्मणः सकाशादधीतस्ववेदशाखाः, चम्पकारण्यक्षेत्र-

मध्युषितवतां, भरद्वाजकुलतिलकशिवावतारश्रीमदम्प्यदीक्षितेन्द्रान्ववाय-  
संभूतानां न्यायेन्दुशेखरादिब्रह्मज्ज्वरग्रन्थकर्तृणां श्रीत्यागराजमखीन्द्राणां पौत्राणां  
शास्त्ररत्नाकर - महोपदेशक - शास्त्रतिलक - महामहोपाध्याय यज्ञस्वामिशालिणां  
प्रेष्ठान्तेवासिनः तेषां सकाशात् समधिगताध्यात्मतत्त्वाः श्रुतिस्मृतीतिहास-  
पुराणदर्शनप्रवचनयापितनिजायुषः सारगर्भितसरलवाग्वैखरीविळासा आसन् ।  
अकामहतश्रोत्रियास्ते प्रातस्स्मरणीयां स्वामुत्तमां आदर्शभूतां जीविकां अध्ययने  
अध्यापने च व्ययिनवन्तः । एष ग्रन्थसङ्कलनव्यवसायः, सङ्कलनोपयोगिवद्बु-  
ग्रन्थपरिशीलनव्यवसायश्च तेषां दिवङ्गतानां मोदावहो भवेदिति प्रतीक्षमाणा  
एषा संस्था इदं प्रथमतया ग्रन्थप्रकाशने प्रवृत्ता प्रथममाद्याचार्यचरितप्रकाशनेन  
धन्यतमामात्मानं संभावयन्ती कामकोटिपीठादिशाङ्करपीठगतानां प्राच्यानां  
बोधेन्द्रसरस्वती विद्यारण्यप्रभृतीनां महनीयानां च चरितसङ्कलनाशां हृदि धत्ते ।  
श्रीगुरुकृपया तत्सर्वं साधु सेत्स्यतीति प्रतीक्षे ॥

अकामहतता तेषां जीवितानन्ददायिनी ।

सन्तति समनुक्रम्य पुष्पात् श्रियमुत्तमाम् ॥

इति पूज्यपितृचरणस्मरणपूर्वकं ग्रन्थमिममुपहरामि ।

२५. तञ्जावूरकुल्लैरु,  
त्रिशिरःपुती 620002  
6-5-1978

शि. वे. राधाकृष्णशास्त्री ।

॥ श्रीगुरुभ्यो नमः ॥

## आमुखम्

श्रुतिस्मृतिपुराणानामालयं करुणालयम् ।

नमामि भगवत्पादशङ्करं लोकशङ्करम् ॥

‘आचार्यदेवो भव’ इति शास्ति श्रुतिः । ‘गुरोस्तुप्रहेणैव पुमान् पूर्णः प्रजायते’ । इत्यभियुक्ता वदन्ति । सर्वस्य जगतः ज्ञानदाता गुरुः समस्तविद्याधिपः परमेश्वर एव । ‘को हि जगद्गुरुः, शम्भुः, ज्ञानं यतः शिवादेव’ इति प्रश्नोत्तररत्नमालिकायां भगवत्पादाः शम्भुं जगद्गुरुं ब्रुवते । परमेश्वर एव शङ्कराचार्यरूपेणावतीर्णः इति ‘चतुर्भिः सह शिष्यैस्तु शङ्करोऽवतरिष्यति’ इति प्रमाणवचनानि घोषयन्ति । तस्मात् सर्वैरपि शङ्करभगवत्पादभक्तैर्भवितव्यम् । तेषु भक्तिश्च तदीयोपदेशपरिज्ञानेन तदीय-चरितावगमेन सिद्धयतीति प्राचीनाः बहवः आचार्याः श्रीशङ्करविजयग्रन्थान् वितेनिरे । ऐतिह्यमवलम्बमानाः ते कथानिरूपणे क्वचित् क्वचित् विसंवदन्ते । रुचीनां वैचित्र्यात् क्वचित् क्वचित् कथायामभिनिविष्टचित्ता भवन्ति श्रीशङ्कर-विजयग्रन्थपरिशीलिनः । अतः परमार्थभगवत्पादभक्तानां सहृदयानां सर्व-शङ्करविजयग्रन्थस्थितकथानां सारसंप्राहकः आचार्योपदेशप्रधानः कश्चन ग्रन्थो रचनीयः, येन भगवत्पादेषु पारमार्थिकी भक्तिः अभिवृद्धिमाप्नुयादिति महान् अभिलाषः चिरात् समुदपादि । तमभिलाषं पूरयति अयं पण्डितप्रवर-राधाकृष्णशास्त्रिमहोदयैः निर्माय प्रकाश्यमानः श्रीशङ्करविजयमकरन्दाभिधो निबन्धः ॥

निबन्धेऽस्मिन् आस्वादपञ्चकेन आचार्याणामुपदेशसारः तदीयवचनैरेव संकलितः प्राधान्यं भजते । तत्र द्वाविंशे आस्वादे ‘वेदान्तमर्यादा’ इति शीर्षकं प्रदाय, प्रस्थानत्रयभाष्यव्यतिरिक्ते भगवत्पादानां ग्रन्थे स्थितं, ‘स्वतः चित्सदानन्दाऽद्वितीयोऽप्यात्मा’ इत्यादिकं ‘निवृत्ताज्ञानतत्कार्यः ब्रह्मरूपेणा-



वतिष्ठते इतीयं वेदान्तानां मर्यादा । इत्यन्तं वचनजातमसिद्धेयैण समस्तौपनिष-  
दायैसंप्राहकं निवेश्य, ततः क्रमेण तत्रोक्तार्थानां संकलनं, विवरणमाव-  
मापन्नानां अन्यान्यस्मिन् प्रकरणग्रन्थे स्थितानामाचार्यवचनानां निर्देशेन पञ्चखा-  
स्वादेशु विहितमस्ति । एते पञ्चास्वादाः आत्यन्तिकी पञ्चत्वनिवृत्तिमभीप्समानैः  
आस्वादन्या विराजन्ते । मण्डनमिश्रैः सह भगवत्पादानां वादकथाभागः  
प्रसिद्धोऽपि, पूर्वमीमांसामतखण्डनस्य आचार्यभाष्यादिप्रौढग्रन्थैरुसपधिम्यत्वात्  
नात्त निग्रन्थे संकलितः । एवं परकायप्रवेशकथाविस्तरोऽपि न निरूपितोऽत्र ॥

कथासंकलने - टिप्पण्यां, मूलप्रदर्शितकथाविसंवादिक्तथानां तत्तद्ग्रन्थ-  
निर्देशपूर्वकं स्वयं प्रतिपादनमभिनिवेशरहिततां स्फुटयति । १ आचार्योपनयना-  
नन्तरं शिष्यगुरोः स्वर्गप्राप्तिः, उतोपनयनात् पूर्वम् २ मातृनिर्वाणानन्तरं प्रयागे  
महृसमागमः, उत ततः पूर्वम् ३ आचार्योणां सर्वज्ञपीठारोहणं काञ्च्यां,  
उत कादमीरै, इत्यादिवेप्रतिपत्तयः प्राधान्येन निर्देशमर्हन्ति । तत्र उपनयना-  
नन्तरं शिष्यगुरोः स्वर्गप्राप्तिः मातृनिर्वाणानन्तरं प्रयागे महृसमागमः, काञ्च्यां  
सर्वज्ञपीठारोहणमित्यादिकथाभागस्य संकलने हेतुं, मूलग्रन्थवचनोपन्यासपूर्वकं  
हृदयङ्गमया सरण्या प्रतिपादयति टिप्पणी । एवं काञ्च्यामेव भगवत्पादानां  
स्थूलशरीरपरित्यागस्य, मठान्नायादीनां च विविच्य क्रमपि भागमनपलप्य  
प्रामाणिकया पद्धत्या निरूपणमभिनिवेशरहित्येन सकृद्विप्रतिपत्तांश-  
प्रतिपादनं चासाधारणो गुणः टिप्पणस्य लक्ष्यते । एकैकस्मिन्नध्यास्वादे  
भगवत्पादमहिमप्रतिपादकानां प्राचीनाचार्यप्रणीतानां श्लोदानां संकलनं,  
ग्रन्थान्ते आचार्यभगवत्पादाष्टोत्तरजननामभिः स्तुतिश्रवस्य निश्चयस्य परमं  
प्रकर्षमातनोति ॥

चोलेषु प्रसिद्धशिमीलिप्राभाभिजनाः आयुर्वेदभिषगः कुलपरम्परागत-  
कान्यनिर्माणशक्तिन्तः श्रीशङ्कराचार्यादिषु श्रीजयेन्द्रसरस्वत्यन्तेषु श्रीकामकोटि-  
रीठाधिपाचार्येषु निरतिशयभक्तिन्तः ब्रह्मश्रीसंपन्नाः राधाकृष्णशास्त्रिमहोदयाः  
वद्भूतसतग्रन्थपरिचयेन सट्टिष्णमिमं राहृदयास्वादन्यां श्रीशङ्करविजयमकरन्द-

निबन्धं निर्माय, पूज्यानां भागवतादिसङ्ग्रहोपदेशेनास्तिककुलजीवात्नां विदित-  
शास्त्रहृदयानां स्वपितृपादानां श्रीवेङ्कटरामशास्त्रिपादानां स्मारकतया कल्पित-  
निधिद्वारा प्रकाश्य, श्रीमच्छङ्करभगवत्पादकैङ्कर्यमनुतिष्ठन्तीति महदिदं  
चिरपरिचितस्य मम प्रमोदावहं वर्तते । आचार्यचरणानुपहेण तेषां सभ्रातृकाणां  
वाग्बिलासाभिवृद्धिः श्रेयसां परंपरा च भूयादिति भगवत्पादान् प्रार्थये ॥

8, रङ्गरायरग्रहारः,  
कुम्भघोणम्,  
27—4—78. }  
वे. सुब्रह्मण्यशास्त्री.

विदुषामनुवरः,

वे. सुब्रह्मण्यशास्त्री.

## प्रार्थना

मुद्राकरकराघातकातराऽक्षरमालिका ।

विरेखाऽपगता लीना तां निधत्त स्वके स्थले ॥

शोधयत चैतानि ।

| पृष्ठे | पङ्क्तौ | अशुद्धः            | शुद्धः पाठः                 |
|--------|---------|--------------------|-----------------------------|
| 9      | 22      | व्यासावलकत्रि      | व्यासाचलवरकवि               |
| 69     | 21      | वर्षकलि            | वर्षकाले                    |
| 108    | 20      | गतवति              | गतवद्भिः                    |
| 117    | 15      | यमुनाएकतः          | यमुनाएकतः 20-21, गङ्गाएकतः  |
| 138    | 16      | लतिकातः            | लतिकातः 1                   |
| 293    | 22      | कल्याणवृष्टिस्तवतः | मन्त्रमातृकापुष्पमालास्तवतः |
| 836    | 19      | माधवीयः            | माधवीय —                    |

श्रीमत्परमहंसपरिव्राजकाचार्य-वणमतप्रतिष्ठापकं

श्रीशङ्करभगवत्पादाचार्याणां

कालव्या संपद्यमाने जयन्ती महामहे  
श्रीशङ्करभगवत्पादानां श्रीकाञ्चीकामकोटिपीठाधिष्ठाने  
नवषष्ठितमपीठाधिपतया सिंहासनाभिषिक्तानां

श्रीजयेन्द्रसरस्वती श्रीपादानां

तुरीयाश्रमप्रवेश रजतजयन्त्युत्सववत्सरप्रथमोपायनतया

श्रीशङ्करभगवत्पादकीर्तिस्तंभप्रतिष्ठावसरे

श्रीचरण चरण कमलयोः

साष्टाङ्गपणामं इमं ग्रन्थं उपहरामः





श्रीमत्परमहंसपरिव्राजकार्यवर्य श्रीकाशीकामकोटिपीठधिपति श्रीजगद्गुरु  
श्रीशंकराचार्य भोजयेन्द्रसरस्वती श्रीपादाः

# श्रीशङ्करविजयमकरन्दस्यं सङ्कलने मूलभूतानां ग्रन्थानां परिचयः ।

## १ पुराणानि :-

|                    |              |
|--------------------|--------------|
| शिवरहस्यम्         | लिङ्गपुराणम् |
| कूर्मपुराणम्       | वायुपुराणम्  |
| भविष्योत्तरपुराणम् | शिवपुराणम्   |
| मार्कण्डेयसंहिता   |              |

## २ शङ्करविजयग्रन्थाः -

१ बृहच्छङ्करविजयः - चित्सुखाचार्यविरचितः । अस्य केचनैवांशाः पूर्वतनैः स्वकीयेषु ग्रन्थेषु उद्धृताः उपलभ्यन्ते । न पूर्णतया ॥

२ प्राचीनशङ्करविजयः - अस्यापि केचनैवांशा उपलभ्यन्ते ॥

३ ब्रह्मानन्दीयशङ्करविजयः - सर्वज्ञात्मश्रीचरणानां शिष्यो गाणपतो ब्रह्मानन्दः स्वान्तेवासिने योगानन्दाय भगवत्पादकथां विवृणोति दशसहस्राधिकैः पद्यैः । अस्य अमुद्रितस्य हस्तलिखिता मातृका कुम्भघोणस्थमहादेवशास्त्रिनिकटे उपलभ्यते । केचन तत उद्धृता अंशाः श्रीभगवत्पूज्यपादपूजाकल्पे महादेवशास्त्रिभिः मुद्रिताः । मद्रवलोकनाय तैर्दत्ता सा मातृकेति तेभ्यो धन्यवादः ।

४ व्यासाचलीयः शङ्करविजयः । श्रीकाञ्चीकामकोटिपीठाधिपाः (१४९८-१५०७ क्रिस्तुशके) महादेवेन्द्रसरस्वतो श्रीपादाः अस्य कर्तारः । व्यासाचलगुहायां निरन्तरस्थित्या व्यासाचल इति प्रसिद्धा एते । मद्रास् गवर्नमेण्ड्र ओरियेण्टल् मानुस्क्रिप्त्स् लैब्ररी द्वारा प्रकाशितोऽयं ग्रन्थः ।

५ आनन्दगिरीयः शङ्करविजयः - अनन्तानन्दगिरिनाम्ना भगवत्पादान्ते-

धासिना प्रथितः । सेण्टर् आफ् अड्वान्स्ड् स्टडि इन् फिलासफि,  
यूनिवर्सिटि आफ् मदरास् द्वारा प्रकाशितः ।

६ माधवीयशङ्करविजयः — संक्षेपशङ्करविजयाख्यः डिण्डिमाद्वैत-  
राज्यलक्ष्याख्य व्याख्याद्वयोपेतः ।

७ चिद्विलासीयः शङ्करविजयविलासः चिद्विलासविज्ञानकन्द -  
संवादात्मकः ।

८ शाङ्करदिग्विजयसारः — सारस्वतसदानन्दविरचितः दुन्दुभ्याख्य-  
व्याख्यायुतः ।

९ गोविन्दनाथीयं श्रीमच्छङ्कराचार्यचरितम्-तिरुप्पुण्णचुरतः दिवाकर  
द्विजेन्द्रेण प्रकाशितम् ।

१० केरलीयशङ्करविजयम्—सुषमादौ उदाह्रियमाणमेतत् तावतांशेन  
उपलभ्यते । न पूर्णो ग्रन्थोऽत्रालोकि ।

### ३ काव्यानि :-

१ पतञ्जलिचरितम् — रामभद्रीक्षितविरचितम् । पतञ्जलेश्वरितं  
मुष्यमत । स्वशिष्यस्य गौडस्यानुग्रहाय चन्द्रशर्मरूपेण पुनरस्यावतारं  
गौडानुग्रहं यस्याश्रमस्वीकरणेन गोविन्दभगवत्पादाख्यया शङ्करानुग्रहं च  
प्रस्तौति काव्यमिदम् ।

२ शङ्कराम्युदयम् — राजचूडामणिदीक्षितविरचितम् । सहृदयायां  
मूलमात्रं मुद्रितं समग्रम् । अडयार कोशालये षष्ठाव्यायपर्यन्ता सञ्चाल्या  
मातृकोपलभ्यते ।

३ गुरुवंशकाव्यम् । विद्वद्वालक कोशीलकमणशास्त्रिप्रणीतम् । सप्तम-  
सर्गास्तं सञ्चाल्यं, मूलमात्रं समग्रं च श्रीवाणीविलासमुद्रणालयेन प्रकाशितम् ।

शृङ्गेरी जगद्गुरु श्रीसच्चिदानन्दभारती (१७७२-१८१४) श्रीपादानामाज्ञया प्रणीतमिदम् । आदिमं सर्गतयं भगवत्पादचरितं वर्णयति ।

४ शङ्करमन्दारसौरभः—नीलकण्ठकृतः शङ्करमन्दारसौरभसमीराख्यया व्याख्यया युतः अमुद्रितः । मद्रुहवर श्री वा. ह. सुब्रह्मण्यशास्त्रिपादसकाशा-  
त्प्राप्ता अस्य हस्तलिखिता मातृका ।

५ आचार्यदिग्विजयः ।

४ भगवत्पादस्तुतिग्रन्थाः—

१ तोटकाष्टकम्—आनन्दगिरि ( तोटक ) विरचितम् ।

२ जगद्गुरुरत्नमालास्तवः—सदाशिवब्रह्मेन्द्रसरस्वतीविरचितः काम-  
कोटिपीठाधिप—आत्मबोधेन्द्रसरस्वतीश्रीपादानां नाथनया कृतः । कामकोटि-  
पीठाधिप्रगुरुपरंपरावर्णनात्मकेऽस्मिन्ग्रन्थे प्रथमं त्रयस्त्रिंशच्छ्लोकाः भगवत्पाद-  
चरितं वर्णयन्ति । श्रीशङ्करविजयमकरन्दः एतद्ग्रन्थस्यां कथाकारिकामैव  
सर्वात्मना चरितसन्निवेशने अनुसरति । स्तवस्यास्य व्याख्या सुषमा आत्म-  
बोधेन्द्रसरस्वतीश्रीचरणैः कृता प्राचीनानां बहूनां शङ्करविजयादीनां उदाहरणेन  
शङ्करचरितसन्निवेशे बहूपकरोति ।

३ पुण्यश्लोकमञ्जरी—व्यासाचलमहादेवेन्द्रसरस्वतीप्रशिष्यैः श्रीसर्वज्ञ-  
सदाशिवबोधेन्द्रसरस्वतीश्रीपादैः कामकोटिपीठाधिपैः आत्मनः प्राक्तनानां ५५  
आचार्याणां पुण्यश्लोकानां जननस्थल-दीक्षानाम-पितृनाम-सिद्धिस्थलादिस्मरणार्थं  
कृता ।

४ भगवत्पादसप्ततिः—जगन्नाथकविविरचिता श्लोकसप्ततिः । शङ्कर-  
जयन्त्युपहारे सङ्कलिता ।

५ यतिसार्वभौमोपहारः—शङ्करकिङ्कर-ब्रह्मानन्दकर्मन्दिनरकण्ठीरवकवि-  
प्रणीतः अशीतिश्लोकात्मकः । शङ्करजयन्त्युपहारे संकलितः ।

६ जगद्गुरुपरंपर्यस्तुतिः — कूडलीशृंगेरिमठीया । गुरुपरंपरानाम  
मालायुता । श्रीमज्जगद्गुरु कूडलीं शृंगेरीमहासंस्थानेन प्रकाशिता ।

७ शतश्लोकी — पोलगं रामशास्त्रिहृता ।

८ गुर्वष्टकम् — चित्सुखाचार्यविरचितम् ।

९ गुर्वष्टकम् — ब्रह्मविद्यायां प्रकाशितं अज्ञातकर्तृकम् ।

१० श्रीशङ्करार्यपदावलम्बनस्तोत्रम् — जगद्गुरु श्रीसच्चिदानन्दशिवाभिनव-  
नृसिंहभारतीस्वामिविरचितम् ।

११ गोवर्धनपीठजगद्गुरुनाममालास्तोत्रम् ।

१२ वासनादेहस्तुतिः भगवत्पादानामतिमानुषचर्यास्तवनपरा ।

१३ श्रीशङ्कराचार्याष्टोत्तरशतनामस्तोत्रम् ।

१४ श्रीशङ्करभगवत्पादाचार्याष्टोत्तरशतनामावलिः महामहोपाध्याय पद्माना-  
नाडु गणपतिशास्त्रिभिः रचिता । शङ्कराय नमः इति षडक्षर्याः प्रत्यक्षर-  
मष्टादशभिः नामभिः सङ्कलिता ।

१५ श्रीशङ्कराचार्यचतुर्विंशतिनामावली ।

१६ श्रीशङ्करभगवत्पादाचार्यसहस्रनामस्तोत्रम् — हिन्दुमतकलाचारप्रचार-  
संघप्रकाशितम् ।

१७ श्रीशङ्करभगवत्पादसहस्रनामस्तोत्रम् — श्रीभाष्यस्वामिप्रणीतम् ।

१८ शङ्करभगवत्पादपूजाकल्पः ।

१९ कुल्लूचट्टः कोशः — शृंगेरिगुरुपरंपरास्तोत्रम् ।

५ भगवत्पादशिष्यप्रणीताः ग्रन्थाः —

१ इत्तामळकीयम्

इत्तामळकाचार्यप्रणीतम्

२ श्रुतिसारसमुद्धरणम्

तोटेकाचार्यप्रणीतम्



|                            |                         |
|----------------------------|-------------------------|
| ३ नैष्कर्म्यसिद्धिः        | सुरेश्वराचार्यप्रणीता   |
| ४ बृहदारण्यकोपनिषद्वातिकम् | सुरेश्वराचार्यप्रणीतम्  |
| ५ तैत्तिरीयोपनिषद्वातिकम्  | सुरेश्वराचार्यप्रणीतम्  |
| ६ पञ्चपादिका टीका          | पद्मपादाचार्यप्रणीता    |
| ७ संक्षेपशारीरकम्          | सर्वज्ञात्ममुनिप्रणीतम् |

### ६ आचार्यस्मृतिदा इतरे ग्रन्थाः —

स्वकीयग्रन्थेष्वदावन्ते मध्ये च भगवत्पादानां तत्पूर्वाचार्याणां च प्रणतिः कृता प्रार्थ्यैर्बहुभिराचार्यैः । तैः कृताः प्रणतिश्लोकाः प्रत्याखादमादावन्ते च सन्दृग्धाः भगवत्पादादीनां अनुग्रहलाभाय, तेषां ग्रन्थकर्तृणां पुण्यस्मरणाय च अस्मिन् ग्रन्थे । ग्रन्थनाम ग्रन्थकर्तृनाम च यथोद्धरणक्रमं उल्लिख्यते ।

- १ द्रविडात्रेयदर्शनम् — पोलगं रामशास्त्री ।
- २ शारीरकमीमांसाभाष्यवार्तिकम् — अभिनव द्रविडाचार्याभिध बालकृष्णानन्दसरस्वतीस्वामिनः ।
- ३ बालमनोरमा — सिद्धान्तकौमुदीव्याख्या — वासुदेवदीक्षितः ।
- ४ नटराजस्तवः — अप्पयदीक्षितेन्द्राः ।
- ५ ब्रह्मसूत्रानुगुण्यसिद्धिः — करुङ्गुलं कृष्णशास्त्री ।
- ६ ब्रह्मविद्याभरणम् — अद्वैतानन्दसरस्वतीस्वामिनः ।
- ७ संक्षेपशारीरकटीका तत्वबोधिनी — नृसिंहाश्रमस्वामिनः ।
- ८ तैत्तिरीयोपनिषद्भाष्यटीका — बालकृष्णानन्दसरस्वतीस्वामिनः ।
- ९ भाष्यभानुप्रभा — भट्टय्यंबकशास्त्री ।
- १० अंबास्तवव्याख्या — अर्धनारीश्वरदीक्षितः ।

- ११ किरणावली—सोपानपञ्चकव्याख्या बालकृष्णानन्दसरस्वतीस्वामिनः ।
- १२ भामतीतिलकम्—अल्लालसूरिः ।
- १३ मञ्जरी—षट्पदीस्तवव्याख्या—शङ्करानन्दतीर्थस्वामिनः ।
- १४ हरिहरद्वैतभूषणम्—बोवेन्द्रसरस्वतीस्वामिनः ।
- १५ वेदान्तकल्पलतिका—मधुसूदनसरस्वतीस्वामिनः ।
- १६ सिद्धान्तलेशसंग्रहः—अप्पयदीक्षितेन्द्राः ।
- १७ चित्सुखी—चित्सुखाचार्याः ।
- १८ सिद्धान्तविन्दुः—मधुसूदनसरस्वतीस्वामिनः ।
- १९ अद्वैतामृतबोधः ।
- २० अपरोक्षानुभूतिदीपिका—विद्यारण्यस्वामिनः ।
- २१ अद्वैतभूषणम्—शङ्करब्रह्मसूत्रभाष्यव्याख्या—बोवेन्द्रसरस्वती-  
स्वामिनः ।
- २२ पञ्चपादिकाविवरणम्—प्रकाशात्मश्रीचरणाः ।
- २३ तत्वशुद्धिः—ज्ञानधनपादाः ।
- २४ आचार्यप्रशस्तिः—(ब्रह्मविद्या) श्रीचन्द्रशेखरेन्द्रसरस्वतीश्रीपादाः ।
- २५ सुरेश्वरप्रशस्तिः—श्रीभाष्यस्वामिनः ।
- २६ वार्तिककारो नैष्कर्ग्यसिद्धिश्च—श्रीभाष्यस्वामिनः (श्रीसुरेश्वराचार्य-  
जीवितस्मरणप्रबन्धमालायाम्)
- २७ मूकपञ्चशती—मूककविः ।
- ७ इतरे कथांशोपकारकाः ग्रन्थाः—
- १ भारतगीतम् आर्. वी. कृष्णमाचार्यः (सहृदया) ।
- २ नटेशविजयम्—वेङ्कटकृष्णदीक्षितः ।
- ३ स्मृतिमुक्ताफलम्—वैद्यनाथदीक्षितः ।

- ४ कालव्यां आर्यांवाशङ्करभगवत्पादालये शिखालेखः ।  
 ५ श्रीमुखदर्पणम् — शिवरामसूरी ।  
 ६ सुधन्वलेखः — विमर्शः—राजराजेश्वराश्रमश्रीचरणैः प्रकाशितः ।  
 ७ ज्योतिर्मठीयमठाम्नाय महानुशासनम् ।  
 ८ शृङ्गगिरिमठाम्नायः ।  
 ९ संक्षेपशारीरकोपोद्घातः रामनाथद्विवेदी  
 १० न्यायरत्नदीपावली आनन्दानुभवाचार्यः  
 ११ सौन्दर्यलहरी व्याख्या सौभाग्यवर्धिनी  
 १२ " अरुणामोदिनी  
 १३ " आनन्दगिरीया  
 १४ " पदार्थचन्द्रिका  
 १५ सुरेश्वराचार्यजीवितस्मरणम् अखि ऋभारतशङ्करसेवासमितिः  
 १६ कालटी " "  
 १७ ब्रह्मसिद्धेरूपोद्घातः कुप्पुस्वामिशाली  
 १८ अद्वैतग्रन्थकोशः इष्टसिद्धीन्द्रसरस्वतीस्वामिनामन्तेवासी

## ८ भगवत्पादैर्विरचिताः ग्रन्थाः —

### १ भाष्यग्रन्थाः -

- |                           |                          |
|---------------------------|--------------------------|
| १ भगवद्गीताभाष्यम्        | ५ माण्डूक्यकारिकाभाष्यम् |
| २ तैत्तिरीयोपनिषद्भाष्यम् | ६ ब्रह्मसूत्रभाष्यम्     |
| ३ हस्तामलकीयभाष्यम्       | ७ सनत्सुजातीयभाष्यम्     |
| ४ विष्णुसहस्रनामभाष्यम्   |                          |

## २ स्तोत्रग्रन्थाः -

- |                            |  |
|----------------------------|--|
| ८ सुब्रह्मण्यमुजङ्गम्      | ३१ लक्ष्मीवृत्सिंहकरावलम्ब<br>(करुणारस)स्तोत्रम् |
| ९ देवीमुजङ्गम्             | ३२ नरसिंहाष्टकम्                                 |
| १० कनकधारास्तोत्रम्        | ३३ दक्षिणामूर्तिस्तोत्रम्                        |
| ११ अच्युताष्टकम्           | ३४ दक्षिणामूर्त्यष्टकम्                          |
| १२ गुरुपादुकापञ्चकम्       | ३५ निर्गुणमानसपूजा                               |
| १३ नर्मदाष्टकम्            | ३६ दक्षिणामूर्तिवर्णमाळास्तोत्रम्                |
| १४ काशीपञ्चकम्             | ३७ आर्याष्टकम्                                   |
| १५ गङ्गाष्टकम्             | ३८ रत्नपुष्पाञ्जलिस्तोत्रम्                      |
| १६ मणिकर्णिकाष्टकम्        | ३९ शिवानन्दलहरी                                  |
| १७ द्वादशलिङ्गस्तोत्रम्    | ४० शिवपादादिकेशान्त-<br>वर्णनस्तोत्रम्           |
| १८ वेदसारशिवस्तोत्रम्      | ४१ शिवकेशादिपादान्त-<br>वर्णनस्तोत्रम्           |
| १९ शिवनामावलयष्टकम्        | ४२ सुवर्णमाळास्तुतिः                             |
| २० शिवपञ्चाक्षरस्तोत्रम्   | ४३ सांवदशश्लोकी                                  |
| २१ अन्नपूर्णाष्टकम्        | ४४ उमामहेश्वरस्तोत्रम्                           |
| २२ कालमैत्राष्टकम्         | ४५ अमरांवाष्टकम्                                 |
| २३ षट्पदी                  | ४६ अर्धनारीश्वरस्तवः                             |
| २४ शिवमुजङ्गम्             | ४७ आनन्दलहरी                                     |
| २५ विष्णुमुजङ्गम्          | ४८ त्रिपुरसुन्दरीमानसपूजास्तोत्रम्               |
| २६ गोविन्दाष्टकम्          | ४९ शारदासुजङ्गम्                                 |
| २७ कृष्णाष्टकम्            | ५० गौरीदशकम्                                     |
| २८ मातृपञ्चकम्             |  |
| २९ यमुनाष्टकम् (प्रथमं)    |  |
| ३० यमुनाष्टकम् (द्वितीयम्) |  |

|                                  |                                     |
|----------------------------------|-------------------------------------|
| ५१ भवानीभुजङ्गम्                 | ६५ शिवपञ्चाक्षरनक्षत्रमालास्तोत्रम् |
| ५२ हरिमीडेस्तुतिः                | ६६ कल्याणवृष्टिस्तवः                |
| ५३ मीनाक्षीपञ्चरत्नस्तोत्रम्     | ६७ शिवापराधक्षमापणस्तोत्रम्         |
| ५४ मीनाक्षीस्तोत्रम्             | ६८ देवीचतुष्पद्युपचारपूजास्तोत्रम्  |
| ५५ त्रिपुरसुन्दर्यष्टकम्         | ६९ मन्त्रमातृकापुष्पमालास्तवः       |
| ५६ रामभुजङ्गम्                   | ७० श्यामलानवरत्नमालिका              |
| ५७ हनुमत्पञ्चरत्नम्              | ७१ त्रिपुरसुन्दरीवेदपादस्तवः        |
| ५८ गणेशपञ्चरत्नम्                | ७२ लक्ष्मीनृसिंहपञ्चरत्नस्तवः       |
| ५९ गणेशभुजङ्गम्                  | ७३ पाण्डुरङ्गाष्टकम्                |
| ६० रङ्गनाथाष्टकम्                | ७४ भगवन्मानसपूजा                    |
| ६१ मातृकापुष्पमालास्तोत्रम्      | ७५ जगन्नाथाष्टकम्                   |
| ६२ नवरत्नमालिका                  | ७६ ललितापञ्चरत्नम्                  |
| ६३ मृत्युञ्जयमानसिकपूजास्तोत्रम् | ७७ श्रीमत्कमस्तवः                   |
| ६४ विष्णुपादादिकेशान्तस्तोत्रम्  | ७८ सौन्दर्यलहरी                     |

(अत्र आर्याष्टकं रत्नपुष्पाञ्जलिस्तोत्रं च नेपालराजकीयकोशागारात् लब्धं श्री सि. आर्. स्वामिनाथार्यमहोदयेन प्रकाशितम् । नरसिंहाष्टकं, श्रीमत्कमस्तवः, गुरुपादुकापञ्चकं च ब्रह्मविद्यायां, मातृपञ्चकं शङ्करचरित-निबन्धेषु च प्रकाशितम् । अन्यत्सर्वं श्रीरङ्गस्थत्राणीविलासमुद्रणालय प्रकाशित शाङ्करग्रन्थावली - जगद्गुरु ग्रन्थमालातः, कामकोटिकोशस्थान प्रकाशित-शङ्करस्तोत्रग्रन्थेभ्यश्च सङ्कलितम् ।)

### ३ वेदान्तादिप्रकरणग्रन्थाः -

|   |                    |
|---|--------------------|
| ७९ प्रपञ्चसारः  | ८२ योगतारावली      |
| ८० निर्वाणपञ्चकम् ( अद्वैतपञ्चरत्नं<br>आत्मपञ्चकम् वा ) | ८३ स्वात्मनिरूपणम् |
| ८१ दशश्लोकी ( निर्वाणदशकम् )                            | ८४ विवेकचूडामणिः   |
|   | ८५ निर्वाणषट्कम्   |

- ८६ अद्वैतानुभूतिः  
 ८७ ब्रह्मानुचिन्तनम्  
 ८८ सदाचारानुसन्धानम्  
 ८९ मनीषापञ्चकम्  
 ९० तत्त्वोपदेशः  
 ९१ वाक्यवृत्तिः  
 ९२ धन्याष्टकम्  
 ९३. जीवन्मुक्तानन्दलहरी  
 (शिवानन्दलहरी)  
 ९४ यतिपञ्चकम् (कौपीनपञ्चकम्)  
 ९५ सर्ववेदान्तसिद्धान्तसारसंग्रहः  
 ९६ अपरोक्षानुभूतिः  
 ९७ प्रबोधसुधाकरः  
 ९८ उपदेशसाहस्री गद्यप्रबन्धः  
 (सकलत्रेदोपनिषत्सारोपदेश-  
 साहस्री)  
 ९९ उपदेशसाहस्री पद्यप्रबन्धः  
 १०० पञ्चीकरणम्  
 १०१ आत्मबोधः  
 १०२ दुर्वासनाप्रतीकारदशकम्
- १०३ स्वात्मप्रकाशिका  
 १०४ स्वरूपानुसन्धानम्  
 (विज्ञाननौका)  
 १०५ मायापञ्चकम्  
 १०६ शतश्लोकी  
 १०७ प्रौढानुभूतिः  
 १०८ ब्रह्मज्ञानावलीमाला  
 १०९ निर्वाणमञ्जरी  
 ११० प्रश्नोत्तररत्नमालिका  
 १११ एकश्लोकी  
 ११२ भजगोविन्दम्  
 ११३ बालबोधसंग्रहः  
 ११४ त्रिपुरी  
 ११५ अनुभवोद्भासः  
 ११६ सहजाष्टकम्  
 ११७ चिदानन्दात्मकस्तोत्रम्  
 ११८ सोपानपञ्चकं  
 (उपदेशपञ्चकं, साधन-  
 पञ्चकं, अद्वैतपञ्चरत्नं वा)

एषु दुर्वासनाप्रतीकारदशकं, बालबोधसंग्रहाद्यः पञ्च च (११३-११७)  
 प्रसविद्यातः सङ्गृहीताः । अन्ये शाङ्करग्रन्थावली - जगद्गुरुग्रन्थमालातः ।

भगवत्सादविरचिताः सङ्कलनेऽस्मिन् अनुदाहृताः, मुद्रिता अमुद्रिता-  
 श्चेतरे ग्रन्था नामतो निर्दिश्यन्ते ।

## १ भाष्यग्रन्थाः -

- |                           |                                    |
|---------------------------|------------------------------------|
| १ ईशोपनिषद्भाष्यम्        | ९ बृहदारण्यकोपनिषद्भाष्यम्         |
| २ केनोपनिषत्पदभाष्यम्     | १० ऋसिंहपूर्वतापिन्युपनिषद्भाष्यम् |
| ३ केनोपनिषद्वाक्यभाष्यम्  | ११ ऋसिंहोत्तरनापिन्युपनिषद्भाष्यम् |
| ४ कठोपनिषद्भाष्यम्        | १२ श्वेताश्वतरोपनिषद्भाष्यम्       |
| ५ प्रश्नोपनिषद्भाष्यम्    | १३ अथर्वशिखोपनिषद्भाष्यम्          |
| ६ मुण्डकोपनिषद्भाष्यम्    | १४ अथर्वशिरोपनिषद्भाष्यम्          |
| ७ ऐतरेयोपनिषद्भाष्यम्     | १५ वज्रसूच्युपनिषद्भाष्यम्         |
| ८ छान्दोग्योपनिषद्भाष्यम् | १६ सर्वोपनिषत्सारः                 |

## २ व्याख्याग्रन्थाः -

- |  |                                     |
|--|-------------------------------------|
| १७ ज्ञानाङ्कुशव्याख्या विवरणम्             | २० पातञ्जलयोगसूत्र-<br>भाष्यविवरणम् |
| १८ ललितात्रिशतीभाष्यम्                     |                                     |
| १९ आपस्तम्बधर्मसूत्र (अध्यात्मपटल) भाष्यम् |                                     |

## ३ इतरे प्रकरणग्रन्थाः -

- |  |                             |
|--|-----------------------------|
| २१ लघुवाक्यवृत्तिः                           | २९ आत्मचिन्तनम्             |
| २२ अनात्मश्रीविगर्हणम्                       | ३० आत्मज्ञानोपदेशविधिः      |
| २३ प्रातःस्मरणस्तोत्रम्<br>(ब्रह्मध्यानपरम्) | ३१ आत्मानात्मविवेकः         |
| २४ अखण्डैकरसवाक्यार्थः                       | ३२ आत्मसाम्राज्यसिद्धिः     |
| २५ अद्वैतमानसिकपूजा                          | ३३ अवधूताष्टकम्             |
| २६ अध्यात्मविद्योपदेशविधिः                   | ३४ एकादशोत्तरशतवाक्यग्रन्थः |
| २७ अध्यात्मसन्नयासविधिः                      | ३५ एकान्तनिर्णयः            |
| २८ अष्टश्लोकी                                | ३६ ज्ञानसन्न्यासः           |
|  | ३७ निरञ्जनाष्टकम्           |

|                           |                           |
|---------------------------|---------------------------|
| ३८ पञ्चकोशविवेकः          | ५३ महावाक्यार्थोपदेशः     |
| ३९ पञ्चीकरणभाष्यम्        | ५४ महावाक्यनिर्णयः        |
| ४० पञ्चीकरणमहावाक्यम्     | ५५ मायाविवरणम्            |
| ४१ पञ्चीकृतम्             | ५६ राजयोगसूत्रभाष्यम्     |
| ४२ परमानन्ददीपिका         | ५७ वाक्यदीपिका            |
| ४३ प्रणवभाष्यम्           | ५८ वाक्यसुधा              |
| ४४ ब्रह्मनामावली          | ५९ वेदान्ततत्त्वसारः      |
| ४५ ब्रह्मानुसन्धानम्      | ६० वेदान्तशास्त्रप्रकरणम् |
| ४६ बालबोधिनी              | ६१ सर्वसिद्धान्तसंग्रहः   |
| ४७ मतखण्डनम्              | ६२ खानुभवप्रकरणम्         |
| ४८ महावाक्यमन्त्रः        | ६३ तत्त्वबोधः             |
| ४९ महावाक्यविवरणम्        | ६४ मणिरत्नमाला            |
| ५० महावाक्यार्थपञ्चीकरणम् | ६५ सुसुक्ष्मपञ्चकम्       |
| ५१ महावाक्यार्थविचारः     | ६६ वैराग्यपञ्चकम्         |
| ५२ महावाक्यार्थविवरणम्    |                           |

आकरः— १ अद्वैतग्रन्थकोशः (इष्टसिद्धीन्द्रसरस्वतीशिष्यः)

२ शङ्कराचार्य (बलदेव उपाध्यायः)



**श्रीशङ्करविजयमकरन्दः**  
**॥ विषयानुक्रमणिका ॥**

| आस्वादः  | पृष्ठसंख्या |
|--|-------------|
| 1 गुरुस्वेष्टदेवताप्रणामः, गुरुपरंपराध्यानं, गुरुपरंपरानन्तर्गत<br>प्राक्तनाद्वैताचार्यस्मरणं, उपोद्घातः, ग्रन्थसङ्कलयितुः सङ्करः  | 1           |
| 2 पूर्वाचार्यकथा - पतञ्जलिचरितम्   | 11          |
| 3 गौडपादचरितं, गोविन्दभगवत्पादचरितम्   | 18          |
| 4 भगवत्पादावतारहेतुः   | 26          |
| 5 शिवगुरुतपश्चर्या शंभोरनुग्रहः, शङ्करस्य गर्भवासः   | 31          |
| 6 शङ्करावतारः, जातकर्म, नामकरणं च  | 38          |
| 7 बाललीला, चौलं, विद्याभ्यासः, देवीप्रसादप्राप्तिः   | 45          |
| 8 उपनयनं, शिवगुरोर्निर्याणं, शङ्करस्य गुरुकुलवासः, विप्र-<br>पत्न्या लक्ष्म्यनुग्रहप्रापणं, गुरुकुलान्निवृत्तस्य मातृशुश्रूषा,<br>नक्रग्रहणं, सन्यासग्रहणं, श्रीकृष्णप्रतिष्ठा | 50          |
| 9 श्रीगोविन्दभगवत्पादेभ्यः क्रमसन्यासस्वीकारः  | 62          |
| 10 चातुर्मास्यानुष्ठानं ब्रह्मणो निदिध्यासनं   | 68          |
| 11 नर्मदापूरनिग्रहः, भाष्यकरणाय गोविन्दभगवत्पादाना-<br>मादेशः, काशीगमनम्   | 77          |
| 12 काश्यां सनन्दनस्य शिष्यतया स्वीकारः, विश्वनाथानुग्रहः<br>वदर्या गौडपादानुग्रहः, भाष्यप्रणयनं च  | 86          |
| 13 सनन्दनस्य गुरुभक्तिः, पद्मपादाख्यया प्रसिद्धिः, व्यास-<br>ब्रह्मानुग्रहः,   | 95          |
| 14 शिष्यसंग्रहः, वदरीनारायणप्रतिष्ठा, चित्तसुखस्य शिष्यतया<br>स्वीकारः, तप्तकुण्डोत्पत्तिः, मातृनिर्याणम्  | 104         |

- 15 गोविन्दभगवत्पादानां ब्रह्मीभावः कुमारिलभट्टपादसमागमः  
मण्डनानुग्रहः 117
- 16 विश्वरूपजयः 130
- 17 सुरेश्वराय तत्वोपदेशः 138
- 18 पद्मपादेन चर्द्यालयनिर्माणं, भैरवनिग्रहः, नरसिंह-  
प्रसादनं, श्रीगौडपादानुग्रहः, श्रीदक्षिणामूर्त्यनुग्रहः 145
- 19 कैलासे शम्भोः पञ्चलिङ्गप्राप्तिः, सिद्धेश्वरीगुह्येश्वरी-  
प्रसादलाभः 156
- 20 तीर्थश्रेतयात्रा केदार उज्जयिनी सोमनाथ मान्द्योतपुर  
ज्यंबक एलापुरी आमर्द परली भीमशङ्कर श्रीशैल-  
गोकर्णदर्शनं, सृतशिशुजीवनं मूकाम्बिकाक्षेत्रे हस्तामल-  
कस्य शिष्यतया स्वीकारः 170
- 21 तोटकस्य शिष्यता, भगन्दरप्रतीकारः, सुरेश्वरेण नैष्कर्म्य-  
सिद्धिचार्तिकयोः, पद्मपादेन पञ्चपाद्याः प्रणयनं, पद्मपाद-  
क्षेत्रयात्रा, दग्धायाः पञ्चपादिकायाः शङ्करेण स्मरणेन  
पुनर्लेखनप्रणयनम्, शृङ्गगिरी वासः शारदाप्रतिष्ठा, शिष्या-  
ध्यापनं च 188
- 22 भगवत्पादानामुपदेशः, वेदान्तमर्यादा, अनुबन्धचतुष्टयं  
साधनचतुष्टयं च 200
- 23 आत्मज्ञानस्वरूपं, आत्मानात्मविवेकः 211
- 24 अविद्यास्वरूपः अध्यारोपेण आत्मानात्मविवेकः, आनन्दमय-  
विज्ञानमय मनोमय प्राणमयाज्ञमयकोशस्वरूपम् 222
- 25 अविद्यायां विक्षेप आवरणं च, ज्ञानस्याज्ञाननिवर्तकत्वं,  
अपवादेनात्मानात्मविवेकः आत्मा सच्चिदानन्दलक्षणः,  
ब्रह्मणो विचर्तो जगत्, जीवो ब्रह्म जगन्मिथ्या, अद्वैतं सत्यं  
वेदान्तवेद्यम् 234
- 26 वेदपूर्वोत्तरकाण्ड प्रतिपाद्यांशभेदः, परस्परं अंगांगित्वा-  
भावश्च, तत्त्वमस्यादिवाक्यार्थः, वासनाक्षयोपायाः, चन्व-

- विमुक्तिसाधनानि ब्रह्मविदः संलारत्नाशकमः, जीवन्मुक्तस्या-  
नन्दानुभवः 248
- 27 प्रश्नोत्तररत्नमालिका तीर्थक्षेत्रयात्रा कन्याकुमारी भीसन्धि-  
अनन्तशयन मधुरा दर्भशयन सेतु रामेश्वर वक्रतुण्डपुरी  
श्रीरङ्ग जम्बुकेश मातृभूतेशनगरयात्रा, 265
- 28 मध्यार्जुन मृत्युञ्जय श्वेतारण्य चिदम्बर शेषाचल श्रीकाल-  
हस्ति काञ्ची क्षेत्रयात्रा, काञ्चीमाहात्म्यम् 278
- 29 काञ्चीक्षेत्रे शिवकाञ्ची विष्णुकाञ्ची पुरनिर्माणम्,  
एकाग्रेश्वर चरदराज कामाक्ष्यालयनिर्माणम्, कामाक्ष्याः  
पुरतः श्रीचक्रप्रतिष्ठा, सर्वज्ञपीठारोहणं, सर्वज्ञात्ममुनेः  
शिष्यतया स्वीकारः, कामकोटिपीठशारदामठप्रतिष्ठा 293
- 30 पीठव्यवस्थार्थं तीर्थयात्रा, अहोबिल पाण्डुरङ्ग द्वारका-  
गमनं, द्वारकापीठव्यवस्था, मथुरागोकुल वृन्दावनयात्रा,  
वैयाकरणाद्योपदेशः 306
- 31 बदर्या ज्योतिष्मतीपीठव्यवस्था, केदारे नीलकण्ठे च  
कैलासाहृतमुक्तिवर लिङ्गप्रतिष्ठा, जगन्नाथक्षेत्रे गोवर्धन-  
पीठव्यवस्था, शृङ्गगिरौ भोगाख्यस्य, चिदम्बरे मोक्षाख्यस्य  
काञ्च्यां योगाख्यस्य च कैलासाहृतलिङ्गस्य प्रतिष्ठा, सर्वज्ञात्म-  
भीचरणैः संक्षेपशारीरकरचना 318
- 32 इन्द्रसरस्वतीभोगपट्टप्राप्तिः, कामाक्ष्याः पुरतः सौन्दर्यलहरी  
प्रार्थना, तत्र लयः, जयघोषः 828



सस्ति श्रीमदखिल भूमण्डलालङ्कार त्रयस्त्रिंशत्कोटिदेवतासेवित कामाक्षी  
देवीसनाथ श्रीमदेकाग्रनाथ श्रीमहादेवीसनाथ श्रीहस्तिगिरिनाथ  
साक्षात्कारपरमाधिष्ठान सत्यव्रतनामाङ्कित काञ्चीदिव्यक्षेत्रे शारदा  
मठसुस्थतानाम् अतुलितसुचारस माधुर्य कमलासन कामिनी  
धम्मिल्ल संफुल्ल मल्लिका मालिका निष्यन्द मकरन्दद्वारी  
सौवस्तिक चाङ्गनिगुंफ विजृम्भणानन्द तुन्दिलित मनीषि  
मण्डलानाम् अनवरताद्वैतविद्या विनोद् रसिकानां  
निरन्तरालङ्कृत शान्तिदान्तिभूसां सकलभुवन  
चक्रप्रतिष्ठापक श्रीचक्रप्रतिष्ठा विख्यात यशोऽङ्कतानां  
निखिलपापण्ड्यण्डकण्टकोत्पाटनेन विशदीकृतवेदवेदान्त  
मार्गं पणमत प्रतिष्ठापकाचार्याणां श्रीमत्परमहंस परिव्राजका  
चार्यवर्य श्रीमच्छंकरभगवत्पादाचार्याणां अधिष्ठाने सिंहासना  
भिषिक्त श्रीमन्महादेवेन्द्रसरस्वती संयमीन्द्राणामन्तेवासिवर्य

श्रीमच्चन्द्रशेखरेन्द्रसरस्वती संयमीन्द्राणाम्


अन्तेवासिवर्य

श्रीमच्चयेन्द्रसरस्वती संयमीन्द्राणाम्

चरणकमल्योः

साष्टाङ्गप्रणतिपूर्वकं कृतिमिमां समर्पयामः ॥





अज्ञानान्तर्गहनपतितानात्मविद्योपदेशैः

त्रातुं लोकान् भवद्वेषशिखातापपापन्यमानान् ।

मुञ्चत्वा मौनं वटत्रिटपिनो मूलतो निस्सरन्ती

शंभोर्मूर्तिश्चरति भुवने शङ्कराचार्यरूपा ॥

॥ श्रीगुरुभ्यो नमः ॥

॥ श्रीमहागणपतये नमः ॥

॥ श्रीशङ्करविजयमकरन्दः ॥

॥ प्रथम आस्वादः ॥

मङ्गलाचरणम्

वन्दे गुरुपदद्वन्द्वमत्राञ्जनसगोचरम् ।

रक्तशुक्लप्रभामिश्रमत्कर्षं त्रपुरं महः ॥ १ ॥

दयमानदीर्घनयनां देशिकरूपेण दर्शिताभ्युदयाम् ।

वामकुचनिहितवीणां वरदां सङ्गीतमातरं वन्दे ॥ २ ॥

दयिन्या श्रीमाता दहरकुहरे सूत्रधरया

समादिष्टा वाचामधिपतिषु काव्यन्यतमिका ।

मदाराध्यश्रीमद्गुरुचरणनिर्णेजनजलैः

पवित्रे जिह्वाग्रे नटति मम देवी करुणया ॥ ३ ॥

वन्दे चन्द्रमसं चन्द्रशेखरं तमुमापतिम् ।

इन्द्रं सरस्वतीं चन्द्रशेखरेन्द्रसरस्वतीम् ॥ ४ ॥

(४-५) अथ ग्रन्थारम्भे मङ्गलायतनं श्रीगुरुचरणद्वन्द्वं स्वेष्टदेवतां च नमस्यन्, देशिकरूपेण दर्शितमभ्युदयं, लब्धं वाक्प्रसरं च त्रिभिः आद्यैः श्लोकैर्वर्णयित्वा, महतो विस्तृतस्यागाधस्य श्रीभगवत्पादचरितस्य, सङ्कलनोपयोगितया, 'यन्मनसा ध्यायति तद्वाचा वदति' इति स्वमनोवृत्तिव्याप्यतां सम्पादयितुकामः, मनसो व्यापकत्वासिद्धयै

श्रीशङ्करविजयमकरन्दे

श्रीकामकोटिपीठेशं श्रीजयेन्द्रसरस्वतीम् ।

तन्मूर्त्यां दर्शितक्षेमं भगवत्पादशङ्करम् ॥ ५ ॥

दयमानदीर्घनयना देशिकताभव्यदृश्यदक्षकरा ।

वामकरनिहितदण्डा गुरुमूर्तिर्मुग्धमधुरवदनाऽन्वात् ॥ ६ ॥

‘चन्द्रमा भे मनसि श्रितः’ इति मनोऽधिष्ठात्रीं देवतां भगवन्तममृत-  
किरणमिन्दुं प्रणमति प्रथमं - वन्दे चन्द्रमसमिति । क्षयिष्णु वधिष्णु च  
भौतिकं तत्स्वरूपं मनःसम्यक्तौ वैकल्यमापादयेद्वेत्त्याशङ्कया अक्षय-  
मकलङ्कं नित्यं तं शङ्करशिरोभूषणं भावयन्, तद्भावनावलेन शङ्करमेव  
ध्यानपथे करुणया स्वयमवतीर्णं प्रणमति - चन्द्रशेखरमिति । एष एव  
शङ्करः स्वसंकल्यमानकथाप्रतिपाद्यः स शङ्कर इति प्रत्यभिज्ञया पुनः तं  
प्रणमति - तमिति । केनोपनिषत्प्रतिपाद्या हैमवती बहु शोभमाना सा  
उमा दयमानदीर्घनयना दयमानदीर्घनयनां गुरुमूर्तिं ( भगवन्तं भगवत्पादं  
व ) करुणया अस्मान् परिचाययन्ती तत्याञ्छे दृष्टा, तथा सह तं पुनः  
प्रणमति - उमापतिमिति । संकलनोपयोगिवलसंपत्त्यै ‘इन्द्रो भे वले  
श्रितः’ इति बलाधिष्ठात्रीं देवतां प्रणमति - इन्द्रमिति । अल्पीयस्यपि  
दुष्करे संकलने नवनवोन्मेषदायिमेधासम्पत्त्यै धीनामवित्रीं प्रणमति -  
सरस्वतीमिति । अथ अकस्मात्, ता एताः देवताः ‘प्रणन्तु स्तोत्रं वा  
कथमकृतपुण्यः प्रभवति’ इति स्वस्मिन्नजातप्रत्ययः शरणं वृणुते गुरु-  
चरणयोः प्रणिपत्य - चन्द्रशेखरेन्द्रसरस्वतीमिति । उत्तरक्षण एव भ्रुकृति  
पुरतः सा गुरुमूर्तिः धृतचन्द्र-चन्द्रशेखर- ( शंकर-उमा ) इन्द्र-सरस्वतीस्वरूपा  
गृहीततदाभिधाना च, नमस्यति जनेऽस्मिन् करुणया । हृदि नन्दन्त्याः  
गुरुमूर्तेः करकमलसजाता सा अन्येव, न, सैव गुरुमूर्तिः पुरतो भान्ती  
श्रीजयेन्द्रसरस्वतीश्रीचरणाख्या, करुणया चरति भुवने शंकराचार्यरूपा  
ग्रन्थप्रतिपाद्यं वस्तु मनोवृत्तिव्याप्यं सम्पादयन्तीत्यनुभवन् श्रीचरणान्  
प्रणमति - श्रीकामकोटिपीठेशमिख्यादिना । अन्ते तन्मूर्त्यां दर्शितक्षेमं  
भगवत्पादशङ्करं च ग्रन्थप्रतिपाद्यम् ॥



दण्डालम्बकराम्बुर्न पदयुगलिष्यद्वटीपादुकं  
शीषरोपितभक्तदत्तुलसीबिन्वादिमालामरम् ।  
मार्गाम्यागतसज्जनाकलितसाष्टाङ्गप्रणामोन्मिषत्-  
कारुण्यं हृदि भावये शुरुवरं श्रीकामकोटीश्वरम् ॥



दण्डालग्नकराम्बुजं पदयुगश्लिष्यद्वटीपादुकं

शीर्षरोपितभक्तदत्तलसीविल्वादिमालाभरम् ।

मार्गभ्यागतसज्जनाकलितसाष्टाङ्गप्रणामोन्मिषत्

कारुण्यं हृदि भावये गुरुवरं श्रीकामकोटीश्वरम् ॥ ७ ॥

### श्रीगुरुपरंपराध्यानम्

सदाशिवसमारंभां शङ्कराचार्यमध्यमाम् ।

अस्मदाचार्यपर्यन्तां वन्दे गुरुपरंपराम् ॥ ८ ॥

नारायणं पद्मभुवं वसिष्ठं शक्तिञ्च तत्पुत्रपराशरं च ।

व्यासं शुकं गौडपदं महान्तं गोविन्दयोगीन्द्रमथास्य शिष्यम् ॥

श्रीशङ्कराचार्यमथास्य पद्मपादं च हस्तामलकं च शिष्यम् ।

तं तोटकं वार्तिककारमन्यानस्मद्गुरुन् सन्ततमानतोऽस्मि ॥ ९ ॥

### एतद्गुरुपरंपरानन्तर्गतप्राक्तनाद्वैताचार्यस्मरणम्

आचार्यं प्रणमामि सादरमहं तं ब्रह्मनन्दीति यः

प्रख्यातो मुनिरत्रिवंश्य उदितः संक्षेपशारीरके ।

छान्दोग्योपनिषच्च येन विवृता वाक्यैर्हि सूत्रात्मभिः

यं ग्रन्थेषु परः पुनः पुनरपि ब्रूते प्रमाणं परम् ॥ १० ॥

छान्दोग्योपनिषद्वाक्यग्रन्थकर्तृन्नुमो वयम् ।

अद्वैतनिष्ठानाचार्यान् आत्रेयब्रह्मनन्दिनः ॥ ११ ॥

( १०-१३ ) द्रविडाख्यदर्शनतः । आत्रेयब्रह्मनन्दिनः द्रविडा-  
चार्याः सुन्दरपाण्ड्यो भर्तृहरिश्चेति एते चत्वारः विशुद्धस्य अद्वैत-  
संप्रदायस्य प्रवर्तकेषु भगवत्पादेभ्यः प्राक्तनेषु पूर्वाचार्येषु अन्यतमाः ।  
ब्रह्मनन्दिनः आत्रेयगोत्राः छान्दोग्योपनिषदर्थविवरणात्मकं सूत्ररूप-  
वाक्यनिचयमण्डितं वाक्यनामकं ग्रन्थरत्नं प्राणेषुः । द्रविडाचार्यास्तु

श्रीशङ्करविजयमकरन्दे

आचार्यान्द्रविडाख्यया सुविदितान् स्तौमि प्रमाणीकृतान्

श्रीमच्छङ्करदेशिकप्रभृतिभी रामानुजाच्चैरपि ।

छान्दोग्योपनिषत्प्रमेयविवृतिर्यैर्ब्रह्मनन्दीरिता

वाक्याख्याऽतिगभीरसूत्रसरणिर्भाष्येण संभूषिता ॥ १२ ॥

छान्दोग्योपनिषद्वाक्यभाष्यकर्तृन्नुमो वयम् ।

अद्वैतभावानाचार्यान् द्रविडाचार्यसंज्ञितान् ॥ १३ ॥

आचार्य सुन्दरं पाण्ड्यं नमामः प्राक्तनं गुरुम् ।

पूर्वोत्तरे च मीमांसे वार्तिकेभ्येन मण्डिते ॥ १४ ॥

प्रभवात्परमार्थसंप्रदान्च प्रणयस्थानममुष्य सिद्धशिष्यः ।

विरतक्षितिर्क्षणो विरक्त्या हरिरंहो मम दृढतां खशक्त्या ॥ १५ ॥

तद्वाक्यग्रन्थरत्नं विमलेन भाष्येण अभूषयन् । तेन चैतेषां निरूपपदमेव वाक्यकारा भाष्यकारा इति प्रथा समजायत । तालुभावापि वाक्य-भाष्यग्रन्था इदानीं दैवदुर्विपाकात् अदृश्यतां गतौ । तत्र वाक्यग्रन्थे अष्टौ भाष्यग्रन्थे नव चाहृत्य सप्तदशवाक्यानि अद्वैतग्रन्थेषु, वाक्य-ग्रन्थे द्वाविंशतिः, भाष्यग्रन्थे एकादश चाहृत्य त्रयस्त्रिंशद्वाक्यानि रामानुजादिग्रन्थेषु चोदाहरिषत । तान्येव दैववशादिदानीमुपलभ्यन्ते । व्यासपूजाकाले अद्वैतिभिर्यतिभिः द्रविडाचार्यपञ्चके मध्यगत्वेन द्रविडा-चार्याः पूज्यन्ते । गौडपादा इव तदानोन्तनैरनभिजातविशिष्टाभिधेयत्वात् देशवाचिद्रविडशब्दसमाभिव्याहार्या अभूवन्निता ज्ञायते ॥

(१४) आचार्यः सुन्दरपाण्ड्योऽपि कदा जात इति न ज्ञायते । तन्निर्मितं ग्रन्थमद्य नोपलभामहे । परं, ब्रह्मसूत्रभाष्ये समन्वयाधिकरणान्ते भगवत्पादंरुद्राद्वियमाणं ' गौणमिध्यात्मनोऽसत्त्वे ' इत्यादिकं श्लोकत्रयं पद्मपादीयपञ्चपादिकाव्याख्यायां प्रबोधपरिशोधिन्त्यां सत्कर्ता आत्मस्वरूपाचार्यः सुन्दरपाण्ड्यप्रणीतमिति परिचाययति ॥

(१५) जगद्गुरुनमालान्तवतः । असुष्य श्रंगोषिन्द-

द्रविडत्रयमात्रेयत्रयं गौडत्रयं तथा ।

अद्वैतबोधसिद्धयर्थं नमामः करणैस्त्रिभिः ॥ १६ ॥

### गुरुपरंपरायां संज्ञामेदः

नारायणः पद्मभवो वसिष्ठः शक्तिश्च तत्पुत्रपराशरश्च ।

व्यासः शुक्रश्चेति गुरुक्रमोऽयं प्रसिद्ध आस्ते पितृपुत्ररीत्या ॥ १७ ॥

ज्ञानशक्तिबलैश्चर्यवीर्यतेजोभिरन्वयात् ।

भगवत्संज्ञया चेमे स्मर्यन्ते गुरुपुत्रवाः ॥ १८ ॥

परंपरा शुक्राद्या हि गुरुशिष्यक्रमागता ।

शुक्रशिष्यः परिव्राजामाद्यो गौडश्च जन्मना ॥ १९ ॥

महत्त्वार्थकपादाख्याप्रख्यातः परमो गुरुः ।

भगवत्पादसंज्ञाकौ गोविन्दगुरुशङ्करौ ॥ २० ॥

योगीन्द्रस्य । चन्द्रशर्मणः सुताश्चत्वारः भर्तृहरिभट्टिविक्रमवररुचय इति । चन्द्रशर्मणः श्रीगौडपादेभ्यो गृहीतसंन्यासः गोविन्दयोगीन्द्रो बभूव । चन्द्रशर्मणः उत्पन्नोऽयं विषयोपभोगवैतृष्ण्येन निरस्तराज्य-चिन्ताभरो निर्वृतः गोविन्दभगवत्पादानं शुश्रूषमाणो नित्यान्तेवासी सर्वोत्तरब्रह्मविद्यां परिगृहीतवान् । वाक्यपदीयादिमहाप्रबन्धनिर्माता । वाक्यपदीये बहुत्र अद्वैततत्त्वं सुस्पष्टं प्रतिपादयत्ययम् । अद्वैत-विद्याचार्येषु प्राक्तनेषु अयं विशिष्टतया गण्यते ॥

( १६ ) द्रविडात्रयदर्शनतः । द्रविडाचार्यो भगवत्पादः अप्पय-दीक्षित इति अद्वैताचार्यद्रविडत्रयम् । ( अप्पयदीक्षितस्थाने अभिनव-द्रविडाचार्यतया प्रख्यातानां बालकृष्णानन्दसरस्वतीनां गणनमपि साधु । ) दत्तात्रेयो ब्रह्मानन्दी भगवत्पाद इति अद्वैताचार्यात्रेयत्रयम् । गौडपादः सुरेश्वरः गौडब्रह्मानन्दसरस्वती इति अद्वैताचार्यगौडत्रयम् ॥

## श्रीशङ्करविजयमकरन्दे

भगवान्पद्यते येन गम्यते बोध्यतेऽपि च ।  
इति तौ भगवत्पादाभिल्या साऽन्वेति सार्धिका ॥ २१ ॥

अगताध्वप्रापणेन पादाविव गुरुत्तमः ।  
शास्त्रान्तरानवगतब्रह्मबोधोपकारकः ॥ २२ ॥

अज्ञानान्तर्गहनपतितानात्मविद्योपदेशैः  
त्रातुं लोकान् भवदवशिखातापपापच्यमानान् ।  
त्यक्त्वा मौनं वटविटपिनो मूलतो निस्सरन्ती  
शम्भोर्मूर्तिश्चरति भुवने शङ्कराचार्यरूपा ॥ २३ ॥

चरतेर्लक्ष्मप्रयोगोऽयं भासते सार्धको, यतः ।  
शङ्करस्थापितानैकपीठाधिपतयः समे ॥ २४ ॥

प्रथन्ते शङ्कराचार्याः भिन्नदीक्षाभिवा अपि ।  
तन्मनस्वास्तदाख्यापास्तद्विच्छेद्यास्तदात्मकाः ॥ २५ ॥

तद्गुणानेव गायन्तः तद्भेदं विवृण्वते ।  
एतेषां शङ्करद्वेदं कश्चिनोपलभामहे ॥ २६ ॥

श्रीशङ्करादविच्छिन्नसंप्रदायप्रवर्तकान् ।  
अद्वैतस्यापने धर्मरक्षायां बद्धकङ्कणान् ॥ २७ ॥

मौलप्राग्दक्षिणोदीच्यपश्चिमान्नायपीठगान् ।  
प्रणुमस्तान्परित्राजः परहंसान् गुरुत्तमान् ॥ २८ ॥

शङ्करसर्वज्ञादीन् प्रणुमः श्रीकामकोटिपीठेशान् ।  
एकोनसप्ततिगुरुन् इष्टाण्यै श्रीजयेन्द्रान्तान् ॥ २९ ॥

## उपोद्घातः

श्रीमत्समस्तांपत्समृद्धिसंपूर्णरम्यतोल्लर्षम् ।  
कञ्चन बल्ये कालं सार्धद्विसहस्रवत्सरेभ्यः प्राक् ॥ ३० ॥

यस्मिन्भारतवर्षं समभूत् हृद्यानवद्यविद्योति ।

नानाकलाकलापप्रसारविस्तारिः कीर्तिक्रमनीयम् ॥ ३१ ॥

प्रतिदिनमधीयमानश्रुतिपरिपूतद्विजातिकुलशोभि ।

षड्दर्शिनीपटिष्ठद्विजगोष्ठीचिन्त्यमानशास्त्रार्थम् ॥ ३२ ॥

वैदिककर्मठविद्वत्परिषदनुष्ठीयमानब्रह्मयागम् ।

अनवरतमुदितनिर्जरभावितसत्यादिसंपदभिरामम् ॥ ३३ ॥

अस्मिन् भारतवर्षे विषयविदूरा महात्मानः ।

भगवद्ब्रह्मानैकपराः तपसा त्यागेन लेभिरे स्वपदम् ॥ ३४ ॥

अस्मिन् विन्यस्य पदं सुरलोकाद् भारती देवी ।

स्वयमवततार भूमौ येनाभूत् कविगुरुः स वाल्मीकिः ॥ ३५ ॥

सूक्तिसुधारसदानात् अखिलानामोदयन् विबुधान् ।

रूपान्तरगतविष्णुः कृष्णद्वैपायनोऽत्र संजज्ञे ॥ ३६ ॥

सूर्याबन्द्रमसाखिव सन्तमत्तं यौ विधूनुतो जगतः ।

ताभ्यां पूतं भारतवर्षं वर्णयतु कः कथङ्कारम् ॥ ३७ ॥

देहस्य वाङ्मनसयोरपि मलमुन्मूलितं येन ।

तेन पतञ्जलिनेदं वर्षमभूष्यात्मनो जनुषा ॥ ३८ ॥

कर्मज्ञानप्रभजनयोगैरौदार्यवीर्यशीलगुणैः ।

विद्याधिवेकशिल्पैः वर्षमिदं प्रागदिद्युतन् बहवः ॥ ३९ ॥

श्रीखण्डखण्डजनिभूरगस्त्यत्रासातिपावनोद्देशः ।

दक्षिणसमीरसूतिर्ऋसति तरां मऊपरैश्चोऽत्र ॥ ४० ॥

श्रीशङ्करविजयमकरन्दे

मातेव पोपयन्ती पयसा देशान्नाधमङ्कगतान् ।  
 श्रीरङ्गसङ्गसङ्गतमङ्कलतुङ्गाऽत्र वहति कावेरी ॥ ४१ ॥  
 मुक्ताकलितं तीर्थं दधती विरजेव याऽवगाहिजनान् ।  
 मुक्तामयान् वितनुते प्रवहति सरिदत्र ताम्रपर्णी सा ॥ ४२ ॥  
 तुङ्गापूर्णाविगिन्याद्या नद्यः शुभा विराजन्ते ।  
 स्वच्छाः सुखावगाहाः व्योमसृक्पुम्पितद्रुमत्तीराः ॥ ४३ ॥  
 अहमहमिकया चोल्बेराः पाण्ड्याश्च पल्लवा इतरे ।  
 व्यदधुर्यत्तीरेषु श्रीशेखरयोर्महान्ति सबानि ॥ ४४ ॥  
 शङ्करभगवत्पादाः परमाचार्या अवातरन्नत्र ।  
 ये किल सोपानतार्तिं निरमासत मुक्तिसौधमधिरोढुम् ॥ ४५ ॥  
 यद्भूयितसूक्तिमाला सुदृशां प्रतिदेशमुल्लसति कण्ठे ।  
 तेषां चरितं बहुभिर्ग्रथितं विस्तीर्णमत्र सङ्कल्पे ॥ ४६ ॥  
 अंशे शिवरहस्यस्य नवमे सूचितं तथा ।  
 मार्कण्डेय्यां संहितायां नातिविस्तरतो मनाक् ॥ ४७ ॥  
 चरितं गुरुनाथस्य बहवः समवर्णयन् ।  
 बाल्ये सखा शङ्करस्य पश्चात्तच्छिष्यतां गतः ॥ ४८ ॥  
 तत्र चित्सुखयोगीन्द्रः प्रथमसृष्टिर्महति ।  
 अनन्तानन्दगिर्याख्यः शाङ्करं विजयं व्यधात् ॥ ४९ ॥  
 यस्याप्रतिहताज्ञः स शङ्करः परमो गुरुः ।  
 ब्रह्मानन्दो गाणपतः सर्वज्ञात्ममुनीशितुः ॥ ५० ॥

( ४९ ) ' अनन्तानन्दगिरिरहं अप्रतिहताज्ञस्य भगवतः शिष्यः ,  
 मम परमगुरोरवतारप्रयोजनं वक्ष्ये ' — आनन्दगिरीये श्रीशंकरविजये  
 प्रथमे प्रकरणे ॥

अवीतशङ्करकथः चकार चरितं महत् ।  
 श्रीकामकोटिपीठेशो महादेवो गुरुस्तमः ॥ ५१ ॥  
 सदा व्यासाचलस्थित्या लब्धव्यासाचलाभिधः ।  
 तेने श्रीभगवत्पादचरितं हृद्यवाङ्मयम् ॥ ५२ ॥  
 संक्षिप्तमतनोन्नव्यकालिदासाभिधः सुधीः ।  
 माधवो यं परे प्राहुर्विद्यारण्यं विपश्चितः ॥ ५३ ॥  
 स्वप्नये माधवः स्तौति प्राच्यं व्यासाचलेश्वरम् ।  
 धन्यो व्यासाचलो धन्यास्तत्कृतिज्ञा इति स्फुटम् ॥ ५४ ॥  
 कविर्गोविन्दनाथोऽपि केरलीयो व्यधात्कृतिम् ।  
 व्यासाचलेशं यः स्तौति शाङ्करे चरिते स्वके ॥ ५५ ॥  
 “सर्वागमास्पदं वन्दे व्यासाचलमिमं कविम् ।  
 बभूव शङ्कराचार्यक्रीर्तिकृत्तोलिनी यतः ॥ ५६ ॥  
 अत्युन्नतस्य काव्यद्रोः व्यासाचलभुवोऽखिलम् ।  
 अर्थप्रसूनमादातुं न समर्थ” इति स्फुटम् ॥ ५७ ॥  
 सदाशिवब्रह्मयोगी गुरुणां रत्नमालिकाम् ।  
 विश्वाधिकात्मबोधेन्द्रादेशात् चक्रे मनोहराम् ॥ ५८ ॥  
 आत्मबोधयतीन्द्रस्तद्व्याख्याने सुषमाभिधे ।  
 शाङ्करं चरितं कृत्स्नं सञ्जग्राह ततस्ततः ॥ ५९ ॥  
 सारस्वतः सदानन्दः चिद्विलासो यतीश्वरः ।  
 पातञ्जलेऽथ विजये रामभद्रमखीश्वरः ॥ ६० ॥

(५४) ‘धन्यो व्यासाचलकविस्तत्कृतिज्ञाश्च धन्याः’ माधवीये

रत्नखेटश्रीनिवाससुतरचूडामणिर्मखी ।  
 विद्वद्बालो लक्ष्मणाख्यः सच्चिदानन्दसंश्रयः ॥ ६१ ॥  
 एते चान्ये च ब्रह्मवोऽवर्णयन् शांकरिं कथाम् ।  
 कथेयं विस्तृताऽग्शेन भिद्यते तत्र तत्र ह ॥ ६२ ॥  
 साधे वर्षसहस्रे द्वे गते, श्रद्धधिरे यथा ।  
 प्राक्तनास्तत्सूक्तिगुणौ न तथा वृत्तसंग्रहे ॥ ६३ ॥  
 व्याख्याक्रमोपपन्नत्वात् भक्तिज्ञानोपकृत्वतः ।  
 सूक्तयो रक्षिताः सम्यग् विनैवाक्षरलोपनम् ॥ ६४ ॥  
 सत्यालङ्कारणं वासोभूषणार्थं कथानकम् ।  
 भिद्यते रुचिर्विचित्र्यात् सत्यं तेन न भिद्यते ॥ ६५ ॥  
 विभिन्नं तत्कथावस्तु चात्र सङ्कल्पते मया ।  
 विभ्रामकेऽपि चरितक्रमवस्तुनिरूपणे ॥ ६६ ॥  
 अविभ्रमं श्रये मार्गं गुरुवर्यैः प्रदर्शितम् ।  
 सदाशिवात्मनोधावेर्गतं दीप्तं तदुक्तिभिः ॥ ६७ ॥  
 कलये भगवत्पादान् कलितैः प्राच्यवाक्सुमैः ।  
 क्लृप्तैर्यथामतिरुचि प्रथितैः स्वोक्तितन्तुषु ॥ ६८ ॥  
 इति श्रीशङ्करविजयमकरन्दे प्रथम-आस्वादः समाप्तः ॥



## ॥ द्वितीय आस्वादः ॥

### पूर्वाचार्यकथासंग्रहः ।

यदबोधवशादहं ममेदं तदिहेत्यादिरुदेति भूरिभेदः ।  
तदखण्डमनन्तमद्वितीयं परमानन्दमयं पदं श्रयेयम् ॥ १ ॥  
वटपादपमूलपट्टभद्रं स्फुटचिन्मुद्रमुदूढमौनमुद्रम् ।  
कलितेन्दुकलं कृपासमुद्रं कलये कञ्चन देशिकं विनिद्रम् ॥ २ ॥  
कमलाकुचकुम्भकुङ्कुमश्रीकलितोरःस्यलमप्यरागयोगम् ।  
करवै मुखैरिणं महान्तं करुणार्द्रं हृदये कविं पुराणम् ॥ ३ ॥  
गरुडाङ्गुलीभिरनाभिपद्मोदरभूगहरनिष्ठनैष्ठिकाग्रयम् ।  
चतुराननमाश्रयामि कामं चतुराध्नायवदावदं सदापि ॥ ४ ॥  
कुशिकप्रभवाखशखपालीप्रशमाचार्यकसिद्धहस्तदण्डम् ।  
शमवन्तरुन्धतीसहायं शरणं यामि वसिष्ठमप्रमेयम् ॥ ५ ॥

सङ्कलने मूलं - जगद्गुरुनवरत्नमालास्तवतः (श्लो. १-५, ७-१०) यतिसार्वभौमोपहारतः (६) बालमनोरमातः (११) अप्पय-दीक्षितेन्द्रकृतनटराजस्तवतः (१२) नटेशविजयतः (१३-२८) पतञ्जलि-विजयतः (२९-६०) पुण्यश्लोकमञ्जरीतः (६१) (१-५) निखिलभूतयोनि-नित्यशुद्धचैतन्यस्वभावं निर्धर्मकं परं ब्रह्म अध्यारोपापवादाभ्यां प्रदर्श्यते प्रथमम् । निरस्तभेदत्रयं निरुपाधिकं सर्वोत्तरं अवगन्तव्यं वस्तु सर्वानर्थ-प्रहाणाय प्रथमं शरणीक्रियते । तदेव, सगुणं उपक्रान्तगुरुस्तवानु-गुण्येन गुरुराजसंज्ञितं आदिदेशिकं वटपादपमूलरूपसिंहासने मूर्धाभि-षिक्तं सम्राट् आश्रितरक्षणे विनिद्रं ध्यायते । सर्वविद्यासंप्रदाय प्रथमाचार्यः स देशिकः । तमुपश्लोक्य प्रातिस्त्रिक्येन वेदान्तविद्यागुरुः भगवान्कमलासखः स्तूयते । तदनु अनुपाधिकब्रह्मविद्यैकप्रवचनो ब्रह्मा

पिता पितामहो यस्य जगन्माता पितामही ।

तस्मै चित्तचरित्राय वसिष्ठाय नमो नमः ॥ ६ ॥

बहुमिलसहस्रितीशपापापहसन्निध्यम्रोध्यसम्प्रतापम् ।

महदश्रितमन्त्रयन्त्रशक्तिं मनसा शक्तिमुपैमि सद्विरक्तिम् ॥ ७ ॥

पवनाकुलकाशलेशकल्पं प्रभवादेव पराहताशराशम् ।

प्रणमामि पराशरं मुनीशं प्रचरद्वैष्णवसंहिताप्रकाशम् ॥ ८ ॥

स्तूयते चतुर्वेदीप्रवचनधुरीणः । ततस्तदात्मज आत्मविदामग्रेसरो  
भगवान्वसिष्ठः स्तूयते । ( सुषमा ) ॥

( ६ ) यतिसार्वभौमोपहारतः ॥

( ७ ) भगवान्वसिष्ठो रविवंशयेन मित्रसहभूपालेन निमन्त्रितः,  
तद्द्वेषिणा सूदृव्यपदंशिना पुरुषादेन कमपि पुरुष रहासि व्यापाद्य पक्के  
मानुषे पल्ले पारिवेषिते, पुरुषमांसेन पैतृकविधिपसहमानः शशाप  
मित्रसहम् । मित्रसहश्च प्रतिशापप्रदित्सया गृहीतशापोदकोऽपि चानुनयं  
अमात्यैर्निर्वर्तितः शापोदकं स्वचरणयोर्विससर्ज । तेन कल्माषितौ तस्य  
चरणौ । तदेष कल्माषपादप्रथः कोऽपि पुरुषादो भूत्वा शप्तुर्वसिष्ठस्य  
सुतमेव शक्तिं कदाचन हन्तुमुद्यतः । शक्तिना समुपदिष्टसकलसुवन-  
तत्वः तत्याजास्य वधोद्यमं सहेव विषयवाञ्छया । शापादिव संसारादीप  
मुमुचे । तादृशः शक्तिः अरोध्यसत्प्रभावः अनिवार्यसाध्वनुभावः ।  
महता वसिष्ठेन अश्रिता प्रापिता मन्त्रयन्त्रशक्तिरस्य । वसिष्ठोपदिष्ट-  
श्रीविद्याश्रोत्रक्रादिपर्युपासनया अस्य सिद्धयष्टकं प्रवृद्धम् ॥

( ८ ) अन्तर्वर्त्नीमात्ममातरमाक्रम्य जिघांसोः कल्माषपादस्य  
हुंकारेणैव परावृत्तिप्रयोजकतया अस्य पराशर इति नाम । पराहता  
आशरस्य राष्ट्रसत्याशा अनेन । विष्णुपुराणप्रकाशकोऽयम् ॥

निगमानपि योऽन्वशाच्चतुर्था व्यधिताष्टादशधापि यः पुराणम् ।

स च सात्यवतेय ईप्सितं मे सकलाम्नायशिरोगुरुर्विधत्ताम् ॥ ९ ॥

जननीजठरादिव च्यवन् यो जगतो नाद्रवदात्मविद् विपद्भ्यः ।

अनहन्तमहं तमात्मवन्तं भगवन्तं शुक्रमाश्रये प्रशान्तम् ॥ १० ॥

### पतञ्जलिचरितम् ।

स जयति दिव्यनटेशो नृत्यति योऽसौ चिदम्बरसभायाम् ।

पाणिन्याद्या मुनयो यस्य च कृपया मनोरथानभजन् ॥ ११ ॥

लोकानाहूय सर्वान् डमरुकनिनदैर्घोरसंसारमग्रान्

दत्त्वाऽभीतिं दयालुः प्रणतभयहरं कुञ्चितं वामपादम् ।

उद्धृत्येदं विमुक्तेरयनमिति कराद् दर्शयन्प्रत्ययार्थं

विभ्रद्ब्रह्मिं सभायां कलयति नटनं यः स पायाच्छिवो नः ॥

कैलासशैलमधिगत्य कदाचिदारात् नारायणः सविनयं प्रणमन् शिवेन ।

आर्लिग्य गाढमभिनन्द्य च भद्रपीठे पार्श्वे विचित्रमणिभासिनि वेशितोऽभूत् ॥

(९) अद्वैताचार्यो ब्रह्मसूत्रकर्ता अखण्डमेकमेव स्थितं वेदं

चतुर्धा, पुराणमष्टादशधा विभक्तवान् ॥

(१०) मातृगर्भादिव सर्वोपप्लवनिदानात् जगतः संसारात्

आत्मयाथात्म्या नवगतिनिबन्धनात् निष्क्रामन्, आत्मानमेवाखिलं पश्यन्

प्रमात्तत्वाद्यनर्थराशिभ्यः विपद्भ्यः यो नामुह्यत् शोकमोहाद्यभिभूतो

नाभवत् तमाश्रये ॥ (सुषमा)

(११) अथ गौडाचार्यगोविन्दभगवत्पादयोः शंकरस्य परमगुरु-

गुरुभूतयोः चरितं संगृह्यन् तदङ्गतया पतञ्जलिचरितमिह प्रथमं प्रस्तौति ।

सदाशिवसमारम्भायाः शङ्कराचार्यमध्यमायाः गुरुपरम्पराया अन्योऽय-

मवन्तोरक्रमः ॥

सवैशयोः सदसि संल्पतोर्मुहूर्त चित्रार्पिता इव ब्रमुः सनकादिसिद्धाः ।  
 भालेक्षणोऽञ्जनयनेन मिथः प्रजल्प्य प्रस्थाप्य संसदमनेन सह प्रतस्थे ॥ १४ ॥  
 विश्वातिशायिसुषमोदयवीक्षणीयौ ढांपत्यदर्शितमिथःप्रणयानुबन्धौ ।  
 आसेदतुः स्वयमनीश्वरवादिजुष्टं तौ देवदारुवनमीप्सितदुष्टशिक्षौ ॥ १५ ॥  
 मञ्जीरचक्रमुखरं मणिपादुकाङ्कपुञ्जीभवनखरुचि प्रणिकुञ्च्य पादम् ।  
 उत्तानतानगतिरुद्धतमुग्धदक्कं तत्तादृशं व्यतत ताण्डवमिन्दुमौलिः ॥ १६ ॥  
 तावत्तपस्विनरुणीपरिषत्तमेन अत्यद्सुताकृतिमवेक्षितुमादरेण ।  
 स्वस्वाश्रमान्निरजिहीत सुवर्णवर्णा सौदामिनीतिरिवाम्बुदचक्रवालात् ॥ १७ ॥  
 अत्रान्तरे सरयमाश्रमदेशमाप्ता नारायणी नवनवोदितयौवनश्रीः ।  
 कादांविनीसविधकन्दलितेव शंषा पर्याकुलं परमहंसकुलं वितेने ॥ १८ ॥  
 रामां निभाव्य धुरि योगिजनश्चिरं तां मोहानिलव्यतिकरास्तविवेकदीपः ।  
 स्नानं जपं हवनमध्ययनं पुराणं शास्त्रं व्रतं च सकलं विजहौ किमन्यत् ॥१९॥  
 तां सुन्दरीं प्रति तपस्विजनेऽनुरक्ते तं सुन्दरं प्रति तदीयवधूजने च ।  
 जातक्रुधः कतिपये जरठास्तदानीं उद्दिश्य शंभुमभिचारमुपाक्रमन्त ॥ २० ॥  
 विश्वातिशायिनि जने विहितोऽभिचारो न व्यर्थ एव नतु कर्तुरनर्थहेतुः ।  
 उद्दिश्य भानुमुपलः प्रहितः किलोर्ध्वं क्षेप्तुः शिरो विदलयेत्क्षणतो निपत्य ॥२१॥  
 तदेवदारुवनतापसवृन्दमेवं मूर्च्छालम्बाकलयतो मद्वान्तकस्य ।  
 वज्रावरव्यथितचातकमण्डलस्य धारेव मंथु जलदस्य दयाऽऽचिरासीत् ॥ २२ ॥  
 कर्पूरगौरतनुरिन्दुकलावतंसः स्मेराननः शिखरिरोजसुतासमेतः ।  
 आलोलपिङ्गलजटापटलोऽथ तेषां आनन्दताण्डवमदर्शयदन्तकारिः ॥ २३ ॥  
 पश्चाज्जापत्यतिमिथं प्रतिबुध्य पश्चात्तापात्प्रणम्य मुहुरेल्य शिवप्रसादम् ।  
 अन्तर्हिते सति सहांबुजलोचनेऽस्मिन् सर्वे तदादि समुपासत साम्बमेनम् ॥

आनन्दनाल्यमनुभूतमिदं कदाचित् दुग्धोदधौ स्मृतवता दनुजान्तकेन ।  
 हर्षप्रकर्षभरितेन मङ्गाभरतिः पृच्छन्नभाणि फणिराट् किल भारहेतुम् ॥ २५ ॥  
 पूर्वं मया यदनुभूतमभूत्पुरारेः नृत्तं तदेतदनुसन्दधतोऽधुना मे ।  
 आनन्दसिन्धुलङ्घरीमतिवेलमन्तः आसेदुग्यो वह्नतोऽजनि तेऽतिभारः ॥ २६ ॥  
 आकर्ष्य मद्विरभिमामहिराज तेऽक्षीप्यानन्दत्राप्यभरितान्यधुना भवन्तम् ।  
 शंसन्ति शंभुनटनेक्षगसाभिजापं धन्योऽसि सेत्स्यति च तेऽभिमतं तदेतत् ॥  
 मामाश्रितस्य फणिनायक ते महान्तं कालं मयाद्य कथितं परमं रहस्यम् ।  
 तद्गच्छ तावकसुतोऽस्तु मदीयतल्पं त्वं द्रक्ष्यसि त्रिनयनं तपसे यतस्व ॥ २८ ॥

पणीति कश्चिन्मुनिरास पूर्वं स पाणिनं नाम कुमारमाप ।

स्यतुल्यप्रान्ना तनयेन सोऽपि दाक्षीमुद्गुं दृढमभ्यनन्दत् ॥ २९ ॥

स पाणिनो दक्षमुत्रा पुरन्ध्रया रिपुः पुराणामुमयेव रेमे ।

काले मुनिः स्कन्द इव प्रसूतो हर्षं तयोः पाणिनिरप्यकर्षात् ॥ ३० ॥

तपोभिराराधयतः कठोरैस्तस्य प्रसन्नस्तरुणेन्दुचूडः ।

अवोषयद्दण्डविघट्टनेन चण्डं करस्थं डमरुं पुरस्तात् ॥ ३१ ॥

शब्दावलेऽर्थाकरणं चिकीर्षोः तदा मुनेः पाणिनसंभवस्य ।

मृडस्य चण्डा डमरुप्रगादाः शाखादिसूत्राणि चतुर्इशासन् ॥ ३२ ॥

इतीश्वरानुग्रहतो निबध्नन् सूत्राणि स व्याकृत शब्दजालम् ।

सुष्ठु प्रयोगं कथयन्ति यस्य खलोकसोपानपरंपरेति ॥ ३३ ॥

काल्यायनः कर्कशया प्रसाद्य तपस्यया चन्द्रकलावतंसम् ।

तस्याय सूत्रेषु पदार्थबोधप्रवर्तकं वार्तिकमावब्रुव ॥ ३४ ॥

भोगीन्द्र तेषां भुवि वार्तिकानां अशेषविद्वज्जनदुर्ग्रहाणाम् ।

भाष्यं महत्कुर्विति भक्तरक्षी नियोक्ष्यते त्वां किल नीलकण्ठः ॥ ३५ ॥

नदा नियोगात्तरुणेन्दुमौलेः धरातले त्वं विहितावतारः ।

चिदम्बरक्षेत्रगतः पवित्रं नेत्रोत्सवं द्रक्ष्यसि चतुर्माशम् ॥ ३६ ॥

इति मुरमयनोक्या मोदमानः फणीन्द्रः त्रिपुरहरनियोगं दीर्घकालाद्वाप्य ।

तदपि परिदिदृशुस्ताण्डवं चन्द्रमौलेः अवतरितुमन्यामंशतश्चाशशंसे ॥ ३७ ॥

भूतलेऽथ जननोचितमार्गं वंशमीक्षितुमन्निक्षददृश्यः ।

जन्तुविस्मृतपरस्पथैरं तापसाश्रमवनान्तमनन्तः ॥ ३८ ॥

तत्र कापि ददृशे मुनिकन्या गोणिकेति गुगसिन्धुरनेन ।

या हि यापयति पुत्रनिमित्तं दारुणेन तपसा दिवसानि ॥ ३९ ॥

दातुमर्घ्यमहिमद्युतयेऽम्भः पूतमङ्गलिपुटे विनिधाय ।

सा निमील्य नयने भगवन्तं भास्करं हृदि तदा पतिद्यू ॥ ४० ॥

प्राहमर्षय सुतं मम भास्वन् अन्तरित्यमभिसन्विजुषोऽस्याः ।

पन्नगाधिपतिरर्कनियुक्तः प्राविशज्जनितुमङ्गलिगर्भम् ॥ ४१ ॥

संभृतार्धजलमङ्गलिमुच्चैः सा सहस्रकिरणं प्रति देवम् ।

यावदुत्क्षिपति तावदमुष्मात् तापसाकृतिरहिः स पपात ॥ ४२ ॥

पुत्र एष मम पुण्यविपाकात्प्रादुरास किञ्च पावकतेजाः ।

इत्युपेत्य मुदिता सहसा सा मूर्ध्ने तं मुनिकुमारमजिघ्रत् ॥ ४३ ॥

तं तदाऽभिवदितुं प्रगतं प्राङ् नाम तस्य जननी विततान ।

यत्पतन्नभवदङ्गलितोऽसौ तत्पतङ्गलिशिति प्रथमानम् ॥ ४४ ॥

श्रावितश्च स तदाऽभिवदन्त्या नाम तत्प्रथममेव जनन्या ।

चिन्तितस्त्वदुपकण्ठपुष्यां इत्युदीर्य तपसे चलितश्च ॥ ४५ ॥

तस्यातिदुष्करमेवेत्य तपः प्रसन्नो दातुं वरं तदुचितं दययाऽथ तस्मै ।

कैलासगौरमविरुह्य वृषं महान्तं अर्धेन्दुमौलिरुमया सममाविरासीत् ॥

स्तनयोः पुलकोद्गमैस्तथा हृदि भक्त्या प्रमदाश्रुणा दृशोः ।

वचसि स्तुतिभिश्च संगतं परितुष्यन् प्रभुरब्रवीदिदम् ॥ ४७ ॥

तपसा तव शेष तोषितो वितरिष्यन्वरमागतोऽस्मि ते ।

अचिरेण वृणीष्व तं यतो वपुरीदृक् तव वारितं सुखात् ॥ ४८ ॥

चरितं निजमादितः स्मरन् अथ शेषेति निमन्त्रितो मुनिः ।

पदवार्तिकभाष्यनिर्मितौ प्रथमं पाठवमभ्ययाचत ॥ ४९ ॥

अथ तस्य जगत्त्रयप्रभोर्नटनालोकनयोग्यतां पुनः ।

मुनिमर्थयमानमात्मनः स तथाऽस्त्विव्यवदन्मुदा मृडः ॥ ५० ॥

अयि वत्स चिदंबरामिधं नगरं त्वं ब्रज काननाध्वना ।

तव तत्र नटेयमीक्षितुं दययेत्यन्तरधादुदीर्य सः ॥ ५१ ॥

इति तस्य गिरा चिदंबरं नगरं प्रास्थित नाव्यलिप्सया ।

मुदितः स मुनिर्मुमुक्षया भवततो निकटं गुरोरिव ॥ ५२ ॥

वासवादिभिरथामरैस्तदा चोदितेन भुवि विश्वकर्मणा ।

ताण्डवाय गिरिशस्य निर्मिता तत्र हाटकमयी सभा बभौ ॥ ५३ ॥

शङ्करोऽथ चलमौलिजाह्नवीवारिपूरणरणत्करोटिकम् ।

दक्षिणेतरेकरावलंबितश्रीशपाणि वृषभादवातरत् ॥ ५४ ॥

व्याघ्रपादमृषिमीरतस्तवं तं पतञ्जलिमपि स्तवोन्मुखम् ।

वीक्ष्य शीतलदृशा शिवोऽवदन्नर्तनं मम निरीक्ष्यतामिति ॥ ५५ ॥

वीक्षणोचितममांसचक्षुषा नर्तनोत्सवमवेक्षितुं निजम् ।

शंभुना सकलदेहिनां तदा दिव्यमक्षि दिदिशे दयालुना ॥ ५६ ॥

शांवरौ यवनिकामयाक्षिपन् स प्रपञ्चमयनर्तनं शिवः ।

द्रागदर्शयत गोणिकासुतं व्याघ्रपादमितरानृपीनपि ॥ ५७ ॥

तेन ते स्वयमिदं जगन्मृपा जानते स्म परमार्थतः पुनः ।

ब्रह्म तत्परमनादि सच्चिदानन्दलक्षणमनन्तमद्वयम् ॥ ५८ ॥

वृत्तं तत्फणिपतये स दर्शयित्वा ग्राहेदं प्रणयकिरा गिरा गिरीशः ।

त्वं कृत्वा भुवि पदशास्त्रवार्तिकानां भाष्यं तद्विवृणु ततो दिवं व्रजेति ॥

आज्ञाप्यैवं फणिनमपरान् सोऽनुगृह्याक्षिपातैः

गौर्या साकं विधिहरिगणैश्चापि शंभुस्तिरोऽभूत् ।

हर्षाश्चर्यस्तिमितहृदयौ व्याघ्रपाद्भौणिकेयौ

अस्तयेतामृषिभिरनष्टद् यत्कृते चन्द्रचूडः ॥ ६० ॥

मेघावी निगमपट्टवंहुध्रुतो वा येनर्ते न कलयिता किलात्मतत्त्वम् ।

तत्रेवं तमसि च दिव्यहृष्टिदायि श्रेयो नः प्रदिशतु धाम देशिकाख्यम् ॥

इति श्रीशङ्करविजयमकरन्दे द्वितीय आस्वादः समाप्तः ॥

## ॥ तृतीय आस्वादः ॥

### गौडपादचरितम्

योगेन चित्तस्य पदेन वाचां मलं शरीरस्य च बन्धकेन ।

योऽपाकरोत्ते प्रवरं मुनीनां पतञ्जलिं प्राञ्जलिरानतोऽस्मि ॥

कतकुलतिलकेन कल्पितानामथ मुनिना पदशास्त्रवार्तिकानाम् ।

जगदुपवृत्तये चकार भाष्यं महदचिरेण पतञ्जलिर्महात्मा ॥ २ ॥

संकलने मूलम् — पतञ्जलिविजयतः (२-२७, ३६-६२) शारीर-  
मीमांसाभाष्यवार्तिकतः ३१ जगद्गुरुब्रह्मपालास्तवतः (३२, ३५)  
जगद्गुरुवारंपर्यस्तुवितः (३३-६६) यतिसार्वभौमोपहारतः (३४, ६५)  
भाषीनशङ्करविजयतः ६३.



तमृषिमनुययुस्तदीयभाष्यं पिपठिष्वः किल पण्डिताः सहस्रम् ।  
 गुरुपरिचरणादृते कुतो वा भवति परं सुलभा जनेन विद्या ॥ ३ ॥  
 तदनु यवनिकां वितत्य गूढं वपुरनया च पतञ्जलिर्विधाय ।  
 उपविशत बहिस्तिरस्करिण्याः पठत कृतिं च ममेति तानुवाच ॥ ४ ॥  
 मम स तु न भवेन्मनःप्रियो मां य इह तिरस्करिणीमुदस्य पश्येत् ।  
 इति पुनरभिधाय पाठनार्थं फणिपतिरूपमृषिस्समालम्बे ॥ ५ ॥  
 अथ गुरुचरणेन शान्तिमन्त्रान् प्रथममजापिपुरुत्तरं च पाठात् ।  
 अहरहरखिला बुधाः, कृती स्याद्गुरुवचसि स्थित एव हीष्टसिद्धया ॥  
 किमपि विघटयन् किमप्यनुज्झन् किमपि समुज्ज्वलयंश्च वार्तिकेषु ।  
 नृप इव भटमण्डलेषु भाष्ये व्यहरत राज्य इवास्य वाङ्निगुम्फः ॥ ७ ॥  
 अधिफणिकृति तावदेव पेटुः विलसति यावति वासरूपसूत्रम् ।  
 विनयभरजुपो विचक्षणास्ते बहुतपसां हि भवेत्तदन्तपाठः ॥ ८ ॥  
 प्रतिपुरुपमिहाननैः कियद्भिः युगपदयं वदतीति विस्मयेन ।  
 अपहृतमनसोऽथ तेऽपनिन्युः सपदि तिरस्करिणीं तदीक्षणाय ॥ ९ ॥  
 विवृतफणसहस्रमुग्रदंष्ट्रं क्षितितलकुण्डलितार्धभोगभीमम् ।  
 प्रसृतपरिहृतोभयाग्रजिह्वं तरलदृशं तमय व्यलोकयंस्ते ॥ १० ॥  
 दधुरथ सदशीस्तनूः स्मरेण त्रिपुररिपोरलकाक्षिलक्षितेन ।  
 अपि दश विदुषां शतानि पुंसां गुरुवचनव्यतिलङ्घनं ह्यनर्थः ॥ ११ ॥  
 फणिपतिरभिबीक्ष्य तादृशांस्तान् कथमिदमित्यनुचिन्त्य यावदास्त ।  
 परिसरमुपसृत्य तावदेकः प्रणमितमौलिरिदं भयादवादीत् ॥ १२ ॥  
 फणिवर भगवन् प्रसीद मह्यं बहिरगमं जलमोचनाय यावत् ।  
 विधुतयवनिकाः कृतापराधाः वत मम तावदिति स्थिताः सतीर्थ्याः ॥

इति गदितगिरं शशाप कोपात् यदविहितोत्तरशान्तिमन्त्रपाठः ।

बहिरसि गतवान् पठन्मदीयां कृतिमपि तद्भव राक्षसोऽञ्जसेति ॥ १४ ॥

प्रणिपतनगुणस्तवप्रवर्धैः फणिपतिरस्य कथञ्चन प्रसन्नः ।

धृतजटिलमनुप्यमूर्तिरित्यं तमवददापदमुत्क्षिपन्निवोक्त्या ॥ १५ ॥

मा भज वत्स विषादं मत्वा कर्माणि जगति चित्वाणि ।

कथमिव मे त्वयि कोपः कथमिव शापश्च तादृशोऽपरया ॥ १६ ॥

निष्ठायां किं रूपं पचेरिति त्वं बुधान्पृच्छ ।

पक्वमिति वदति यस्तं मम कृतिमध्याप्य मुच्यसे शापात् ॥ १७ ॥

व्याकरणमहाभाष्यं मत्कृतमखिलं मम प्रसादात्ते ।

स्फुरतु यथेष्टं याहीत्युक्त्वा तमृषिस्तिरोदधे सहसा ॥ १८ ॥

गोनर्दाल्यं देशं प्राप्य नमस्कृत्य गोणिकां जननीम् ।

तस्यां त्रिदिवगतायां तस्थौ शेषः खयं स मुनिः ॥ १९ ॥

अथ स पतञ्जलिशिष्यो रक्षो भूत्वाऽधिरुहः वटमेकम् ।

पचिरूपं निष्ठायां पृच्छन् पचितमिति वादिनोऽखादीत् ॥ २० ॥

अथ बहुषु गतेषु वत्सरेषु द्विजमुपकण्ठमुपेयिवांसमेकम् ।

पुनरपि तदपृच्छदेव रक्षो ब्रूदिति स पक्वमिति स्फुटं जगाद ॥ २१ ॥

द्विजगिरमवक्रार्थं कर्णरम्यामवतरति स्म वरात्तदाद्यु रक्षः ।

अयमुदयति शापमोक्षकालो मम गुरुमोक्त इति प्रहृष्यदन्तः ॥ २२ ॥

द्विजवर वद को भवान् कुतस्थः तव किमिहागमने प्रयोजनं वा ।

कृतमतिरसि पाणिनीयशास्त्रे यदि च रुचिः पठ मत् फणीन्द्रभाष्यम् ॥

इति कथयति रक्षसि प्रहृष्यन् इदमगदीदहमस्मि चन्द्रशर्मा ।

ज्ञपाम इह मेऽयमुज्जयिन्याः पठितुमहीश्वरभाष्यमन्तिके ते ॥ २४ ॥

इति गदितवते द्विजाय तस्मै फणिपतिभाष्यमशेषमाचक्षे ।  
 शुचिरनिशमसंविशन्नश्नन् तदपि च मासयुगेन सोऽध्यगीष्ट ॥ २५ ॥  
 प्रतिदिवसमसौ पपाठ यावद् भुजगकृतौ किल रक्षसः समीपे ।  
 अपचितवटपत्रजालगेमे नखशिखरेण दृढं लिलेख तावत् ॥ २६ ॥  
 अथ पृथुलशिरोणुमालकण्ठं चल्दतिशुष्कपिचण्डमायतोरु ।  
 हसिमभृदकृशांघ्रिपाणि रक्षोवपुरपहाय स दिव्यमूर्तिरासीत् ॥ २७ ॥  
 ब्रज सुखमवनौ कुरु प्रचारं भुजगकृतेरिति तं भुजङ्गशिष्यः ।\*  
 दिवमगमदुदीर्य हेमशैले शुकमुनिराजमथोपतस्थिवान् सः ॥ २८ ॥  
 तुरीयाश्रममासाद्य नाम्ना गौडश्च जन्मना ।  
 गौडपादाह्वयोऽज्ञेयविशिष्टस्वामिधानकः ॥ २९ ॥  
 ब्रह्मविद्यामधिजगे शुकाद् ब्रह्मविदुत्तमात् ।  
 अध्यतिष्ठच्च वदरीं सुशिष्यानुजिघृक्षया ॥ ३० ॥  
 परिव्राजामाद्याः परमगुरुवः शङ्करयतेः  
 प्रणेतारः प्रौढं गहनतरमाण्डूक्यविवृतेः ।  
 परानन्दाभोगे पटुतरहृदो गौडचरणाः  
 पुरस्तान्नः स्फूर्तिं विदधतु चिदानन्दमधुराम् ॥ ३१ ॥

( ३१ ) अभिनवद्रविडाचार्याभिधवालकृष्णानन्दसरस्वती रचित-  
 .रीरमीमांसाभाष्यवार्तिकतः । “नारायणं पद्मभुवं वसिष्ठं—इति  
 प्रदायवित्कारिकारीत्या ब्रह्मविद्यायां श्रीशुकशिष्याः परिव्राजामाद्याः  
 तद्युगे प्रथमयतयः, गौडचरणाः कुरुक्षेत्रदेशगतहिरावतीनदीतीरभव-  
 डजातिश्रेष्ठाः देशविशेषभवजातिनाम्नैव प्रसिद्धाः । द्वापरयुगमारभ्यैव  
 माधिनिष्ठत्वेन आधुनिकैर्जनैः अपरिज्ञातविशेषाभिधानाः सामान्य-  
 .म्नैव लोके विख्याताः ॥” इति तत्रैव तदीये विवरणे ॥

अभियुञ्जदयार्च्यपूज्यपादान् अपलून्यादिनिपाकसिद्धनेतृन् ।  
 अथ गौडपादान् फणीशभाष्यप्रथमाचार्यकपण्डितान् प्रपद्ये ॥ ३२ ॥  
 जीवन्मुक्तप्रथमं दुर्वादित्रानदुर्भेदापहरम् ।  
 सेवे गौडपदं तं प्रवरं विद्यावदात्तधिषणानाम् ॥ ३३ ॥  
 चरणं गौडपादस्य शरणं करवाण्यहम् ।  
 श्रुत्यन्तसारसर्वस्वनिप्यन्दा यस्य सूक्तयः ॥ ३४ ॥

### गोविन्दभगवत्पादचरितम् ।

हरितल्पहराधिभून्पुरक्षमाधरसौमित्रिवलात्रिपुल्लक्ष्मा ।

जयतादुपरेवमात्तधामा जयगोविन्दमुनिः स चन्द्रनामा ॥ ३५ ॥

( ३२ ) विदितवेदितव्याः परापरविदः परमाचार्याः गौडपादाः ।  
 शुक्तिप्रसादसमासादित तुरीयाश्रमा - एते आत्मयाथात्म्यमनुसन्दधानाः ,  
 सकाश एव कचन दुर्गे समाकलितसंस्थानान् ( अपलून्यादिनिपाक-  
 सिद्धनेतारः ) अपलून्य-दामीशप्रभृतीन् अपरान्त्वयोर्गिनः तक्षशिलाधीश-  
 शाक्यप्रावृतिमुखान् अध्यात्मविद्याध्यापनेन -सुमार्गं नयन्तः , ( अभि-  
 युञ्जदयार्च्यपूज्यपादाः ) अनुगतशौद्धोदैनिकदध्वनः अयार्च्यप्रमुखान्  
 विवादाय आत्मानमभियुञ्जतः हिमालयशृङ्गवृत्तिबुद्धसिद्धसभास्थान् वादे  
 जित्वा प्रविस्मृष्टदुर्मतदुरभिनिवेशान् कृत्वा तेषां प्रत्यहसुपदिश्यमान-  
 परमाद्वैतविद्यासंप्रदायाः चिरं सुखमूर्धुरिति हरिभिःश्रीयगौडपदोल्लासादिषु  
 निरूप्यमाणा कथाऽत्रानुसन्धेया (सुषमातः) । गौडपादानाधिकृत्य आनन्द-  
 गिर्याचार्याः अलातशान्तिप्रकरणविवरणे “ ज्ञानेनाकाशकल्पेने ”ति  
 मङ्गलश्लोकविवरणावसरे प्राहुः - “ आचार्यो हि पुरा वदरिकाश्रमे  
 नरनारायणाधिष्ठिते नारायणं भगवन्तमभिप्रेत्य तपो महदत्तप्यत ।  
 ततो भगवान्निप्रसन्नः तस्मै विद्यां प्रादादिति प्रसिद्धं परमगुरुत्वं  
 परमेश्वरस्येति भावः ” इति । एतेनैते शुकाचार्यशिष्याः , तपोबलेन  
 साक्षान् भगवतोऽपि विद्यां प्रापुरिति गम्यते ॥

( ३५ ) विष्णुशय्या, शिवचरणमञ्जीरः, भूमण्डलीवहः, लक्ष्मणः ,

नल्लिखितपतञ्जलिप्रबन्धं वटदलजालकमुत्तरीयवद्धम् ।

शिरसि दवदभीष्टलामदृष्टः स निववृते वनवर्त्मना मनीषी ॥ ३६ ॥

तदनु पथि चलन् स चन्द्रशर्मा सरितमयैक्षत कामपि प्रसन्नाम् ।

विक्रचकमलगर्भरेणुगन्धी श्रममपहन्ति नृणां यदूर्मिवातः ॥ ३७ ॥

अथ स बुधवरः श्रमेण तस्याः किमपि निपीय जलं तटद्रुमूले ।

दलत्रयमुपधाय वल्लवद्धं लिखितपतञ्जलिवाङ्मयं निदद्रौ ॥ ३८ ॥

यावन्निद्रावशमयमगात् तावदस्योपधानं

वत्सः कश्चिद्धटदलचयग्रासलोलश्चर्कप ।

उत्थायाथ ग्रसनचटुलादाक्षिपद्वत्सवक्त्रात्

तदन्तालिक्षतलिपि हठात्केपुचित्तदलेपु ॥ ३९ ॥

बुधं ततः सिन्धुतटे प्रतिष्ठितं बुभुक्षितं काचिदवेत्य कन्यका ।

नवं वहन्ती नवनीतमाययौ करेण पीयूत्रमिवादिमोहिनी ॥ ४० ॥

ततः सपात्रं नवनीतमङ्गना धरातले तस्य निधाय पार्श्वतः ।

प्रणम्य वद्धाञ्जलिरित्यमर्थयावभूव भक्तिप्रतिपन्नया गिरा ॥ ४१ ॥

बुधेन्द्र पूर्वं बहवस्तपोधनाः फलाम्बुदर्भाजिनवर्हिरर्पणैः ।

मया कुमार्याः परितोपिता भृशं प्रसादसर्वस्वमिदं वचोऽवदन् ॥ ४२ ॥

इहागमिष्यत्यखिलं पतञ्जलेरधीत्यं भाष्यं किल कश्चन द्विजः ।

तदीयशिष्यादचिरेण रक्षसः प्रणम्य तं पूजय पञ्जलोचने ॥ ४३ ॥

वलरामः, पतञ्जलिरिति पूर्वकालिकाः स्मरणीया उपाधयोऽस्य चन्द्र-  
शर्मणः । पूर्वाश्रमे चन्द्रनामा, इदानीं तुरीयाश्रमे जयगोविन्दमुनिः  
श्रीगोविन्दभगवत्पादापरपर्यायः । उपरेवं—रेवातीरे कृताश्रमः । पतञ्जलि-  
रेव स्वकीयशापप्राप्तारक्षोभावं गौडपादं शापाद्विमोक्तुं चन्द्रशर्मा भूत्वा  
गौडान्तिकं जगामेति भावः (सुषमा) ॥

प्रचारयिष्यन् कृतिमात्मनः स्वयं पतञ्जलिस्तद्वपुषाऽभवद्भुवि ।  
 स पूजितस्त्वां परिणीय कन्यकां गरीयसि श्रेयसि वर्तयिष्यति ॥ ४४ ॥  
 इतीरितां योगिजनेन शृण्वती गिरं द्विजं तं मृगयेऽधुनाप्यहम् ।  
 स चेद्भवान् जन्म कृतार्थमेव मे त्वयि प्रसन्ने किमु दुर्लभं मया ॥  
 गिरां प्रपञ्चैरयवा किमीदृशोः पुनाति ते दर्शनमेव देहिनः ।  
 तथापि भोक्तुं नवनीतमाहृतं मया, प्रसादं कुरु दृश्यसे श्रमी ॥ ४६ ॥  
 चिरादिति प्रार्थयमानया तथा समाधिदृष्टागमिपूर्वचेष्टितः ।  
 कृतस्मिततन्त्रवनीतमर्पितं यथेष्टमदनन् स जहौ परिश्रमम् ॥ ४७ ॥  
 तर्दिगितैरेव विजानती द्विजं पतञ्जलेराकृतिभेदमागतम् ।  
 तमववीदुद्बह मां कृपानिधे तुरीयवर्णप्रभवामपि त्विति ॥ ४८ ॥  
 जगाद तामेवमुदीरितो द्विजो मनोरथो मानिनि ते फलोन्मुखः ।  
 उद्बह वर्णत्रयकन्यका यतो विवोद्बुमीहेऽन्तिमवर्णजामिति ॥ ४९ ॥  
 तदुक्तिमकर्ण्यं गृहं निनाय सा तमुल्लसचौवनमिन्दुसुन्दरम् ।  
 तथा ततस्तज्जननीवितीर्णया समं पुरीमुज्जयिनीं जगाम सः ॥ ५० ॥  
 वटदुपणीस्थितवर्णमेलनादथैष भाष्यं निखिलं पतञ्जलेः ।  
 लिलेस वत्सक्षतदुर्ग्रहाक्षरे स्थले कचिक्कुण्डलनामकल्पयत् ॥ ५१ ॥  
 निजे गृहे तत्र निवेश्य पाठयन् तदुज्जयिन्यां फणिभाष्यमाश्रवान् ।  
 निनाय कालं नियमेन स द्विजः प्रियासु तुल्यं चतसृष्वपि स्थितः ॥

(५०) चन्द्रशर्माणं शुश्रूषमाणायाः कन्यकाया सुखाद्वगत-  
 श्रुत्तान्ताः, तद्देशस्थनृपमन्त्री द्विजः, तद्देशपालको नृपः, राजाश्रितो  
 वैश्यश्च कन्यकां स्वीयां स्वीयां दत्तवन्तः, ततः अस्याः कन्याया माता  
 पुनां चन्द्राय ददौ इति कथाऽत्रानुसन्धेया ॥

दिनेषु ताः सत्पुरुषोदयोचितेष्वरालक्रेषु विदुषां शिखामणेः ।

क्रमात्कुमारान् कमनीयतेजसो मणीनिवासोपत सिन्धुशक्तयः ॥ ५३ ॥

विदधत्क्रियाः शुभतराः परस्परं प्रविभिन्नवर्णविलसत्परिग्रहः ।

निगमश्चतुर्भिरिव साधुभिः स्वैरैः तनयैरथ द्विजवरो व्यरोचत ॥ ५४ ॥

पठिते पतञ्जलिनिबन्धने द्विजः कृतदारकर्मणि च पुत्रमण्डले ।

शुकशिष्यगौडपदगुर्वनुग्रहात् चरमाश्रमं सुरनदीं च शिश्रिये ॥ ५५ ॥

चतुराननेन विधिनेव मुञ्चता समधिष्ठितं जगदशेषमात्मनि ।

भजतामुना परमहंससेव्यतां अथ विश्वनाथपुरमाददे श्रियम् ॥ ५६ ॥

श्रवणे क्रिम्युपदिशन्विभूतिमध्यलिकेऽर्चयन्तुरसि चास्थिमालिकाम् ।

हरते स यत्र मणिकर्णिकातटे जटिलो यदस्ति जगतीह देहिनाम् ॥

स तु विश्वनाथपुरमावसन् यतिः समुपेयुषां सदसती हि वस्तुनी ।

वचनेन चंचुकलनेन विष्टपे त्रिविवेच हंस इव दुग्धपायसी ॥ ५८ ॥

उपसंहृतेन विषयानुधावनात् परमे स्व एव परिनिष्ठितेन च ।

समवृत्तिना स हृदयेन पप्रथे सुखदुःखयोः सखिसपन्नयोरपि ॥ ५९ ॥

स्वपनप्रपञ्चसदृशं जगत्त्रयं विदुषा मृषा मरुमरीचवारिव ।

अमुना स्वरूपमवशेषितं धिया परमात्मबोधसुखमात्रलक्षणम् ॥ ६० ॥

सुरसिन्धुरोधसि गिरीशसन्निधावतिनीय तत्र कियतोऽप्यनेहसः ।

विरहासहैरनुगतः स योगिभिः परिपावनं बदरिकाश्रमं ययौ ॥ ६१ ॥

ब्रह्माद्वैतं पश्यताशेषविश्वं गोविन्दस्वामीति गीतेन लोके ।

पुण्यक्षेत्रे तत्र नारायणीये कांश्चित्कालानाश्रमे तेन तस्थे ॥ ६२ ॥

(५७) हरते - अपहरति

सततं निगदन् रसेन योऽसौ जय गोविन्द जयेति सूक्तिमेकाम् ।

श्रितमौनमभूद्यदन्यवादे जयगोविन्दमुनिं तदाहुरेनम् ॥ ६३ ॥

व्यासादेशाच्छङ्करार्यमुपदेष्टुं तयीशिरः ।

प्रतीक्षमाणो गोविन्दो रेवातीरमुपागमत् ॥ ६४ ॥

वन्दे गोविन्दपादाब्जचिन्तासन्तुष्टचेतसम् ।

गोविन्दभगवत्पूज्यपादमादीनवच्छिदम् ॥ ६५ ॥

रेवातीरनिवासी पविरञ्जानाद्रिभेदने सुमहान् ।

गोविन्द्रार्यो दद्यात् श्रीविद्यां तारिणीं भवान्भोधेः ॥ ६६ ॥

इति श्रीशङ्करविजयमकरन्दे तृतीय आस्वादः समाप्तः ॥

## ॥ चतुर्थ आस्वादः ॥

श्रीभगवत्पादावतारहेतुः ।

सदा बालरूपापि विघ्नाद्रिहन्त्री महादन्तिवक्त्रापि पञ्चासमान्या ।

विधीन्द्रादिमृग्या गणेशामिघ्नां मे विधत्तां श्रियं कापि कल्याणमूर्तिः ॥

(६५) आदीनवं शोकं, दैन्यं, विघ्नं, दुरदृष्टं वा, छिनत्तीति  
तं आदीनवच्छिदम् ॥

संकलने मूलम् — सुब्रह्मण्यभुजङ्गतः १, प्रपञ्चसारतः २,  
भगवद्गीताशांकरभाष्यतः ३-४, जगद्गुरुरत्नमालास्तवतः १०-१४,  
शिवरहस्यतः (अं ९-अ १६) १६-२५, कूर्मपुराणतः (अ. २७)  
२७-३०, भविष्योत्तरपुराणतः (अ. ३६) ३१, लिङ्गपुराणतः  
(अ. ४०) ३२-३३, मार्कण्डेयसंहितातः (ख-७२; परि ७) ३४,  
वासुपुराणतः ३५, भगवत्पादसप्तमेः ३७, माधवीयशंकरविजयतः ३७.



पुस्तकजपवटइस्ते वरदाभयचिह्नचारुवाहुलते ।

कर्पूरामलदेहे वागीश्वरि शोधयाशु मम चेतः ॥ २ ॥

“नारायणः परोऽख्यक्तात् अण्डमख्यक्तसंभवम् ।

अण्डस्यान्तस्त्वमे लोकाः सप्तद्वीपा च मेदिनी ॥ ३ ॥

स भगवान् सृष्ट्वेदं जगत्, तस्य च स्थितिं चिकीर्षुः, मरी-  
च्यादीनग्रे सृष्ट्वा प्रजापतीन्, प्रवृत्तिलक्षणं धर्मं ग्राहयामास वेदोक्तम् ।  
ततोऽन्याश्च सनकसनन्दनादीनुत्पाद्य निवृत्तिलक्षणं धर्मं ज्ञानवैराग्य-  
लक्षणं ग्राहयामास । द्विविधो हि वेदोक्तो धर्मः प्रवृत्तिलक्षणो निवृत्ति-  
लक्षणश्च जगतः स्थितिकारणम् । प्राणिनां साक्षादभ्युदयनिःश्रेयस-  
हेतुर्यः स धर्मो ब्राह्मणाद्यैर्वर्णिभिः आश्रमिभिश्च श्रेयोऽर्थिभिः अनुष्ठीय-  
मानो दीर्घेण कालेन । अनुष्ठातृणां कामोद्भवात् हीयमानविवेकविज्ञान-  
हेतुकेन अधर्मेणाभिभूयमाने धर्मे प्रवर्धमाने चाधर्मे, जगतः स्थितिं  
परिपालयिषुः स आदिकर्ता नारायणः ख्यो विष्णुः, भौमस्य ब्रह्मणो  
ब्राह्मणत्वस्य रक्षणार्थं देवक्यां वसुदेवादंशेन कृष्णः किल संवभूव ।  
ब्राह्मणत्वंस्य हि रक्षणे रक्षितः स्याद् वैदिको धर्मः, तदधीनत्वाद्दर्णाश्रम-  
भेदानाम् । स च भगवान् ज्ञानैश्वर्यशक्तिबलवीर्यतेजोभिः सदा संपन्नः  
त्रिगुणात्मिकां वैष्णवीं स्वां मायां मूलप्रकृतिं वशीकृत्य, अजोऽव्ययो  
भूतानामीश्वरो नित्यशुद्धबुद्धमुक्तस्वभावोऽपि सन्, स्वमायया देहवानिव,  
जात इव च लोकानुग्रहं कुर्वन् लक्ष्यते ” ॥ ४ ॥

इति शङ्करोऽत्र गीताभाष्यारंभेऽवतारिकां तेने ।

भगवज्जिनिरिह भूमौ धर्मस्थित्यर्थिका कृपात इति ॥ ५ ॥

धर्मग्लानिमधर्मोत्थानं चालोक्य भगवतो जन्म ।

ज्ञानबलादिकभगवच्छक्त्यंशाविष्कृताऽवतारेण ॥ ६ ॥

आसुरमथवा क्षात्रं कुरुते बलमुद्धतं यदा ग्लानिम् ।  
धर्मस्य, तदा बलवान् वीरश्चाजायते भगवान् ॥ ७ ॥

ज्ञानलवदुर्विदग्धा अज्ञानां बुद्धिमोहकाः पटवः ।  
मतिभेदजननदक्षा ज्ञानाचार्या यदा जाताः ॥ ८ ॥-

वैदिकधर्मग्लानिस्तदा भवेदुद्धिविप्लवतः ।  
अपनयति मोहमीशो देशिकताभव्यनिजमूर्त्या ॥ ९ ॥

कलिना बलिनाऽखिले खिलेऽपि स्तलिते श्रौतपर्येऽपथे प्रवृद्धे ।  
जपहोमतपस्तु नामशेषेष्वपि यतेषु सुभाषितेषु शोषम् ॥ १० ॥

जिनबुद्धकपालिशक्तिवहीन्द्रिनसेवासु समन्ततः श्रितासु ।  
शिथिले द्विजवेदवेदिवादे प्रथिते चाद्वयवेदवाह्यमोदे ॥ ११ ॥

जगदीक्षणविह्वलामृतान्धोनिगदव्यक्तकृपारसानुबन्धम् ।  
प्रणिदिश्य गुहं पुरैव गन्तुं प्रणिवन्धुं च मखान् द्विषश्च यन्तुम् ॥

अवतार्य सुरान् परांश्च पूर्वं विधिविष्विन्द्रमुखान् विनोदपूर्वम् ।  
स्वयमप्यवतीर्य सुत्युरार्याकमितुः श्रीशिवशर्मणो विचार्य ॥ १३ ॥

उदभूत्सदने निटालहृग्यो मदभाजां सुधियां प्रमाथयोग्ये ।  
शिशुरर्षयतान्सुमुक्षुभाग्यं स शुभं शंकरदेशिकः सुभोग्यम् ॥ १४ ॥

कदाचिच्छिन्नया पृष्टलिकालज्ञखिलोचनः ।  
भविष्यच्छङ्करोत्पत्तिमवदत्संप्रहेण ह ।  
शैवे रहस्ये गदितं स्मरामोऽत्र सुसंगतम् ॥ १५ ॥

११. अद्वयः उपरोधदुःखाद्यसंभिन्नो वेदवाह्यमोदः बौद्धार्थवैदिक-  
नानन्दः तस्मिन् । १३. सुत्युः सुतमात्मन इच्छतः, सुतार्थं तपस्यतः ॥

‘ पापैककर्मनिरतान्विरतान् सर्वकर्मसु ।

वर्णाश्रमपरिभ्रष्टान् वर्णप्रसूचणान् जनान् ॥ १६ ॥

कल्यञ्चौ मज्जमानांस्तान् दृष्ट्वाऽनुक्रोशतोऽम्बिके ।

मदंशजातं देवेशि कलावपि तपोधनम् ॥ १७ ॥

केरलेषु तदा विप्रं जनयामि महेश्वरि ।

तस्यैव चरितं तेऽद्य वक्ष्यामि शृणु शैलजे ॥ १८ ॥

कल्यादिमे महादेवि सहस्रद्वितयात्परम् ।

सारस्वतास्तथा गौडा मिश्राः कर्णाजिना द्विजाः ॥ १९ ॥

आममीनाशना देवि ह्यार्यावर्तानुवासिनः ।

औत्तरा विन्ध्यनिलया भविष्यन्ति महीतले ॥ २० ॥

शब्दार्थज्ञानकुशलाः तर्ककर्कशबुद्धयः ।

जैना बौद्धा बुद्धियुक्ता मीमांसानिरताः कलौ ॥ २१ ॥

वेदबोधितवाक्यानां अन्यथैव प्ररोचकाः ।

प्रत्यक्षवादकुशलाः शल्यभूताः कलौ युगे ॥ २२ ॥

मिश्राः शास्त्रमहाशस्त्रैः अद्वैतोच्छेदिनोऽम्बिके ।

कर्मैव परमं श्रेयो नैवेशः फलदायकः ॥ २३ ॥

इति युक्तिपराभृष्टवाक्यैरुद्धोधयन्ति च ।

तेन घोराः कुलाचाराः कर्मसारा भवन्ति च ॥ २४ ॥

तेषामुत्पाटनार्थाय सृजामीशे मदंशतः ।

केरले शशङ्कग्रामे विप्रपत्न्यां मदंशतः ।

भविष्यति महादेवि शङ्कराख्यो द्विजोत्तमः ॥ २५ ॥

कौमे भविष्योत्तरे च लैंगमार्कण्डयोस्तथा ।

वायौ पुराणेऽवतारो निर्दिष्टः शङ्करः स्फुटम् ॥ २६ ॥

‘कलौ रुद्रो महादेवो लोकानामीश्वरः परः ।

स देवता भवेन्तुणां देवतानां च दैवतम् ॥ २७ ॥

करिष्यत्यत्रनारं खं शङ्करो नीललोहितः ।

श्रौतस्मार्तप्रतिष्ठार्थं भक्तानां हितकाम्यया ॥ २८ ॥

उपदेक्ष्यति तद् ज्ञानं शिष्याणां ब्रह्मसंज्ञितम् ।

सर्ववेदान्तसारं हि सर्वस्माच्च तु दर्शनात् ॥ २९ ॥

ये तं विप्रा निषेवन्ते येन केनाप्युपायतः ।

विजित्य कर्मजान् दोषान् यान्ति ते परमं पदम् ॥ ३० ॥

‘कल्प्यन्ते द्विसहस्रान्ते लोकानुग्रहकाम्यया ।

चतुर्भिः सह शिष्यैस्तु शङ्करोऽवतरिष्यति ॥ ३१ ॥

‘निन्दन्ति वेदविद्यां च द्विजाः कर्माणि वै कलौ ।

कलौ रुद्रो महादेवः शङ्करो नीललोहितः ॥ ३२ ॥

प्रकाशते प्रतिष्ठार्थं धर्मस्य विकृताकृतिः ।

ये तं विप्रा निषेवन्ते येन केनापि शङ्करम् ।

काल्दोषान्विनिर्जित्य प्रयान्ति परमं पदम् ॥ ३३ ॥

‘लोकानुग्रहतत्परः परशिवः संप्रार्थितो ब्रह्मणा

चार्याकादिमतप्रभेदनिपुणां बुद्धिं सदा धारयन् ।

कालध्यास्यपुरोत्तमे शिवगुरुर्विद्याधिनाथश्च यः

तत्पत्न्यां शिवतारके समुदितः श्रीशङ्कराख्यां वहन् ॥ ३४ ॥

‘चतुर्भिः सह शिष्यैस्तु शङ्करोऽवतरिष्यति ॥ ३५ ॥

शैवादौ सूचितं भावि वृत्तं सत्यापयनिह ।

अवातरद्यत्कालव्यां चरितं तन्निबोधत ॥ ३६ ॥

शाक्यैः पाशुपतैरपि क्षपणकैः कापालिकैर्वैष्णवैः

अन्यैरप्यखिलं खिलं खलु खलैर्दुर्वादिभिर्वैदिकम् ।

पन्थानं परिरक्षितुं क्षितितलं प्राप्तः परिक्रीडते

घोरे संसृतिकानने विचरतां क्षेमंकरः शङ्करः ॥ ३७ ॥

इति भीशङ्करविजयमकरन्दे चतुर्थं आस्वादः समाप्तः ॥

## ॥ पञ्चमः आस्वादः ॥

### शिवगुरुतपश्चर्या ।

महिमाननीयचरितं दधतं महिमानमीड्यमहिमाल्यभृतः ।

अवतारभूतभवतान्नुवतां भवतारणं किमपि वस्तु मुहुः ॥ १ ॥

स्वर्गाद्रेः ककुभि विभाति दक्षिणस्यां

देशः कोऽप्यथ भुवि केरलाभिधानः ।

पूर्णश्रीर्जितदिविप्रपुरैः पुराप्रथैः

विप्रौषैः श्रुतिविदितोरुसच्चरित्रैः ॥ २ ॥

यस्याख्यामवगमयन्ति निश्चिंतार्यां संपूर्णाः सुरुचिरकेरभूरुहौघाः ।

ततत्या हृदि सरसा वहिः सुरूपा लोका इत्यवगमयत्फलालिभाराः ॥

संकलने मूलम् — यतिसार्वभौमोपहारतः १, ६३ गुरुवंशकान्यतः-  
२-५, २३. गोविन्दनाथीयतः ६-१०, २४-३९. भगवत्पादाभ्यु-  
दयतः ११, ५९-६२. माधवीयतः १२-२२, ४४-४६, ४८-५७.  
व्यासाचलीयतः १४-२२, ४०-४६, ४८-५७. शंकराभ्युदयतः  
४७, ५८.

देशेन स्वरपि समं न सर्वदेति व्यलोलाः क्रमुकमहीरुहा महोचाः ।  
यतैलात्रततिवधूपगुह्यमाना भद्रश्रीधरगिरुहोऽन्विताभिधानाः ॥ ४ ॥

माकन्दा दृढपरिवन्धनागवल्लयो माङ्गल्यं भुवि बहुलं विभासयन्ति ।  
यत्रैवं पनसमुखद्रुमाल्यः सन्तापी रविरपि नेति बोधयन्ति ॥ ५ ॥

निला मरुद्वृषा-चेति तत्र नद्यौ विराजतः ।  
निलायां शंवरक्रोडं भासते शास्तुरास्पदम् ॥ ६ ॥

नावाक्षेत्रे हि तस्या हि तीरे दीप्यति मुक्तिदम् ।  
भवनं पद्मनाभस्य भुवनत्रयपावनम् ॥ ७ ॥

चूर्णीति चापरा ख्याता तीरयोरुभयोर्नदी ।  
क्षतिलच्छजला धत्ते पुण्यान् बहुसुरालयान् ॥ ८ ॥

ऋद्धिमानुत्तरे तीरे तस्याः पावनपायसः ।  
कश्चिदेशो महानस्ति कालटीति सुविश्रुतः ॥ ९ ॥

सर्ववेदार्यानिपुणैः सर्वशास्त्रविशारदैः ।  
सर्वाश्रमरतैः शान्तैरन्वितो विप्रसत्तमैः ॥ १० ॥

जन्तोर्यदाश्रितात् कालः टीकते भयविह्वलः ।  
इति हेतोर्वदन्त्येनं कालटीति विचक्षणाः ॥ ११ ॥

कश्चिद्विपश्चिदिह निश्चलवीचिरेजे विद्याधिराज इति विश्रुतनामधेयः ।  
रुद्रो वृषाद्रिनिलयोऽवतरीतुकामो यत्पुत्रमात्मपितरं समरोचयत्सः ॥

(६) निला-भारतगुळ । मरुद्वृषा-चूर्णा पूर्णा आलुवायु  
गुळ पेरियार । शंवरक्रोडं-चन्द्रवट्टम् ॥

(१२) केरलेषु प्रतिब्राह्मणगृहं विशिष्टं नामधेयमस्ति शंकरपिता-  
मरुगृहं कैप्पलीति नाम्ना प्रसिद्धम् ॥

पुत्रोऽभवत्तस्य पुरात्तपुण्यैः सुब्रह्मतेजाः शिवगुर्वभिख्यः ।

ज्ञाने शिषो यो वचने गुरुस्तस्यान्वर्थनामाकृत लब्धवर्णीः ॥ १३ ॥

स ब्रह्मचारी गुरुरोहवासी तत्कार्यकारी विहितानभोजी ।

सायं प्रभातञ्च हुताशसेवी ऋतेन वेदं निजमव्यगीष्ट ॥ १४ ॥

वेदेष्वधीतेषु विचारितेऽर्थे शिष्यानुरागी गुरुराह तं स्म ।

अपाठि मत्तः सपडङ्गवेदो व्यचारि कालो बहुरत्यगात्ते ॥ १५ ॥

अर्यावबोधनफलो हि विचार एष तद्यापि चित्तबहुकर्मविधानहेतोः ।

तत्राधिकारमधिगच्छति सद्वितीयः कृत्वा विवाहमिति वेदविदां प्रवादः ॥

एवं गुरौ वदति तज्जनको निनीपुः आगच्छदत्र तनयं स्वगृहं गृहेशः ।

तेनानुनीय बहुलं गुरवे प्रदाप्य वितं निकेतनमनायि गृहीतविद्यः ॥

वेदे च शास्त्रे च निरीक्ष्य बुद्धिं प्रश्नोत्तरादावपि नैपुणीं ताम् ।

दृष्ट्वा तुतोपातितरं पिताऽस्य स्वतस्सुखा या किमु शास्त्रतो वाक् ॥

कन्यां प्रदातुमनसो बहवोऽपि विप्रास्तन्मन्दिरं प्रति ययुर्गुणपाशकृष्टाः ।

पूर्वं विवाहसमयादपि तस्य गोडं संवाधवत्किल बभूव वरीतुकामैः ॥

बह्वर्थदायिषु बहुष्वपि सत्सु देशे कन्याप्रदातृषु परीक्ष्य विशिष्टजन्म ।

कन्यामयावत् सुताय स विप्रवर्शो विप्रं विशिष्टकुञ्जं मखपण्डिताख्यम्\* ॥

विद्याधिराजमखपण्डितनामधेयौ संप्रत्ययं व्यतनुतामभिपूज्य दैयम् ।

उद्वाह्य शास्त्रविधिना विहिते मुहूर्ते तौ संमुदं बहुमवापतुरासकामौ ॥

अग्नीनथाधित महोत्तरयागजातं कर्तुं विशेषकुशलैः सहितो द्विजेशः ।

तत्तत्फलेषु यदनाहितहव्यवाहः स्यादुत्तरेषु विहितेष्वपि नाधिकारी ॥

( २० ) अयं मखपण्डितः ( अद्य ) मेल्पालूर इति प्रसिद्धे

परनाकुलं नगरात् २५ मीलदूरस्थे जातः इति प्रसिद्धिः ॥

मुक्तोऽयं व्रतकरणादृणादृषीणां देवानामपि विहितैः समप्रयज्ञैः ।  
 निर्मुक्तो न चिरमभूदृणात्पितृणां सा चिन्ता मनसि संदास्य सन्निविष्टा ॥  
 लोका न सन्त्यपुत्रस्येत्यतिमात्रमनारतम् ।  
 सन्तापसहितं विप्रं भार्योवाच विचार्य तम् ॥ २४ ॥  
 सर्वभक्तजनाकांक्षापुरणामरपादपः ।  
 निपेय्यः क्षिप्रमावाभ्यां अपत्यार्थमुमापतिः ॥ २५ ॥  
 उपमन्युरिति ह्यातो विप्रसूनुः पुराऽभवत् ।  
 दारिद्र्येण कृशांग्या स स्वमात्रा सह जातुचित् ॥ २६ ॥  
 मातुल्य गृहं प्राप्नो धनिनः करुणानिवेः ।  
 सदुग्धं समृतं भक्तमश्वत् स शिशुपात्तमुत् ॥ २७ ॥  
 संजीडमानस्तत्रत्यैः अवसद्द्विजबालकैः ।  
 ततः स्वगेहमायातं पुत्रं दुग्धावकाङ्क्षिणम् ॥ २८ ॥  
 रुदन्तं बालकं प्रोचे माता दौर्गत्यपीडिता ।  
 पूजितं न मया पूर्वं चन्द्रमौलिपदाम्बुजम् ॥ २९ ॥  
 कथं नु लभ्यते संपत् अनीशचरणार्धनैः ।  
 श्रुत्वेति वचनं मातुः उपमन्युरुदारधीः ॥ ३० ॥  
 तपसे कृतसंकल्पो ययौ तदनुमोदितः ।  
 अतिघोरं तपस्तस्य चरतस्तेजसा भृशम् ॥ ३१ ॥  
 अतिमानुहुताशेन ज्वलितं भुवनत्रयम् ।  
 भीतः शतत्रतुस्तावद् ब्रह्मणा माधवेन च ॥ ३२ ॥  
 समेतः शङ्करं प्राप्य स्तुत्वोवाच निजं भयम् ।  
 ततो महेश्वरो देवस्तं गत्वा द्विजबालकम् ॥ ३३ ॥



महेन्द्रवपुषा छन्नः प्रोवाच विविधां गिरम् ।  
ईशो विचित्रया वाचा तं निवर्तयितुं शिशुम् ॥ ३४ ॥

तपसः सुस्थिरात्मानमनीशो हि बभूव सः ।  
हित्वा कपटवेधं स सुप्रसन्नमनाः शिवः ॥ ३५ ॥

आश्रितो निजरूपं च शिशोः प्रत्यक्षतामगात् ।  
अन्वितः प्रमयत्रातैः सहितो गिरिकन्यया ॥ ३६ ॥

पुत्रयोरिव तत्रालं वाले प्रेम दधानया ।  
दोर्म्यामुत्थाप्य चाल्म्य स्वपुत्रमिव तं शिशुम् ॥ ३७ ॥

किं त्वमिच्छसि वालेति शङ्करः परिपृष्टवान् ।  
अन्यन्नैवाहमिच्छामि त्वत्पादाङ्बुजसेवनात् ॥ ३८ ॥

ब्रुवाणमिति तं भूयः स्वाङ्कमारोपयत्प्रभुः ।  
तस्मै ददौ महादेवो बालायाखिलसंपदम् ॥ ३९ ॥

उपससार महापयसां निधिः पशुपतेरनुशासनतः शिशोः ।  
विविधपुष्पफलाः सुरपादपाः शिशुमुपासितुमागुरनुत्तमाः ॥ ४० ॥

स्मरति यच्छिशुरस्य पुरः पुराऽऽपतति तन्मनसोऽपि विकल्पना ।  
इति महागुणसिद्धिमवाप्तवान् शिवशिवानुमतेन गृहं ययौ ॥ ४१ ॥

एवं फलप्रदमपीश्वरमीश्वराणां ईशं भजाव कमितः सकलार्थसिद्धयै ।  
तन्नोपमन्युमहिमा परमं प्रमाणं नो देवतासु जडिमा जडिमा मनुष्ये ॥

एवं कलत्रवचनं स निशम्य भक्त्या संपूजनाय गिरिशस्य मनो दधार ।  
सा तस्य दुश्वरतपश्वरणोद्यतस्य तत्रानुकूल्यमकरोद्गृहवाटिकायाम् ॥

तस्योपधाम किल सन्निहिताऽऽपगौका स्नात्वा सदाशिवमुपास्त जले स तस्याः ।  
कन्दाशनः कतिचिदेव दिनानि पूर्वं पश्चात्तदाऽऽस शिवपादयुगाब्जभृङ्गः ॥

जायाऽपि तस्य विमला नियमोपतापैः चिक्केश कायमनिशं शिवमर्षयन्ती ।  
क्षेत्रे वृषस्य निवसन्तमलं सुतार्थं कालोऽप्यगादति तयोस्तपतोनेकः ॥ ४५ ॥  
देवः कृपापरवशो द्विजवेषधारी प्रलक्षतः शिवगुरुं गत आत्तनिद्रम् ।  
प्रोवाच भोः किमभिवाञ्छसि किं तपस्ते पुत्रार्थितेति वचनं स जगाद विप्रः ॥

वरयस्व बहून्पुत्रान् वत्स मूढांश्चिरायुषः ।  
सर्वज्ञमेकमयवा सौम्य संकुचितायुषम् ॥ ४७ ॥

पुत्रोऽस्तु मे बहुगुणः प्रथितानुभावः सर्वज्ञतापदमितीरित भावभाषे ।  
दद्यामुदीरितपदं तनयं तपो मा पूर्णो भविष्यसि गृहं द्विज गच्छ दारैः ॥ ४८ ॥  
आकर्णयन्निति बुबोध स विप्रवर्यः तस्मान्नवीन्निजकलत्रमनिन्दितात्मा ।  
स्वप्नं शशंस वनितामणिरस्य भार्या सत्यं भविष्यति तु नौ तनयो महात्मा ॥  
तौ दम्पती शिवपरौ नियतौ स्मरन्तौ स्वप्नेक्षितं गृहगतौ बहुदक्षिणाचैः ।  
सन्तर्क्य विप्रनिकरं तदुदीरिताभिः आशीर्षिराप्तुरनल्पमुदं विद्युद्धौ ॥

### शङ्करगर्भवासः ।

तस्मिन्दिने शिवगुरोरुपमोक्ष्यमाणे भक्ते प्रविष्टममवत्किल शैवतेजः ।  
भुक्तानविप्रवचनादुपयुक्तशेषं सोऽसुक्त साऽपि निजभर्तृपदाब्जभृङ्गी ॥ ५१ ॥  
गर्भं दधार शिवगर्भमसौ मृगाक्षी गर्भोऽप्यवर्धत शनैरभवच्छरीरम् ।  
तेजोविशेषविनिपातितदृष्टिपातं विश्वं रवेर्दिवसमध्य इवोप्रतेजः ॥ ५२ ॥  
गर्भालसा गतव्रती गतिमान्द्यमीषत् आपेति नाद्भ्युत्तमिदं धरते शिवं या ।  
यो विष्टपानि विभृते हि चतुर्दशापि यस्यैव मूर्त्येव इमा वसुधाजलाद्याः ॥ ५३ ॥

(४७-४८) चिरायुषां मूढानामपत्यत्वे धर्मरक्षणाय सन्तति-  
रित्याशा दूरे । संकुचितायुषः सर्वज्ञस्यापत्यत्वे च अदीर्घजीवित्वात्  
वंशप्रतिष्ठायामाशा दूरे । इत्युभयथापि स्वमनोरथालाभे, मूढापेक्षया  
सर्वज्ञो वरमिति वरग्रहणे प्रवृत्तिरिव ॥

तां बन्धुताऽगमदुपश्रुतदोहदार्तिः आदाय दुर्लभमनर्घ्यमपूर्ववस्तु ।

आस्वाद्य बन्धुजनदत्तमसौ जहर्ष हा हन्त गर्भधरणं किल दुःखहेतुः ॥ ५४ ॥

मानुष्यधर्ममनुसृत्य किलेदमुक्तं काऽपि व्यथा शिवमहोभरणे न वधाः ।

सर्वव्यथाव्यतिकरं परिहर्तुकामाः देवं भजन्त इति तत्त्वविदां प्रवादः ॥ ५५ ॥

उक्ष्णा निसर्गधवलेन महीयसा सा चात्मानमैक्षत समूढमुपात्तनिद्रा ।

संगीयमानमपि गीतविशारदाद्यैः विद्याधरप्रभृतिभिर्विनयोपर्यातः ॥ ५६ ॥

आकर्णयज्जय जयेति वरं दधाना रक्षेति शब्दमवलोक्य मा दृशेति ।

आकर्ण्य नोत्थितवती पुनरुक्तशब्दं सा विस्मिता किल शृणोति निरीक्षमाणा ॥

खिद्यमानापि नर्मोक्तौ किञ्च मञ्चाधिरोहणे ।

विजिल्यान्यानसावैच्छत् विद्यासिंहासने स्थितिम् ॥ ५८ ॥

सा ददर्श मुहुः स्वप्ने वटमूलनिवासिनम् ।

शुद्धस्फटिकसंकाशं त्रिनेत्रं चन्द्रशेखरम् ॥ ५९ ॥

चिन्मुद्रालक्षणं देवं युवानं स्मरसुन्दरम् ।

दधानं मौक्तिकीमक्षमालां शिष्यैः समावृतम् ॥ ६० ॥

ततः प्रबुद्धा सा देवी तमेव स्वप्नगोचरम् ।

ध्यायन्ती मनसा देवं तन्मयीं धारणां दधौ ॥ ६१ ॥

अयं चानेहसाऽल्पेन यत्किञ्चित्सचराचरम् ।

अचष्ट तच्छिवाकारं योगारूढेन चेतसा ॥ ६२ ॥

शङ्कराचार्यवर्यो मे सन्निधत्तां सदा हृदि ।

सौम्यं यस्य वपुः ख्यातं विजहद्विपमां दशम् ॥ ६३ ॥

इति धीशङ्करविजयमकरन्दे पञ्चम आस्वादः समाप्तः ॥

## ॥ पष्ठ आस्वादः ॥

### श्रीशंकरावतारः ।

शिवगुरुतपःप्रबन्धं चिद्धनमार्योदरावासम् ।

शंकरगुरुवत्प्रमथं श्यायाम्यनिशं परात्मानम् ॥ १ ॥

सा दधार सती गर्भं आदित्यसमतेजसम् ।

निधानगर्भा धात्रीव शमीवान्तर्हितानला ॥ २ ॥

व्यराजन नदार्यांवा शिवैकायत्तचेतना ।

दृष्ट्वा शिवगुरुर्यज्वा भार्यामार्यां च गर्भिणीम् ॥ ३ ॥

वृषाचलेशं सततं स्मरनेकाग्रचेतसा ।

दयालुतां स्तुवन् शंभोः दीनेष्वपि महत्स्वपि ॥ ४ ॥

ववृषे स पयोराशिः पूर्णेन्दोरिव दर्शनात् ।

व्यजायत शुभः कालः पञ्चोच्चग्रहसंयुतः ॥ ५ ॥

कल्हारकलिकागन्धवन्धुरो मरुद्राववौ ।

दिशः प्रकाशिताकाशा वभूवुः सूर्यरश्मिभिः ॥ ६ ॥

प्रातः प्रदक्षिणज्वाला जज्वलुर्यज्ञपावकाः ।

ननन्दुर्वान्धवाः सर्वे ननृतुश्चाप्सरोगणाः ॥ ७ ॥

सङ्कलने मूलम्—ब्रह्मासूत्रानुगुण्यसिद्धितः १. । बृहच्छङ्करविजयतः  
२-२०, २६-३२, गोविन्दनार्थीयतः २१-२५, ३९, व्यासा-  
चलीयतः ३३-३४, ४१, ४४, ५१, माघधीयतः ३३, ३४,  
४१, ४३-४७, ५२-५३, आनन्दगिरीयतः ३५, चिद्विलासीयतः  
३-४, १४-२०, २६-३२, ३६-३८, ४८-५०, शंकराभ्युदयतः  
४०, सुरसंज्ञकाव्यतः ४२-५४, भगवत्पादसप्ततितः ५६. ॥

ससृजुः पुष्पवर्षाणि देवा भुव्यन्तरिक्षगाः ।  
 आसीत्तदा दिव्यगानं स्वर्गलोके चिरं सुखम् ॥ ८ ॥  
 प्रसन्नमभवच्चित्तं सतां प्रतपतामपि ।  
 ततः सा दशमे मासि संपूर्णशुभलक्षणे ॥ ९ ॥  
 षड्विंशे शतके श्रीमद्यौधिष्ठिरशकस्य वै ।  
 एकत्रिंशेऽथ वर्षे तु हायते नन्दने शुभे ॥ १० ॥  
 मेषराशिं गते सूर्ये वैशाखे मासि शोभने ।  
 शुक्लपक्षे च पञ्चम्यां तिथ्यां भास्करवासरे ॥ ११ ॥  
 पुनर्वसुगते चन्द्रे लग्ने कर्कटकाह्वये ।  
 मध्याह्ने चाभिजिन्नाममुहूर्ते शुभवीक्षिते ॥ १२ ॥  
 खोच्चस्थे केन्द्रसंस्थे च गुरौ मन्दे कुजे रवौ ।  
 निजतुंगगते शुक्रे रविणा संगते बुधे ॥ १३ ॥  
 प्रासूत तनयं साध्वी गिरिजेव षडाननम् ।  
 उदयाचलवेलेव भानुमन्तं महौजसम् ॥ १४ ॥

( ९-१४ ) कलियुगारम्भः संप्रदायविद्धिः क्रिस्तोः ३१०२  
 वत्सरेभ्यः प्रागिति गण्यते । ततः ३७ वत्सरेभ्यः प्राक् युधिष्ठिरस्य  
 पट्टाभिषेकः । तस्य विजयमभिनन्दितुं शकारंभः इति क्रिस्तोः ३१३९  
 वत्सरेभ्यः प्राक् यौधिष्ठिरशकारंभः । तस्या यौधिष्ठिरशकाब्द्याः  
 २६३१ तमे, कल्यब्दानां २५९३ तमे, क्रिस्तोः प्राक् ५०९ तमे च  
 वत्सरे भगवत्पादानामवतारः । सुषमाकृता उदाहृतः प्राचीनशङ्कर-  
 विजयश्लोकः “ तिष्ये प्रयात्यनलशेषधिबाणनेत्रे ( २५९३ ) यो नन्दने  
 दिनमणाबुदगध्वभाजि । राघेऽदितेरुडुनि निर्गतमङ्गलग्नेऽप्याहृतवान्  
 शिवगुरुः स च शङ्करेति ” इति, मूलवचनमनुवदति ( तिष्यः कलिः )

दुर्निरीक्ष्यैः स्वतेजोभिः भासयन्तं दिशो दश ।  
 वाल्वेऽपि विशालक्षं अतिबिस्तृतवक्षसम् ॥ १५ ॥  
 आजातुलं वितभुजं सुविशालनिटालकम् ।  
 आरक्तोपान्तनयनविनिन्दितसरोरुहम् ॥ १६ ॥  
 मुखकान्तिपरभूतराकाहिमकराकृतिम् ।  
 शङ्खचक्रध्वजाकाररेखाचिह्नपदाम्बुजम् ॥ १७ ॥  
 द्वास्त्रिशल्लक्षपोषेतं विद्युदाभकलेवरम् ।  
 प्रमोदं दृष्टमात्रेण दिशन्तं तं स्तनन्धयम् ॥ १८ ॥

जिनविजये भगवत्पादनिर्याणकालः एवमभिहितः । “ ऋषिर्वाणस्तथा  
 भूमिः मर्त्याश्चै वामभेलनात् । एकत्वेण लभेताङ्कः ताम्राक्षस्तत्र चासरः ’ ॥  
 ( ताम्राक्षः रक्ताक्षिवत्सरः ) जैनानां यौधिष्ठिरशकाब्दः पूर्वमुक्तास्तां-  
 प्रदायिकान् यौधिष्ठिरशकाब्दात् ५०५ वर्षैर्वाचीनः, क्रिस्तोः प्राक्  
 २६३४ वत्सरतो गण्यमानः । जिनविजयोक्तेन २१५७ वत्सर मानेन  
 ५०५ वत्सराणां योगे २६६२ तमे यौधिष्ठिरशकवत्सरे निर्याणं  
 इत्यापतति । ‘ महेशांशाज्जातो मधुरमुपदिष्टाद्वयनयो महामोद्ध्वान्त-  
 प्रशमनरविः षण्मत्तगुरुः । फले (३२) स्वस्मिन् स्वायुष्यपि शरचराब्दे-  
 ऽपि (२६२५) च कलेः बिलिल्ये रक्ताक्षिण्यधिवृषसितैकादशि परे ॥ ”  
 इति पुण्यश्लोकमञ्जरीकृतां स्मरणं अनेन सङ्गच्छते । द्वारकापीठाधि-  
 पतिभिः ७२ तमे जगद्गुरुभिः राजराजेश्वरशङ्कराश्रमश्रीचरणैः  
 प्रकाशिते श्रीमद्द्वारकाशरदापीठपरमाचार्यपद्मराकालनिर्णयात्मके विमर्शे  
 भगवत्पादानामवतारकालः “ युधिष्ठिरशके २६३१ वैशाखशुद्धपञ्चम्यां  
 श्रीमच्छंकरावतारः ” - इति स्पष्टमुल्लिख्यते ॥ “ अस्या मातृकायाः  
 अतिजीर्णतया गलिताश्वरायत्वात्, विश्वरूपाश्रमपर्यन्तानापि आचार्यान्  
 अर्वाचीनानन्तर्भाष्य, पत्रिकेयं प्रकाशिता अभिनवा ” इति अस्य काल-  
 निर्णयस्य संप्रदायारूढत्वं तैरेव तत्र प्रतिपादितम् ॥

पायं पायं दृशा प्रेम्णा श्रीकृष्णमिव देवकी ।  
 प्रपेदे नक्षत्रं तृप्तिं चकोरीव सुधाकरम् ॥ १९ ॥  
 तादृशं बालकं दृष्ट्वा सा बभूवातिविस्मिता ।  
 स चाद्भुतः किशोरोऽपि किञ्चिद्विचलिताधरः ।  
 ताडयन् चरणौ हस्तौ रुरोद मधुरस्वनम् ॥ २० ॥  
 प्रादुर्भविः कुमारस्य लग्नमासीत्सुशोभनम् ।  
 बलयुक्तशुभज्योतिस्समारूढसमीक्षितम् ॥ २१ ॥  
 ज्ञेन सर्वज्ञतामेति जातवान् भुवि मानुषः ।  
 स च योगोऽप्यभूत्तस्य द्विजपुत्रस्य संभवे ॥ २२ ॥  
 मृगेन्द्रगजसर्पाखुतरक्षुहरिणादयः ।  
 हित्वाऽन्योन्यं तदा वैरं जन्तवो व्यहरन्वने ॥ २३ ॥  
 पुष्पाणि पुष्पिता वृक्षा मुमुचुश्च तथा लताः ।  
 सुप्रसन्नजला नद्यो निष्कंपास्सिन्धवोऽभवन् ॥ २४ ॥  
 द्वैतवादिकराप्रेभ्यः पुस्तकानि तदापतन् ।  
 अद्वैतवादिनां चेतोः हृष्टं व्यासस्य चाभवत् ॥ २५ ॥  
 तल्लया बृद्धनार्योऽपि यथोचितमथाचरन् ।  
 बालकं मेनिरे प्रोद्यदिन्दुविभ्रमिवोज्ज्वलम् ॥ २६ ॥  
 ततः श्रुत्वा पिता सोऽपि निर्धि प्राप्येव निर्धनः ।  
 मुमुदे नितरां चित्ते चित्तेषां नाभ्यलक्ष्यत ॥ २७ ॥  
 स्नात्वा शिवगुरुस्त्वं यज्वनामप्रणीस्ततः ।  
 विप्रानाकारयामास पुरन्ध्रीरपि सर्वतः ॥ २८ ॥  
 तदोत्सवो महानासीत् पुरे सन्नानि सन्ततम् ।  
 धान्यराशीन्मखिभ्योऽसौ विद्म्यो भूयः प्रदत्तवान् ॥ २९ ॥

धनानि भूरि विप्रेभ्यो वेदविद्भ्यो दिदेश सः ।  
वासांसि भूयो दिव्यानि सफलानि प्रदत्तवान् ॥ ३० ॥

पुरन्ध्रीणां च नीरन्ध्रं वस्तुजातमदादसौ ।  
घटोष्नीर्विदुशो गाश्च सालङ्काराः सदक्षिणाः ॥ ३१ ॥

ततः शिवगुरुर्यज्वा ब्राह्मणान्पूर्वतोऽधिकम् ।  
सन्तर्ष्य वन्धुभिः सार्धं मुदितो न्यवसत्सुधीः ॥ ३२ ॥

सत्कारपूर्वमभियुक्तमुद्गीवेदिविप्राः शशंसुरभित्रीक्ष्य सुतस्य जन्म ।  
सर्वज्ञ एव भविता रचयिष्यते च शालं स्वतन्त्रमथ वागधिपांश्च जेता ॥ ३३ ॥  
कीर्तिं स्वकां भुवि विधास्यति यावदेव किं बोधितेन बहुना शिशुरेष पूर्णाः ।  
नापृच्छि जीवितमनेन च तैर्न चोक्तं प्रायो विदनापि न वक्तव्यं शुभज्ञः ॥

शम्भोर्वरमनुप्राप्य पिता शिवगुरुः किल ।  
आयुषो ह्रस्वतां जानन्नपि नोवाच किञ्चन ।  
सर्वज्ञत्वादिसुगुणान् शम्भूक्तास्तस्य संस्मरन् ॥ ३५ ॥

तदा स्तनन्बन्धं नार्धः कुमारभिव देवताः ।  
द्विदृक्ष्वः समाजगमुः तिग्मांशुं मुनियोपितः ॥ ३६ ॥

पश्यन्त्यः स्वं लजन्त्योऽपि कृत्यं यद्यद्गृहोचितम् ।  
सप्रजास्ताः प्रजा बालमुद्यदिन्दुनिभाननम् ॥ ३७ ॥

सदा निरीक्षितुं बालं यास्यतां प्रतियास्यताम् ।  
भानन्दवाप्यसलिलैः पंकिला भूरभूतदा ॥ ३८ ॥

द्वादशेऽहनि तं बालमङ्गमारोप्य कौतुकात् ।  
चक्रे शङ्करलामानं पिता शङ्करभक्तिमान् ॥ ३९ ॥

अर्धेन्दुशेखरस्यायमवतारममुं विदन् ।  
शङ्करं जगतां चक्रे शङ्करं नामतोऽपि सः ॥ ४० ॥



यत्पश्यतां शिशुरसौ कुरुते शमग्रयं तेनाकृतास्य जनकः किल शङ्कराख्याम् ।  
यद्वा चिराय किल शङ्करसंप्रसादात् जातस्ततो व्यधित शङ्करनामधेयम् ॥  
श्रीमान्मुदा शुभतमेऽहनि चारु नाम चक्रे पिता सपदि शङ्कर इत्यमुष्य ।  
अन्वर्थनाम भुवि शङ्करणेन यद्वा शं सर्वदा करवशं ध्रुवमस्य भावि ॥ ४२ ॥

मूर्धनि हिमकरचिह्नं निटिले नयनाङ्गमंसयोः शूलम् ।  
वपुषि स्फटिकसवर्णं प्राज्ञास्तं मेनिरे शम्भुम् ॥ ४३ ॥

सर्वं विदन् सकलशक्तियुतोऽपि बालो मानुष्यजातिमनुकृत्य चचार तद्वत् ।  
बालः शनैर्हसितुमारभत क्रमेण क्षप्तुं शशाक गमनाय पदाम्बुजाभ्याम् ॥

उदचारयदर्भको गिरः पदचारानतनोदनन्तरम् ।  
विकलोऽभवदादिमात्तयोः पिकलोकेश्वरमान्मरालकः ॥ ४५ ॥

नवविट्टमपल्लवास्तुतामित्र काश्मीरपरागपाटलाम् ।  
रचयन्नचलां पदत्रिंशत् स चचारेन्दुनिभः शनैः शनैः ॥ ४६ ॥

राज्यश्रीरिव नयकोविदस्य राज्ञो विद्येव व्यसनदवीयसो बुधस्य ।  
शुभ्रांशोश्छविरिव शारदस्य पित्रोः सन्तोषैः सह बबुधे तदीयमूर्तिः ॥

लालजलसुधात्रिन्दुस्यन्दन्मधुरिमाक्षरम् ।  
स्वल्पं जजल्प शिल्पेन तातेत्यम्बेति मञ्जुलम् ॥ ४८ ॥

स्वयं त्रिजगदालंबोऽप्यवलम्ब्य करं पितुः ।  
दुर्मतानि विनिर्जेतुं यास्यन्निव चचार सः ॥ ४९ ॥

( ४०-४२ ) जातस्य शिशोः जन्मकालीनमासपक्षतिथिसंकेतः  
शङ्कर इति नाम्नि विद्यते । कटपयादिसंख्यानानुसारेण अङ्कानां वामतो  
गतिरिति रीत्या, २ इति द्वितीयं वैशाखं मासं, क इति प्रथमं शुद्धं पक्षं,  
शं इति पञ्चमीं तिथिं द्योतयतीति जगद्गुरु श्रीचन्द्रशेखरेन्द्रसरस्वती-  
श्रीपादाः ( श्रीशङ्करविजयोपन्यासेषु ) ॥

क्रमेण बालकैः साकं सवयोभिः सुबुद्धिभिः ।

बहिर्निर्गन्तुमयैच्छद्वारितोऽपि पुनः पुनः ॥

भाषामवेत्प्रथमहायन एव बालो वर्णान्पपाठ किल हायनके द्वितीये ।

अन्ध्राक्षराप्यपि स वाचयितुं प्रगल्भः काव्यं पुराणमितिहासकथाः पपाठ ॥

अजनि दुःखकरो न गुरोरसौ श्रवणतः सकृदेव परिग्रही ।

सहनिपाठजनस्य गुरुः स्वयं स च पपाठ ततो गुरुणा विना ॥ ५२ ॥

रजसा तमसाऽप्यनाश्रितो रजसा खेलनकाल एव हि ।

स कलाधरसत्तमात्मजः सकलाध्यापि लिपीरविन्दत ॥ ५३ ॥

चूडाकृतिं व्यतनुत द्विजराजचूडारत्नस्य च स्वयमथो विधिवद्विधिज्ञः ।

वैधेन तेजउदयेन विशेषभास्वान् उत्तेजितो मणिरिवैष तदा विरेजे ॥ ५४ ॥

अमुना तनयेन भूषितं यमुनातातसमानवर्चसा ।

तुल्या रहितं निजं कुलं कलयामास स पुत्रिणां वरः ॥ ५५ ॥

ध्याख्या मौनमयी ततः परिगलच्छङ्काकलङ्काङ्कुराः

छात्रा विश्वपवित्तचित्रचरितास्ते वामदेवादयः ।

यस्यार्थं स गुरुर्चिर्नीतमनुजत्नाणाय पृथ्वीतलं

प्राप्तः शंकररूपभृज्जतस्मिन् पुष्पातु तृष्णातुरम् ॥ ५६ ॥

इति श्रीशङ्करविजयमकरन्दे षष्ठ आस्वादः समाप्तः ।

## ॥ सप्तम आस्वादः ॥

वाललीला ।

श्रीमते शङ्कराययि धीमतेऽद्भुतशक्तये ।

नमोऽस्त्वद्देतसिद्धान्तस्थापनोपात्तमूर्तये ॥ १ ॥

चरत्यस्मिन् सजानुभ्यां पाणिभ्यां भवनाङ्गणे ।

तपः सत्यदयाशौचान्यचरन् भवनाङ्गणे ॥ २ ॥

तस्मिन्प्रस्थातुमनसि पादाभ्यां विप्रदारके ।

श्रुतिस्मृत्युदितौ धर्मो जगत्यां सुप्रतिष्ठितौ ॥ ३ ॥

अब्दपूर्तिमहे प्राप्ते सुताभ्युदयकृत्पिता ।

वृषाचलेशमानर्च पूजाद्रव्यैर्विशेषतः ॥ ४ ॥

यदर्पितं तत्र लिंगे भूषामाल्यांवरादिकम् ।

तत्सर्वं स्वसुताङ्गस्थं सद्यो वीक्ष्य स विस्मितः ॥ ५ ॥

ब्रह्मोत्सवे रथस्थं तौ दम्पती दर्शकौ हरम् ।

आगतौ स्वमुमांके च स्वांके चापश्यतां सुतम् ॥ ६ ॥

जातु वाल्याकुले प्राप्ते त्वपश्यन्तस्तमर्भकम् ।

तत्र तत्र विचिन्वन्तो जनाः संभ्रान्तमानसाः ॥ ७ ॥

दिष्टया लब्धोऽयमित्युक्त्वा तमेवैकं पृथक् पृथक् ।

युगपद्गृहमानिन्युस्तानष्टौ वीक्ष्य विस्मिताः ॥ ८ ॥

---

संकलने मूलम् — यतिसार्वभौमोपहारतः १-४६, भगवत्पादाभ्यु-  
दयतः २-१०, चिद्विलासीयतः ११-१७, ४४-४५, देवीभुजङ्गतः  
३१-४१. ॥

पिताऽयन्विष्य जग्राह तमेकं हरिसंनिधेः ।  
पिताऽऽनीतेऽर्भके दृष्टे नादृश्यन्तेतरार्भकाः ॥ ९ ॥

एवंविधाभिर्लीलाभिः दिव्याभिर्दिव्यमात्मनः ।  
घोतयन्नेश्वरं भावं विजहार स बालवत् ॥ १० ॥

### चौलविधानम् ।

तृतीयाब्देऽभ्युदयति ज्योतिःशास्त्रकलाविदः ।  
आकार्यं सूर्यसिद्धान्तसुधाकूपारपारगान् ॥ ११ ॥

सुसुहूर्ते सुलभे च शुभनक्षत्रसंयुते ।  
अनेहसि महोदारे द्वाधिडाचारसंमतम् ॥ १२ ॥

चौलोत्सवमथाकार्षीत् सोऽयं शिवगुरुर्मखी ।

### विद्याभ्यासः ।

ततो निपुणतां दृष्ट्वा बालकस्य सुधिस्मितः ॥ १३ ॥

अक्षराभ्यासमाचष्ट सर्वशास्त्रवित्सया ।  
हिरण्यगर्भः प्राक्सृष्ट्यां विष्टपानां ततीमिव ॥ १४ ॥

सस्मार सुकुमारोऽसौ जग्राह प्राक्तनीः कलाः ।  
नदीमुखादिवांबोधिः सल्लिलान्यखिलान्यपि ॥ १५ ॥

अक्षरग्रहणव्याजात् शास्त्राणि विविधान्यपि ।  
बालक्रीडोचिताः सर्वाश्चकर्म विविधाः कलाः ॥ १६ ॥  
किरणा दर्पणे भानोरिव यत्त चकाशिरे ।

कोशानधीतवानाशु स्तोत्राप्यपि महेशितुः ॥ १७ ॥

देवीप्रसादप्राप्तिः ।

देवीं भक्त्या शिवगुरुः ग्रामान्ताल्यसंस्थिताम् ।  
नित्यमाराधयामास क्षीरं स्वादु निवेदयन् ॥ १८ ॥

शङ्कराय ददौ शिष्टं क्षीरात्किञ्चिन्निवेदितात् ।  
पित्रा दत्तं पित्रत्येषा देवी शिष्टं ददाति मे ॥ १९ ॥

देव्याः प्रसाद इति तत् शिशुः पित्रति नित्यशः ।  
ग्रामाद्बहिर्जिगमिषुः कदाचिदथ स द्विजः ॥ २० ॥

आर्यामनुशशासेत्यं यावदागमनं मम ।  
देव्या आराधनं नित्यं कुरु क्षीरं निवेदय ॥ २१ ॥

गते भर्तारि सा देव्याश्चकारार्हणमुत्तमम् ।  
शिष्टं निवेदितात्क्षीरं शङ्कराय ददौ मुदा ॥ २२ ॥

स्त्रीधर्मिणी कदाचित्सा वहिर्नेयाय, शंकरम् ।  
आह्वयोपहरे पूजां विवातुमदिशत्क्रमम् ॥ २३ ॥

वालो देवीगृहं गत्वा देवीं संस्त्राप्य भविततः ।  
मात्रा दत्तं पयः सर्वं निधाय पुरतोऽम्बिकाम् ॥ २४ ॥

पिवेति प्रार्थयामास न किञ्चिदभवत्ततः ।  
अंबा क्रुद्धाऽथवाऽप्रीता न गृह्णाति यतः पयः ॥ २५ ॥

---

(१८-२७) अत्र सन्देहं कथानकं सौन्दर्यलहर्या व्याख्यासु  
सौभाग्यवर्धनी - अरुणामोदिनी - आनन्दगिरीया - पदार्थचन्द्रिकाख्यासु  
तव स्तन्यं मन्ये इति श्लोकव्याख्यायां उदाहृतम् । माणिक्यमङ्गलाख्य-  
ग्रामस्था कात्यायनी दुर्गा शिवगुरोः कुलदेवतेति प्रसिद्धा ॥

इति मत्वा रुरोदास्याः पुरतो बालभावतः ।  
 देवी कर्णया तत्र सन्निधायापित्रत्ययः ॥ २६ ॥  
 पात्रं रिक्तं तदालोक्य मह्यं किञ्चिन्न शेषितम् ।  
 मह्यं देयं पयः कुत्रैत्यरुदत्स हठाच्छिशुः ॥ २७ ॥  
 ततोऽपीतकुचाम्बापि साऽभवद्बाल्यत्सल्य ।  
 बालमंके समारोप्य लालयन्ती पयो ददौ ॥ २८ ॥  
 सारसतः पयःपारवारः स्तन्याकृतिस्तया ।  
 पायितो दयया श्रौढकविस्तेनाभवच्छिशुः ॥ २९ ॥  
 बालोऽप्यबालप्रतिभो देवीतत्त्वरहस्यवित् ।  
 देवीदर्शनमोदेन माद्यन्तुच्चैरगायत ॥ ३० ॥

विरिञ्च्यादिभिः पञ्चभिलोकपालैः समूढे महानन्दपीठे निषण्णम् ।  
 धनुर्बाणपाशांकुशप्रोतहस्तं महस्त्रैपुरं शङ्कराद्वैतमच्यत् ॥ ३१ ॥

यदन्नादिभिः पञ्चभिः कोशजालैः शिरःपक्षपुच्छात्मकैरन्तरन्तः ।  
 निगूढे महायोगपीठे निषण्णं पुगरेरथान्तःपुरं नौमि नित्यम् ॥

विनोदाय चैतन्यमेकं विमन्य द्विधा देवि जीवः शिवश्चेति नाम्ना ।  
 शिवस्यापि जीवत्वमापादयन्ती पुनर्जीवमेनं शिवं वा करोषि ॥ ३३ ॥

लक्ष्मणारह्वारामतिस्वच्छचेलां बहन्तीं करे पुस्तकं चाक्षमालाम् ।  
 शरच्चन्द्रकोटिप्रभाभासुरां त्वां सकृद्भावयन्मारतीवल्लभः स्यात् ॥ ३४ ॥

समुद्यत्सहस्रार्कविम्बाभवक्त्रां स्वभासैव सिन्दूरिताजाण्डकोटिम् ।  
 धनुर्बाणपाशांकुशान्धारयन्तीं स्मरन्तः स्मरं वाऽपि संमोहयेयुः ॥ ३५ ॥

भणिस्मृतताटङ्कशोणास्यविम्बां हरित्पद्मवस्त्रां त्वगुल्लासिभूषाम् ।  
 हृदा भावयन्तस्तद्देमप्रभां त्वां श्रियो नाशयत्यम्ब चाञ्चलयभावम् ॥

कदा वा भवत्पादपोतैन तूर्णं भवाम्भोधिमुत्तीर्य पूर्णान्तरङ्गः ।  
निमज्जन्तमेनं दुराशाविषाब्धौ समालोक्य लोकं कथं पर्युदास्ये ॥  
कदा वा हृषीकाणि साम्यं भजेयुः कदा वा न शत्रुर्न मिलं भवानि ।  
कदा वा दुराशाविषुचीविलोपः कदा वा मनो मे समूलं विनश्येत् ॥  
शरेश्वेव नासा धनुष्वेव जिह्वा जपापाटले लोचने ते स्वरूपे ।  
त्वगेपा भवच्चन्द्रखण्डे श्रवो मे गुणे ते मनोवृत्तिरम्भ त्वयि स्यात् ॥  
जगज्जालमेतत्त्वयैवाम्भ सृष्टं त्वमेवाद्य यासीन्द्रियैरर्थजालम् ।  
त्वमेकैव कर्ता त्वमेकैव भावत्री न मे पुण्यपापे न मे बन्धभोक्षी ॥  
इति प्रेमभारेण किञ्चिन्मयोक्तं न बुद्ध्वैव तत्त्वं मदीयं त्वदीयम् ।  
विनोदाय बालस्य मौख्यं हि मातः तदेतत्प्रलापस्तुति मे गृहाण ॥

एवं स्तुवन्नमन् भक्त्या पूजां परिसमाप्य च ।  
दयावतीदत्तदुग्धपानलब्धात्मदर्शनः ॥ ४२ ॥  
देव्यगाराद्विनिष्क्रान्तो मार्गे पित्ना च सङ्गतः ।  
पितरौ विदितार्थौ तावकरोद्विस्मितान्तरौ ॥ ४३ ॥  
आसनपञ्चवर्गोऽयं बालको न तु बालिशः ।  
किशोराकारसंछन्नः कार्तिकेयो न संशयः ॥ ४४ ॥  
अवतीर्गोऽथवा त्रिष्णुः पुनर्बालत्वमाश्रितः ।  
आधत्त रूपमपरं नूतं सत्यवतीसुतः ।  
इत्येवं तुष्टुबुद्ध्याः दृष्टमेव तमर्भकम् ॥ ४५ ॥

जीवपरभेदपरवाद्परतन्त्रोद्वेलमदृतालतरुजालकरवालाः ।  
किङ्करहृद्ङ्कुरितपङ्कहरणा निशङ्कमकलङ्कगुहशङ्करसुचर्याः ॥  
इति भीशङ्करविजयमकरन्दे सप्तम आस्वादः समाप्तः ॥

## ॥ अष्टम आस्वादः ॥

उपनयनम् ।

उपनीय दिवं गते स्वताते व्यपदिश्यागमसंग्रहेऽप्यतीते ।

निजमातरमन्वमीमनद्यो नियमाप्ति स मुदे ममास्तु सद्यः ॥ १ ॥

शिवगुरुरुपनीय शङ्करार्यं निगममशेषमथाध्यजीगपत्तम् ।

नियतिरिदमसासहिं नीचा नियतमनीनयदन्तरे गुरुं धाम् ॥ २ ॥

चौलं कर्म समाप्य चोपनयनं ताते दिवं प्रस्थिते

माताज्ञां शिरसा प्रगृह्य समगान्तूर्णं गुरुणां कुलम् ।

तत्ताध्यायपरो यथाविधि चरन् भिक्षां जटी मेखली

दण्डी सर्वकलासु शालगहनेष्वप्यप्रवृथ्यो वभौ ॥ ३ ॥

संकलने मूलम् — जगद्गुरुनवरत्नमालास्तोत्रतः १. बृह-  
च्छङ्करविजयतः २. प्राचीनशङ्करविजयतः ३. चिद्विलासीयतः  
४-१६, गोविन्दनाथीयतः, १७-१९, ५९, ६१-६२, ६६ उक्त,  
६८ पू, ६९, ७९-८४. माधवीये २०-२२, २५, २८-३३,  
४४-५६, ७०-७६, आनन्दगिरीयतः २३-२७, कनकधारास्तोत्रतः  
३४-४३, शङ्कराभ्युदयतः ५७-५८, ६३-६६ पू, ६८ ङ. ६९ पू.  
७७, ७८, व्यासाचलीयतः ६०, अच्युताष्टकतः ८५-८९, निर्वाण-  
पञ्चकतः ९२-९४, श्रीसुरेश्वराचार्यजीवितस्मरणतः ९६.

१. उपनीय दिवं गते स्वतातेः—उपनीय दिवं गतः पिता  
इति उपनिषुदेव दिवं गतः पिता इति द्वेषा कथाक्रमः प्रसिद्धः ।  
प्रथमं, चित्सुखीय प्राचीनशङ्करविजयश्लोकौ (२-३ श्लो.) जगद्गुरु-  
रत्नमालिका चिद्विलासीयशङ्करविजयं च अनुसरन्ति । द्वितीयं,  
आनन्दगिरीय व्यासाचलीय माधवीय गोविन्दनाथीयशङ्करविजयानि गुरु-



ततः शिवगुरुर्यज्वा श्रीमान्धीमान्कुतहली ।  
पञ्चम्यां शरदि प्राप्नुमिच्छन्त्यामपि सत्वरम् ॥ ४ ॥

प्रतीक्ष्य प्रतिभां वर्चस्तनौ दक्षिणतामपि ।  
उपनीतिं यथाशास्त्रं विधातुमतनोन्मतिम् ॥ ५ ॥

पञ्चमाब्दोपनीतश्चेत् ब्रह्मवर्चसमृच्छति ।  
इति सूत्रं समालम्ब्य निजतेजःसमुज्ज्वलम् ॥ ६ ॥

ब्राह्मेण तेजसा भूयो नियोक्तुं द्रुतमैहत ।  
तद्रुत्सवसद्भवस्तुजातं द्रुतमनीनयत् ॥ ७ ॥

विचार्य बहुशः शास्त्रं निर्दुष्टे स्वेष्टसाधके ।  
लोकबन्धौ दिनेशस्य ब्रजत्यपि हरित्तटम् ॥ ८ ॥

वंशकाव्यञ्चानुसरन्ति । सुषमाकारस्तु प्रथमे क्रमे श्रद्धायां कारणमित्थं  
निरूपयति— “उपनयनानन्तरं उपक्रान्तस्वतनयाध्यापनस्य शिवगुरोः  
स्वर्गप्राप्तिमाहुः, अनुक्षणमुपचरिताचार्यचरणाः - सर्ववृत्तान्तसाक्षिणः  
सहजवत् एकाग्रहारोत्पन्नाः आजीवमविरहजुषः श्रीसर्वज्ञचित्सुखाचार्याः  
स्वकृतौ बृहच्छङ्कराविजये— “शिवगुरुरुपनीय ..... गुरुं ध्याम्” इत्यनेन ।  
समुदाहृतप्राचीनशंकरविजयश्लोकेन च तत्साम्प्रिध्यस्य प्रतिपादितत्वात्,  
शिवरहस्यवचनस्यापि उपनीतस्तथा मात्रा इत्यस्य मात्रा गुरुकुलं प्रापितः  
इत्यर्थस्य सुवचत्वात् उपनीय दिवं गत इत्येव समञ्जसं भाति” इति ।  
उपनयनं द्विप्रकारकं, प्रथमं ब्रह्मरूपगायत्र्युपदेशेन द्विजत्वापादनं,  
ब्रह्मणः समीप उपनयनम्, द्वितीयं कृतब्रह्मोपदेशस्य उपाकर्मणा  
वेदाध्ययनयोग्यत्वं लब्धवतः तदर्थकगुरुसमीपनयनं चेति । प्रथमं पिता  
चकार, द्वितीयं माता बन्धुवर्गश्चेति सङ्गतिरपि युक्ता स्यात् ।  
२-३. कथासंग्रहपरौ श्लोकौ । विस्तृतिरूपि ॥

सुसुहृते सुनक्षत्रे सधोगकरणांचिते ।  
 वासरे भासुरे भव्ये दिव्यलक्षणलक्षिते ॥ ९ ॥  
 धतनिष्ठोपनीतिं स समस्तैर्विन्दुमिधृतः ।  
 धृतोपनीतिर्वाल्लोऽपि द्रुतशुक्लसूर्यतेजसा ॥ १० ॥  
 यथा व्यराजत तथादीव्यद् ब्राह्मण तेजसा ।  
 दक्षिणा दीक्षितः सोऽपि वनीपकजनाथनौ ॥ ११ ॥  
 पयोद इव सौवर्णवृष्टीस्तुष्टो वर्षसः ।  
 धरुन्धतीसदृक्षाऽऽर्या दारास्तस्याग्रजन्मनः ॥ १२ ॥  
 माल्येरानन्दयामास पुरन्ध्रीरति सत्वरम् ।  
 तोषयामास मृष्टान्नैर्देवता इव भक्तितः ॥ १३ ॥  
 वृषाचलेश्वरप्रीत्यै स्वच्छन्दं यच्छति स्म सा ।  
 पश्यतस्तस्य पुत्रास्यं सुधासूतिमिवोदितम् ॥ १४ ॥  
 पयोधेरिव कल्लोलाः प्रमदान ममुर्हदि ।

### शिवगुरोर्निर्याणम् ।

ततः परं स कुतुकी श्रीमान् शिवगुरुर्मखी ॥ १५ ॥  
 कदाचिदीश्वरे नित्ये सत्ये चित्तं निधाय सः ।  
 ध्यायन्नन्तः परं तत्त्वं स्थितवान्मुविनिश्चलः ॥ १६ ॥  
 पञ्चःप्रमगमत्सद्यः कालो हि दुरतिक्रमः ।  
 वल्लभे पञ्चतां याते शोकविह्वल्यमानसा ॥ १७ ॥

(१०) युधिष्ठिरशके २६३६ चैत्रशुक्लनवम्यामुपनयनमिति  
 विमर्शे ।

भार्या बालसुता वृद्धा रुरोद करुणं सती ।

क्रमेणाश्वासिता वृद्धेः शोकमुत्सृज्य सा ततः ॥ १८ ॥

सुतेन कारयामास संस्कारादिक्रियाः पितुः ।

स वत्सरान्तं दीक्षां च दधार विधिवत्पितुः ॥ १९ ॥

### श्रीशङ्करस्य गुरुकुलवासः ।

अधिजगे निगमांश्चतुरोऽपि स क्रमत एव गुरोः सषडङ्गकान् ।

अजनि विस्मितमन्न महामतौ द्विजसुतेऽल्पतनौ जनतामनः ॥

सहनिपाठयुता वटवस्समं पठितुमैशत न द्विजसूनुना ।

अपि गुरुर्विशयं प्रतिपेदिवान् क इव पाठयितुं सहसा क्षमः ॥ २१ ॥

अन्न किं स यदशिक्षत सर्वान् चित्रमागमगणाननुवृत्तः ।

द्विजमासपठनादभवद्यत् तन्न तन्न गुरुणा समविद्यः ॥ २२ ॥

इत्थं विचित्ररूपतेजोगुणगांभीर्यादियुक्तः शैशवेऽपि प्राकृतमागधी-

गैर्वाण्यादिसर्वभाषाकुशलः सरस्वतीविलास इव अपूर्वशङ्करः समवर्तत ॥ २३ ॥

षड्दर्शनमूलः इतिहासस्थाणुः निगमशाखः षडङ्गपल्लवः सूत्रपुष्पः

मन्त्रशलाटुः ज्ञानफलः श्रीशङ्करः कल्पवृक्ष आसीत् ॥ २४ ॥

वेदे ब्रह्मसमः तदङ्गनिचये गर्गोपमस्तत्कथा-

तात्पर्यार्थविवेचने गुरुसमस्तत्कर्मसंसर्गणे (वर्णने) ।

आसीज्जैमिनिरेव तद्वचनजप्रोद्धोधकन्दे समो

व्यासेनैव मदीयसद्गुरुरसौ श्रीशङ्कराख्यः क्षितौ ॥ २५ ॥

(२५) माधवीये 'व्यासेनैव स मूर्तिमानिव भवो वाणी-

विलासैर्वृतः' इति चतुर्थः पादः-॥

अर्धेन्दुललाटः पूर्णेन्दुमुखः विशालवक्षाः आजानुनाहुः गुरुनितम्बः  
पीनोरुः गृहगुल्फः स्वल्पपादः, शोणनखः करपदमध्यस्थलेषु शङ्खचक्रादिविहितः,  
शिरसि वामभागे त्रिशूलचिह्नः, दक्षिणभागे त्वर्धचन्द्रचिह्नः, समप्रमाणशिराः,  
मौञ्जीदण्डाजिनभूतिधारणभिक्षाटनादिभिः शास्त्रविधिरेवमनुष्ठेय इति सर्वमर्थान्  
बोधयन् शिष्यबोधनार्थमुपाध्यायानुज्ञावशात् ब्रह्मासने प्रागदौ बालभानुरिव,  
ब्रह्माण्डगोलके ध्रुव इव, जनककृतद्वादशवार्षिके सत्वे याज्ञवल्क्य इव,  
परीक्षितरेन्द्रस्य ज्ञानबोधसमये शुक्र इव, मेरुमस्तके तपश्चर्याङ्गीकारोचिते  
व्यास इव, रामकथाप्रगातृत्वकाले वाल्मीकिरिव, भाष्योपदेशकाले पतञ्जलिरिव,  
देवानां शिक्षासमये सुराचार्य इव, नारदोपदेशकाले ब्रह्मव समासीनः श्रीशङ्करा-  
चार्यगुरुः अनेकशिष्याणां निगमादिसर्वशास्त्रप्रपञ्चस्य सद्गुपदेशमाचकार ॥

अद्वैताणीवपूर्णचन्द्रमभिदापन्नाटवीभास्करं

विद्वत्कोटिसमर्चितात्रियुगलं प्रद्वेषिकक्षानलम् ।

हृद्याभेद्यसमस्तवेदजनितप्रोद्यद्विवेकानुरं

स्विद्यद्भागमृतं परात्परगुरुं श्रीशङ्करं तं भजे ॥ २७ ॥

भान्वीक्ष्वयैक्षि तन्त्रे परिचितिरतुल्ये कापिले क्षापि लेभे

पीतं पातञ्जलंभः परमपि विदितं भाट्टघटार्थतवम् ।

यत्तैः सौख्यं तदस्यान्तरभवदमलद्वैतविद्यासुरतेऽस्मिन्

कूपे योऽर्थः स तीर्थे सुपयसि वितते हन्त नान्तर्भवेत्किम् ।

विप्रपत्न्या लक्ष्म्यनुग्रहप्रापणम्

स हि जातु गुरोः कुले वसन् सवयोभिः सह भैक्ष्यलिप्सया ।

भगवान्भवनं द्विजन्मनो धनहीनस्य विवेश कस्यचित् ॥ २९ ॥

तमवोचत तत्र सादरं वटुवर्यं गृहिणः कुटुम्बिनी ।

कृतिनो हि भवादृशेषु ये वरिवस्यां प्रतिपादयन्ति ते ॥ ३० ॥

विधिना किल वञ्चिता वयं वितरीतुं वटवे न शक्नुमः ।  
 अपि भैक्षमकिञ्चनत्वतो धिगिदं जन्म निरर्थकं मतम् ॥ ३१ ॥  
 इति दीनमुदीरयन्त्यसौ प्रददावामलकं व्रतीन्दवे ।  
 करुणं वचनं निशम्य सोऽप्यभवज्ज्ञाननिधिर्दयार्द्रधीः ॥ ३२ ॥  
 स मुनिर्मुरभिक्षुटुम्बिनीं पदचिन्नैर्नवनीतकोमलैः ।  
 मधुरैरुपतस्थिवान् स्तवैर्द्विजदारिद्र्यदर्शानिवृत्तये ॥ ३३ ॥

अङ्गं हरेः पुलकभूषणमाश्रयन्ती भृङ्गाङ्गनेव मुकुलाभरणं तमालम् ।  
 अङ्गीकृताखिलविभूतिरपाङ्गलीला माङ्गल्यदास्तु मम मङ्गलदेवतायाः ॥  
 मुग्धा मुहुर्बिन्दधौ वदने सुरारेः प्रेमत्रपाप्रणिहितानि गतागतानि ।  
 माला दशोर्मधुकरीव महोत्पले या सा मे श्रियं दिशतु सागरसंभवायाः ॥  
 दद्याद्दयानुपवनो द्रविणाम्बुधारां अस्मिन्नकिञ्चनविहङ्गशिर्षौ विषण्णे ।  
 दुष्कर्मघर्ममपनीय चिराय दूरं नारायणप्रणयिनो नयनाम्बुवाहः ॥३६॥  
 गीर्देवतेति गरुडव्रजसुन्दरीति श्याकम्भरीति शशिखेखरवल्लभेति ।  
 सृष्टिस्थितिप्रलयकेलिषु संस्थितायै तस्यै नमस्त्रिभुवनैकगुरोस्तरूप्यै ॥  
 श्रुत्यै नमोऽस्तु शुभकर्मफलप्रसृत्यै स्तुत्यै नमोऽस्तु स्मणीयगुणार्णवायै ।  
 शक्त्यै नमोऽस्तु शतपत्रनिकेतनायै पुष्ट्यै नमोऽस्तु पुरुषोत्तमवल्लभायै ॥  
 संपत्कराणि सकलेन्द्रियनन्दनानि साम्राज्यदानविभवानि सरोरुहाक्षि ।  
 त्वद्वन्दनानि दुरितोद्धरणोद्यतानि मामव मातरानेशं कलयन्तु मान्ये ॥  
 यत्कटाक्षसमुपासनाविधिः सेवकस्य सकलार्थसंपदः ।  
 सन्तनाति वचनाङ्गमानसैः तां सुरारंहृद्दयश्चरीं भजे ॥ ४० ॥  
 सरासेजनिलये सराजहस्ते धवलतमांशुकगन्धमाल्यशोभे ।  
 भगवात् हारिवल्लभे मनोज्ञे त्रिभुवनभूतिकरि प्रतोद मह्यम् ॥ ४१ ॥

दिग्घस्तिभिः कनककुम्भमुखावसृष्ट-  
 स्वर्वाहिनीविमलचारुजलाप्लुताङ्गीम् ।  
 प्रातर्नमामि जगतां जननीमशेष-  
 लोकाधिनाथगृहिणीममृताब्धिपुत्रीम् ॥ ४२ ॥

कमले कमलाक्षवल्लभे त्वं करुणापूरतरङ्गितैरपाङ्गैः ।  
 अवलोकय मामकिञ्चनानां प्रथमं पात्रमकृत्रिमं दयायाः ॥ ४३ ॥

अथ कैटभजित्कुटुम्बिनी तटिदुदामनिजाङ्गकान्तिभिः ।  
 सकलाश्च दिशः प्रकाशयन्त्यचिरादाविरभूत्तदग्रतः ॥ ४४ ॥

अभिवन्द्य सुरेन्द्रवन्दितं पदयुग्मं पुरतः कृताञ्जलिम् ।  
 ललितस्तुतिभिः प्रहर्षिता तमुवाच स्मितपूर्वकं वचः ॥ ४५ ॥

विदितं तव वंत्स हृद्रतं कृतमेभिर्न पुराभवे शुभम् ।

अधुना मदपाङ्गपात्रतां कथमेते महितामवाप्नुयुः ॥ ४६ ॥

इति तद्वचनं स शृश्रुवान् निजगादान्ध मयीदमर्पितम् ।

फलमद्य ददस्व तत्फलं दयनीयो यदि तेऽहमिन्दिरे ॥ ४७ ॥

अमुना वचनेन तोषिता कमला तद्भवनं समन्ततः ।

कनकामलकैरपूरयत् जनताया हृदयं च विस्मयैः ॥ ४८ ॥

अमरस्पृहणीयसंपदं द्विजवर्षस्य निवेशमात्मवान् ।

स विधाय यथापुरं गुरोः सन्निधे शाल्वराण्यशिक्षत ॥ ४९ ॥

सरहस्यसमप्रशिक्षिताखिलविद्यस्य यशस्विनो वपुः ।

उपमानकथाप्रसङ्गमप्यसहिष्णु श्रियमन्वपद्यत ॥ ५० ॥

(४८) एतत् ब्राह्मणगृहं कालटीतः नैऋत्यां १५ मीलदूरे  
 फलोद्यान (पलं तोट्टं) प्राप्ते स्वर्णगृहं (सुवर्णचतुःमन) इति प्रसिद्ध-  
 मद्यापि ॥

इतिहासपुराणभारतस्मृतिशास्त्राणि पुनः पुनर्मुदा ।  
 विबुधैः सुबुधो विलोकयन् सकलज्ञत्वपदं प्रपेदिवान् ॥ ५१ ॥  
 स पुनः पुनरैक्षतांदराद्वरवैयासिकशान्तिवाक्ताः ।  
 समगादुपशान्तिसंभवां सकलज्ञत्ववदेव शुद्धताम् ॥ ५२ ॥

### मातृशुश्रूषा ।

इति सप्तमहायनेऽखिलश्रुतिपारंगततां गतो वटुः ।  
 परिवृत्य गुरोः कुलाद्गृहे जननीं पर्यचरन्महायशाः ॥ ५३ ॥  
 परिवचन् जननीं निगमं पठन्नपि हुताशरवी सवनद्वयम् ।  
 मनुवैरिर्नियतं परिपूजयन् वटुरवर्तत संस्तरणिर्यथा\* ॥ ५४ ॥  
 वटुमुदीक्ष्य युवाऽपि न मन्युमान् दिशति वृद्धतमोऽपि निजासनम्\* ।  
 अपि करोति जनः करयोर्युगं वशागतो विहिताञ्जलि तत्क्षणात् ॥ ५५ ॥  
 मृदु ववश्चरितं कुशलां मतिं वपुरनुत्तममास्पदमोजसाम् ।  
 सकलमेतदुदीक्ष्य सुतस्य सा सुखमवाप निरर्गलमश्रिका ॥ ५६ ॥  
 राजशेखरनामाथ राजा तं द्विजशेखरम् ।  
 स्वभ्यर्घ्यं श्रावयामास स्वकृतं नाटकलयम् ॥ ५७ ॥  
 अनुजज्ञे गृहान् गन्तुमभिनन्द्य जनाधिपम् ।  
 दशापि नास्पृशत्तेन दत्तानि द्रविणानि सः ॥ ५८ ॥  
 दूरयानाक्षमां दृष्ट्वा जरया जननीमसौ ।  
 किञ्चिद्दूरगतां चूर्णीं निन्ये निजगृहान्तिकम् ।  
 अम्बापगोतिं चाख्याता तस्यां ककुभि सा नदी ॥ ५९ ॥

### नक्रग्रहणं सन्न्यासस्वीकरणं च ।

सा शङ्करस्य शरणं स च तज्जनन्याः

अन्योन्ययोगविरहस्वनयोरसद्यः ।

नोद्वोढुमिच्छति तथाप्यमनुष्यभावात्

मेरुं गतः किमभिविच्छति दुःप्रदेशम् ॥ ६० ॥

स्नानार्थमेकदा तस्मिन्नवतीर्णं नदीजले ।

अग्रहीत्तीक्ष्णदंष्ट्रस्तं ग्राहः पादे महाबलः ॥ ६१ ॥

निजाक्रोशं समाकर्ण्य मातरं द्रुतमागताम् ।

सोऽब्रवीदम्ब मां नक्रो बलवानग्रहीत्पादे ॥ ६२ ॥

क्तरवाणि किमम्बाहं कालो हि दुरतिक्रमः ।

अष्टमूर्तिरदाद्यन्मां अष्टवैषैकजीवितम् ॥ ६३ ॥

विधिना विहितः कालो विद्यमोऽयमुपागतः ।

पुत्रद्वयमकृत्वा मत्पुत्र यासि कथं न्विति ॥ ६४ ॥

उच्चक्रै रूढतीर्मेनामुवाच स पुनः सुधीः ।

चतुर्थमाश्रमं प्राप्य जन्मान्तरतयोदितम् ॥ ६५ ॥

पुत्रकृत्याय जीवामि पुनरष्टावहं समाः ।

सन्न्यासी भवितुं बुद्ध्या यदि निश्चिनुयामहम् ॥ ६६ ॥

मोक्ता मामग्रमहाय नान्न कार्या विचारणा ।

उक्तेति निजपुत्रेण तस्य जीवितकांक्षया ॥ ६७ ॥

साऽनुमेने च तच्चूर्णं सन्न्यस्तुं चात्मनाऽमुना ।

तथा तथेत्यनुज्ञातः तपस्विन्या कथञ्चन ॥ ६८ ॥

सन्न्यस्तोऽहमिति ग्राह सन्निरुध्येन्द्रियाणि सः ।

नैव निश्चितसन्न्यासः कुर्यात्कालविलम्बनम् ।

ततोऽद्यैव गमिष्यामि त्वां निधाय सुहृज्जने ॥ ६९ ॥

(६८) युधिष्ठिरशके २६३९-कार्तिकशुक्लैकादश्याः चतुर्थाश्रम-  
स्वीकारः इति विमर्शे ॥



मातर्विधेयमनुशाधि यदत्र कार्यं सन्न्यासिना तद्दु करोमि न सन्दिहेऽहम् ।  
वलाशने तव यथेष्टममी प्रदेयुः गृह्णन्ति ये धनमिदं मम पैतृकं यत् ॥ ७० ॥

देहेऽम्ब रोगवशागे च सनाभयोऽमी द्रक्ष्यन्ति शक्तिमनुसृत्य मृतिप्रसंगे ।  
अर्थप्रहाजनभयाच्च यथाविधानं कुर्युश्च संस्कृतिममी न विभेयमीषत् ॥ ७१ ॥

यज्जीवितं जलचरस्य मुखात्तदिष्टं सन्न्याससंगरवशान्मम देहपाते ।  
संस्कारमेत्य विधिवत्कुरु शङ्कर त्वं नो चेत्प्रसूय मम किं फलमीरय त्वम् ॥

अह्वयम्ब रात्रिसमये समयान्तरे वा सञ्चिन्तय स्ववशागाऽवशागाऽथवा माम् ।  
एष्यामि तत्र समयं सकलं विहाय विश्वासमाप्नुहि मृतावथ संस्करिष्ये ॥ ७३ ॥

सन्न्यस्तवान् शिशुरयं विधवामनाथां क्षिप्त्वेति मां प्रति कदापि न चिन्तनीयम् ।  
यावन्मया स्थितिमता फलमापनीयं मातस्ततः शतगुणं फलमापयिष्ये ॥ ७४ ॥

इत्थं स मातरमनुग्रहणेच्छुरुक्त्वा प्रोचे सनाभिजनमेष विचक्षणाप्रयः ।  
सन्न्यासकल्पितमना व्रजिताऽस्मि दूरं तां निक्षिपामि जननीमधवां भवत्सु ॥ ७५ ॥

एवं सनाभिजनमुत्तममुत्तमाप्रयः श्रीमातृकार्यमभिभाष्य करद्वयेन ।  
संप्रार्थयन् स्वजननीं विनयेन तेषु न्यक्षेपयन्नयनजाम्बु निषिञ्चमानाम् ॥ ७६ ॥

ततो दिव्याम्बरधरस्तप्तचामीकरप्रभः ।

दैवभूयं गतो नक्रो दिवि तिष्ठन्नवोचत ॥ ७७ ॥

भवत्प्रसादान्मुक्तोऽस्मि भारतीप्रियशापतः ।

क्षमस्व मन्तुमित्युक्त्वा क्षणादन्तरधत्त सः ॥ ७८ ॥

### श्रीकृष्णप्रतिष्ठा ।

शङ्करः पुरतोऽपश्यत्कञ्चिदिन्दीवरत्विषम् ।

महानुभावमूचे तं शङ्करं स महोनिधिम् ॥ ७९ ॥

अप्रमेयानुमाव त्वं वासुदेवं शिलामयम् ।

वसन्तमिह साधूनां रक्षणार्थमवेहि माम् ॥ ८० ॥

त्वया मातृहितं कर्तुं आनीतातिसमीपगा ।

मद्भ्रामोर्मिकरैरेषां ताडयत्यनिशं नदी ॥ ८१ ॥

प्रतिवर्षं महावेगैरन्तर्गृहमुपागतैः ।

सलिलैश्चाल्यमानोऽस्या आसन्नपतनोऽस्यहम् ॥ ८२ ॥

प्रयाते भवति क्षिप्रं यास्याम्यहमपि ध्रुवम् ।

तस्माद्विधाय मद्रक्षां याहि काक्षितसिद्धये ॥ ८३ ॥

इत्युक्तस्य शिलारूपं दोर्भ्यामुद्धृत्य तं शनैः ।

किञ्चिद्दूरं नदीतीरे नीत्वा चक्रे प्रतिष्ठितम् ।

अस्तौत्तं सुन्दरं कृष्णं चैवकिञ्चम्बरं प्रसुम् ॥ ८४ ॥

अच्युतं केशवं रामनारायणं कृष्णदामोदरं वासुदेवं हरिम् ।

श्रीधरं माधवं गोपिकावल्लभं जानकीनायकं रामचन्द्रं भजे ॥ ८५ ॥

कृष्ण गोविन्द हे राम नारायण श्रीपते वासुदेवाजित भीनिधे ।

अच्युतानन्त हे माधवाधोक्षज द्वारकानायक द्रौपदीरक्षक ॥ ८६ ॥

धेनुकारिष्ठहाऽनिष्टकृद्द्वेषिणां कैशिहा कंसहृद्वंशिकावादकः ।

पूतनाकोपकः सूरजाखेलनो बालगोपालकः पातु मां सर्वदा ॥ ८७ ॥

विद्युदुद्योतवत्प्रस्फुरद्वाससं प्रावृडम्भोदवत्प्रोल्लसद्विग्रहम् ।

वन्यया मालया शोभितोरःस्थलं लोहितांघ्रिद्वयं वारिजाक्षं भजे । ८८ ॥

कुञ्चितैः कुन्तलैर्भ्राजमानाननं रत्नमौलिं लसत्कण्डलं गण्डयोः ।

हारकेयूरकं कङ्कणप्रोञ्ज्वलं किङ्किणीमञ्जुलं श्यामलं तं भजे ॥ ८९ ॥

तस्माज्जनन्याश्च ततो लब्धानुज्ञां ततोऽप्युभौ ।

शङ्करोऽतीव निस्सङ्गः सन्न्यसाय जंगाम संः ॥ ९० ॥

पथि चात्मानमद्वन्द्वं निराकारं निरञ्जनम् ।

नित्यमुक्तं नित्यशुद्धं शिवं दध्यौ यतेन्द्रियः ॥ ९१ ॥

नाहं देहो नेन्द्रियाण्यन्तरङ्गो नाहंकारः प्राणिवर्गो न बुद्धिः ।

दारापत्यक्षेत्रवित्तादिदूरः साक्षी नित्यः प्रत्यगात्मा शिवोऽहम् ॥९२॥

रज्ज्वज्ञानाद्भाति रज्जौ यथाऽहिः

स्वात्माज्ञानादात्मनो जीवभावः ।

आप्तोक्त्याहिभ्रान्तिनाशे स रज्जुः

जीवो नाहं देशिकोक्त्या शिवोऽहम् ॥ ९३ ॥

नाहं जातो न प्रवृद्धो न नष्टो देहस्योक्ताः प्राकृताः सर्वधर्माः ।

मत्तो नान्यत्किञ्चिदत्तास्ति विश्वं सत्यं बाह्यं वस्तु मायोपबलसम् ॥९४॥

गुरोश्चरणसेवाया अन्यत्र कृतकृत्यताम् ।

आत्मानुभवसिद्धिश्चापश्यन्नन्वैष्ट तं गुरुम् ॥ ९५ ॥

शङ्कारूपेण मच्चित्तं पङ्कीकृतमभूद्यया ।

सा माया किङ्करी यस्य शङ्कराचार्यमाश्रये ॥ ९६ ॥

इति श्रीशङ्करविजयमकरन्दे अष्टम आखादः समाप्तः ॥

## ॥ नवम आस्वादः ॥

श्रीगोविन्दभगवत्पूज्यपादेभ्यः क्रमसन्न्यासाश्रमस्वीकारः ।

प्रतिचन्द्रभवं निवृत्तिधर्मा श्रितगोविन्दमुनेरवासधर्मा ।  
जयतात्कृतसूत्रभाष्यकर्मा स्वयमन्तेवसतां धिनीर्णशर्मा ॥

कृष्णात्स्वमातुरपि भक्तिवशादेनुज्ञामादाय संसृतिमहाब्धिविरक्तिमाक् सः\* ।  
गन्तुं मनो व्यधित सन्न्यसनाय दूरं किं नौस्थितः पतितुमिच्छति वारिराशौ ॥

यस्तारकं प्रददते सनकादियोगिवन्द्याकृतिः स शिव आदिगुरुः प्रतीतः ।  
नारायणस्तत उदञ्चिततत्त्वबोधः पद्मासनोऽयं तदनुग्रहभाग्भूव ॥ ३ ॥

छात्रो वसिष्ठमुनिरस्य स यो व्यजेष्ट ब्राह्मं वलं प्रकलयन्कुशिकात्मजातम् ।  
शिष्योऽस्य शक्तिरभवद्भृतमन्त्रशक्तिः शिष्यः पराशरमुनिः समभूदमुष्य ॥

विख्यातिमान्समभवत्तत आत्तबोधो व्यासो महर्षिरपि यो विब्रभाज वेदान् ।  
अष्टादशपि च पुराणगिरः समस्ताः येनाखिलैकगुरुणैव जगत्सु रेजुः ॥ ५ ॥

सङ्कलने मूलम्—जगद्गुरुरत्नमालास्तोत्रतः १, साधवीयतः  
२, १०-१२, १६-२१, २७, व्यासाचलीयतः २, गुरुवंश-  
काव्यतः ३-९, पतञ्जलिविजयतः १०-११, १६-१९, २७, सदा-  
नन्दीयतः १३-१४, ४७-४९, प्राचीनशङ्करविजयतः १५, दश-  
श्लोकीतः २२-२६, गुरुपादुकापञ्चकस्तोत्रतः २९-३३, योगतारा-  
वलीतः ३४, स्वात्मनिरूपणतः ३५, विवेकचूडामणितः ३६-३७,  
४०-४३; शङ्कराभ्युदयतः ४४, ४६, गोविन्दनाथीयतः ४५,  
भगवत्पादसप्ततितः ५०. [३-९ सदाशिवसमारम्भाया गुरुपंक्तेरत्र  
स्मरणम्] ॥

येनाद्भुता विरचिता वरसूत्रमाला ब्रह्मावत्रोधिवचनार्थमणीगणाढ्या ।

भाष्यं व्यधायि च पतञ्जलिभाषितस्य येन व्यभासि भुवि भारतवाक्यसारः ॥ ६ ॥

तद्वाक्यकल्पतरुसंभवतत्त्वबोधभूयःफलप्रहकृते शुकवन्प्रवर्ण्यः ।

योगी शुकोऽस्य वरशिष्य उदैदुदारो यद्ब्रह्मचर्यमखिलाप्सरसोऽतियात्\* ॥ ७ ॥

श्रीगौडपादमुनिरस्य विभासते स्म छात्रोऽजयिष्ठ विबुधानपि गौडगान् यः ।

तत्त्वोपदेशविषयान् विदधे प्रबन्धान् आचार्य आद्यविदितोऽत्र महान् हि पंक्तौ ॥

गोविन्दपादमुनिरस्य चकास्ति शिष्यो यस्यावभाति भगवत्पदमन्वितार्थम् ।

विन्द्रन् य उत्तमग्रीर्विहितार्थनामा ज्ञेयान्यथैतुममुमेमि तमञ्जसेति ॥ ९ ॥

इत्थं विचिन्त्य सरितो नगराणि शैलान्\*

प्रामान् जनानपि पश्यन् पथि सोऽपि पश्यन् ।

नन्वैन्द्रजालिक इवाद्भुतमिन्द्रजालं

ब्रह्मैवमेव परिदर्शयतीति मेने ॥ १० ॥

दण्डान्वितेन धृतरागनवान्वरेण गोविन्दनाथवनमिन्दुभवानटस्थम् ।

तेन प्रविष्टमजनिष्ट दिनावसाने चण्डत्विषा च शिखरं चरमाचलस्य ॥ ११ ॥

तीरद्रुमागतमरुद्विगतश्रमः सन् गोविन्दनाथवनमध्यतलं लुलोके ।

शंसन्ति यत्र तरवो वसतिं मुनीनां शाखाभिरुज्ज्वलमृगाजिनवलकलभिः ॥ १२ ॥

तपोवने प्रविष्टोऽसौ कंचित्संपृष्टवान्मुनिम् ।

गोविन्दपूज्यपादानामाश्रमः कुत्र भो मुने ॥ १३ ॥

पृष्ठः सन्दर्शयामास गोविन्दस्वामिनां गुह्याम् ।

दृष्ट्वैव दूरतो भक्त्या दण्डवत्प्रणनाम सः ॥ १४ ॥

(११) गोविन्दभगवत्पादैः समागतः काश्यां वदर्यां च केषुचित्

वर्णयते ॥

गोविन्दमाश्रयदहीन्द्रमहावतारमारात्तुषारकरदेहभुवस्तटिन्याः ।  
 अप्यात्मजेन गलितात्मभवाभिमानेनाराधितं च हरिणा नियमं श्रितेन ॥ १५ ॥  
 आदेशमेकमनुयोक्तुमर्थं व्यवस्यन् प्रादेशमालविवरप्रतिहारभाजम् ।  
 तत्र स्थितेन कथितां यमिनां गणेन गोविन्ददेशिकगुहां कुतुकी ददर्श ॥ १६ ॥  
 तस्याः प्रपन्नपरितोषदुहो गुहायाः स त्रिः प्रदक्षिणपरिक्रमणं विधाय ।  
 द्वारं प्रति प्रणिपतन् जपतां पुरोगं तुष्टाव तुष्टहृदयस्तमपास्तशोकम् ॥ १७ ॥  
 पर्यकतां भजति यः पतगेन्द्रकेतोः पादाङ्गदत्वमथवा परमेश्वरस्य ।  
 तस्यैव मूर्ध्नि धृतसाधिमहीध्रभूमेः शेषस्य विग्रहमशेषमहं भजे त्वाम् ॥ १८ ॥  
 दृष्ट्वा पुनर्निजसहस्रमुखीधैष्युः अन्तेवसन्त इति तामपहाय भूयः ।  
 एकाननेन भुवि यस्त्ववतीर्य शिष्यान् अन्वग्रहीत् ननु स एव पतञ्जलिस्त्वम् ॥  
 तमखिलगुणपूर्णं व्यासपुत्रस्य शिष्यात् अधिगतपरमार्थं गौडपादान्महर्षेः ।  
 अधिजिगामिपुरेष ब्रह्मसंस्थामहं त्वां प्रसृमरमहिमानं प्रापमेकान्तभक्त्या ॥ २० ॥  
 तस्मिन्निति स्तुवति कस्त्वमिति ब्रुवन्तं दिष्ट्या समाधिपयरुद्धविसृष्टचित्तम् ।  
 गोविन्ददेशिकमुवाच तदा स वाग्भिः प्राचीनपुण्यजनितात्मविबोधचिह्नैः ॥ २१ ॥  
 न भूमिर्न तोयं न तेजो न वायुः न खं नेन्द्रियं वा न तेषां समूहः ।  
 अनेकान्तिकत्वात् सुषुप्त्येकसिद्धः तदेकोऽवशिष्टः शिवः केवलोऽहम् ॥  
 न वर्णा न वर्णाश्रमाचारधर्मा न मे धारणाध्यानशोणादयोऽपि ।  
 अनात्माश्रयाहंममाभ्यासहानात् तदेकोऽवशिष्टः शिवः केवलोऽहम् ॥  
 न चोर्ध्वं न चाधो न चान्तर्न बाह्यं न मध्यं न तिर्यङ् न पूर्वाऽपरा दिक् ।  
 वियद्व्यापकत्वात्खण्डैकरूपः तदेकोऽवशिष्टः शिवः केवलोऽहम् ॥  
 न जाग्रन्न मे स्वप्नो वा सुषुप्तिः न विश्वो न वा तैजसाः प्राज्ञको वा ।  
 अविद्यात्मकत्वात्त्रयाणां तुरीयाः तदेकोऽवशिष्टः शिवः केवलोऽहम् ॥

न चैकं तदन्यद् द्वितीयं कुतः स्यात् न वा केवलत्वं न चाकेवलत्वम् ।  
न शून्यं न चाशून्यमद्वैतकत्वात् कथं सर्ववेदान्तसिद्धं ब्रवीमि ॥ २६ ॥

आकर्ष्य शङ्करमुनेर्वचनं तदित्यं अद्वैतदर्शनसमुत्थमुपात्तहर्षः ।

सं प्राह शङ्कर स शङ्कर एव साक्षात् जातस्त्वमित्यहमवैमि समाधिनेति ॥

तस्योपदर्शितवतश्चरणावथ शङ्करः ।

अपूजयद्ब्रह्माद्वारे प्रणनाम पुनः पुनः ॥ २८ ॥

जगज्जनिस्थेमलयालयाभ्यां अगण्यपुण्योदयभाविताभ्याम् ।

त्रयीशिरोजातनिवेदिताभ्यां नमो नमः श्रीगुरुपादुकाभ्याम् ॥ २९ ॥

विपत्तमस्तोमविकर्तनाभ्यां विशिष्टसंपत्तिविवर्धनाभ्याम् ।

नमज्जनाशेषविशेषदाभ्यां नमो नमः श्रीगुरुपादुकाभ्याम् ॥ ३० ॥

समस्तदुस्तर्ककलङ्कपङ्कापनोदनप्रौढजलाशयाभ्याम् ।

निराश्रयाभ्यां निखिलाश्रयाभ्यां नमो नमः श्रीगुरुपादुकाभ्याम् ॥

तापत्रयादित्यकरादितानां छायामयीभ्यामतिशीतलाभ्याम् ।

आपन्नसंरक्षणदाक्षिताभ्यां नमो नमः श्रीगुरुपादुकाभ्याम् ॥ ३२ ॥

यतो गिरोऽप्राप्य धिया समस्ताः हिया निवृत्ताः सममेव नित्याः ॥

ताभ्यामजेशाच्युतभाविताभ्यां नमो नमः श्रीगुरुपादुकाभ्याम् ॥ ३३ ॥

वन्दे गुरूणां चरणारविन्दे सन्दर्शितस्वात्मसुखावबोधे ।

जनस्य ये जाङ्गलिकायमाने संसारहालाहलमोहशान्त्यै ॥ ३४ ॥

श्रीगुरुचरणद्वन्द्वं वन्देऽहं मथितदुस्तहद्वन्द्वम् ।

भ्रान्तिग्रहोपशान्तिं पांशुषयं यस्य भसितमातनुते ॥ ३५ ॥

स्वामिन्नमस्ते नतलोकबन्धो कारुण्यसिन्धो पतितं भवाब्धौ ।

मामुद्धरात्मीयकटाक्षदृष्ट्या ऋज्व्यातिकारुण्यसुधाभिवृष्ट्या ॥ ३६ ॥

ब्रह्मानन्दसुधानुभूतिकलितैः पृतैः सुशीतैः सितैः  
 युष्मद्वाकलशोज्झितैः श्रुतिसुखैर्वाक्यामृतैः सेवय ।  
 सन्तप्तं भवतापदावदहनज्वालाभिरेनं प्रभो  
 धन्यास्ते भवदीक्षणक्षणगतेः पात्रीकृताः स्वीकृताः ।३७॥

अर्थितो हृदयस्युग्मिर्वाग्भिर्गोविन्दसंयमी ।  
 चिराल्प्रतीक्षितं शिष्यं द्रष्टुं बहिरुपाययौ ॥ ३८ ॥  
 दृष्ट्वा संयमिनं दीप्ततेजसं धूर्जटिप्रभम् ।  
 धृत्या शान्त्या विनील्याऽथ नियमेन बुभुत्सया ॥ ३९ ॥  
 अर्हं पारमहंस्याय जगाम परमां मुदम् ।  
 धन्योऽसि कृतकृत्योऽसि पावितं ते कुलं त्वया ॥ ४० ॥  
 यद्विद्यावन्धमुक्तया ब्रह्मीभवितुमिच्छसि ।  
 आवद्याकामकर्मादिपाशवन्धं विमोचितुम् ॥ ४१ ॥  
 कः शक्नुयाद्विनाऽऽत्मानं कल्पकोटिशतैरपि ।  
 न यागेन न साख्येन कर्मणा नो न विद्यया ॥ ४२ ॥  
 ब्रह्मात्मैकत्वबोधेन मोक्षः सिध्यति नान्यथा ।  
 इति ब्रूवाणं योगीन्द्रं भक्त्या पर्यचरद्यतिः ॥ ४३ ॥  
 तस्य प्रसादमासाद्य तत्तादृशदयानिधेः ।  
 सन्न्यासगृह्याविहितं सर्वं कर्माचरत्सुधीः ॥ ४४ ॥  
 ततो विहितसन्न्यासो यथावज्जगृहे ततः ।  
 सर्वं यतिजनैर्प्राह्यमुपदेशं महत्तरम् ॥ ४५ ॥

( ४५ ) युधिष्ठिरशके २६४० फाल्गुनशुक्लद्वितीयायां श्रीम-  
 न्नेत्रविन्दभगवत्पूज्यपादाचार्याणां सकाशाद्गुपदेशः इति विमर्शे ॥



कृष्णद्वैपायनाचार्यकृतसूत्रानुरोधतः ।

कृतिं तं नित्यवाङ्मौलिं कृत्स्नमस्मादबुद्ध सः ॥ ४६ ॥

जगृहे ब्रह्मतां स्वस्मिन् आचार्यवचसा-क्रमात् ।

तत्त्वमस्यादिमिर्वाक्यैः संप्रदायानुसारतः ॥ ४७ ॥

परहंसोचितां चर्यामङ्गीकृत्य स्वयं शिवः ।

ब्रह्मैवास्मीति निश्चित्य सर्वत्रासङ्गतामधात् ॥ ४८ ॥

क्षीरं ब्रह्म जगन्नीरं हंसवृत्त्या प्रदर्शयन् ।

श्रीगुरोरर्चयन्मद्भिं वसन्निन्दुभवातटे ।

वार्षिकांश्चतुरो मासान्नीतवान् ध्यानयोगतः ॥ ४९ ॥

बध्नीमो यस्मिन्तां वराय बहुधा तस्मै प्रणामाञ्जलिं

पुंसः पादतस्य मोहविरतिं निर्माय निर्मायया ।

दृष्ट्या शीतलया दयासरसया बन्धं निराकुर्वते

प्रत्यक्तत्त्वमवाप्य सर्वगुणसान्निध्याय निध्यायते ॥ ५० ॥

इति श्रीशङ्करविजयमकरन्दे नवम आस्वादः समाप्तः ॥

## ॥ दशम आस्वादः ॥



### चातुर्मास्यानुष्ठानम् ।

शङ्करा श्लेषचिलसदानन्दामृतनिर्भराम् ।  
विश्वोत्तंसितपादाब्जां ब्रह्मविद्यां विभावये ॥ १ ॥

हंसभावमधिगत्य सुधीन्द्रे तं समर्चति च संसृतिमुक्त्यै ।  
सञ्चाल कथयन्नित् मेघश्चञ्चलाचपलतां विषयेषु ॥ २ ॥

प्रायेण प्रावृषि प्राणिसंकुलं वर्म दृश्यते ।  
अतस्तेषामर्हिसार्थं तिष्ठत्येकत्र संयमी ॥ ३ ॥

गुरोः सकाशे वर्तेत तस्य शुश्रूषणे रतः ।  
अधिगन्तुं वेदशीर्षोदितमात्मनिरूपणम् ॥ ४ ॥

ध्यातुं धारणया तच्च स्थिरीकर्तुं समाधिना ।  
ब्रह्मात्मैक्यानुभावाय समयोऽयं प्रशस्यते ॥ ५ ॥

असति प्रतिवर्धे तु मासान्वै वार्षिकानिह ।  
वसेयमिति संकल्पः चातुर्मास्यव्रतोदितः ॥ ६ ॥

माघवश्वतुरो मासान् सर्वभूतहिताय वै ।  
स्वापं यास्यति शेषाङ्के लक्ष्म्या सह जगत्पतिः ॥ ७ ॥

सुप्तश्चैवोत्थितो यावत् न भवेत्स सनातनः ।  
यतिरेकल निवसेत् सर्वभूतहिताय वै ॥ ८ ॥

---

संकलने मूलम्-ब्रह्मविद्याभरणतः १, माघवीर्यतः २, १०, ८९,  
वैद्यनाथदीक्षितवीर्यतः ३-८, निर्वाणषट्कतः १२-१३, अद्वैतानुभूतितः  
१४-८२, ब्रह्मानुचिन्तनतः ८३-८४, सदाचारानुसन्धानतः ८५-८६  
शुरूवशकान्ततः ९०, पालगं रामशास्त्रिकृतशतश्लोकीतः ९१ ॥

रेवातीरेऽवसन् सर्वे गोविन्दाद्या यतीश्वराः ।  
शङ्करोऽपि च तान् भक्त्या मुदा पर्यन्तरत्तदा ॥ ९ ॥

निदिध्यासनम् ।

रहसाऽथ सस्रज्जलधाराः वारिदा गगनधाम पिधाय ।\*  
शङ्करो हृदयमात्मनि कृत्वा सञ्जहार सकलेन्द्रियघृत्तीः ॥ १० ॥

विवेकतुरगारूढो रम्यौपनिपदे पथि ।  
गुवदिशप्रग्रहश्च चचारैवं समाहितः ॥ ११ ॥

मनो बुद्धयहङ्कारचित्तानि नाहं न कर्णं न जिह्वा न च घ्राणनेत्रे ।  
न च व्योम भूमिर्न तैजो न वायुः चिदानन्दरूपः शिवोऽहं शिवोऽहम् ॥  
अहं निर्विकल्पो निराकाररूपो विभुत्वाच्च सर्वत्र सर्वेन्द्रियाणाम् ।  
न चासंगतो नैव मुक्तिर्न बन्धः चिदानन्दरूपः शिवोऽहं शिवोऽहम् ॥

अहमानन्दसत्यादिलक्षणः केवलः शिवः ।  
अनानन्दादिरूपं यत्तन्नाहमचलोऽव्ययः ॥ १४ ॥  
अक्षिदोषाद्यथैकोऽपि द्वयवद्भाति चन्द्रमाः ।  
एकोऽप्यात्मा तथा भाति द्वयवन्मायया सृषा ॥ १५ ॥  
अक्षिदोषविहीनानां एक एव यथा शशी ।  
मायादोषविहीनानां आत्मैकैकस्तथा सदा ॥ १६ ॥  
आत्मनः कार्यसाक्षातो विनाऽऽत्मानं न संभवेत् ।  
कार्यस्य पूर्णता सिद्धा किं पुनः पूर्णताऽऽत्मनः ॥ १७ ॥

( १४-८२ ) अद्वैतानुभूतौ वर्षाकलि सहजतया दृश्यमानानां  
मेघ - करक - जलबुद्बुद - जलकुम्भाद्युदाहरणानां मननेन तत्त्वानुसन्धानं  
स्वरसम् ॥

मेघयोगाद्यथा नीरं करकाकारतामियात् ।

मायायोगात्तथैवात्मा प्रपञ्चाकारतामियात् ॥ १८ ॥

वर्षोपल इवाभाति नीरमेवाभ्रयोगतः ।

वर्षोपलविनाशेन नीरनाशो यथा न हि ॥ १९ ॥

आत्मैवायं तथा भाति मायायोगात् प्रपञ्चवत् ।

प्रपञ्चस्य विनाशेन स्वात्मनाशो न हि क्वचित् ॥ २० ॥

जलादन्य इवाभाति जलोत्थो बुद्बुदो यथा ।

तथाऽत्मनः पृथगिव प्रपञ्चोऽयमनेकधा ॥ २१ ॥

यथा बुद्बुदनाशेन जलनाशो न कर्हिचित् ।

तथा प्रपञ्चनाशेन नाशः स्यादात्मनो न हि ॥ २२ ॥

अहिनिल्वयनीजातः शुच्यादिर्नाहिमाप्नुयात् ।

तथा स्थूलादिसंभूतः शुच्यादिर्नाप्नुयादिमम् ॥ २३ ॥

त्यक्तां त्वचमहिर्यद्वत् आत्मत्वेन न मन्यते ।

आत्मत्वेन सदा ज्ञानी त्यक्तदेहतयं तथा ॥ २४ ॥

अहिनिल्वयनीनाशादहेर्नाशो यथा न हि ।

देहत्रयविनाशेन नात्मनाशस्तथा भवेत् ॥ २५ ॥

तक्रादि लवणोपेतं अज्ञैर्लवणवद्यथा ।

आत्मा स्थूलादिसंयुक्तो दृश्यते स्थूलकादिवत् ॥ २६ ॥

अयःकाष्ठादिकं यद्वद् वह्निवद् वह्नियोगतः ।

भाति स्थूलादिकं सर्वमात्मवत् स्वात्मयोगतः ॥ २७ ॥

दाहको नेव दाहं स्यात् दाहं तद्वन्न दाहकः ।

नेवात्मायमनात्मा स्यात् अनात्मायं न चात्मकः ॥ २८ ॥

भानुस्फुरणतो यद्वत्स्फुरतीव घटादिकम् ।  
 स्फुरतीव प्रमेयादिरात्मस्फुरणतस्तथा ॥ २९ ॥  
 नानाविधेषु कुम्भेषु वसत्येकं नभो यथा ।  
 नानाविधेषु देहेषु तद्वदेको वसाम्यहम् ॥ ३० ॥  
 नानाविधत्वं कुम्भानां न यात्येव यथा नभः ।  
 नानाविधत्वं देहानां तद्वदेव न याम्यहम् ॥ ३१ ॥  
 यथा घटेषु नष्टेषु घटाकाशो न नश्यति ।  
 तथा देहेषु नष्टेषु नैव नश्यामि सर्वगः ॥ ३२ ॥  
 उत्तमादीनि पुष्पाणि वर्तन्ते सूत्रके यथा ।  
 उत्तमाद्यास्तथा देहा वर्तन्ते मयि सर्वदा ॥ ३३ ॥  
 यथा न संस्पृशेत्सूत्रं पुष्पाणामुत्तमादिता ।  
 तथा नैकं सर्वगं मां देहानामुत्तमादिता ॥ ३४ ॥  
 पुष्पेषु तेषु नष्टेषु यद्वत्सूत्रं न नश्यति ।  
 तथा देहेषु नष्टेषु नैव नश्याम्यहं सदा ॥ ३५ ॥  
 पर्यङ्करञ्जुरन्ध्रेषु नानेवैकापि सूर्यभा ।  
 एकोऽप्यनेकवद्भाति तथा क्षेत्रेषु सर्वगः ॥ ३६ ॥  
 रञ्जुरन्ध्रस्थदोषादि सूर्यभां न स्पृशेद्यथा ।  
 तथा क्षेत्रस्थदोषादि सर्वगं मां न संस्पृशेत् ॥ ३७ ॥  
 तद्रञ्जुरन्ध्रनाशेषु नैव नश्यति सूर्यभा ।  
 तथा क्षेत्रविनाशेषु नैव नश्यामि सर्वगः ॥ ३८ ॥  
 देहो नाहं प्रदृश्यत्वात् भौतिकत्वान्न चेन्द्रियम् ।  
 प्राणो नाहमनेकत्वात् मनो नाहं चलत्वतः ॥ ३९ ॥

बुद्धिर्नाहं विकारित्वात् तमो नाहं जडत्वतः ।  
 देहेन्द्रियादिकं नाहं विनाशित्वाद्दटादिवत् ॥ ४० ॥  
 देहेन्द्रियप्राणमनोबुद्धचक्षुर्ज्ञानानि भासयन् ।  
 अहङ्कारं तथा मामि चैतेषामभिसानिनम् ॥ ४१ ॥  
 सर्वं जगदिदं नाहं विषयत्वादिदंधियः ।  
 अहं नाहं सुपुण्ड्यादावहमः साक्षितः सदा ॥ ४२ ॥  
 सुप्तो यथा निर्विकारः तथाऽवस्थाद्वयेऽपि च ।  
 द्वयोर्मात्राभियोगेन विकारीव विभाम्यहम् ॥ ४३ ॥  
 उपाधिनीलरक्ताद्यैः स्फटिको नैव लिप्यते ।  
 तथाऽऽत्मा कोशजैः सर्वैः कामाद्यैर्नैव लिप्यते ॥ ४४ ॥  
 फालेन भ्राम्यमाणेन भ्रमतीव यथा मही ।  
 अगोऽप्यात्मा विभूटेन चलतीव प्रदृश्यते ॥ ४५ ॥  
 देहत्रयमिदं नित्यमात्मत्वेनाभिमन्यते ।  
 यावत्तावदयं मूढो नानाथोनिषु जायते ॥ ४६ ॥  
 निद्रादेहजदुःखादिः जाग्रदेहं न संस्पृशत् ।  
 जाग्रदेहजदुःखादिस्तथाऽऽत्मानं न संस्पृशेत् ॥ ४७ ॥  
 जाग्रदेहवदाभाति निद्रादेहस्तु निद्रया ।  
 निद्रादेहविनाशेन जाग्रदेही न नश्यति ॥ ४८ ॥  
 तथायमात्मवद्भाति जाग्रदेहस्तु जागरात् ।  
 जाग्रदेहविनाशेन नात्मा नश्यति कर्हिचिद् ॥ ४९ ॥  
 हित्वाऽयं स्वात्मिकं देहं जाग्रदेहमपेक्षते ।  
 जाग्रदेहप्रबुद्धोऽयं हित्वाऽऽत्मानं यथा तथा ॥ ५० ॥

स्वप्नभोगे यथैवेच्छा प्रबुद्धस्य न विद्यते ।  
 असत्स्वर्गादिके भोगे नैवेच्छा ज्ञानिनस्तथा ॥ ५१ ॥  
 तोयाश्रयेषु सर्वेषु भानुरेकोऽप्यनेकवत् ।  
 एकोऽप्यात्मा तथा भाति सर्वक्षेत्रेष्वनेकवत् ॥ ५२ ॥  
 मानोरन्य इवाभाति जलभानुर्जले यथा ।  
 आत्मनोऽन्य इवाभासो भाति बुद्धौ तथाऽत्मनः ॥ ५३ ॥  
 विम्बं विना यथा नीरे प्रतिविम्बो भवेत्कथम् ।  
 विनाऽऽत्मानं तथा बुद्धौ चिदाभासो भवेत्कथम् ॥ ५४ ॥  
 प्रतिविम्बचलत्वाद्या यथा विम्बस्य कर्हिचित् ।  
 न भवेद्युस्तथाऽऽभासकर्तृत्वाद्यास्तु नात्मनः ॥ ५५ ॥  
 जले शैत्यादिकं यद्ब्रजलभानुं न संस्पृशेत् ।  
 बुद्धेः कर्मादिकं तद्ब्रच्चिदाभासं न संस्पृशेत् ॥ ५६ ॥  
 बुद्धेः कर्तृत्वभोक्तृत्वदुःखित्वाद्यैस्तु संयुतः ।  
 चिदाभासो विकारोऽव शरावस्थानुभानुवत् ॥ ५७ ॥  
 शरावस्थोदके नष्टे तत्स्थो भानुर्नष्टवत् ।  
 बुद्धेः लेये तथा सुप्तो नष्टवत्प्रतिभात्ययम् ॥ ५८ ॥  
 जलस्थार्कं जलं चोर्मिं भासयन्भाति भास्करः ।  
 आत्माभासं धियं बुद्धेः कर्तृत्वादीनयं तथा ॥ ५९ ॥  
 मेघावभासको भानुर्मेघच्छन्नोऽवभासते ।  
 मोहावभासकस्तद्वत् मोहच्छन्नो विभात्ययम् ॥ ६० ॥  
 भास्यं मेघादिकं भानुर्भासयन् प्रतिभासते ।  
 तथा स्थूलादिकं भास्यं भासयन् प्रतिभात्ययम् ॥ ६१ ॥

सर्वप्रकाशको भानुः प्रकाशयैर्नैव दृष्यते ।  
 सर्वप्रकाशको ह्यात्मा सर्वैस्तद्वन्न दृष्यते ॥ ६२ ॥  
 मुक्तस्थे मुखं यद्वन्मुखवत्प्रथते मृषा ।  
 बुद्धिस्थाभासकस्तद्वत् आत्मवत्प्रथते मृषा । ६३ ॥  
 मुक्तस्थस्य नाशेन सुखनाशो भवेत्कथम् ।  
 बुद्धिस्थाभासनाशेन नाशो नैवात्मनः कश्चित् ॥ ६४ ॥  
 ताम्ररूपितदेवादिः ताम्रादन्य हव स्फुरेत् ।  
 प्रतिभास्यादिरूपेण तथात्मोत्थमिदं जगत् ॥ ६५ ॥  
 ईशजीवात्मवद्भाति यथैकमपि ताम्रकम् ।  
 एकोऽप्यात्मा तथैवायमीशजीवादिबन्मृषा । ६६ ॥  
 यथेश्वरादिनाशेन ताम्रनाशो न विद्यते ।  
 तथेश्वरादिनाशेन नाशो नैवात्मनः सदा ॥ ६७ ॥  
 अध्वस्तो रज्जुसर्पोऽयं सत्यवद्रज्जुसत्तया ।  
 तथा जगदिदं भाति सत्यवत्स्वात्मसत्तया ॥ ६८ ॥  
 अध्वस्ताहेरभावेन रज्जुरेवावशिष्यते ।  
 तथा जगदभावेन सदात्मैवावशिष्यते ॥ ६९ ॥  
 स्फटिके रक्तता यद्बहुपाधेर्नीलताऽम्बरे ।  
 यथा जगदिदं भाति तथा सत्यमिवाद्भये ॥ ७० ॥  
 जीवेश्वरादिभावेन भेदं पश्यति मूढधीः ।  
 निर्भेदे निर्विशेषेऽस्मिन् कथं भेदो भवेद्द्रुवम् ॥ ७१ ॥  
 लिङ्गस्य धारणादेव शिवोऽयं जीवतां व्रजेत् ।  
 लिङ्गनाशे शिवस्यास्य जीवतावेन्नता कुतः ॥ ७२ ॥



शिव एव सदा जीवो जीव एव सदा शिवः ।  
 वेत्यैक्यमनयोर्यस्तु स आत्मज्ञो न चैतरः ॥ ७३ ॥  
 क्षीरयोगाद्यथा नीरं क्षीरवद्दृश्यते मृषा ।  
 आत्मयोगादनात्मायं आत्मवद्दृश्यते मृषा ॥ ७४ ॥  
 नीरात्क्षीरं पृथक्कृत्य हंसो भवति नान्यथा ।  
 स्थूलादेः स्वं पृथक्कृत्य मुक्तो भवति नान्यथा ॥ ७५ ॥  
 अस्थस्तचोरजः स्याणोर्विकारः स्यान्न हि क्वचित् ।  
 नात्मनो निर्विकारस्य विकारो विश्वजस्तथा ॥ ७६ ॥  
 ज्ञाते स्याणौ कुतश्चोरः चोराभावे भयं कुतः ।  
 ज्ञाते स्वस्मिन् कुतो विश्वं विश्वाभावे कुतोऽखिलम् ॥७७॥  
 गुणवृत्तित्रयं भाति परस्परविलक्षणम् ।  
 सत्यात्मलक्षणे यस्मिन् स एवाहं निरंशकः ॥ ७८ ॥  
 देहत्रयमिदं भाति यस्मिन्ब्रह्मणि सत्यवत् ।  
 तदेवाहं परं ब्रह्म देहत्रयविलक्षणः ॥ ७९ ॥  
 जाग्रदादित्रयं यस्मिन् प्रत्यगात्मनि सत्यवत् ।  
 स एवाहं परं ब्रह्म जाग्रदादिविलक्षणः ॥ ८० ॥  
 विश्वादिकत्रयं यस्मिन्परमात्मनि सत्यवत् ।  
 स एव परमात्माहं विश्वादिकविलक्षणः ॥ ८१ ॥  
 विराडादित्रयं भाति यस्मिन्साक्षिणि सत्यवत् ।  
 स एव सच्चिदानन्दलक्षणोऽहं स्वयंप्रभः ॥ ८२ ॥  
 अयं प्रपञ्चो मिथ्यैव सत्यं ब्रह्माहमव्ययम् ।  
 अत्र प्रमाणं वेदान्ता गुरवोऽनुभवस्तथा ॥ ८३ ॥

ब्रह्मैवाहं न संसारी न चाहं ब्रह्मणः पृथक् ।  
एकमेवाद्वितीयं वै ब्रह्मणो नेह किञ्चन ॥ ८४ ॥

सदानन्दे चिदाकाशे माया मेघस्तटिन्मनः ।  
अहन्ता गर्जनं तत्र धारासारा हि वृत्तयः ॥ ८५ ॥

महामोहान्धकारेऽस्मिन् देवो वर्षति लीलया ।  
तस्या वृत्तेर्विरामाय प्रबोधैकसमीरणः ॥ ८६ ॥

अतीतानागतं किञ्चिन्न स्मरामि न चिन्तये ।  
रागद्वेषं विना प्राप्तं शुद्धाम्यत्र शुभाशुभम् ॥ ८७ ॥

श्रवणान्मननाद् ध्यानात् निनायेत्थं प्रतिक्षणम् ।  
ब्रह्माहमित्यनुभवन् सच्चिदानन्दलक्षणम् ॥ ८८ ॥

सांप्रदायिकपराशरपुत्रप्रोक्तसूत्रमतगत्यनुरोधात् ।  
शालग्रहूद्दह्यं हि दयालोः कृत्स्नमप्ययमबुद्ध सुबुद्धिः ॥ ८९ ॥

वैराग्यभाग्यभरयोग्यसुनिर्मलात्मा धीराप्रगण्यगुणविद्गुरुहर्षदायी ।  
द्वैपायनाभिहितसूत्रसमूहशास्त्रं जग्राह तस्य वचनैरखिलं च वेद्यम् ॥

मिथुनीकृतसत्यानुत्तिद्याचिद्याद्वयीविषयौ ।  
ब्रह्मजगती पयोऽरबुवदिह विभजन्तं भजे परमहंसम् ॥ ९१ ॥

इति श्रीशङ्करविजयमकरन्दे दशम आस्वादः समाप्तः ॥

# ॥ एकादश आस्वादः ॥

## नर्मदापूरनिग्रहः ।

सर्वतन्त्रस्वतन्त्राय सदात्माद्वैतरूपिणे ।

श्रीमते शङ्करायैवे वेदान्तगुरवे नमः ॥ १ ॥

प्राणभृत्प्रचरणप्रतिकूले नीलनीलघनशालिनि काले ।

अधुवास तटमिन्दुभवायाः सुधुपास्यचरणं गुरुमर्चन् ॥ २ ॥

व्रस्तमर्त्यगणमस्तमिताशं हस्तिहस्तपृथुर्लोदकधाराः ।

मुञ्चति स्म समुदञ्चितविदुत् पञ्चरात्रमहिशानुरजस्रम् ॥ ३ ॥

तीरभूरुहततीरपकर्षन् आश्रमोदजगणैः सह पूरः ।\*

आययावधिकघोषमनल्पः कल्पवार्धिलहरीव तटिन्याः ॥ ४ ॥

गोविन्दं ध्याननिष्ठायां मग्नं दृष्ट्वा गुरुं यतिः ।

विघ्नरूपं नदीशब्दं समाधौ संविचार्य च ॥ ५ ॥

गुरौ समाधिगे मौनिजनदुःखशमाय च ।

स्ववेगनिग्रहं कर्तुं प्रार्थयामास नर्मदाम् ॥ ६ ॥

---

सङ्कलने मूलम्-शङ्करमन्दारसौरभसमीरतः १ माघवीयतः २-४,  
११-१४, २६-३२, नर्मदाष्टकतः ७-९, काशीपञ्चकतः ३५-३८,  
मणिकर्णिकाष्टकतः ३९-४०, ४६-४७, सदानन्दीयतः ४१, ४८,  
४९, ६१, ७०-७२, गङ्गाष्टकतः ४२-४४, द्वादशल्लिङ्गस्तोत्रतः,  
५०, वेदसारशिवस्तोत्रतः ५१-५३, शिवनामावल्याष्टकतः ५४-५५ः  
शिवपञ्चाक्षरस्तोत्रतः ५६-६०, अन्नपूर्णाष्टकतः ६२-६५, काल-  
भैरवाष्टकतः ६७-६९, संक्षेपशारीरकटीकातः ७३, ॥

महागामीरनीरपूरपापधृतभूतलं

ध्वनत्समस्तपातकारि दारितापदाचलम् ।

जगल्लये महामये मृकण्डुसुतुहर्ष्यदे

त्वदीयपादपङ्कजं नमामि देवि नर्मदे ॥ ७ ॥

अलक्ष्ययक्षकिन्नरामरासुरादिपूजितं

सुलक्षनीरतीरधीरपक्षिलक्षकूजितम् ।

वसिष्ठशिष्टपिप्पलादरुर्दमादिशर्मदे

त्वदीयपादपङ्कजं नमामि देवि नर्मदे ॥ ८ ॥

गतं तदैव मे प्रयं त्वदम्बु वीक्षितं ददा

मृकण्डुसुतुशौनकासुरारिसेवितं सदा ।

पुनर्मवाविधजन्मजं भवाब्धिदुःखवर्मदे

त्वदीयपादपङ्कजं नमामि देवि नर्मदे ॥ ९ ॥

एवं स्तुत्वा नर्मदां तां सोऽभिमन्त्र्य कमण्डलुम् ।

तन्मन्त्रेऽत्रेशयत् सां तु शशाम च यथापुरम् ॥ १० ॥

तं निशम्य निखिलैरपि लोकैः उच्यितोऽस्य गुरुकमुदन्तम् ।

योगसिद्धिमन्त्रिरादयमापेत्स्यपद्यततरां परितोषम् ॥ ११ ॥

भाष्यकरणायादेशः ।

छात्रमुख्यममुमाह कियद्विर्वासैरगतघने गगने सः ।

पश्य सौम्य शरदा विमलं खं विद्येव विशदं परतत्त्वम् ॥१२॥

वारिदा यतिवराश्च सुपायोधारया सदुपदेशगिरा च ।

ओषधीरनुचरांश्च कृतार्थाकस्य संप्रति हि यान्ति यथेच्छम् ॥१३॥

धारणादिभिरपि श्रवणायैः तदा सख्यमनुभूय निरीहाः ।

वार्षिकानि दिवसान्यपनीय प्रस्थिता यतिवरा हि महान्तः ॥१४॥

सौम्य शङ्कर भद्रं तेऽववेहि गदतो मम ।  
 नारायणः पद्मभवो वसिष्ठः शक्तिरेव च ॥ १५ ॥  
 मुनिः पराशरो व्यासः कृष्णद्वैपायनः शुकः ।  
 शुकशिष्या गौडपादा एषा गुरुपरंपरा ॥ १६ ॥  
 गुरुक्रमागतां ब्रह्मविद्यां बदरिकाश्रमे ।  
 अध्यक्षां गौडपादेभ्यः तेषामन्ते वसन्मुदा ॥ १७ ॥  
 वादरायणसूत्रानुगताऽधीता यथा मया ।  
 मत्तोऽधीता त्वया ब्रह्मविद्या श्रुतिशिरोगता ॥ १८ ॥  
 गौडपादा गुरुवरा यथाऽनुजगृह्णम ।  
 तैः कृता कारिका वेदशीर्षे माण्डूक्यनामनि ॥ १९ ॥  
 सर्वोपनिषदाभर्थवर्णने मार्गदर्शिका ।  
 तां त्वयि प्रतिपाद्यैवं तुष्यामि चिरंनिवृत्तः ॥ २० ॥  
 शृणुष्वभावहितो यन्मे भूयः प्रियमवाप्स्यसि ।  
 गच्छ वाराणसीं भद्र शिष्यांस्तत्ताधिकारिणः ॥ २१ ॥  
 बोधयन्नात्मविज्ञानं त्वमेतद्विपुलीकुरु ।  
 गुरोः करुणयाऽपश्यं भगवन्तं कदाचन ॥ २२ ॥  
 व्यासं मुनीनां सूत्रार्थं विवृण्वानं हिमाचले ।  
 विनीतोऽहं पर्यपृच्छं मुनीनामथ सन्निधौ ॥ २३ ॥  
 आर्यं वेदास्त्वया व्यस्ताः सुग्राह्या मन्दमेघसाम् ।  
 सूत्रिता ब्रह्ममीमांसा श्रुतिशीर्षपथानुगा ॥ २४ ॥  
 लब्धक्षरत्वात्सूत्राणां विवृतिः काऽप्यपेक्ष्यते ।  
 यथार्थग्रहणायैत्रां कृपया विवृतिं कुरु ।  
 इति पृष्टो गुरुवरो जगादेमं जनं तदा ॥ २५ ॥

पूर्वमेव दिविराद्विरुदीर्णः पार्वतीपतिसदस्ययमर्यः ।  
 वत्स तं शृणु समस्तविदेको मत्समस्तव भविष्यति शिष्यः ॥ २६ ॥  
 कुम्भ एव सरितः सकलं यः संहरिष्यति महोत्सवमम्भः ।  
 दुर्मतानि निरसिष्यति सोऽयं शर्मदायि च करिष्यति भाष्यम् ॥ २७ ॥  
 इत्युदीर्य मुनिराट् स वनान्ते पत्युरप सुगिरिं गिरिजायाः ।  
 तन्मुखाच्छ्रुतमशेषमिदानीं सन्मुनिप्रिय मया त्वयि दृष्टम् ॥ २८ ॥  
 स त्वमुत्तमपुमानसि कश्चित् तत्त्वविधर नान्यसमानः ।  
 तद्यतस्य निरवद्यनिबन्धैः सद्य एव जगद्गुरुरणाय ॥ २९ ॥  
 गच्छ वत्स नगरं शशिमौलेः स्वच्छदेवतटिनीकमनीषम् ।  
 तावता परमनुग्रहमाया देवता तत्र करिष्यति तत्र ॥ ३० ॥  
 एवमेतमनुज्ञास्य दयालुः पावयन्निजदशा स ददर्श ।  
 भावतः स्वचरणबुजसेवामेव शश्वदभिकामयमानम् ॥ ३१ ॥  
 पङ्कजाममतुलं पदयुग्मं सोऽभिवन्द्य निरगादसहिष्युः ।  
 तद्वियोगमभिसान्ज्य कथञ्चित् तद्विलोकनमयन् हृदयाब्जे ॥ ३२ ॥  
 प्रत्यर्पितन्यास इव गोविन्दो निर्वृतो ययौ ।  
 बदरीं गुरुसेवार्थां कृतार्थेनान्तरात्मना ॥ ३३ ॥

### काशीगमनम् ।

देशिकस्याभिवन्धांघ्रि ययौ कार्शीं स शङ्करः ।  
 प्रणयव्यायच्च तां देवीं निजबोधस्वरूपिणीम् ॥ ३४ ॥  
 मनोनिवृत्तिः परमोपशान्तिः सा तीर्थवर्षा मणिकर्णिका च ।  
 ज्ञानप्रवाहा विमलादिगङ्गा सा काशिकाऽहं निजबोधरूपा ॥ ३५ ॥

यस्यामिदं कल्पितमिन्द्रजालं चराचरं भाति मनोविलासम् ।  
सच्चित्सुखैका परमात्मरूपा सा काशिकाऽहं निजबोधरूपा ॥ ३६ ॥

कोशेषु पञ्चस्वधिराजमाना बुद्धिर्भवानी प्रतिदेहगेहम् ।  
साक्षी शिवः सर्वगतोऽन्तरात्मा सा काशिकाऽहं निजबोधरूपा ॥

काशीक्षेत्रं शरीरं त्रिभुवनजननी व्यापिनी ज्ञानगङ्गा  
भक्तिः श्रद्धा गयेयं निजगुरुचण्ड्यानयोगः प्रयागः ।  
विश्वेशोऽयं तुरीयः सकलजन्मनःसाक्षिभूतोऽन्तरात्मा  
देहे सर्वे मदीये यदि वसति पुनस्तीर्थेऽन्यत्किमस्ति ॥ ३८ ॥

काशी धन्यतमाऽविमुक्तनगरी साऽलंकृता गङ्गया  
तलेयं मणिकर्णिका सुखकरी मुक्तिर्हि तत्किङ्करी ।  
स्वर्लोकस्तुलितः सहैव विबुधैः काश्या समं ब्रह्मणा  
काशी क्षोणितले स्थिता गुरुतरा स्वर्गो लघुत्वं गतः ॥ ३९ ॥

दुःखामोधिगतो हि जन्तुनिवहस्तेषां कथं निष्कृतिः  
ज्ञात्वा तद्धि विरिञ्चिना विरचिता वाराणसी शर्मदा ।  
लोकाः स्वर्गमुखास्ततोऽपि लघवो भोगान्तपातप्रदाः  
काशी मुक्तिपुरी सदा शिवकरी धर्मार्थमोक्षप्रदा ॥ ४० ॥

एवं ध्यात्वा यतीशानः काशीं भक्त्या प्रणम्य च ।  
गङ्गां भागीरथीं प्राप्य तां तुष्टाव ततोऽमुना ॥ ४१ ॥

शैलेन्द्रादवतारिणी निजजले मञ्जुजनोत्तारिणी  
पारावारविहारिणी भवमयश्रेणीसमुत्सारिणी ।  
शेषाहेरनुकारिणी हरशिरोवल्लीदलाकारिणी  
काशीप्रान्तविहारिणी विजयते गङ्गा मनोहारिणी ॥ ४२ ॥

भगवति तव तीरे नीरमात्राशनोऽहं  
 विगतविषयतृष्णः कृष्णमाराधयामि ।  
 सकलकलुषभङ्गे स्वर्गसोपानसङ्गे  
 तरलतरतरङ्गे देवि भङ्गे प्रसीद ॥ ४३ ॥

मातर्जाह्ववि शम्भुमङ्गमिलिते मौलौ निधायाञ्जलि  
 त्वत्तीरे वपुषोऽवसानसमये नारायणांग्रिद्वयम् ।  
 सानन्दं स्मरतो भविष्यति मम प्राणप्रयाणोत्सवे  
 भूयाद्भक्तिरविच्युता हरिहराद्वैतात्मिका श्लाघ्यती ॥ ४४ ॥

एवं स्तुवन्क्रमेणैव जगाम मणिकर्णिकाम् ।  
 गङ्गातीरावतारेषु श्रेष्ठामस्तौन्मुदा तदा ॥ ४५ ॥

त्वत्तीरे मणिकर्णिके हरिहरौ सायुज्यसुक्तिप्रदौ  
 वादं तौ कुरुतः परस्परमुभौ जन्तोः प्रयाणोत्सवे ।  
 मद्रूपो मनुजोऽयमस्तु हरिणा प्रोक्तः शिवस्तत्क्षणात्  
 तन्मध्याद्भृगुलाञ्छनो गरुडगः पीतांबरो निर्गतः ॥

एको वेणुधरो धराधरधरः श्रीवत्सभूपाधरो  
 योऽप्येकः किल शङ्करो विषधरो गङ्गाधरोमाधवः ।  
 ये मातर्मणिकर्णिके तव जले मज्जन्ति ते मानवाः  
 रुद्रा वा हरयो भवन्ति बहवस्तेषां बहुत्वं कथम् ॥ ४७ ॥

एवं भागीरथीं नत्वा स्तुत्वा स्नात्वा यतीश्वरः ।  
 सर्वलोकसुखावासं ययौ विश्वेश्वरालयम् ॥ ४८ ॥

विश्वेश्वरं समभ्यर्च्य मनसा स्वात्मरूपिणम् ।  
 स्तोत्रेणानेन तुष्टाव शङ्करं शङ्करः स्वयम् ॥ ४९ ॥



सानन्दमानन्दवने वमन्तमानन्दकन्दं हतपापवृन्दम् ।  
 वाराणसीनाथमनाथनाथं श्रीविश्वनाथं शरणं प्रपद्ये ॥ ५० ॥  
 महेशं सुरेशं सुरारातिनाथं विभुं विश्वनाथं विभूत्यङ्गभूषम् ।  
 विरूपाक्षमिन्द्रर्कवह्नित्रिनेत्रं सदानन्दमीडे प्रभुं पञ्चवक्त्रम् ॥

प्रभो शूलपाणे विभो विश्वनाथ महादेव शम्भो महेश त्रिणेत्र ।  
 शिवाकान्त शान्त स्मरारे पुगारे त्वदन्यो वरेण्यो न मान्यो न गण्यः॥  
 शम्भो महेश करुणामय शूलपाणे गौरीपते पशुपते पशुपाशनाथिन ।  
 काशीपते करुणया जगदेतदेकः त्वं हंसि पासि विदधासि महेश्वरोऽसि॥  
 वाराणसीपुंगपते मणिकर्णिकेश वीरेश दक्षमखकाल विभो गणेश ।  
 सर्वज्ञ सर्वहृदयैकनिवास नाथ संसारदुःखदहनाज्जगदीश रक्ष ॥ ५४ ॥  
 विश्वेश विश्वभयनाशक विश्वरूप विश्वात्मक त्रिभुवनैकगुणाधिकेश ।  
 हे विश्वनाथ करुणामय दीनवन्धो संसारदुःखदहनाज्जगदीश रक्ष ॥  
 नागेन्द्रहाराय विलोचनाय भस्माङ्गरागाय महेश्वराय ।  
 नित्याय शुद्धाय दिगंबराय तस्मै नकाराय नमः शिवाय ॥ ५६ ॥  
 मन्दाकिनीसलिलचन्दनचर्चिताय नन्दीश्वरप्रमथनाथमहेश्वराय ।  
 मन्दारमुख्यवहुपुष्पसुपूजिताय तस्मै मकारमहिताय नमः शिवाय ॥  
 शिवाय गौरीवदनाब्जवृन्दप्रियाय दक्षाध्वरनाशकाय ।  
 श्रीनीलकण्ठाय वृषध्वजाय तस्मै शिकाराय नमः शिवाय ॥ ५८ ॥  
 वसिष्ठकुम्भोज्ज्वगौतमाद्यमुनीन्द्रदेवार्चितशेखराय ।  
 चन्द्रार्कवैश्वानरलोचनाय तस्मै वकाराय नमः शिवाय ॥ ५९ ॥  
 यक्षस्वरूपाय जटाधराय पिनाकहस्ताय सनातनाय ।  
 दिव्याय देवाय दिगम्बराय तस्मै यकाराय नमः शिवाय ॥ ६० ॥

एवं स्तुत्वा महादेवं विश्वेश्वरसुदारधीः ।  
अन्नपूर्णालयं गत्वा तां तुष्टाव स्तवेन सः ॥ ६१ ॥

नित्यानन्दकरी वराभयकरी सौन्दर्यरत्नाकरी  
निधूताखिलदोषपावनकरी प्रत्यक्षमाहेश्वरी ।  
प्रालेयाचलवंशपावनकरी काशीपुराधीश्वरी  
भिक्षां देहि कृपावलम्बनकरी मातान्नपूर्णेश्वरी ॥ ६२ ॥

दृश्यादृश्यविभूतिवाहनकरी ब्रह्माण्डभाण्डोदरी  
लीलानाटकसूत्रखेलनकरी विज्ञानदीपाङ्कुरी ।  
धीविश्वेशमनाप्रसादनकरी काशीपुराधीश्वरी  
भिक्षां देहि कृपावलम्बनकरी मातान्नपूर्णेश्वरी ॥ ६३ ॥

अन्नपूर्णे सदा पूर्णे शङ्करप्राणवल्लभे ।  
ज्ञानवैराग्यसिद्धयर्थं भिक्षां देहि च पार्वति ॥ ६४ ॥  
माता च पार्वती देवी पिता देवो महेश्वरः ।  
बान्धवाः शिवभक्ताश्च स्वदेशो भुवनत्रयम् ॥ ६५ ॥

प्रदक्षिणक्रमं कुर्वन् क्षेत्रतीर्थनिषेवकः ।  
काशीपुराधिनाथं तं कालभैरवमानम् ॥ ६६ ॥

देवराजसेव्यमानपावनांघ्रिणङ्कजं  
ऋपालयज्ञसूत्रमिन्दुशेखरं कृपाकरम् ।  
नारदादियोगिचन्द्रवन्दितं दिगम्बरं  
काशिकापुराधिनाथकालभैरवं भजे ॥ ६७ ॥

शूलटङ्कपाशदण्डपाणिमादिकारणं  
ऋयामकायमादिदेवमेश्वरं निरामयम् ।

भीमविक्रमं प्रभुं विचित्रताण्डवप्रियं  
काशिकापुराधिनाथकालमैरवं भजे ॥ ६८ ॥

धर्मसेतुपालकं त्वधर्ममार्गनाशकं  
कर्मपाशमोचकं सुशर्मदायकं विभुम् ।  
स्वर्णवर्णकेशपाशशोभिताङ्गनिर्मलं  
काशिकापुराधिनाथकालमैरवं भजे ॥ ६९ ॥

इति पञ्चक्रोशयात्रां चक्रे शास्त्रविधानतः ।  
विश्वेशं माधवं हृषिं दण्डपाणिं च भैरवम् ॥ ७० ॥

जैगीपव्यगुहां गङ्गां भवानीं मणिकर्णिकाम् ।  
निपेव्य पूजयामास शास्त्रदृष्टिविधानतः ॥ ७१ ॥

निरवधिसुखदेन स्वात्मभावं गतेन प्रथितसुजनकीर्तिः शङ्करो देशिकेन ।  
श्रुतिशिखरविचारे प्रेरितोऽसौ हि काशीं यतिवरगुणयुक्तः प्राप्य तस्यौ यतीशः ॥

नमः श्रीशङ्कराचार्यगुरवे शङ्करात्मने ।  
शरीरिणां शङ्कराय शङ्करज्ञानहेतवे ॥ ७३ ॥

इति श्रीशङ्करविजयमकरन्दे एकादश आस्वादः समाप्तः ॥

## ॥ द्वादश आस्वादः ॥

सनन्दनस्य-शिष्यतया स्वीकारः ।

ब्रह्मनान्त्यजविश्वनाथसृष्टोः द्रुहिणव्यासवरोदितानुशिष्यः ।  
ममतां मम तावदेष भिन्धात् नमतश्चोपरतिं ददात्वनिन्द्याम् ॥ १ ॥

विश्वेशश्वरणयुगं प्रणम्य भक्त्या हर्षा बैलिदशवैरः समर्चितस्य ।  
सोऽनैषीत्प्रयतमना जगत्पित्रे क्षेलेऽसाविह् समयं कियन्तमार्यः ॥ २ ॥

अथागमब्राह्मणसूनुरारात् अधीतवेदोऽधरयन्स्वभासा ।

तेजांसि कश्चित् सरसीरुहाक्षो दिदृक्षमाणः किल देशिकेन्द्रम् ॥ ३ ॥

सङ्कलने मूलप-जगद्गुरुरन्नमालारतवतः १, माघवीयतः २-१२,  
१६, १८, २०-२५, ३९-४४, ४६, ५६, ७२, व्यासाचलीयतः  
२-७, ९, ४५, भगवत्पादाभ्युदयतः १३-१५, ३१-३८, ६७,  
७३-७७, बृहच्छङ्करविजयतः १७, १९, मनीषाश्रकतः २६-३०  
ब्रह्मानन्दीयानुसारि ४७-५५, ६८-७० माण्डूक्यकारिकाभाष्यतः ६१-  
६२, तैत्तिरीयोपनिषद्भाष्यतः ६३ यतिसार्वभौमोपहारतः ६४ गोविन्द-  
नाथीयतः ७१ तैत्तिरीयभाष्यटीकातः ७८.

(३) सनन्दनोऽयं चोलदेशे कावेरतीरे लब्धजन्मा । पश्चात्तीर्थ-  
यात्रायां श्रीरङ्गक्षेत्रपरिसरे अस्य मातुलगृहे वासो वर्ण्यते । विष्णवंशजत्वं  
मतान्तरेण अरुणांशजत्वं पितुर्विमलाख्या च माघवीये वर्ण्यते । विष्णव-  
रुणयोरेकत्रांशवेशो युज्यत एव हनूमतीव रुद्रवाच्योः । चन्द्रांशजत्वं  
सदानन्दीये । चिद्विलासीये अहोविलक्षेत्रजोऽयं, पिता माधवः,  
लक्ष्मीमाता, तपस्यतोर्दपत्योः नरहरिप्रसादात् जातः स्वप्ने नरहरिचोदनया  
आगतः इति वर्ण्यते । गोविन्दनाथीये श्रीकुण्डप्रामे (तिरुक्काण्डियूर)  
सोमशर्मणोऽयं नृसिंहप्रसादात् जातः, विष्णुशर्माख्यः इति वर्ण्यते ॥

आगत्य देशिकपदाम्बुजयोरपत्तत् संसारवारिधिमनुत्तममुत्तितीर्षुः ।

वैराग्यवानकृतदारपरिग्रहश्च कारुण्यनावमधिरुह्य दृढां दुरापाम् ॥ ४ ॥

उत्थाप्य तं गुरुरुवाच गुरुर्द्विजानां

कस्त्वं क्व धाम कुत आगत आत्तधैर्यः ।

बालोऽप्यबालधिषणः प्रतिभासि मे त्वं

एकोऽप्यनेक इव नैकशरीरभासा ॥ ५ ॥

पृष्टो वभाण गुरुमुत्तरमुतरज्ञो विप्रो गुरो मम गृहं बुध चोल्देशे ।

यत्नापगा वहति पुण्यकवेरकन्या यस्याः पयो हरिपदाम्बुजभक्तिमूलम् ॥ ६ ॥

अटाव्यमानो महतो दिदृक्षुः क्रमादिमं देशमुपागतोऽस्मि ।

विमेमि मज्जन् भववारिराशौ तत्पारगं मां कृपया विवेहि ॥ ७ ॥

अपाङ्गैरुत्तुङ्गैरमृतझरभंगैः परगुरो

शुचा दूनं दीनं कलय दयया मामविमृशान् ।

गुणं वा दोषं वा न कथमपि सञ्चिन्तय विभो

प्रपद्ये त्वामार्यं निरखधिकृपानीरधिरिति ॥ \*

इत्युक्तवन्तं कृपया महात्माऽप्यदापयत् सन्न्यसनं यथावत् ।

यं प्राहुरार्यं प्रथमं विनेयं श्रीदेशिकेन्द्रस्य सनन्दनाख्यम् ॥ ९ ॥

संसारघोरजलधेस्तरणाय शश्वत्सांयात्रिकीभवनमर्दयमानमेतम् ।

हन्तोत्तमाश्रमतरीमधिरोप्य पारं निन्ये निपातितकृपारसकेनिपातः ॥

येऽप्यन्येऽसुं सेवितुं देवतांशा यातास्तेऽपि प्राय एवं विरक्ताः ।

क्षेत्रे तस्मिन्नेव शिष्यत्वमस्य प्रापुः स्पष्टं लोकरीत्याऽपि गन्तुम् ॥

(१०) सांयात्रिकः पौतवणिक् । केनिपातो नौकादण्डः ।

११, समित्पाणि - चिद्विलास - ज्ञानकन्द - विष्णुगुप्त - शुद्धकीर्तिभानु-  
मरीचि - कृष्णदर्शन - बुद्धिवृद्धि - विरिञ्चिपाद - शुद्धानन्ताद्याः शिष्याः  
स्मर्यन्ते ॥

## विश्वनाथानुग्रहः ।

एकदा दिवसमध्यमभागे शङ्करोऽञ्जुजपरागकपायाम् ।

जाह्नवीमभिययौ सह शिष्यैः आह्निकं विधिवदेष्ट चिकीर्षुः ॥ १२ ॥

मध्येमार्गं स चाद्राक्षीत् आरादायान्तमन्त्यजम् ।

वसानं कचरं वासो दधानं मूर्ध्नि वारुणीम् ॥ १३ ॥

धावतोऽग्रे विश्वकद्रून् विभ्रतं चतुरः करे ।

अन्वीयमानं मातंग्या दारकद्वययुक्तया ॥ १४ ॥

तथाविधं विलोक्याग्रे गच्छ गच्छेत्यशाद्यतिः ।

सोऽपि संस्कारवत्यैव वाचा प्रत्याह योगिनम् ॥ १५ ॥

अद्वितीयमनवद्यमसङ्गं सत्यबोधसुखरूपमखण्डम् ।

आमनन्ति शतशो निगमान्तास्तत्र भेदकलना तव चित्तम् ॥ १६ ॥

अन्नमयादन्नमयं अथवा चैतन्यमेव चैतन्यात् ।

द्विजवर दूरीकर्तुं वाञ्छसि किं ब्रूहि गच्छ गच्छेति ॥ १७ ॥

गच्छ दूरमिति देहमुताहो देहिनं परिजिहीर्षसि विद्वन् ।

मिद्यतेऽन्नमयतोऽन्नमयं किं साक्षिणश्च यतिपुंगव साक्षी ॥ १८ ॥

किं गङ्गाम्बुनि विग्वितेऽम्बरमणौ चाण्डालवापीपयः-

पूरेऽप्यन्तरमस्ति काञ्चनघटीमृत्कुम्भयोश्चांबरे ।

प्रत्यग्वस्तुनि निस्तरङ्गसहजानन्दावबोधोधांबुधौ

विप्रोऽयं श्वपचोऽयमित्यपि महान् कोऽयं विभेदभ्रमः ॥ १९ ॥

शुचिर्द्विजोऽहं श्वपच व्रजेति मिथ्याप्रहस्ते मुनिर्वयं कोऽयम् ।

सन्तं शरीरेष्वशरीरमेकं उपेक्ष्य पूर्णं पुरुषं पुराणम् ॥ २० ॥

अचित्त्यमन्यक्तमनन्तमाद्यं विस्पृष्ट्य रूपं विमलं विमोहात् ।

कलेत्रेऽस्मिन् करिकर्णिलोलाकृतितन्यहन्ता कथमाविरास्ते ॥ २१ ॥

विद्यामवाप्यापि विमुक्तिपथां जागर्ति तुच्छा जनसंप्रहेच्छा ।  
अहो महान्तोऽपि महेन्द्रजाले मज्जन्ति मायाविवरस्य तस्य ॥ २२ ॥

इत्युदीर्य वचनं विरतेऽस्मिन् सत्यवाक् तदनु विप्रतिपन्नः ।  
अत्युदारचरितोऽन्यजमेनं प्रत्युवाच स च विस्मितचेताः ॥ २३ ॥

सत्यमेव भवता यदिदानीं प्रत्यवादि तनुभृत्प्रवरैतत् ।  
अन्यजोऽयमिति संप्रति बुद्धिं सन्त्यजामि वचसाऽऽत्मविदस्ते ॥

जानते श्रुतिशिरांस्यपि सर्वे मन्वते च विजितेन्द्रियवर्गाः ।  
युञ्जते हृदयमात्मनि नित्यं कुर्वते न विषणामपमेदाम् ॥ २५ ॥

जाग्रत्स्वमसुषुप्तिषु स्फुटतरा या संविदुज्जृम्भते  
या ब्रह्मादिपिपीलिकान्ततनुषु प्रोता जगत्साक्षिणी ।  
सैवाहं न च दृश्यवस्त्विति दृढप्रज्ञापि यस्यास्ति चेत्  
चाण्डालोऽस्तु स तु द्विजोऽस्तु गुरुरित्येषा मनीषा मम ॥

ब्रह्मैवाहमिदं जगच्च सकलं चिन्मात्रविस्तारितं  
सर्वं चैतदविद्यया त्रिगुणयाऽशेषं मया कल्पितम् ।  
इत्थं यस्य दृढा मतिः सुखतरे नित्ये परे निर्मले  
चाण्डालोऽस्तु स तु द्विजोऽस्तु गुरुरित्येषा मनीषा मम ॥

शश्वन्नश्वरमेव विश्वमखिलं निश्चित्य वाचा गुरोः  
नित्यं ब्रह्म निरन्तरं विमृशता निर्व्याजञ्चान्तात्मना ।  
भूतं भावि च दुष्कृतं प्रदहता संविन्मये पावके  
प्रारब्धाय समर्पितं स्ववपुरित्येषा मनीषा मम ॥ २८ ॥

या तिर्यङ्नरदेवताभिरहमित्यन्तः स्फुटा गृह्यते  
यद्भासा हृदयाक्षदेहविषया भान्ति स्वतोऽचेतनाः ।

तां भास्यैः पिहितार्कमण्डलनिभां स्फूर्तिं सदा भावयन्  
योगी निर्वृतमानसो हि गुरुरित्येषा मनीषा मम ॥ २९ ॥

यत्सौख्यांबुधिलेश्लेशत इमे शक्रादयो निर्वृताः  
यच्चित्ते नितरां प्रशान्तकलने लब्ध्वा मुनिनिर्वृतः ।  
यस्मिन्नित्यसुखांबुधौ गलितधीत्रैहैव न ब्रह्मवित्  
यः कश्चित्स सुरेन्द्रवन्दितपदो नूनं मनीषा मम ॥ ३० ॥

एवं वदन् स नाद्राक्षीत् यतिश्चाण्डालरूपिणम् ।  
अदर्शच्च विशालाक्ष्या देव्या देवं पुरः स्थितम् ॥ ३१ ॥

सेव्यमानं सुरगणैः स्तूयमानं महर्षिभिः ।  
महाककुदि राजन्तं घृपे कैलाससन्निभे ॥ ३२ ॥

सद्यः कृत्तिरभूद्वासः कच्चरं कृत्तिवाससः ।  
श्वानस्त्वान्नायरूपेण तस्य पार्श्वमुपाश्रिताः ॥ ३३ ॥

सुरा सपदि गङ्गाऽऽसीत् गङ्गाधरजटातटे ।  
दारकावपि संवृत्तौ गजाननषडाननौ ॥ ३४ ॥

स्वपरीक्षार्थमायातं शम्भुं ज्ञात्वाऽन्त्यजात्मना ।  
नत्वा स्तुत्वा चाह भूमन्ननुग्राहो ह्ययं जनः ॥ ३५ ॥

देहदृष्ट्यास्मि दासस्ते जीवदृष्ट्यास्मि तेऽभ्यक्तः ।  
तत्त्वदृष्ट्या त्वमेवास्मि यथेच्छमनुशाधि माम् ॥ ३६ ॥

संश्लाम्बूचे भगवान् यते साधूदितं त्वया ।  
तत्त्वदृष्ट्याऽहमेव त्वं तथापि श्रूयतामिदम् ॥ ३७ ॥

वेदो ब्रह्मपरः कृत्स्नो ब्रह्म चाखण्डमद्वयम् ।  
तदन्यथैव व्याख्यातं कणादकपिलादिभिः ॥ ३८ ॥



संविभज्य सकलश्रुतिजालं ब्रह्मसूत्रमकरोदथ कृष्णः\* । ..

यत्र काणभुजसांख्यपुरोगाण्युद्धृतानि कुमतानि समूलम् ॥ ३९ ॥

तत्र मूढमतयः कलिदोषात् द्विलवेदवचनोद्भूतानि ।

भाष्यकाण्यरचयन्बहुबुद्धैः दूष्यतामुपगतानि च कैश्चित् ॥ ४० ॥

तद्भवान्विदितवेदशिखार्थः तानि दुर्मतिमतानि निरस्य ।

सूत्रभाष्यमधुना विदधातु श्रुत्युपोद्भूतितयुक्त्युपयुक्तम् ॥ ४१ ॥

मोहसन्तमसवासरनाथान् तत्र तत्र विनिवेश्य विनेयान् ।

पालनाय परतत्त्वसरण्याः मामुपैष्यसि ततः कृतकृत्यः ॥ ४२ ॥

एवमेतमनुगृह्य कृपावान् आगमैः सह शिवोऽन्तरधत्त ।

विस्मितेन मनसा सह शिष्यैः शंकरोऽपि सुरसिन्धुमयासीत् ॥ ४३ ॥

तत्समाप्य विधिमाहिकमीशं ध्यायतो गुरुमथाखिलभाष्यम् ।\*

कर्तुमुद्यतमभूद्गुणसिन्धोः मानसं निखिललोकहिताय ॥ ४४ ॥

वदर्या गौडपादानुग्रहः । भाष्यप्रणयनम् ।

र्तृत्वशक्तिमधिगम्य स विश्वनाथात् तीर्थानि सेवितुमनाः प्रययादुदीचीम् ।\*

गङ्गां क्षणेन वदरीं मुनिसंघजुष्टां संप्राप तत्र च दिनानि बहून्यवात्सीत् ॥ ४५ ॥

द्वादशे वयसि तत्र समाधिनिष्ठैः ब्रह्मर्षिभिः श्रुतिशिरो बहुधा विचार्य ।

द्वज्जनैर्बहुविधैरुपसेव्यमानो गोविन्ददेशिकमवाप यदृच्छयाऽत् ॥ ४६ ॥

प्रणतं शङ्करं योगी प्राणैषीत्स्वगुरोः पदम् ।

गौडपादो महायोगी समाधौ यत्र तिष्ठति ॥ ४७ ॥

विवृष्वन्गौडपादस्य माहात्म्यं प्राह शङ्करम् ।

गुहायामास्त एकाकी गुरुर्मे लोकविश्रुतः ॥ ४८ ॥

(३९) कृष्णः कृष्णद्वैपायनो व्यासः ।

श्रीशङ्करविजयमकरन्दे

द्विवारं वत्सरे योगी मादृशेषु दयान्वितः ।  
उपदेष्टुं समागच्छेद्गुहायाश्च बहिस्थलम् ॥ ४९ ॥  
दिनत्रयात्पूर्वमेव गुहां प्राप्नो गुरुर्मम ।  
षण्मासेभ्यः परमयं समागच्छेद्बहिः स्वयम् ॥ ५० ॥  
तावद्वस त्वमत्रैव ततो द्रक्ष्यसि मे गुरुम् ।  
एवं गोविन्दपादीयमादेशं प्राप्य शङ्करः ॥ ५१ ॥  
कुर्वन्स्तस्य च शुश्रूषां तापसैः समावसत् ।  
षण्मासेभ्यः परं गौडयोगी स बहिरागतः ॥ ५२ ॥  
गोविन्दपादो विनतः प्रणमन् चरणाब्जयोः ।  
न्यवेदयस्त्वशित्यं तं शङ्करं गुरवे मुदा ॥ ५३ ॥  
व्यासतात्पर्यभरितं श्रुतिशीर्षगदर्शनम् ।  
उपादिशच्छङ्कराय गौडो गोविन्दचोदितः ॥ ५४ ॥  
आदिष्टो गौडपादेन प्रस्थानत्रितये तदा ।  
निर्ममे भाष्यरत्नौघं गुर्वोः प्रीतिं समावहन् ॥ ५५ ॥  
करतलकलिताद्वयात्मतत्त्वं क्षपितदुरन्तचिरन्तनप्रमोहम् ।  
उपचितमृदितोदितैर्गुणौघैः उपनिषदाभयमुज्जहार भाष्यम् ॥ ५६ ॥  
ईशक्रेनकठप्रश्नमुण्डमाण्डूक्यतित्तिरि ।  
ऐतरेयं च छान्दोग्यं बृहदारण्यकं दश ॥ ५७ ॥  
तृसिंहतापिनीश्वेताश्वतरोपनिषदौ तथा ।  
एतासामकरोद्भाष्यं गम्भीरमतिविरतुतम् ॥ ५८ ॥

---

(५५) युधिष्ठिरशके ज्येष्ठवद्यमावास्यापर्यन्तं वदर्याश्रमे वासः,  
षोडशभाष्यप्रणयनं श्रीनारायणप्रतिष्ठा च इति विमर्शो ॥

पदभाष्यं वाक्यभाष्यं केनोपनिषदः पृथक् ।

चक्रे तथैव माण्डूक्योपनिषदः कारिकां तथा ॥ ५९ ॥

गौडपादैः पराचार्यैः कृतां भाष्यैररञ्जयत् ।

यत्तैतान् गौडचरणान् नमज्जित्थं जगौ मुदा ॥ ६० ॥

प्रज्ञावैशाखवेधक्षुभितजलनिधेर्वेदनाम्नोऽन्तरस्थं

भूतान्यालोक्य मग्नान्यविरतजननग्राहघोरे समुद्रे ।

कारुण्यादुद्दधारामृतमिदममरैर्दुर्लभं भूतहेतोः

यस्तं पूज्याभिपूज्यं परमगुरुमष्टुं पादपातैर्नतोऽस्मि ॥ ६१ ॥

यत्प्रज्ञालोकभासा प्रतिद्वितिमगमत् स्वान्तमोहान्धकारः

मज्जोन्मज्जच्च घोरे ह्यसकृदुपजनोदन्वति त्वासने मे ।

यत्पादावाश्रितानां श्रुतिशमविनयप्राप्तिरग्र्या ह्यमोघा

तत्पादौ पावनीयौ भवभयविनुदौ सर्वभावैर्नमस्ये ॥ ६२ ॥

यैरिमे गुरुभिः पूर्वं पदवाक्यप्रमाणतः ।

व्याख्याताः सर्ववेदान्ताः तान्नित्यं प्रणतोऽस्म्यहम् ॥ ६३ ॥

वेदान्तसूत्रवेश्मान्तर्वर्तमानार्थदृष्टये ।

श्रुतिप्रस्थान आचार्य एवं भाष्यप्रदीपिकाम् ॥ ६४ ॥

चक्रे तथा स्मृतीनां च प्रस्थाने भारतादथ ।

गीतां भागवतीं विष्णोर्नामसाहस्रकं तथा ।

सनत्सुजातीयं स्वैर्भाष्यैर्दीपयमास शङ्करः ॥ ६५ ॥

आख्याष्टादशधा समाहितः सूतसंहितां महिताम् ।

हितकाम्ययाभिहितवान् भाष्यं शरीरकं गुरुर्जगताम् ॥ ६६ ॥

एवं श्रुतिस्मृतिन्यायप्रस्थानत्रितयस्य च ।

भाष्यषोडशकेनावीत् गुरुर्वेदांश्च वैदिकान् ॥ ६७ ॥--

शङ्करो दर्शयामास गुरू ग्रन्थसमुच्चयम् ।  
 गौडपादोऽभवत्प्रीतः प्रशिष्ये चिनयोज्ज्वले ॥ ६८ ॥  
 लोकशङ्करणे शक्तं चिकीर्षुस्तं जगद्गुरुम् ।  
 त्रिकालविदलञ्चक्रे भगवत्पादसंज्ञया ॥ ६९ ॥  
 वदरीवासिनः सर्वे भगवत्पादयोगिनम् ।  
 शङ्कराचार्यनाम्ना च तुष्टुवुर्भक्तिपूर्वकम् ॥ ७० ॥  
 सर्वदिग्ब्याप्तभाष्यांशुः श्रीशङ्करदिवाकरः ।  
 तिरश्चक्रेऽखिलं लोके प्रतिवादितमोगुणम् ॥ ७१ ॥  
 व्यासो दर्शयति स्म सूत्रकलितन्यायौघरत्नावलीः  
 अर्थात्कथयन्सात् न कैरपि बुधैरेता गृहीताश्चिरम् ।  
 अर्थात्त्या सुलभाभिराभिरधुना ते मण्डिताः पण्डिताः  
 व्यासश्चाप कृतार्थतां यतिपतेरौदार्यमाश्चर्यकृत् ॥ ७२ ॥  
 ब्रह्मर्षयो ये तत्रासन् ब्रह्मविद्याविशारदाः ।  
 निर्मत्सराः सुनिपुणाः गुणागुणविचने ॥ ७३ ॥  
 ते सर्वे च सभां कृत्वा प्रेक्ष्य तद्भाष्यमान्ततः ।  
 हर्षगद्गदया वाचा सुस्त्राघमिदमूचिरे ॥ ७४ ॥  
 अहो भाष्यमहो भाष्यं अहो अद्वैतभाष्यकृत् ।  
 क्व नु षोडशवर्षोऽयं क्व चेदं भाष्यमुत्तमम् ॥ ७५ ॥  
 अथ वा नाद्भुतमिदं सर्वज्ञोऽस्मिन्सदाशिवे ।  
 इदं श्रुत्यन्तनिप्यन्दो मुमुक्षूणामिदं धनम् ॥ ७६ ॥  
 अथैव सफलोद्योगो भगवान् वादरायणः ।  
 इति प्रशंसितगुणो गुणगृह्यैर्महात्मभिः ।  
 भूतार्थशंसनपरैः विज्ञैः रेजे यतीश्वरः ॥ ७७ ॥

वेदान्तार्थविभासकाय यतये शान्ताय सन्न्यासिने  
 नानावादिनगेन्द्रसंघपत्रये योगीन्द्रवन्द्याय च ।  
 मोहध्वान्तदिवाकराय भगवत्पादाभिधां विभ्रते  
 तस्मै भाष्यकृते नमोऽस्तु सततं पूर्णाय बोधात्मने ॥ ७८ ॥  
 इति श्रीशङ्करविजयमकरन्दे द्वादश आस्वादः समाप्तः ॥

## ॥ त्रयोदश आस्वादः ॥

सनन्दनस्य गुरुभक्तिः, पद्मपादाख्यया प्रसिद्धिः ।

नमः श्रुतिशिरःपद्मपण्डमार्ताण्डमूर्तये ।  
 वादरायणसंज्ञाय मुनये शमवेश्मने ॥ १ ॥

ब्रह्मसूत्रकृते तस्मै वेदव्यासाय वेधसे ।  
 ज्ञानशक्त्यवताराय नमो भगवतो हरेः ॥ २ ॥

अथ व्रतीन्दुर्विधिवद्विनेयान् अध्यापयामास स नैजभाष्यम् ।  
 तर्कैः परेषां तरुणैर्विवस्वन्मरीचिभिः सिन्धुवदप्रशोष्यम् ॥ ३ ॥

निजशिष्यहृदब्जभास्वतो गुरुवर्यस्य सनन्दनादयः ।  
 शमपूर्वगुणैरथाश्नुवन् कतिचिच्छिष्यगणेषु मुख्यताम् ॥ ४ ॥

स नितरामितराश्रवतो लसन्नियममदूभुतमाप्य सनन्दनः ।  
 श्रुतनिजश्रुतिकोऽप्यभवत्पुनः पिपठिषुर्गहनार्थविवित्सया ॥ ५ ॥

सङ्कलने मूलम् — शान्तिपाठतः १, २, ६५, माधवीयतः ३-६,  
 १४-१९, ३२-३३, ३९-४३, ४८-५१, ५३-५६, भगवत्पादाभ्युदयतः  
 ७-१३, ३४-३८, आनन्दगिरीयतः २०-३१, ५७-६३, ब्रह्मसूत्र-  
 भाष्यतः २०-३१, गोविन्दनार्थीयतः ४४-४७, व्यासाचलीयतः ५२-  
 ५३, ५५, प्राचीनशङ्करविजयतः ६४, भाष्यभानुप्रभातः ६६, अम्बा-  
 स्तवव्याख्यातः ६७, किरणावलीतः ६८-६९, भामतीतिलकतः ७० ॥

अधन्द्रभक्तिममुमात्मपदारविन्दद्वन्द्वे नितान्तदयमानमना मुनीन्द्रः ।  
 आत्रायशेखररहस्यनिधानकोशं आत्मीयकोशमखिलं त्रिरपाठयत्तम् ॥  
 स चान्तेवास्तिषु श्रेष्ठयं गुरुभक्त्याऽऽनशे क्रमात् ।  
 सर्वलोकसमस्यापि भजमानेष्वनुग्रहः ॥ ७ ॥  
 स्वभावो नात्र वैषम्यं ईश्वरस्यैव सदगुरोः ।  
 इति तत्त्वमविज्ञाय छात्रेष्वन्येष्वसूयुषु ॥ ८ ॥  
 अन्यादृशीं तस्य भक्तिं प्रचिक्ष्यापयिषुर्गुरुः ।  
 गङ्गायास्त्वपरे पारे तिष्ठन्तं स सनन्दनम् ॥ ९ ॥  
 शीघ्रमेहीत्याजुहाव सर्वेषामपि पश्यताम् ।  
 तथाऽऽहूतः स गुरुणा स्रोतस्विन्या अगाधताम् ॥ १० ॥  
 अनादृत्यजुर्मार्गेण गन्तुं गुर्वन्तिकं जवात् ।  
 अवातरज्जले सद्यः तद्भवत्या सापि निम्नगा ॥ ११ ॥  
 पादन्यासेषु विन्यस्य पद्मं पद्ममघात्पदम् ।  
 स च सत्वरमभ्येत्य तीरं गुर्वन्तिके स्थितः ॥ १२ ॥  
 आसनपत्तपानम्राः सर्वेऽपि तदसूयकाः ।  
 ततः प्रभृति तं प्राहुः पद्मपादं विपश्चितः ॥ १३ ॥

### व्यासत्रयानुग्रहः ।

स जातु शारीरकसूत्रभाष्यमध्यापयन्नभ्रसरित्समीपे ।

शिष्यालिशङ्काः शमयन्नुवास यावन्नमोमध्यमितो निवस्वान् ॥ १४ ॥

(१४) व्याससमागमो द्वेषा वर्णयते । अत्र निरूपितः क्रमः  
 आनन्दगिरिीये माधवीये चिद्विलासीये सदानन्दीये भगवत्पादाभ्युदये  
 च दृश्यते । व्यासः शङ्करं द्रष्टुं साक्षादागच्छति, स्वसूत्राणां शङ्करकृतं  
 भाष्यं दृष्ट्वा बुष्टोऽनुग्रहति इति व्यासाचलीये गुरुवंशकाव्ये गोविन्द-

श्रान्तेष्वथाधीत्य शनैर्विनेयेष्व्याचार्य उच्छिष्टति यावदेषः ।

तावद् द्विजः कश्चन वृद्धरूपः कस्त्रं किमध्यापयसीत्यपृच्छत् ॥ १५ ॥

शिष्यास्तमूचुर्भगवानसौ नो गुरुः समस्तोपनिपत्स्वतन्त्रः ।

अनेन दूरीकृतमेदवादमकारि शारीरकसूत्रभाष्यम् ॥ १६ ॥

स चाब्रवीद्भाष्यकृतं भवन्तं एते वदन्त्यद्भुतमेतदास्ताम् ।

अथैकमुच्चारय पारमर्षं यतेऽर्थतस्त्वं यदि वेत्थ सूत्रम् ॥ १७ ॥

तमब्रवीद्भाष्यकृदप्रयवाचं सूत्रार्थविद्वयोऽस्तु नमो गुरुभ्यः ।

सूत्रज्ञताऽहंकृतिरस्ति नो मे तथाऽपि यत्पृच्छसि तद्ब्रवीमि ॥ १८ ॥

पप्रच्छ सोऽध्यायमथाधिकृत्य तृतीयमारम्भगतं यतीशम् ।

तदन्तरेत्यादिकमस्ति सूत्रं ब्रूहेतदर्थं यदि वेत्थ किञ्चित् ॥ १९ ॥

बुद्धः पुनराह 'तदन्तरप्रतिपत्तौ रंहति संपरिष्वक्तः प्रश्न-  
निरूपणाभ्याम्' । इति सूत्रस्य को वा अर्थो भवता अधिगतः ? ॥

जगाद् परमगुरुः—'जीवो मुख्यप्राणसचिवः सेन्द्रियः  
समनस्कः, अविद्याकर्मपूर्वप्रज्ञापारिग्रहः पूर्वदेहं विहाय देहान्तरं  
प्रतिपद्यते । स किं देहजीवैः भूतसङ्घनेः असंपरिष्वक्तः गच्छति ?  
आहोस्वित् संपरिष्वक्तः ? इति चिन्त्यते ॥ २१ ॥

बुद्ध एवमाह—सुलभाः सर्वत्र भूतमात्राः । यत्रैव देह

नाथीये शङ्कराभ्युदये च । व्यासेनैव दीर्घायुर्द्धं अनुगृहीतमिति व्यासा-  
चलीय-माधवीय-सदानन्दीय-शङ्कराभ्युदय-गुरुवंशकाव्येषु । व्यासभ्यात-  
सन्निहित-ब्रह्मणा अनुगृहीतमिति प्राचीनशङ्कराविजय-आनन्दगिरीय-  
चिद्विलासीय-जगद्गुरुरत्नमालास्तोत्रेषु । युधिष्ठिरशके २६४७ कार्तिक-  
शुक्लाष्टम्यां श्रीमद्वाटारायणाचार्यैः सह ब्रह्मविद्याविचारः इति विमर्शे ॥

आरब्धव्याः, तत्रैव सन्ति । ततश्च तासां नयनं निष्प्रयोजनम् ।  
तस्मादसंपरिष्वक्तो याति ॥ २२ ॥

शङ्कर आह—एवं प्राप्ते पठत्याचार्यः—तदन्तरप्रतिपत्तौ रंहति  
संपरिष्वक्त इति । तदन्तरप्रतिपत्तौ देहात् देहान्तरप्रतिपत्तौ देहबीजैः  
भूतसूक्ष्मैः संपरिष्वक्तो रंहति गच्छति इति अवगन्तव्यम् । कुतः?  
प्रश्ननिरूपणाभ्याम् । तथाहि प्रश्नः—वेत्थ यथा पञ्चम्यामाहुतावापः  
पुरुषवचसो भवन्ति (छा. ५-३३) इति । निरूपणं च प्रतिवचनं—  
द्युपर्जन्यपृथिवीपुरुषयोपित्सु पञ्चस्वप्निषु श्रद्धासोमवृष्टयन्नरेतोरूपाः  
पञ्चाहुतीः दर्शयित्वा 'इति तु पञ्चम्यामाहुतावापः पुरुषवचसो  
भवन्ति' (छा. ५-९-१) इति । तस्मादद्भिः परिवेष्टितो जीवो रंहति  
व्रजतीति गम्यते ॥ २३ ॥

बृहः—भो यते ! अन्या श्रुतिः 'जल्लकावत् पूर्वदेहं न मुञ्चति,  
यावत् न देहान्तरमाक्रमति' इति ॥ २४ ॥

शङ्करः—भो बृह ! तत्रापि अप्परिवेष्टितस्यैव जीवस्य कर्मोप-

(२३) आपः (भाविदेहबीजभूताः भूतसूक्ष्माः) पञ्चस्वप्निषु  
हुताः पञ्चम्यामाहुतौ हुतायां यथा पुरुषशब्दवाच्याः पुरुषात्मना  
परिणमन्ते, तथा किं त्वं वेत्थेति श्वेतकेतुं प्रति राहः प्रवाहणस्य प्रश्नः ।  
तस्य चोत्तराज्ञाने तत्पितरं प्रति राजीवाच । 'असौ वाव लोको  
गौतमाग्निः, तत्र श्रद्धाख्या आपः आहुतिः, पर्जन्यासौ सोमरूपा, इह  
खल्वग्निहोत्रे श्रद्धया हुता दध्यादिरूपा आपो यजमानसंलप्ताः स्वर्गं  
लोकं प्राप्य सोमाख्यदिव्यदेहात्मना स्थिताः, कर्मन्ते हुताः पर्जन्ये  
ह्वयन्ते (यजमानस्य इन्द्रियाधिष्ठानैर्देवतैः), ततो वृष्टिरूपाः पृथिव्यां,  
अन्नरूपाः पुरुषे, रेतोरूपा योषिति, हुता आपः पुरुषशब्दवाच्याः  
पुमात्मका भवन्ति इति निरूपणं कृतम् । (रत्नप्रभा) ॥



स्थापितप्रतिपत्तव्यदेहविषयभावनादीर्घाभावमात्रं जलूकयोपमीयते इत्य-  
विरोधः ॥ २५ ॥

बुद्धः — अथ यद्युच्यते-व्यापिनां करणानां आत्मनश्च देहान्तर-  
प्रतिपत्तौ कर्मवशात् वृत्तिलाभः तत्र भवति ; ( यद्वा ) केवलस्यैवात्मनो  
वृत्तिलाभस्तत्र भवति ; ( यद्वा ) इन्द्रियाणि तु देहवदभिनवान्येव तत्र  
तत्र भोगस्थाने उत्पद्यन्ते ( यद्वा ) मन एव वा केवलं भोगस्थान-  
मभिप्रतिष्ठते ; ( यद्वा ) जीव एव उत्प्लुत्य देहादेहान्तरं प्रतिपद्यते ,  
शुक इव वृक्षात् वृक्षान्तरम् ; इति तर्हि ॥ २६ ॥

शङ्करः — पुरुषमतिप्रभवाः कल्पनाः ताः सर्वा एव अना-  
दर्तव्याः श्रुतिविरोधात् ॥ २७ ॥

बुद्धः — उदाहृताभ्यां प्रश्नप्रतिवचनाभ्यां केवलाभिः अद्भिः  
संपरिष्वक्तो रंहतीति प्राप्नोति, अप्णब्दश्रवणसामर्थ्यात् । तत्र कथं  
सामान्येन प्रतिज्ञायते सर्वैरेव भूतसूक्ष्मैः संपरिष्वक्तो रंहतीति ॥

शङ्करः — तत्रेदमुत्तरं सूत्रमेव — 'व्यात्मकत्वात् भूयस्त्वात् ।'  
इति तुशब्देन चोदितामाशङ्कां उच्छिनत्ति । व्यात्मका हि आपः,  
त्रिवृत्करणश्रुतेः । तासु आरंभिकसु अभ्युपगतासु इतरदपि भूतद्वयं  
अवश्यमभ्युपगन्तव्यं भवति । व्यात्मकश्च देहः, त्रयाणामपि तेजो-  
ऽवन्नानां तस्मिन्कार्योपलब्धेः । पुनश्च व्यात्मकः, त्रिधातुत्वात्  
त्रिभिः वातपित्तश्लेष्मभिः । न स भूतान्तराणि प्रत्याख्याय केवलाभि-  
रद्भिः आरब्धुं शक्यते । तस्मात् भूयस्त्वापेक्षोऽयं 'आपः पुरुष-

(२५) भावनाया दीर्घाभावो भाविदेहविषयत्वम् । इहैव  
धर्मायत्तभाविदेहं देवोऽहमित्यादिभावनया गृहीत्वा पूर्वदेहं त्यजति, न तु  
साक्षादेहान्तरं गृह्णाति । (स्त्नप्रभा) .

वचसः' इति प्रश्नप्रतिवचनयोः अप्शब्दः; न कैवल्यापेक्षः ।  
सर्वदेहेषु हि रसलोहितादिद्रवभूयस्त्वं दृश्यते ॥ २९ ॥

बुद्धः—पार्थिवो वातुः भृगिष्ठो देहेषु उपलक्ष्यते ॥ ३० ॥

शङ्करः—नैव दोषः । इतरापेक्षया अपां बाहुल्यं भविष्यति ।  
दृश्यते शुक्लशोणितलक्षणेऽपि देहबीजे द्रवबाहुल्यम् । कर्म च  
निमित्तकारणं देहान्तरारम्भे । कर्माणि च अग्निहोत्रादीनि सोमाज्य-  
पयःप्रभृतिद्रवद्रव्यव्यपाश्रयाणि । कर्मसमवायिन्यश्वापः श्रद्धाशब्दो-  
दिताः सह कर्मभिः धुलोक्ताख्ये अग्नौ हूयन्त इति वक्ष्यति । तस्मा-  
दप्यपां बाहुल्यप्रसिद्धिः । बाहुल्याच्च अप्शब्देन सर्वेषामेव देहबीजानां  
भूतसूक्ष्माणां उपादानमिति निरवद्यम् । प्राणगतेश्च इत्यपरं सूत्रम् ।  
प्राणानां च देहान्तरप्रतिपत्तौ गतिः श्राव्यते—'तमुत्क्रामन्तं प्राणो-  
ऽनूत्क्रामति प्राणभनूत्क्रामन्तं सर्वे प्राणा अनूत्क्रामन्ति' इत्यादि-  
श्रुतिभिः । सा च प्राणानां गतिं नाश्रयमन्तरेण सम्भवतीत्यतः  
प्राणगतिप्रयुक्ता तदाश्रयभूतानामपि भूतान्तरोपसृष्टानां गतिरव-  
गम्यते । न हि निराश्रयाः प्राणाः क्वचिद्रच्छन्ति तिष्ठन्ति वा  
जीवतो दर्शनात् ॥ ३१ ॥

इत्युक्तमर्थं निशम्य तेन स वावदूकः शतधा विकल्प्य ।

अखण्डयत् पण्डितकुञ्जराणां मध्ये महाविस्मयमादधानः ॥ ३२ ॥

अनूद्य सर्वं फणितं तदीयं सहस्रधा तीर्थकरश्चखण्ड ।

तयोः सुराचार्यफणीन्द्रवाचोः दिनाष्टकं वाक्कलहो जजृम्भे ॥ ३३ ॥

तदन्तरे तु मतिमान् पद्मपादो व्यचिन्तयत् ।

अयं न विप्रो यः कश्चिक्वण्डैपायनो ध्रुवम् ॥ ३४ ॥

नान्योऽभियोऽतुमीष्टेऽस्मद्गुरुं सिंहं यथा मृगः ।

मन्ये ह्येन भाष्येण ग्रीणितो वादरायणः ॥ ३५ ॥

इति मत्वा कुशाग्रीयमतिः तौ प्रणमन् जगौ ।

शङ्करः शङ्करः साक्षात् व्यासो नारायणः स्वयम् ॥ ३६ ॥

तयोर्विवादे संप्राप्ते किंकरः किं करोम्यहम् ।

इति सूचिततत्त्वार्थो भाष्यकारः ससंभ्रमम् ॥ ३७ ॥

नमो भगवते सूत्रकारयेति ननाम तम् ।

कृताञ्जलिस्तं प्रयत उपतस्थे सपर्यया ॥ ३८ ॥

भावत्कसूत्रप्रतिपाद्यतादृक्परापरार्थप्रतिपादकं सत् ।

अद्वैतभाष्यं तव संमतं चेत् सोढ्वा ममागः पुरतो भवाशु ॥ ३९ ॥

एवं वदन्नयमथैक्षत कृष्णमारात् चामीकरव्रततिचारुजटाकलापम् ।

विदुल्लतावलयवेष्टितवारिदाभं चिन्मुद्रया प्रकटयन्तमभीष्टमर्थम् ॥ ४० ॥

शादूल्चर्मोद्वहनेन भूतेरुद्धूलनेनापि जटाच्छटाभिः ।

रुद्राक्षमालावलयेन शम्भोरर्धासनाव्यासनसह्यपात्रम् ॥ ४१ ॥

अल्यादराच्छात्रगणैः सहासौ प्रत्युद्गतस्तच्चरणौ प्रणम्य ।

यत्प्रगामी विनयी प्रहृष्यन्नित्यब्रवीत् सत्यवतीसुतं सः ॥ ४२ ॥

धत्से सदाऽऽर्तिशमनाय हृदा गिरीशं गोपायसेऽधिबदनं च चिरन्तनीर्गाः ।

दूरीकरोषि नरकं च दयार्द्रदृष्टया कस्ते गुणान् गदितुमद्भुतकृष्ण शक्तः ॥

लोकाननुजिघृक्षुस्त्वं लोके सञ्चरसि ध्रुवम् ।

पूर्णाकामाः किमन्यस्मादभित्राञ्छन्ति पूरुषाः ॥ ४४ ॥

तथाऽप्यागमने हेतुं तव पृच्छामि कौतुकात् ।

इत्युक्तो यतिवर्षेण शङ्करेण महात्मना ॥ ४५ ॥

प्रत्युवाचातिहृष्टात्मा महर्षिर्बादरायणः ।

वेदान्तागमसूत्राणां रचितानां महामते ॥ ४६ ॥

त्यया भाष्यं व्यधायीति श्रुत्वाऽऽयातोऽस्मि सांप्रतम् ।

तद्द्रष्टुं कौतुकेनालं त्वरते मम मानसम् ॥ ४७ ॥

इत्थं मुनीन्द्रवचनश्रवणोत्थहर्षं रोमाञ्चपुरमिषतो बहिरुत्सृजन्तम् ।

विभ्रत् तमभ्ररुचिमाख्यददभ्रशक्तिं श्रीशङ्करः शुकमतार्णवपूर्णचन्द्रः ॥

सुम तुपैलप्रथमा मुनीन्द्रा महातुर्भावा ननु यस्य शिष्याः ।

तृणाहृत्प्रीयानपि तन्न कोऽहं तथापि कारुण्यमदर्शि दीने ॥ ४९ ॥

सोऽहं समस्तार्थविवेचकस्य कृत्वा भवत्सूत्रसहस्ररश्मेः ।

भाष्यप्रदीपेन महर्षिमान्य नीराजंनं घृष्टतया न लजे ॥ ५० ॥

अकारि यत्साहसमात्मबुद्ध्या भवत्प्रशिष्यज्यपदेशभाजा ।

विचार्य तत्सूक्तिदुरुक्तिजालमर्हः समीकर्तुमिदं कृपालुः ॥ ५१ ॥

भाष्यं तदुक्त्वाऽर्पिपश्य हस्ते हस्तद्वयेनादरतो विनीतः ।

आदाय सर्वज्ञ निरैक्षतासौ प्रसादगोभीर्यगुणाभिरामम् ॥ ५२ ॥

सूत्रानुकारिमृदुवाक्यनिवेदितार्थं स्वीयैः पदैः सह निराकृतपूर्वपक्षम् ।

सिद्धान्तयुक्तिविनिवेशिततत्स्वरूपं दृष्ट्वाऽभिनन्द्य परितोषवशादवोचत् ॥

न साहसं तात भवानकार्षीत् यत्सूत्रभाष्यं गुरुणा विनीतः ।

विनिःसरेत्ते वदनाद्यतीन्द्रो गोविन्दशिष्यस्य कथं दुरुक्तम् ॥ ५४ ॥

वह्यर्थगर्भाणि लघूनि यानि निगूढभावानि च मद्ब्रवांसि ।

त्वामेवमित्यं विरहय्य नास्ति यस्तानि सभ्यम् विवरीतुमीष्टे ॥ ५५ ॥

व्याख्या हि भूयो निगमान्तविद्यां विभेदवादान् विदुषो विजित्य ।

प्रन्यान्मुवि ख्यापय सातुवन्वान् अहं गमिष्यामि यथाभिलाषम् ॥

एवमुक्त्वा तु यास्यामीत्युच्चरन्तं मुनीश्वरम् ।

नत्वेदमाह सर्वज्ञ मदन्तोऽद्य भविष्यति ॥ ५७ ॥

प्राणोत्क्रममवेक्ष्याद्य यास्यसि त्वं दयानिधे\* ।

त्वत्पादसन्निवेशयोगात् मुक्त एवाहमद्वयः ॥ ५८ ॥

इत्युक्तः शङ्कराचार्यमिदमाह घृणान्वितः ।

कथं प्रवृत्तिर्भाष्यस्य गते त्वयि जगत्कलम् ॥ ५९ ॥

तस्मादद्वैतबोधाय स्थिरो भव परावरे ।

आज्ञातोऽप्येवमाचार्यः पुनराह मुनीश्वरम् ॥ ६० ॥

शरत्सु षोडशस्वेव मदायुस्स्थितिरित्यतः\* ।

व्यासस्त्वाकर्षयामास ब्रह्माणं सृष्टिकारणम् ॥ ६१ ॥

ब्रह्माऽप्यवादीदेवं हि स्वतन्त्रः शङ्करः प्रभुः ।

यावदिच्छान्दमुर्व्यां हि स्थित्वा पश्चाद् गमिष्यति ॥ ६२ ॥

इत्युक्त्वान्तर्दधे ब्रह्मा व्यासश्च भगवान्मुनिः ।

ततो मुमुदिरे सर्वेऽप्यायुर्वृद्ध्या महागुरोः ॥ ६३ ॥

अंभोजसंभवपराशरपुत्रदत्तस्वायुर्विशेषदुरपोहहरिज्येष्ठुः ।

प्रक्रान्तवान् दिशि विदिश्यतिधीरवादैः अद्वैतमेव परिवर्धयितुं बुधेषु ॥

शङ्करं शङ्कराचार्यं केशवं वादरायणम् ।

सूत्रभाष्यकृती वन्दे भगवन्तौ पुनः पुनः ॥ ६५ ॥

पूर्णज्ञानाय निर्भेदपरमानन्दमूर्तये ।

व्यासशङ्कररूपाय श्रीपरब्रह्मणे नमः ॥ ६६ ॥

हरिहरयोर्वतारावाकलये व्यासशङ्करी हृदये ।

उद्धारि कुमतिशङ्कापङ्कातङ्काजरङ्गवी याभ्याम्\* ॥ ६७ ॥

यदीयसूत्रविलसच्छास्त्रनावा भवाम्बुधिम् ।

सन्तस्तरन्ति तं वन्दे पाराशर्यमहर्निशम् ॥ ६८ ॥

यदीयभाष्यकमलस्यन्दमानमरन्दतः ।

विद्वद्भृङ्गस्तृप्तिमेति शङ्करं तमुपाश्रये ॥ ६९ ॥

विष्णवे व्यासरूपाय ब्रह्मसूत्रकृते नमः ।  
महेशाय च तद्भाष्यकृते शङ्कररूपिणे ॥ ७० ॥

इति श्रीशङ्करविजयमकरन्दे त्रयोदश भाखादः समाप्तः ॥

## ॥ चतुर्दश आखादः ॥

### शिष्यसंग्रहः बदरीनारायणप्रतिष्ठा

श्रीप्राण्यकृच्चरणस्तारसमादरेण योगीन्द्रचन्द्रमधुपैरुपगीयमानम् ।  
सद्भागधेयमखिलार्थनिदानभूतं कैवल्यपुष्परससंभृतमानतोऽस्मि ॥

अथ श्रीशङ्कराचार्यो निवसन् बदरीवने ।

शिष्यानघ्यापयामास पद्मपादमुखान्गुरुः ॥ २ ॥

सुप्रसन्नतरं भाष्यं ते च सम्यक्चिक्षणाः ।

तयाऽप्यतिगभीरत्वात्तस्य गङ्गाप्रवाहवत् ॥ ३ ॥

उत्सुकत्वाच्च तत्सारं पातुं गुरुमुखांबुजात् ।

रसस्यायातयामत्वात् स्वाद्यत्वाच्च नवं नवम् ॥ ४ ॥

सङ्कलने मूलम् - षट्पदीस्तयशङ्करानन्दन्याख्यातः १, २९,  
भागवत्पादाभ्युदयतः ३-५, गुर्वष्टकतः ९-१०, माधवीयतः ९-१०, १५,  
३२-३६, ९७, प्राचीनशङ्करविजयतः १४-१५ गुरुवंशकाव्यतः १६-  
१७, २६, ९८-९९, षट्पदीतः १८-२१, व्यासाचलीयतः ३०, ३१,  
३६, ३७, ८८-९७ शिवसुजङ्गतः ३९-४२ विष्णुसुजङ्गतः ६१-६६  
गोविन्दाष्टकतः ७०-७३ कृष्णाष्टकतः ८२-८४ बृहच्छङ्करविजयतः  
८५ कालह्यां आर्याम्बासमाधिस्थलगतशिलालेखतः ८९, मातृपञ्चकतः  
९१-९३ यतिसर्वसौमोपहारतः १००

शृण्वतामपि शुश्रूषा जाता तेषामतृप्यताम् ।  
भूरिवात्सल्यवान् सोऽपि मुहुस्तानध्यजीगपत् ॥ ५ ॥

चित्सुखस्य शिष्यतया स्वीकारः ।

कालटीसंभवः कश्चिद्विष्णुशर्माभिधो बटुः ।  
सहाध्यायी शङ्करस्य स्निग्धोऽनुज इवाभवत् ॥ ६ ॥  
निर्विण्णो लौकिकेष्वर्थेष्वन्विष्यन्गुरुमात्मनः ।  
आगतो बदरीं शिष्यान् बोधयन्तं स शङ्करम् ॥ ७ ॥  
पश्यन् लब्धं गुरुं मेने चिरादीप्सितमादरात् ।  
नमन् स्तुवन् विष्णुशर्मा गुरोः पादाबुपाग्रहीत् ॥ ८ ॥

श्रुतीनामाक्रीडः प्रथितपरहंसोचितगतिः

निजे सत्ये धाम्नि त्रिजगदतिवर्तिन्यभिरतः ।  
असौ ब्रह्मैवास्मिन् न खलु विशये किन्तु कलय  
बृह्दरथं साक्षादनुपचरितं केवलतया ॥ ९ ॥

क्षीरं ब्रह्म जगच्च नीरमुभयं तद्योगमभ्यागतं  
दुर्मेदं त्वितरेतरं चिरतरं सम्यग्विभक्तीकृतम् ।  
येनाशेषविशेषदोषलहरीमासेदुषी शेषुषी

सोऽयं शीलवतां पुनाति परमो हंसो द्विजात्यप्रणीः ॥ १० ॥

इत्थं स्तुवन्विष्णुशर्मा गुरोः पादाबुपस्पृशन् ।  
प्रार्थयामास शिष्यत्वेनात्मनो ग्रहणं मुहुः ॥ ११ ॥

एवं संप्रार्थितो युक्तं विदित्वा शङ्करोऽञ्जसा ।  
विरक्तं चक्षुषा दिव्येनापश्यत् करुणावता ॥ १२ ॥

दत्त्वा श्रीचित्सुखाभिल्यां तस्मै देशिकपुङ्गवः ।  
यतिं चकार विधिना महावाक्यान्युपादिशत् ॥ १३ ॥

( १३ ) कथेयं बृहच्छङ्करविजयानुसारिणी । सुरेश्वरवार्तिक-

## तप्तकुण्डोत्पत्तिः ।

तत्रातिशीतार्दितदेशिकस्य संरक्षणायातुलितप्रभावः ।

ततोदकं प्रार्थयते स्म चन्द्रकलाधरात्तीर्थकरप्रधानः ॥ १४ ॥

कर्मन्दिवृन्दपतिना गिरिशोऽर्थितः सन्

सन्तप्तवारिलहरीं स्वपदारविन्दात् ।

प्रावर्तयत् प्रययती यतिनाथकीर्तिं

याऽद्यापि तत्र समुदञ्चति तप्ततोया ॥ १५ ॥

## वदरीनाथप्रतिष्ठा ।

एवं गुरुं पर्यचरत्स भक्त्या शिष्यैः समेतो यतिसार्वभौमः ।

तत्र स्थितः कान्यपि वासराणि स्वमे हरिं प्रैक्षत सुप्रसन्नम् ॥ १६ ॥

मूर्तिर्नदीया सलिलेऽन्न मन्नास्त्युद्धृत्य तां संपरिपूजयेति ।

तदुक्तिमाकर्ण्य तथा विधाय नारायणं तं सम्पूजयच्च ॥ १७ ॥

अविनयमपनय विष्णो दमय मनः शमय विषयमृगतृष्णाम् ।

भूतदयां विस्तारय तारय संसारसागरतः ॥ १८ ॥

करणानसरे चित्सुखाद्या इति माधवीये स्मर्यते । श्रुतीनामार्काड इत्यादि  
माधवीयगत (५ अ-११०-११७) श्लोकाष्टकं-चित्सुखकर्तृकं गुर्वष्टक-  
मिति प्रथा ॥

(१४) गुरुवंशकाण्डे-बालस्याचार्यस्य शीतवाधामसहिष्णुः देवः  
स्वयमुष्णोदककुण्डं निर्मम इति, माधवीये शिष्यसंघस्य शीतवाधा-  
निवृत्त्यर्थे (तत्रातिशीतार्दित शिष्यसंघ-इति पाठः) आचार्यः शिवं  
प्रार्थयत इति च कथाक्रमः । स्वगुरोर्गोविन्दमुनेः शुश्रूषायामादरे  
मूलतयोद्धरणे हेतुः कृतः ॥



दिव्यधुनीमकरन्दे परिमलपरिभोगसञ्चिदानन्दे ।  
 श्रीपतिपदारविन्दे भवभयखेदच्छिदौ वन्दे ॥ १९ ॥  
 सत्यपि भेदापगमे नाथ तवाहं न मामकीनस्त्वम् ।  
 सामुद्रो हि तर्ङ्गः क्वचन समुद्रो न तारङ्गः ॥ २० ॥  
 नारायण करुणामय शरणं करवाणि तावकौ चरणौ ।  
 इति पट्टपदी मदीये वदनसरोजे सदा वसतु ॥ २१ ॥  
 तस्यालयं कारयितुं पूजां कर्तुं च नित्यशः ।  
 यदा स चिन्तयन्नास्त कालव्या आगमत्तदा ॥ २२ ॥  
 अग्निशर्माभिधो मात्रा प्रेषितस्तद्विद्वक्ष्या ।  
 आर्यांवा स्वं धनं पूर्णं तस्य हस्ते निधाय च ॥ २३ ॥  
 तमन्वयुक्त व्ययितुं शंकरोद्दिष्टवर्त्मना ।  
 वन्दे शंकरं पूर्णतेजस्कं प्रयतो वटुः ॥ २४ ॥  
 न्यवेदयज्जराजीर्णं मातरं तं दिद्वक्षतीम् ।  
 धनं च भूरि तद्वत्तं आर्पिपत्पदयोगुरोः ॥ २५ ॥  
 शंकरः कारयामास तद्धनेनालयं हरेः ।  
 न्ययुक्त चाग्निशर्माणं नियतं पूजने हरेः ॥ २६ ॥  
 अद्यापि देवं नियमेन तस्मात्समागतः केरलनामदेशात् ।  
 पौर्वाश्रमः स्वो जन एव चास्य तदा तदा पूजयति प्रसिद्धम् ॥  
 तदालयं कारयितुं पद्मपादं समादिशत् ।  
 गुरोरनुज्ञां शिरसा वहन् स निरमापयत् ॥ २८ ॥  
 षट्पदीनौक्या सर्वानुद्धार नतोऽस्म्यहम् ।  
 संसारसागरे मग्नान् यस्तं शङ्करदेशिकम् ॥ २९ ॥

## मातुः निर्याणम् ।

अत्रान्तरेऽपि जननी जरती तदीया सस्मार शङ्करपदं निकटस्थमृत्युः ।  
तच्छङ्करो विदितवान् युयुजे विविके सोऽन्तर्दधे गगनमण्डलमाससाद ॥ ३० ॥

योगेन गच्छन् स मुहूर्तमात्रात् अवातरत्कोरलभूविशेषे ।  
तद्देशबुद्ध्या पुनरीक्षमाणः स्वां कालटीं जन्मभुवं प्रपेदे ॥ ३१ ॥

तत्रातुरां मातरमैक्षतासौ ननाम तस्याश्चरणौ महात्मा ।  
सा चैनमुद्रीक्ष्य शरीरतापं जहौ निदाघार्तिमिवाग्बुदेन ॥ ३२ ॥

दृष्ट्वा चिरात्पुत्रमनामयं सा हृष्टान्तरात्मा निजगाद मन्दम् ।  
अस्यां दशार्थां कुशली मया त्वं दिष्टयासि दृष्टः किमतोऽस्ति वृत्त्यम् ॥

इतः परं पुत्रक गालमेतत् वोढुं न शक्नोमि जरातिशीर्णम् ।  
संस्कृत्य शालोदितवर्त्मना त्वं सद्वृत्त मां प्रापय पुण्यलोकान् ॥

सुतानुगां सूक्तिमिमां जनन्याः श्रुत्वाऽथ तस्यै सुखरूपमेकम् ।  
मायामयाशेषविशेषशून्यं मानातिगं स्वप्रभमप्रमेयम् ॥ ३५ ॥

उपादिशद्ब्रह्म परं सनातनं न यत्र हस्ताङ्घ्रिविभागकल्पना ।  
अन्तर्बहिः संनिहितं यथास्वरं निरामयं जन्मजरादिवर्जितम् ॥ ३६ ॥

तत्रोपदिष्टे न विवेद किञ्चित् माताऽवदच्छङ्कर न क्षमेऽहम् ।  
त्वयोदितं वेदितुमन्यदेव वदेति तच्छङ्कर आप चिन्ताम् ॥ ३७ ॥

( ३० ) व्यासाचलीयानुरोधेनात्र कथेयं संहभ्यते । माघवीये  
कालेन भिन्नः क्रमः । परं भट्टसमागमाय प्रयागं गतवति भगवत्पादैः  
'अस्मार माताऽपि च या पुषोष दधार या दुःखमसोढ भूरि' इति माल-  
स्मरणं मातरि जीवन्त्यां यतेः पुण्यतीर्थेषु अप्राप्तकालम् । चिद्विलासीये  
मालुर्भृतायाः स्मरणं इति स्पष्टमभिधानम् ॥

अन्त्यकालस्मृतिं तस्याः शिवे ब्रह्मणि निश्चलाम् ।

विधातुकामो मृत्योश्चाभीतिं प्रार्थयतेश्वरम् ॥ ३८ ॥

जगन्नाथ मन्नाथ गौरीसनाथ प्रपन्नानुकम्पिन् विपन्नार्तिहाग्निन् ।

महस्त्वोममूर्ते समस्तेकवन्धो नमस्ते नमस्ते पुनस्ते नमोऽस्तु ॥ ३९ ॥

विरूपाक्ष विश्वेश विश्वादिदेव त्रयीमूल शंभो शिव ज्येष्ठक त्वम् ।

प्रसीद स्मर त्राहि पश्यावमुक्तये क्षमां प्राप्नुहि ज्येष्ठ मां रक्ष मोदात् ॥

यदा टारुणाभापणा भीषणा मे भविष्यन्त्युपान्ते कृतान्तस्य द्वाः ।

तदा मन्मनस्त्वत्पदांभोरुहस्थं कथं निश्चलं स्यान्नमस्तेऽस्तु शंभो ॥

इदानीमिदानीं मृतिर्मे भविष्यतीत्यहो सन्ततं चिन्तया पीडिताऽस्मि ।

कथं नाम माभून्मृतौ भीतिरेषा नमस्ते गतीनां गते नीलकण्ठ ॥

एवं स्तुवति मात्रये शङ्करे गतमृत्युभीः ।

माता गृहीत्वा तं हस्तेऽवोचद्भद्रदितस्वरा ॥ ४३ ॥

वत्स त्वज्जनकं प्रापे धन्या त्वां तनयं तथा ।

वृषाचलेशितुः शम्भोः करुणापाङ्गवीक्षणात् ॥ ४४ ॥

मृते भर्तरि तद्दुःखं व्यस्मार्षं तव दर्शनात् ।

उपनीते गुरुकुलं गते त्वद्विरहातुरा ॥ ४५ ॥

धनैषं दिवसान् दुःखात् तवागमनकाक्षया ।

गृहीतपादो नक्त्रेण वत्स सन्न्यस्तवान् यदा ॥ ४६ ॥

अचक्षुरभवं मूका स्तब्धसर्वाङ्गचेष्टिता ।

नापश्यं नारुदं नैवाकार्षं किञ्चिदपि खयम् ॥ ४७ ॥

नैवाविदमहोरात्रं कदाचित्त्वागतस्मृतिः ।

क्रमाद्विदितवृत्ताहमरुदं त्वदर्शनात् ॥ ४८ ॥

तदा जाता घृणा काचिदस्थाने परमेश्वरे ।  
 रुद्रः करालो भूताभिङ्गी निष्करणः स्वतः ॥ ४९ ॥  
 दत्तापहारी तं त्वां च दत्त्वा मह्यं स्वतो मुदा ।  
 युवयोर्वैभवंज्ञानात्प्राग्भोवापाहरधतः ॥ ५० ॥  
 मनोरथान् समुदीप्य नैव पूर्णैश्चकार तान् ।  
 नापारयमपाक्रुष्टुं भावं तमशुभं हृदः ॥ ५१ ॥  
 स्मरद्विर्नाम माहेशं भक्त्योच्चैः समुदाहृतम् ।  
 शिव शम्भो शङ्करेति युवयोः स्मरणप्रदम् ॥ ५२ ॥  
 श्रोतुं नाशकनुवं कर्णौ पिदधे जातसाध्वसा ।  
 तदादि बन्दनं ध्यानं श्रवणं स्मरणं प्रभोः ॥ ५३ ॥  
 धर्चा च त्यक्तवत्यासं बलात् त्वद्विरहातुरा ।  
 क्रमात् विवेकहसिता दुर्भावाः परमेश्वरे ॥ ५४ ॥  
 वृषाचलेशं मनसा ध्यायन्ती तद्विद्वक्षया ।  
 तं देशं नाशकं गन्तुं जराजीर्णकृशाङ्गका ॥ ५५ ॥  
 स्वप्ने मामादिशच्छम्भुः गन्तुं गेहान्तिकस्थितम् ।  
 बलगद्वौप्यमृगोद्दिष्टं स्वं धाम परमादसुतम् ॥ ५६ ॥  
 तदादेशेन तत्तस्यमुपातिष्ठे गतक्लमा ।  
 शक्तिः क्रमेण जहास गन्तुं तं देशमप्युत ॥ ५७ ॥  
 अपेक्षमाणान्यं कश्चिदालम्ब्य तं गृहान्तगम् ।  
 गोविन्दं शरणं प्रापं तद्भयानाधूतवेदना ॥ ५८ ॥

(५६) वैलिमान् तुल्येति कालटीपरिसरगतं क्षेत्रम् । तत्  
 भगवतः पुरः बलगता रौप्यमृगेण सूचितमार्यायै ॥

स एव मेऽद्य हृदये तिष्ठत्यद्भुतविग्रहः ।

प्रार्थयस्व तमेवाद्य कीर्तयात्र तमेव भोः ॥ ५९ ॥

इत्थं सकरुणं भाववशयोदीरितं वचः ।

श्रुत्वा मातुः प्रियतरं अस्तौदच्युतमव्ययम् ॥ ६० ॥

चिदंशं विभुं निर्मलं निर्विकल्पं निरीहं निराकारमोङ्कारगम्यम् ।

गुणातीतमव्यक्तमेकं तुरीयं परं ब्रह्म यं वेद तस्मै नमस्ते ॥ ६१ ॥

सुनासापुटं सुन्दरभ्रललाटं किरीटोचिताकृश्वितस्निग्धकेशम् ।

स्फुरत्पुण्डरीकाभिरामायताक्षं सद्युत्फुल्लरत्नप्रसूनावतंसम् ॥ ६२ ॥

सुरलाङ्गदैरन्वितं बाहुदण्डैः चतुर्भिश्चलत्कङ्कणालंकृतग्रैः ।

उदारोदरालङ्कृतं पीतवस्त्रं पदद्वन्द्वनिर्धूतपद्माभिरामम् ॥ ६३ ॥

स्वभक्तेषु सन्दर्शिताकारमेवं सदा भावयन् सन्निरुद्धेन्द्रियाश्वः ।

दुरापं नरो याति संसारपारं परस्मै परेभ्योऽपि तस्मै नमस्ते ॥ ६४ ॥

कफभ्याहतोष्णोल्बणश्चासवेगव्यथाविष्फुरत्सर्वमर्मास्थिवन्धाम् ।

विचिन्त्याहमन्त्यामसंख्यामवस्थां विभेमि प्रभो किं करोमि प्रसीद ॥

लपन्नच्युतानन्त गोविन्द विष्णो मुरारे हरे नाथ नारायणेति ।

यथाऽनुस्मरिष्यामि भक्त्या भवन्तं तथा मे दयाशील देव प्रसीद ॥

श्रृण्वन्ती तां स्तुतिं प्राह शङ्करं शान्तचेतसा ।

न मे भीर्मरणे, चिन्ता तत्रार्थे वा जितात्मनः ॥ ६७ ॥

अपि स्मरसि गोविन्दाष्टकं तन्मन्मनोहरम् ।

बाल्ये गीतं त्वया भक्त्या कुतुकात्कृष्णसन्निधौ ॥ ६८ ॥

तद्रायस्वाद्य मे प्राणान्मुमुक्षोर्हृद्रसायनम् ।

श्रुत्वा मातुः प्रियतरं तदगायन्मुदान्वितः ॥ ६९ ॥

सत्यं ज्ञानमनन्तं नित्यमनाकाशं परमाकाशं  
 गोष्ठप्रांगणरिखणलोलमनायासं परमायासम् ।  
 मायाकल्पितनानाकारमनाकारं भुवनाकारं  
 क्षमामानाथमनाथं प्रणमत गोविन्दं परमानन्दम् ॥ ७० ॥

मृत्स्नामस्सीहेति यशोदाताडनशैशवसन्त्रासं  
 व्यादितवक्त्रालोकितलोकालोकचतुर्दशलोकालिम् ।  
 लोकत्रयपुरमूलस्तम्भं लोकालोकमनालोकं  
 लोकेशं परमेशं प्रणमत गोविन्दं परमानन्दम् ॥ ७१ ॥

गोपालं प्रमृलीलाविग्रहगोपालं कुलगोपालं  
 गोपीखेलनगोवर्धनधृतिलीलालालितगोपालम् ।  
 गोभिर्निगदितगोविन्दस्फुटनामानं बहुनामानं  
 गोधीगोचरदूरं प्रणमत गोविन्दं परमानन्दम् ॥ ७२ ॥

ज्ञानव्याकुलयोषिद्वस्त्रमुपादायागमुपाकूटं  
 व्यादित्सन्तीरथ दिग्मत्ता उपदातुमुपाकर्षन्तम् ।  
 निर्धूतद्वयशोकविमोहं बुद्धं बुद्धेरन्तस्स्थं  
 सत्तामात्रशरीरं प्रणमत गोविन्दं परमानन्दम् ॥ ७३ ॥

स्तुतिमेनां श्रुतवती बभूवानन्दनिर्भरा ।  
 स्मरणादेव कृष्णस्य शाश्वतीं शान्तिमन्वभूत् ॥ ७४ ॥

चित्ते दधार तं कृष्णमम्बुजाक्षं सुनिर्मले ।  
 धारणा श्लथितेवाभूत् तदा प्राग्वासनावलात् ॥ ७५ ॥

गायन्ते शङ्करं प्राह धारणादाढ्यवाञ्छया ।  
 अपि स्मरेयं गोविन्दं पूर्णभावेन मुक्तिदम् ॥ ७६ ॥

अपि वा वासना द्रुष्टा मोहयेन्मामसूद्धमे ।

वद कश्चिदुपायं मे यथा स्याद्धारणा दृढा ॥ ७७ ॥

तमेव सर्वभावेन गच्छेयं शरणं हृदा ।

मातरं विह्वलां दृष्ट्वा सान्त्वयामास शङ्करः ॥ ७८ ॥

अत्र माभैर्यथा चिन्ता न व्यपेयान्मुकुन्दतः ।

कृष्णस्य दर्शनं साक्षात्संभवेत् स्मृतिदाढ्यदम् ॥ ७९ ॥

तथा कृष्णमुपस्थाय मातस्तत्र कृपावलात् ।

अथ संचिन्तयन्देवमुपतस्थे यदूद्ग्रहम् ॥ ८० ॥

श्रियाश्लिष्टं शरण्यं तं चराचरगुरुं हरिम् ।

विषयीभवितुं मातुश्चक्षुषोर्मातृवत्सलः ॥ ८१ ॥

श्रियाश्लिष्टो विष्णुः स्थिरचरगुरुर्वेदविषयः

धियां साक्षी शुद्धो हरिरसुहृन्नाऽऽत्रनयनः ।

गदी शङ्खी चक्री विभलवनमाली स्थिररुचिः

शरण्यो लोकेशस्तत्र भवतु कृष्णोऽक्षिविषयः ॥ ८२ ॥

यतः सर्वं जातं वियदनिलमुख्यं जगदिदं

स्थितौ निश्शेषं योऽवति निजसुखाशेन मधुहा ।

लये सर्वं स्वस्मिन् हरति कलया यस्तु स विभुः

शरण्यो लोकेशस्तत्र भवतु कृष्णोऽक्षिविषयः ॥ ८३ ॥

पृथिव्यां तिष्ठन्पयो यमयति महीं वेद न धरा

यमित्यादौ वेदो वदति जगतामीशममलम् ।

नियन्तारं ध्येयं मुनिसुरनृणां मोक्षदमसौ

शरण्यो लोकेशस्तत्र भवतु कृष्णोऽक्षिविषयः ॥ ८४ ॥

इति हरिरखिलात्माऽऽराधितः शङ्करेण श्रुतिविशदगुणोऽसौ मातृमोक्षार्थमाद्यः ।  
यतिवरनिकटे श्रीयुक्त आनिर्वभूव खगणवृत उदारः शङ्खचक्राञ्जहस्तः ॥ ८५ ॥

पश्यन्ती मुरजिद्रूपं यथा शङ्करवर्णितम् ।  
मृत्तिकाले समासने श्रीकृष्णचरणाङ्गयोः ॥ ८६ ॥

लीनचित्ता जहौ प्राणान्निर्वृतोदारदर्शना ।  
योगिगम्यं पदं प्राप माता यतिवरस्य सा ॥ ८७ ॥

संस्कर्तुकामो जननीं सनामीन् जुहाव नायन् किल दुर्विदग्धाः ।  
ततो द्रुताशं प्रतिगोहमर्दत् तं चापि नास्मै विततार कश्चित् ॥ ८८ ॥

निर्मध्य बाहुमचिराद्दक्षिणमग्निं ततः समाह्वय ।  
कर्म यथावद्यत्नाञ्चक्रे मातुर्जगद्गुरुः स्वस्य ॥ ८९ ॥

यथाप्रतिश्रुतं मातुश्चरमां संस्कर्ति गुरुः ।  
सन्निधाय स्वयं कुर्वन् दध्यौ मातरमात्मवान् ॥ ९० ॥

आस्तां तावदियं प्रसूतिसमये दुर्वारशूलच्यथा  
नेरुच्यं तनुशोषणं मलमयी शय्या च सांवत्सरी ।  
एकस्यापि न गर्भमारभरणक्लेशस्य यस्याः क्षमः  
दातुं निष्कृतिमुन्नतोऽपि तनयस्तस्यै जनन्यै नमः ॥ ९१ ॥

यतिसमृत्तितवेपं स्वप्नकाले तु दृष्ट्वा गुरुकुलमुपसृत्य प्रारुदो मां त्वमुच्चैः ।  
गुरुकुलमथ सर्वं प्रारुदत्ते समक्षं सपदि चरणयोस्ते मातरस्तु प्रणामः ॥

अंवेति तावेति शिवेति तस्मिन्प्रसूतिकाले यदवोच उच्चैः ।  
कृष्णेति गोविन्द हरे मृकुन्देत्यन्ते जनन्यै रचितोऽप्यमञ्जलिः ॥ ९३ ॥

ध्यायन्नेवं स्वजननीं निर्जगाम स निर्ममः ।  
गुरोश्चरणसेवायै प्रतस्ये वदतीं प्रति ॥ ९४ ॥



वीक्ष्य तद्दुष्करं कर्म शङ्करस्य यतीशितुः ।  
 आत्मानं मेनिरे विप्राः दग्धान्दौशशील्यवहिना ॥ ९५ ॥  
 न विप्रत्वं न वन्धुत्वं ग्रामगैस्तैः पुरस्कृतम् ।  
 यत्सेऽर्थिता नादुरग्निं नोपाकुर्वंश्च संस्कृतौ ॥ ९६ ॥

तदादि तद्देशभवा न वेदमधीयते नो यमिनां च भिक्षा ।\*  
 महत्सु धीपूर्वकृतापराधो भवेत्पुनः कस्य सुखाय लोके ॥ ९७ ॥

( ९७ ) एवं अभिशप्तं कालटीदेशं सप्ततिवत्सरेभ्यः प्राक् केरल-  
 नृपात् स्वीकृत्य संशोध्य क्षेत्रात्मना परिष्कारयामासुः शृङ्गागिरि शारदा-  
 पीठाधिपति जगद्गुरु श्रोसाधिदानन्दशिवाभिनवनृसिंहभारती श्रीचरणाः ।  
 भजे शारदाम्बां मदम्बां इति आर्याम्बिकात्वेनैव स्मर्यमाणायाः  
 शारदायाः भगवत्पादानां च तत्रालयं निर्माय प्रतिष्ठापयामासुः गत  
 सौम्यमाघ शुक्लद्वादश्यां ( २१-२-१९१० ) मातुरन्त्येष्टिस्थलं प्रागेव  
 शिलादीपनिवेशेन सुरक्षितं च परिष्कारयामासुः । तदा तच्छुभावसर-  
 स्मारकाः श्लोकाः शिलासूट्टंकिताः ; येषु केचिदिमे शारदामन्दिरे —

प्रायशो वर्षसाहस्रद्वितयात्प्राक् सदाशिवः ।  
 दृष्ट्वाऽधर्मेण धर्मस्य ग्लानिं सर्वत्र भूतले ॥  
 कालट्यां केरले श्रीमच्छङ्कराचार्यसंज्ञया ।  
 प्राप्य जन्म स्वप्रतिज्ञापालनार्थमिवादरात् ॥  
 जुगोप धर्मं तेनास्मानिति वृत्तं पुरातनम् ।  
 ज्ञात्वाऽप्याचार्यचारित्रबोधकग्रन्थराशीभिः ।  
 अकृतज्ञा वयं मोहान्न स्मरामो जगद्गुरुम् ॥  
 तेन पापेन चास्माकं विविधापत्तिसंभवः ।  
 इत्यालोच्य महायोगी हितैषी जगतां सदा ॥  
 श्रीगुरुः सधिदानन्दशिवाभिनवपूर्वकः ।

देशे समागतममुं कलयन् महान्तं दाक् राजशेखरनृपः सविधं समेत्य ।  
तं प्राणमद् गुरुरथैव तमप्यपृच्छत् किं नाटकलयमिह प्रयते भुवीति ॥ ९८ ॥

स्वामिन् गतं तदनले वत मे प्रमादात् इत्युक्त्वांस्तदनु कारुणिकः सुमेधाः ।  
स्मृत्वा तदैव तदलीलिखदेव चित्रं यच्छ्रावितं नृपतिना सकृदेव बाल्ये ॥ ९९ ॥

भूषणाय निगमान्तगवीनां भीषणाय कथकप्रकगणाम् ।  
शङ्कराय भवसिन्धुनिमज्जत्किङ्करावनकृते प्रणमोऽस्मि । १०० ॥

इति श्रीशङ्करविजयमकरन्दे चतुर्दश आस्वादः समाप्तः ॥

नृसिंहभारतीश्वामी दक्षिणाशामठाधिपः ॥  
कृतजनानिरासाय जनताभ्युदयाय च ।  
कालट्यां जन्मपूतायां भूमौ लोकगुरोर्दुर्गतम् ॥  
निर्माप्यागारयुगलं मात्रा साकं सुतस्य च ।  
स्मृतिर्भूयादेकदैवैत्याकलय्य हृदम्बुजे ॥  
मूर्तिं गुरोर्जनिमतां मूर्त्या वाण्याः सहैव हि ।  
संप्रतिष्ठाप्य वेदोक्तविधानेनातिभक्तितः ।  
कुम्भाभिषेकं च ततः कारयामास योगिराट् ॥

### अर्थाश्वासमाधिस्थले

शङ्करगुरुवरचरितं या भूः कालाह्वहोः प्रवृत्तमपि ।  
बोधयितुं जनताया आस्त पूर्णानदीतटेऽद्यापि ॥  
तादृक्षमहिभवत्यां भूमौ स्त्रद्रष्टृपापभङ्गायाम् ।  
श्रीमच्छङ्करदेशिकरचितव्याख्यानभद्रपीठवरम् ।  
अधितिष्ठद्विरिदानां सञ्चितसुखपूर्वनवनृसिंहाख्यैः ॥  
श्रीशङ्करार्यमातुः स्मृतिजननाय प्रतिष्ठितो प्रावा ।  
जीयाश्चिरं दिशलयमिह वसतां सौख्यमद्भुतं नृणाम् ॥

## ॥ पञ्चदश आखादः ॥

गोविन्दभगवत्पादानां ब्रह्मीभावः ।

अपि हालनृपालपालितं द्रागपहायेन्द्रहरिमुखं वितन्द्रम् ।  
श्रितमुर्मुंरंमुद्गरंखिवेण्यां यतिराद् भट्टमघानि वो वितृण्यात् ॥ १ ॥

कालटीं प्रस्थिते तस्मिन् गुरुर्गोविन्दसंयमी ।

धाम्नकूटं ययौ रेवातीरगं शिष्यसंवृतः ॥ २ ॥

शङ्करः संगतस्तत्र गुरुशुश्रूषणे रतः ।

तुरीयाश्रमधर्मांश्चाधिजगे गोविन्दयोगितः ॥ ३ ॥

कदाचित्प्रवया वृद्धो गुरुर्गोविन्दसंयमी ।

शिष्यानाकारयामास सर्वाननुशशास च ॥ ४ ॥

कुण्डिकां चमसं शिष्यं त्रिविष्टपमुपानहम् ।

शीतोपघानिर्नी कन्थां कौपीनाच्छादनं तथा ॥ ५ ॥

---

सङ्कलने मूलम् - जगद्गुरुरन्नमालास्तवतः १, बृहच्छङ्करविजयतः  
५-१४, ७२-१०१, पतञ्जलिविजयतः १५, व्यासाचलीयतः १६-  
१८, २७ ६४-६५, ११४-१२३, यमुनाष्टकतः २४-२५,  
माधवायतः २६-६५, १०३-१०७ १०९-११३ शङ्कराभ्युदयतः  
२६, १०२-११२ आनन्दगिरीयतः २९-५८ गोविन्दनाथीयतः ६६-  
७१ हरिहराद्वैतभूषणतः १२४

( १ ) हालनृपालेन तदाभिधानेन भगवन्महीपतिना तदात्वे पाल्य-  
मानमपि, अतिधार्मिकराजराक्षितत्वेन त्यागानर्हमपि इन्द्रहरिमुखं  
विसृज्य । श्रितमुर्मुंरं प्रायश्चित्तकाण्डप्रामाण्यानिर्वहणाय गुरुमतनिराकरण-  
प्रायश्चित्तं तुषानलप्रवेशमनुतिष्ठन्तम् । वितृण्यात् विलोपयत् ॥

पवित्रं स्नानशार्टीं तु चोत्तरासङ्गदण्डके ।  
 अतोऽतिरिक्तं यत्किञ्चित् सर्वं तद्वर्जयेद्यतिः ॥ ६ ॥  
 नदीपुल्लिनशायी स्यात् देवागारेषु वाद्यतः ।  
 नाल्यर्थं सुखद्रुःखाभ्यां शरीरमुपतापयेत् ॥ ७ ॥  
 स्नानं ध्यानं तथा शौचं भद्रिः पूताभिरचरेत् ।  
 स्तूयमानो न तुष्येत निन्दितो न शपेत्परान् ॥ ८ ॥  
 हिरण्यानि च पालाणि कृष्णायसमयानि च ।  
 यतीनां तान्यपात्राणि वर्जयेत्तानि भिक्षुकः ॥ ९ ॥  
 भिक्षाटनं जपः शौचं स्नानं ध्यानं सुरार्चनम् ।  
 कर्त्तव्यानि षडेतानि सर्वदा नृपदण्डवत् ॥ १० ॥  
 इत्थं प्रशास्य प्रवयाः स्वशिष्यान् शङ्करानुगान् ।  
 नियोज्य शङ्कराचार्यं अद्वैतस्थापने गुरुः ॥ ११ ॥  
 सोऽहमस्मीति निश्चित्य विसृज्येतरकाक्षितान् ।  
 ओमित्येकाक्षरं ब्रह्म ध्यायन्नन्तः परं शिवम् ॥ १२ ॥  
 शास्त्रश्रुत्यङ्गनेत्वान्दे युधिष्ठिरशकस्य वै ।  
 ऽवज्ञे कार्तिके मासि पूर्णिमायां गुरोर्दिने ॥ १३ ॥  
 श्रीमद्गौडपदाचार्यशिष्यो योगविदां वरः ।  
 गोविन्दभगवत्पादः सिद्धिं प्राप स संयमी ॥ १४ ॥  
 गोविन्दस्य व्रतिकुलगुरोः सिद्धिमाकर्ष्य कृत्वा  
 यत्कर्त्तव्यं तदपि वररुच्यादयो भ्रातरस्ते ।  
 स्वे स्वे कर्मण्यविहतधियो विद्यया कीर्तिमन्तः  
 चत्वारोऽपि स्थितिमसिमतामुज्जयिन्यामकुर्वन् ॥ १५ ॥

कुमारिलभट्टपादसमागमः ।

पृथ्वीं पृथ्वीं पर्यटन् भाष्यकारः स्वेच्छाचारी शिष्यसंघैः परीतः ।

भाष्यं भूष्यं सन्दधानः स्वहस्ते तीर्थं प्रापत्तीर्थिकस्तीर्थमूर्तिः ॥ १६ ॥

कलिन्दपुत्र्याः सजलाभ्रकान्त्याः क्षीराभया जहनुतनूजया च ।

यत्नाभवत्संगतिरल्पपुण्यैः सुदुर्लभा मुक्तिपदं जनानाम् ॥ १७ ॥

ब्रह्मादयोऽप्यमितसंप्रतिपादशक्ता यत्रायजन्त पुरुषार्थविशेषसिद्धयै ।

अद्यापि यत्र यजनं प्रथितं प्रशस्तं यस्य प्रयाग इति नाम बभूव लोके ॥ १८ ॥

यथावद्विहितस्नानो यमुनायास्तटे शुभे ।

गोविन्दचरणाखादचनां प्रार्थयताथ ताम् ॥ १९ ॥

मुरारिकायकालिमाललामवारिधारिणी

वृणीकृतत्रिविष्टपा त्रिलोकशोकहारिणी ।

मनाऽनुकूलकूलकुञ्जपुञ्जधृतदुर्मदा

धुनातु ना मनामल कालेन्दनन्दिनी सदा ॥ २० ॥

आतिविपदम्बुधमग्रजनं भवतापशताकुलमानसकं

गातेमातेहीनमशेषभयाकुलमागतपादसरोजयुगम् ।

ऋणभयभीतमनिष्कृतपातककोटिश्रतायुतपुञ्जधरं

जय यमुन जय भीतिनिवारिणि संकटनाशिनि पावय माम् ॥

विधूततापो यमुनामवगाह्य भवापहाम् ।

भागीरथीं शम्भुजटानिर्गतामाप संयमी ॥ २२ ॥

जाह्नवीं सरितां श्रेष्ठां यमुनासंगमेच्छया ।

आगच्छन्तीं जवाच्छुभ्रां ननाम प्रयतो गुरुः ॥ २३ ॥

ब्रह्माण्डं स्रण्डयन्ती हरशिरसि जटावलिमूलासयन्ती

स्वर्लाकादापतन्ती कनकगिरिगुहागण्डशैलात्स्रलन्ती ।

क्षोणीपृष्ठे लुठन्ती दुरितचयचमूर्निर्भरं भर्त्सयन्ती  
पाथोधिं पूरयन्ती सुरनगरसरित् पावनी नः पुनातु ॥ २४ ॥

आदावादिपितामहस्य नियमव्यापारमात्रे जलं  
पश्चात्पन्नगशायिनो भगवतः पादोदकं पावनम् ।  
भूयः शम्भुजटाविभूषणमणिर्जह्वोर्महर्षेरियं  
कन्या कल्मषनाशिनी भगवती भागीरथी पातु माम् ॥ २५ ॥

अज्ञातसंभक्तितरोधिकथाऽपि वाणी यस्याः सितासिततयैव गृणाति रूपम् ।  
भागीरथी यमुनया परिचर्यमाणां एतां विगाह्य विनतो मुनिराप मोदम् ॥ २६ ॥

सप्तौ प्रयागे सह शिष्यसंघैः स्वयं कृतार्थो जनसंप्रहार्थी ।  
अस्मरि माताऽपि च सा पुपोष दधार या दुःखमसोढ भूरि ॥ २७ ॥

अनुष्ठितिं द्रागवसाय्य वार्तः कल्हारशीतैरुपसेव्यमानः ।  
तीरे विश्राम तमालशालिन्यतान्तरेऽश्रूयत लोकवार्ता ॥ २८ ॥

अथेन्द्रो नृपतिर्भूत्वा प्रजा धर्मेण पालयन् ।  
सुधन्वनाम्ना प्रख्यातः सौराष्ट्रेष्वभवत्सुधीः ॥ २९ ॥

दृत्वा द्वारवतीं स्वस्य राजधानीं स भूपतिः ।  
दिवं चकार पृथिवीं स्वपुरीममरावतीम् ॥ ३० ॥

स बाल्य एव जैनानां समर्थं समुपाश्रितः ।  
निरादरोऽभूद्यज्ञेषु वेदेषु त्रिविधेषु च ॥ ३१ ॥

सर्वज्ञोऽप्यसतां शाले कृत्स्नमश्रद्धयाऽन्वितः ।  
प्रतीक्षमाणः क्रौञ्चारिं मेलयामास सौगतान् ॥ ३२ ॥

ततः स तारकारातिरजनिष्ट महीतले ।  
सङ्घपादाभिवा यस्य भूपा दिक्सुदृशामभूत् ॥ ३३ ॥

स्फुटयन् वेदतात्पर्यमभाजैमिनिसूत्रितम् ।  
 सहस्रांशुरिवानूरुव्यञ्जितं भासयन् जगत् ॥ ३४ ॥  
 राज्ञः सुधन्वनः प्राप नगरीं स जयन् दिशः ।  
 प्रत्युद्गम्य क्षितीन्द्रोऽपि विधिवत्तमपूजयत् ॥ ३५ ॥  
 सोऽभिनन्द्याशिषा भूपमासीनं काञ्चनासने ।  
 जगाद कोकिलव्याजाद् राजानं पण्डिताप्रणीः ॥ ३६ ॥  
 मलिनैश्चेन्न संगस्ते नीचैः काककुलैः पिक ।  
 श्रुतिदूषकनिर्हादैः श्लाघनीयस्तदा भवेः ॥ ३७ ॥  
 निर्ग्रन्थिनो निशम्यैनां वाचं तात्पर्यगर्भिताम् ।  
 नितरां चरणस्पृष्टा भुजङ्गा इव चुकुधुः ॥ ३८ ॥  
 छित्वा युक्तिकुठारेण जैनसिद्धान्तशाखिनम् ।  
 स तद्ग्रन्थेन्धनैश्चीर्णैः क्रोधज्वालामवर्षयत् ॥ ३९ ॥  
 उपन्यस्यत्सु साक्षेः खण्डयत्सु परस्परम् ।  
 तेषूदतिष्ठन्निर्धोषो भिन्दन्निव रसातलम् ॥ ४० ॥  
 अधः पेतुर्भुवेन्द्रेण क्षताः पक्षेषु तत्क्षणम् ।  
 व्यूढक्रकेशतर्केण तथागतधराधराः ॥ ४१ ॥  
 ततः प्रक्षीणदर्पेषु जैनेषु वसुधाधिपम् ।  
 बोधयन् बहुधा वेदवचांसि प्रशशंस सः ॥ ४२ ॥  
 बभापेऽथ धराधीशो विद्यायत्तौ जयाजयौ ।  
 पृच्छामि भवतः किञ्चित् वक्तुं न प्रभवन्ति ये ॥ ४३ ॥  
 यन्त्रोपलेषु सर्वास्तान् घातयिष्याम्यसंशयम् ।  
 इति संश्रुत्य गोवेशो घटमाशीविषान्वितम् ॥ ४४ ॥

धानीयात् किमस्तीति पप्रच्छ द्विजसौगतान् ।  
 वक्ष्यामहे वयं भूप श्वः प्रभातेऽस्य निर्णयम् ॥ ४५ ॥  
 इति प्रसाद्य राजानं जग्मुर्भूसुरसौगताः ।  
 पद्मानीव तपस्तेपुः कण्ठद्वयसपाथसि ॥ ४६ ॥  
 भास्करं प्रति भूदेवाः सोऽपि प्रादुरभूत्ततः ।  
 सन्दिश्य वचनीयांशमादित्येऽन्तर्हिते द्विजाः ॥ ४७ ॥  
 भट्टाचार्यं पुरस्कृत्य समाजमुत्पान्तिकम् ।  
 ज्ञात्वा गूढं प्रधानेभ्यः सौगताः कलशस्थितम् ॥ ४८ ॥  
 निर्ग्रन्थिनोऽपि संदृष्ट्वाः सर्वां प्रापुर्महीपतेः ।  
 जैनास्तु ज्ञातवृत्तान्ता भुजङ्गोऽस्तीत्यवादिपुः ॥ ४९ ॥  
 भोगीशभोगशयनो भगवानिति भूसुराः ।  
 श्रुत्वा भूसुरवाक्यं तद्वदनं पृथिवीपतेः ॥ ५० ॥  
 कासारशोषणग्लानसारसश्रियमाददे ।  
 अथ प्रोवाच दिव्या वाक् सम्राजमशरीरिणी ॥ ५१ ॥  
 सुदन्ती संशयं तस्य सर्वेषामपि शृण्वताम् ।  
 सत्यमेव महाराज -ब्राह्मणो यदभाषत ॥ ५२ ॥  
 मा कृपाः संशयं तत्र भव सत्यप्रतिश्रवः ।  
 श्रुत्वाऽशरीरिणीं घाणीं ददर्श चतुर्धाधिपः ॥ ५३ ॥  
 मूर्तिं मधुरिपोः कुम्भे सुधामिव सुराधिपः ।  
 मिरस्ताखिलसन्देहो विन्यस्तेतरदर्शनात् ॥ ५४ ॥  
 व्यधादाज्ञां ततो राजा वधाय श्रुतिविद्विषाम् ।  
 ततो भगवतस्तस्य निग्रहं परमावसुतम् ॥ ५५ ॥



लिलोकसुन्दराख्यं तं पुर्यां चक्रे प्रतिष्ठितम् ।

स्कन्दानुसारिणा राज्ञा जैना धर्मद्विषो हताः ॥ ५६ ॥

योगीन्द्रेणैव योगिनाः विघ्नास्तत्वावलम्बिना ।

हतेषु तेषु दुष्टेषु भूसुरः परितो बभौ ।

वर्णाश्रमसमाचारं स्थापयन्भुवि वैदिकम् ॥ ५७ ॥

कुमारिलमृगेन्द्रेण हतेषु जिनहस्तिषु ।

निष्प्रत्यूहमवर्धन्त श्रुतिशाखाः समन्ततः ॥ ५८ ॥

गिरेरवप्लुत्य गतिः सतां यः प्रामाण्यमान्नायगिरामवादीत् ।

यस्य प्रसादात् त्रिदिवौकसोऽपि प्रपेदिरे प्राक्तनयज्ञभागान् ॥ ५९ ॥

सोऽयं गुरोरुन्मथनप्रसक्तं महत्तरं दोषमपाकरिणुः ।

अशेषवेदार्थविदास्तिकत्वात् तुषानलं प्राविशदेष धीरः ॥ ६० ॥

श्रुत्वेति तां सत्वरमेष गच्छन् व्यलोकयत्तं तुषराशिसंस्थम् ।

प्रभाकराद्यैः प्रथितप्रभावैः उपस्थितं साश्रुमुखैर्विनेयैः ॥ ६१ ॥

धूमायमानेन तुषानलेन सन्दह्यमानेऽपि वपुष्यशेषे ।

सन्दृश्यमानेन मुखेन बाष्पपरीतपद्मश्रियमादधानम् ॥ ६२ ॥

दूरे विधूताघमपाङ्गभंग्या तं देशिकं दृष्टिपथावतीर्णम् ।

ददर्श भट्टो ज्वलदग्निकल्पो जुगोप यो वेदपथं जितारिः ॥ ६३ ॥

अदृष्टपूर्वं श्रुतपूर्ववृत्तं दृष्ट्वाऽतिमोदं स जगाम भट्टः ।

अचीकरच्छिष्यगणैः सपर्यां उपाददे तामपि देशिकेन्द्रः ॥ ६४ ॥

उपात्तभिक्षः परितुष्टचित्तः प्रदर्शयामास स भाष्यमस्मै ।

सर्वो निबन्धो ह्यमलोऽपि लोके शिष्टेक्षितः सञ्चरणं प्रयाति ॥ ६५ ॥

भाष्यमालोक्य हृष्टात्मा भट्टाचार्यो यतीश्वरम् ।

निर्मत्सरो गुणग्राही निजगाद महामतिः ॥ ६६ ॥

दर्शनं दुर्लभं नृणां यतीश्वर भवादृशाम् ।

समासन्नशरीरान्ते समये तु विशेषतः ॥ ६७ ॥

पुण्यैः पुरातनैरेव दृष्टो हि भगवन्मया ।

नृणां संसृतिमोक्षाय त्वादृशैः संगतिर्भवेत् ॥ ६८ ॥

चिरं दिदृक्षुरेवास्मि भगवन्तं महायते ।

भगवानागतो देवात्तन्मे दृष्टेर्महीयते ॥ ६९ ॥

अस्मिन्नष्टौ सहस्राणि वार्तिकानां यतीश्वर ।

विभ्रान्ति प्रथमे भाष्ये तत्कृत्यै नाळमस्यहम् ॥ ७० ॥

नाहमद्य मुमुर्षुश्चेत्करिष्याम्यस्य वार्तिकम् ।

ईदृश्या मे मुमुर्षाया हेतुं श्रुणु यतीश्वर ॥ ७१ ॥

इतः पूर्वं प्रवृत्तास्ते जैना ब्राह्मणदूषकाः ।

महावीरमताक्रान्तो विरलो वैदिकोऽभवत् ॥ ७२ ॥

नास्तिक्यमीश्वरे वेदे धर्मे चासीन्नृणां तदा ।

महावीरं पुरस्कृत्य वर्धमानं स्वदेशिकम् ॥ ७३ ॥

समाविश्य गृहे राज्ञां तान्वशीकृत्य सौगतान् ।

वेदोऽप्रमाणमित्यादिमिध्यालापमचीकरन् ॥ ७४ ॥

ज्ञात्वाऽपि वैदिकं शास्त्रजालं सम्यग्गुरोर्मुखात् ।

निर्भ्रान्थिनो महातन्त्रान् महावीरमतानुगान् ॥ ७५ ॥

तान् जैनान्नाशकं जेतुं विवादे सर्वथैव हि ।

विजिगीषुरहं जैनान् उद्यतोऽभूवमादरात् ॥ ७६ ॥

तन्मतं न मया बुद्धं निषेध्यं वेददूषकम् ।

ततस्तेषां मतं बोद्धुं त एव शरणीकृताः ॥ ७७ ॥

शिष्यत्वेन न ते कश्चित्पर्यगृह्णन् महीसुरम् ।  
 तद्ब्राह्मणमात्मानं नाटयन् जैनवेषतः ॥ ७८ ॥  
 तन्मतस्थापनोद्युक्तं महावीराभिधं जिनम् ।  
 वर्धमानं गुरुं प्राप्य तदन्तेवासिभिः समम् ॥ ७९ ॥  
 पठन्ननुदिनं तत्र कतिचिद्द्वयनान्यहम् ।  
 तेषां सिद्धान्तमश्रौषं वेदमार्गमदूषयम् ॥ ८० ॥  
 तद्देशिकेन सश्लाघमभूवं चाभिनन्दितः ।  
 निष्णातश्चाभवं जैनरहस्येष्वखिलेष्वपि ॥ ८१ ॥  
 एकदा स महावीरो ब्रह्मद्वेषी निरंकुशः ।  
 अतीवादूपयद्वेदान् विप्रान्यज्ञांश्च देवताः ॥ ८२ ॥  
 श्रुतिस्मृतिविरुद्धार्थबोधकं तद्विजल्पितम् ।  
 दुराकर्ण्यं समाकर्ण्य विदीर्णमनसो मम ॥ ८३ ॥  
 अर्णो न्यपतदक्षणोऽथ स्थूलमुक्ताफलाकृति ।  
 ददृशुस्तत्र तच्छिष्यास्तदा सर्वत्र संस्थिताः ॥ ८४ ॥  
 अपृच्छन् किमिदं तेऽद्य निपतत्यम्बु लोचनात् ।  
 अवादिपमङ्गं तेभ्यः कपटेनेत्थमञ्जसा ॥ ८५ ॥  
 युक्तीराकर्ण्य निर्णिक्ताः भवेद्देशिकनिर्मिताः ।  
 समुद्यन्निर्भरानन्दतुन्दिलावशचेतसः ॥ ८६ ॥  
 निस्सम्भ्रुरश्रुव्याजेन बहिरानन्दविन्दवः ।  
 इत्थं जल्पत्यनल्पं मय्यग्रजं मां तु मेनिरै ॥ ८७ ॥  
 गुरवे चापि वृत्तान्तमञ्जसैनं न्यवेदयन् ।  
 ततः साप्तपदीनं ते त्यक्तवन्तः पुरेव मे ॥ ८८ ॥

ब्राह्मणोऽहमिति ज्ञात्वा मद्रुधार्थं समुद्यताः ।  
 महावीरश्च तच्छिष्या विप्रेषु कृतमहाराः ॥ ८९ ॥  
 विपक्षपाती बलवान् दूषयिष्यति नो मतम् ।  
 यथाकथञ्चिन्नाज्ञोऽयं इत्यामन्व्य परस्परम् ॥ ९० ॥  
 एकदा मां सुविश्रब्धं चन्द्रिकायां सुखास्थितम् ।  
 गुरोरुत्तुङ्गसौधाग्रं नीत्वोपायेन केनचित् ॥ ९१ ॥  
 विश्राम्यतो गुरोरेव महावीरस्य शिष्यकाः ।  
 परस्परं संलपन्तः क्रीडन्तश्च सुनिर्भरम् ॥ ९२ ॥  
 गुरोः संप्राप्य संकेतं उल्लिखन्तः परस्परम् ।  
 हस्तेनोत्क्षिप्य मां चापि प्रहसन्तः पुनः पुनः ॥ ९३ ॥  
 एते कदर्थहृत्काः महावीरमतानुगाः ।  
 गुरोस्तत्सौधशिखरात् सहसा मां न्यपातयन् ॥ ९४ ॥  
 परिभ्रान्तस्तथा सौधात् पतन् सन्नुक्तवानहम् ।  
 यदि वेदाः प्रमाणं स्युर्जीवियमिति चेतसि ॥ ९५ ॥  
 यदीति संशयत्वोक्तेः गुरुद्रोहात्तथा मम ।  
 पततस्तुच्चदेशान्मे चक्षुरेकं परिक्षतम् ॥ ९६ ॥  
 तत्प्रदेशाद्दिनिष्क्रम्याक्षतगात्रः सपवहम् ।  
 महावीरे कृतद्वेषः तन्मतं सर्वतो भुवि ॥ ९७ ॥  
 युक्तिमिश्च तदुक्ताभिः विवाध नृपसंसदि ।  
 जित्वा जैनान्विवादेषु जिनं चापि व्यदूषयम्\* ॥ ९८ ॥  
 स्थापितश्च पुनः कर्ममार्गः स्थिरतरो मया ।  
 एवं लोकहितं कृत्वा वर्तमानस्य मे मुदा ॥ ९९ ॥

ईदृशी बुद्धिरुत्पन्ना निश्चिता यतिपुङ्गव ।

एकाक्षरोपदेष्टापि गुरुभूतो न संशयः ॥ १०० ॥

उपदेष्टा तु शास्त्रस्य किं पुनः कथ्यते जिनः ।

अहं सर्वज्ञतोऽधीत्य शास्त्रं तस्य निरासकः ।

अभूवं यत्ततो दोषः प्रभूतो मयि विद्यते ॥ १०१ ॥

बाह्यं मतं निरसितुं सुगतादधीत्य वाल्यात्तमेव समघातयमार्यं जित्वा ।

ईशं निरास्यमपि च खत एव वेदा मानं न तत्कृततयेति मताभिमानात् ॥

प्रायोऽधुना तदुभयप्रभवाप्रशान्त्यै प्राविक्षमार्यं तुषपावकमात्तदीक्षः ।

भाग्यं न मे व्यजनि शावरभाष्यवत्त्वद्भाष्येऽपि किञ्चन विलिख्य यशोऽधिगन्तुम् ॥

इत्युचिवांसनथ भट्टकुमारिलं तं ईषद्विकखरमुखाम्बुजमाह मौनी ।

हे भट्ट कर्मत्रिमुखान् सुगतान्निहन्तुं जातं गुहं भुवि भवन्तमहं तु जाने ॥

संभावनाऽपि भवतो न हि पातकस्य सत्यं व्रतं चरसि सज्जनशिक्षणाय ।

उज्जीवयामि करकाम्बुकणोक्षणो न भाष्येऽपि मे कलय वार्तिकमङ्ग भव्यम् ॥

प्रत्युत्तरं व्यधित भट्टगुरुर्मुनीन्दो मय्यल्पकेऽपि महिमोक्तिरियं तवार्हा ।

भाजानतोऽन्न कुटिलेऽपि जने महान्तस्त्वारोपयन्ति हि गुणं धनुषीव शूराः ॥

सज्जीवनाय चिरकालमृतस्य च त्वं शक्तोऽसि शङ्कर दयोर्मिऋटाक्षपातैः ।

धारब्धमेतदधुना व्रतमागमोक्तं मुञ्चन् सतां न भविताऽस्मि बुधाविनिन्द्यः ॥

चार्वाकदर्शनविधानसरोषधातूशपेन संप्रति शतक्रतुदेशिकेन्द्रः ।

विद्योतते मगधसीमनि विश्वरूपनामा समस्तनयसागरपारदर्शी ॥ १०८ ॥

उम्बेक इत्यभिहितस्य हि तस्य लोके उंवेति बान्धवजनैरभिरधीयमाना ।

शक्ता सरोरुहभवेन सरस्वती सा जाता वधूरुभयभारतिकामिधाना ॥ १०९ ॥

( १०८ ) बृहस्पतेर्ब्रह्मणश्च अंशात् जातो विश्वरूपः ।

सर्वासु शास्त्रसरणीषु स विश्वरूपो मत्तोऽधिकः प्रियतमश्च समाश्रयेषु ।  
तत्प्रेयसीं शमवनेन्द्र विधाय साक्ष्ये वादे विजित्य तमिमं वशतं विधेहि ॥

तेनैव तावत्कृतिष्वपि वार्तिकानि कर्मन्दिर्व्यतम कारय मा विलम्बः ।  
त्वं विश्वनाथ इव मे समये समागाः तत्कारकं समुपदिश्य कृतार्थयथाः ॥

इत्यूचिवांसमिममृद्धसुखप्रकाशं ब्रह्मोपदिश्य बहिरन्तरपास्तमोहम् ।  
तन्वन्द्यानिधिरसौ तरसाऽभ्रमार्गमागादवाप विप्रयान्मगधाभिधानान् ॥ ११२ ॥

अथ गिरमुपसंहत्यादराद्भट्टपादः

शमधनपतिनाऽसौ बोधिताद्वैततत्वः ।

प्रशमितममतः संस्तव्यसादेन सद्यो

निद्वन्द्वखिलबन्धो धाम सत्यं प्रपेदे ॥ ११३ ॥

यदा प्रणम्योपशशाम शङ्करं स भट्टनामा मरणाय दीक्षितः ।

तत्पार्श्ववतीं विदितार्थसंप्रहः स मण्डनाद्वयोऽभिजगाम शङ्करम् ॥ ११४ ॥

गुरुर्गरीयानपि वित्तहीनो विद्यासु बृद्धोऽपि गुरुप्रदिष्टः ।

अयं कुरूपी गुरुगेहवासी गुरुं निपत्तावपि नो जहाति ॥ ११५ ॥

गमित एष जनोऽद्य महात्मनो भगवतस्तत्र पादसरोरुहम् ।

कुरु दृशं कृपयेति समीपगः श्रुतवचाः सहसा स ददौ करम् ॥ ११६ ॥

(११४) मण्डनोऽयं अन्यः विश्वरूपात् । ब्रह्मविद्विकारो-  
ऽयमिति विपश्चितः । व्यासावलीये गुरुर्वशाकावो च मस्तूयतेऽयं  
कथाकमः - । विश्वरूपादन्य एवायमित्यत्र 'किञ्च प्रसिद्धप्रभाषैः  
विश्वरूपप्रभाक.मण्डनवाचस्पतिपुत्ररितभिः शिष्टाप्रयोगिभिः परिगृहीतस्य  
'कथं द्वेषमोहाभ्यां विना अत्रलापसंभवः' इति न्यायरत्नदीपावल्या-  
मन्यत्र च स्मरणमपि भ्रमाणमिति विमर्शकाः ॥

त्रिमुनिवारमसावपिवज्जलं रवमयं मुनिवक्त्रविलोद्भवम् ।

इति मया पुर एव बहु श्रुतो नयनगोचरतामधुना गतः ॥ ११७ ॥

इति वचस्सुधयाप्यभिषिक्तवान् मुनिवरो गृहमेधिशिरोमणिम् ।

विदितवेद्यमनुद्धतभाषिणं मुनिजनैरभिवन्द्यपदाम्बुजः ॥ ११८ ॥

अथ गिरं गृहिराज उपाददे मम जनिस्सफला भवदीक्षणात् ।

न खलु लोचनमाश्रयते फलं घटपटादिभिरीक्षणमात्रतः ॥ ११९ ॥

भवादृशैः संगतिरेव नो गतिः गृहे स्थितानां सुतदारपोषिणाम् ।

क्रमेण मोक्तुं भवदीयसेवनामतो गृहीत्वार्हसि माभितोऽटितुम् ॥ १२० ॥

एवं वादिनि मण्डने मृदुमनाः प्रोचे दयालिङ्गितः

श्रुत्या चोदितकर्म तच्च तनुयास्तेनान्तरं शुष्यति ।

शुद्धेऽन्तःकरणे परिस्फुरति तत् सौख्यात्मकं ब्रह्म ते

शुद्धे दर्पणमण्डले मुखमिव स्वात्मप्रभं सर्वगम् ॥ १२१ ॥

त्यक्त्वा मण्डनं भेदगोवरधियं मिथ्याभिमानात्मिकां

अद्वैते भव निष्ठितो मम वचस्ते रोचते यद्यदः ।

तीर्त्वा संसृतिवारिधिं परपदे ज्ञानङ्गवारोहणात्

पारे स्थास्यसि निवृत्तः सुखमये संसारवार्तोऽज्ज्ञते ॥ १२२ ॥

एवमेनमनुनीय सत्पदैः ब्रह्मबोधनपरैर्गुरुवर्यैः ।

मण्डनं निजपदे स्थिरभक्तिं संविधाय गमनाय मनोऽधात् ॥ १२३ ॥

वेदान्ता र्थाभिधानेन सर्वानुग्रहकारिणम् ।

यतिरूपधरं वन्दे शङ्करं लोकशङ्करम् ॥

इति श्रीशङ्करविजयमकरन्दे पञ्चदश आखादः समाप्तः ॥

## ॥ षोडश आस्वादः ॥

विश्वरूपजयः ।

पट्टमण्डनमिश्रखण्डनार्थं प्रविशान् पद्मवनं नवं जयार्थी ।  
तमधृष्यगिरं विधृष्य वादैर्यतिमाघात्स च पातु मां प्रमोदी ॥ १ ॥

निगमाध्ययने पूर्वं दुर्वासा धातुरन्तिके ।

स्वरेऽस्रल्लत्तदा वाणीं विहसन्ती शशाप सः ॥ २ ॥

मातुषी त्वं भवेत्याशु शप्त्वा तस्यै मुनिर्ददौ ।

दर्शने शापमोक्षं च मर्त्यमूर्तेरुमापतेः ॥ ३ ॥

अथ सा भारती जज्ञे शोणातीरे द्विजन्मनः ।

तनया विष्णुमित्रस्य सर्वाङ्गमधुरा सती ॥ ४ ॥

सा वाणी बाल्यमाधाता पितृभ्यां परिलालिता ।

क्रमेण बबूषे चान्द्री कलेत्र सितपक्षगा ॥ ५ ॥

विवाहोचितकाले तामुपयेमे यथाविधि ।

विश्वरूपो महाविप्रः सर्वज्ञां सर्ववित्तमः ॥ ६ ॥

सौमिह पाणिक्रमलं हिममित्रसूनुः श्रीविष्णुमित्रदुहितुः करपल्लवेन ।

मेरीमृदङ्गपटहाध्ययनाब्जघोषैः दिङ्मण्डले सुपरिमूर्च्छति दिव्यकाले ॥ ७ ॥

सङ्कलने मूलम् - जगद्गुरुरहनमालास्तवतः १. चिद्विलासीयतः

२०६, १०-१७. गोविन्दनाथीयतः २-६, ८, ३३-३४, ४४-४५.

व्यासाचलीयतः, ७, २०-२१, २५-३२. आघवीयतः ७-९,

१८-१९, २५-२९, ३१-३२, ३५-३६, ३८-४३. गुरुवंश-

फाव्यतः २२-२४. शङ्कराभ्युदयतः ३७. सुषमातः ४६.

(१) पद्मवननामा अमहारो मण्डनाधिष्ठितः ।



तया पत्न्या सहावात्सीत् सुचिरं भवने सुखम् ।

निरतो वैदिके मार्गे विश्वरूपो महाद्विजः ॥ ८ ॥

अथ प्रतस्थे भगवान्प्रयागात् तन्मण्डनं पण्डितमाशु जेतुम् ।

गच्छन् खसृत्या पुरमालुलोके माहिष्मतीं मण्डनमण्डितां सः ॥ ९ ॥

( ९ ) विन्ध्यादुत्तरतो गौडदेश इति दक्षिणतो द्रविडदेश इति पुरा प्रसिद्धिः । सारस्वताः कान्यकुब्जाः गौडाः उत्कलाः मैथिलाश्चेति गौडाः पञ्च । तत्र कान्यकुब्जगौडदेशीयोऽयं विश्वरूपः । अस्य पिता हिममित्रः काश्मीरराजगुरुः । अतोऽस्य जन्म काश्मीरे । कुमारिल-भट्टस्य भगिनीपतिरयं इति कंचित् । शोणनदातीरवासिविष्णुमित्रकन्यां परिणमे । कुमारिलशिष्योऽयं मगधेषु माहिष्मत्यां कुलपतिरासीत् । 'गौडः काश्मीरजन्मा कलितपरिचितिः पूर्वतन्त्रे कुमारात् ब्रह्मण्यः सर्व-वेदाः' इत्यस्य परिचयः पुण्यश्लोकमञ्जर्याम् ॥

एतन्निवासभूता माहिष्मती, 'नेपालगिरिसंभूतधर्ममूलानदीतटे । माहिष्मती पुरी चोन्नतरापीठविलासिनी ।' 'यस्याः पुरा राजति धर्ममूला या क्षालयन्ती चरणौ सदाऽस्याः । माहिष्मती मण्डन-मण्डिता सा यत्रास्ति तारा भुवनस्य तारा ।' इति महाचीनकर्मान्तर्गत-ताराचारादिषु प्रसिद्धा, अद्यत्वे बिहारराज्यान्तर्गतसहरसानामक-पत्तनात् अष्टकोशदूरस्थाने महिषी इति आख्यायमाना, यस्याः पूर्वदिशि धर्ममूला ( घेमुण्डा ) प्रवहति इति विमर्शकाः । नर्मदातीर-गता हैहयराजधानीत्वेन पुराणेषु प्रसिद्धा माहिष्मती अद्यत्वे महेश्वर इति आख्यायमाना इति केचित् । ( सुरेश्वराचार्यजीवितस्मरणतः ) परं सर्वत्र मगधेष्विति देशसङ्केतः महेश्वरे न सङ्गच्छते । काश्मीरराजगुरु-र्मण्डनपिता, अतः काश्मीर एव मण्डनप्रयागम इति ब्रह्मानन्दीये चिह्निलासीये च ।

पप्रच्छैकं द्विजं तत्र तद्वेहं गन्तुमुन्मनाः ।  
 ॥ हि मण्डनमिश्रस्य वर्तते सदा विस्तृतम् ॥ १० ॥  
 तमुवाच स विप्रोऽपि देशिकेन्द्रमनन्यधीः ।  
 विद्यालयमिति ख्यातं ताल्लडुमसमुच्छ्रितम् ॥ ११ ॥  
 प्राकारतोरणाकीर्णं शिलास्तम्भशतावृतम् ।  
 तत्पुरः पाठशालाभिर्विशाल्यभिः समन्वितम् ॥ १२ ॥  
 धितर्दिकां विनिर्माय दशहस्तसमुन्नतान् ।  
 तत्साध्यस्य स्वयं शिष्यानध्यापयति नित्यशः ॥ १३ ॥  
 आगरोभयतो वीध्यौ विनिर्मायातिशोभने ।  
 तद्द्वारेषु च सर्वत्र पाठयित्वा श्रुतीरपि ॥ १४ ॥  
 पञ्चरेष्वभितो बद्धाः प्रबुद्धा इव सर्वतः ।  
 शुक्लशारीमुखा यत्र तन्वते ननु वाङ्मुखम् ॥ १५ ॥  
 यद्दीधिकाद्वारनिवद्धकीरंरादधिष्ठाय परस्परेण ।  
 विधीयते शास्त्रकथाप्रसंगो जानीहि तन्मण्डनपण्डितौकः ॥ १६ ॥  
 गायन्ति सामानि च यत्र शर्मः स्तुवन्ति कीरा यजुषा ऋचा च ।  
 परस्परं सुखरमादरेण जानीहि तन्मण्डनमिश्रधाम ॥ १७ ॥  
 सतः प्रमाणं परतः श्रुतिस्सा फलप्रदं कर्म फलप्रदोऽजः । \*  
 जगद्भुवं स्याज्जगद्भुवं स्यात् कीरांगना यत्र गिरं गिरन्ति ॥ \*  
 द्वारस्थनीढान्तरसन्निरुद्धा जानीहि तन्मण्डनपण्डितौकः ।  
 श्रुत्वा च तत्प्राप्य कवेः सकाशं ददर्श तं पद्मजसन्निकाशम् ॥  
 स विश्वरूपः कृतवह्निकार्यः प्रतीक्षमाणोऽतिथिमातिथेयः ।  
 उदैक्षतैनं स्वशरीरभामिः प्रकाशयन्तं विदिशो दिशश्च ॥ २० ॥  
 (२०) कथाऽत्र द्वेषा दृश्यते । अतिथीन् प्रतीक्षमाणं विश्वरूप-

मुपगतवान् शङ्करो भिक्षाम्बीकरणार्थं प्राथितो वादाभिक्षां ययाचे । तदभ्युप-  
गमे च भिक्षानन्तरं सपणधन्धं प्रवृत्ते वादे, जिते विश्वरूपे, विमुक्तशापा  
तत्पत्नी वाणी अन्तरघात इति । अयं कथाक्रमः व्यासाचलीये गोविन्द-  
नार्थाये गुरुवंशकाव्ये च दृश्यते । आनन्दगिरीय-माधवीय-चिद्विलासी-  
यार्दा तु-पंच्यं कर्मणि, व्यासजैमिनी सूत्रकारौ महर्षी निमन्त्र्य प्रवृत्ते,  
द्वारं च मुद्रिते गगनमार्गादवतरन्तं शङ्करं दृष्ट्वा सहसा जातेन क्रोधेना-  
धिक्षपात् विश्वरूपे, व्यासजैमिनिभ्यां यत्याराधनोपदेशेन शान्ते  
शङ्करेण वादाभिक्षा ; वादे जिते मण्डने उभयभारत्या जयाय प्रवृत्तिः,  
कामविषयकवादसमाहितौ प्रवृत्तस्य शङ्करस्य परकायप्रवेशः कामशास्त्रा-  
ध्ययनं, पुनः परावृत्त्य उभयभारत्या जयः, तस्या अनुग्रहप्राप्तिः इति  
कथाक्रमः । प्रथमोऽत्रानुस्रियते ॥

विश्वरूपस्याधिक्षेपवाक्येषु मध्यगतं 'कन्थां वहसि दुर्बुद्धे' इत्यादिकं  
माधवीयगतं भास्कराचार्योक्ततया विवृणोति आनन्दानुभवाचार्यो न्याय-  
रत्नदीपावल्याम् । एकदण्डग्रहणकर्मत्यागनिराकरणपूर्वकं त्रिदण्डग्रहणं  
स्थापयति भेदाभेदवादी भास्कराचार्यः । सन्ध्यावन्दनादिकर्मतदङ्ग-  
शिखादिलिङ्गिनास्त्रिदण्डिन एव सन्न्यासिनः न शिखादित्यागिनः इति  
पक्षं भास्करीयं विश्वरूपप्रभाकरादिमतानुवादपूर्वकं खण्डयति आनन्दानु-  
भवाचार्यः । तत्रत्योऽयं सन्दर्भः प्रकृतोपयोगी— "अपि चास्मद्द्वेषोप-  
हतमतिः पश्यन्नपि न पश्यतीति वदेत् । प्रसिद्धं हि तस्य द्वेषाद्वाषणं  
'कन्थां वहसि दुर्बुद्धे' इत्यादि" । एकदण्डिसन्न्यास्याधिक्षेपपरं भास्करा-  
चार्यवाक्यं माधवीयादिषु मण्डनवाक्यतया उपनिबद्धं वा ? अत्रैव  
सन्दर्भे प्रभाकरस्य (हस्तामलकपितुः ?) मलयाचलसंभवत्वम्, विश्वरूपस्य  
हिमालयसंभवत्वं, विश्वरूपस्यैव तुरीयाश्रमे सुरेश्वरत्वं, विश्वरूपमण्डनयोः  
पृथक्त्वं च स्मर्यते । यथा वा— "किञ्च प्रसिद्धाप्रावाक्यैः विश्वरूप-  
प्रभाकरगुरुमण्डनवाचस्पतिसुचारितामिश्रैः शिष्टाप्रणीभिः परिगृहीतस्य

स भिन्नवेऽदृष्टचराय तस्मै सङ्कल्प्य भिक्षां पदयोरमुष्य ।  
विक्षेप पुष्यं चरणावनेजत् तत्पायसाऽऽत्मानममिञ्चताद्वा ॥ २१ ॥

आतिथ्यमातनुत सर्वमथैष तस्मै भिक्षार्थमाश्रयत तं परिवेष्य भोज्यम् ।  
हस्तेऽस्य नीरमदितोभयभारती मा नासौ पपौ न च मुमोच तथैव तस्यौ ॥

किं कारणं न्विति विशंकितविश्वरूपः पप्रच्छ तं यदि करोषि मयाथ वादम् ।  
सम्यजयावधि तदेव समाददीय हस्ताम्भ इत्युदित आशु तदभ्युपागात् ॥

जैस्त्राश्रमाभ्युपगमे पणवन्धभाजौ साक्ष्ये विधाय वनितां च गिरोऽवतारम् ।  
आरभ्य मुक्तिसमनन्तरकाञ्चमेव मीमांसयोरकुरुतां विबुधौ विवादम् ॥ २४ ॥

ब्रह्मैकं परमार्थसच्चिदमलं विश्वप्रपञ्चात्मना

शुक्ती रूप्यपरात्मनेव बहुलाज्ञानावृतं भासते ।

तज्ज्ञानान्निखिलप्रपञ्चविलयात् स्वात्मन्यवस्था परं

निर्वाणं जनिमुक्तमभ्युपगतं मानं श्रुतेर्मस्तकम् ॥ २५ ॥

वाढं जये यदि पराजयभागहं स्यां सन्न्यासमंग परिहृत्य कपायचैलम् ।

शुक्लं वसीय वसनं द्वयभारतीयं वादे जयाजयफलप्रतिगदिकाऽस्तु ॥ २६ ॥

इत्थं द्वेषमोहाभ्यां विनाऽपलापसंभवः ? ननु विश्वरूपप्रभाकरौ भव-  
त्यक्षपातिनौ । उभावप्येकदण्डिनौ प्रसिद्धौ । एवं तर्हि ? तादृश-  
सन्न्यासः तत्प्रमाणश्चेत् नापलापमर्हति । न हि तादृशः स्वपुरुषार्थनाशे  
बुद्धिपूर्वं यतन्ते । गृहस्थावस्थायां विरचिते च विश्वरूपग्रन्थे दर्शित-  
वाक्यपरिमहो दृश्यते । न चासौ ग्रन्थः सन्न्यासिना विरचितः ।  
तथाहि 'परिव्राजकाचार्यसुरेश्वरविरचिते' इति ग्रन्थे नाम लिखेत् ।  
लिखितं तु 'भट्टविश्वरूपविरचिते' इति । तस्मात् प्रसिद्धशिष्टपरि-  
गृहीतयोः मलयहिमालयादिनिलयविद्वदुपासितयोः वाक्यतदर्थयोः द्वेष-  
मात्रान्न विवदितव्यम्' इति ।

इत्थं प्रतिज्ञां कृतवत्युदारं श्रीशङ्करे भिक्षुवरे स्वकीयाम् ।

स विश्वरूपो गृहमेधिवर्यः चक्रे प्रतिज्ञां स्वमतप्रतिष्ठाम् ॥ २७ ॥

वेदान्ता न प्रमाणं चित्तिवपुषि पदे तत्र संगत्यभोगात्

पूर्वो भागः प्रमाणं पदचयगमिते कार्यवस्तुन्यशेषे ।

शब्दानां कार्यमात्रं प्रति समधिगता शक्तिरभ्युन्नतानां

कर्मभ्यो मुक्तिरिष्टा तदिह तनुभृतामाऽऽयुषः स्यात्समाप्तेः ॥ २८ ॥

वादे कृतेऽस्मिन्यदि मे जयान्यः त्वयोदितः स्याद्विपरीतभावः ।

येयं त्वयाऽभूद्भदिता प्रसाक्ष्ये जानाति चेत्सा भविता वधूर्मे ॥ २९ ॥

इत्थं प्रतिज्ञां सपणां त्रिधाय शब्दं व्यधत्तां किल देशिकेन्द्रौ ।

कृत्वाऽथ वाणीमथ साक्षिभावे जयाजयप्राप्त्यभिधानदक्षाम्\* ॥ ३० ॥

वं विज्ञेतुमनसोरुपविष्टयोस्तां मालां गले व्यधित सोभयभारतीयम् ।

ाला यदा मलिनभावमुपैति कण्ठे यस्यापि तस्य विजयेतरनिश्चयः स्यात् ॥

दिने दिने वासरमध्यमे सा ब्रूते पतिं भोजनकालमेव ।

समेल्य भिक्षुं समयं च भक्ष्ये दिनान्यभूवन्निति पञ्चषाणि ॥ ३२ ॥

सस्मिताननपद्माभ्यां प्रगल्भाभ्यां प्रतिक्षणम् ।

ताभ्यामुत्तरमन्योन्यमश्रमेणैव खण्डितम् ॥ ३३ ॥

सस्वेदकम्पचिन्तारुट् तयोरेका न वागभूत् ।

न किञ्चित्कालहानिश्च दिनकृत्यकृतं विना ॥ ३४ ॥

अन्ते यतिक्षितिपतेरनुमोद्य युक्तिं मालां च मण्डनगले मलिनामवेक्ष्य ।\*

भिक्षार्थमुच्चलतमद्य युवामितीमावाचष्ट तं पुनरुवाच यतीन्द्रमम्बा ॥ ३५ ॥

ईशानः सर्वविद्यानामीश्वरः सर्वदेहिनाम् ।

ब्रह्मणोऽधिपतिर्ब्रह्मन् भवान् साक्षात्सदाशिवः ॥ ३६ ॥

कोपातिरेकत्रशतः शपता पुरा मां शापावधिस्तत्र जयो विहितो विधात्वा ।  
साऽहं यथागतमुपैमि शमिप्रवीरेत्युक्त्वा तिरोधिमकृतोभयभारती सा ॥ ३७ ॥

(३७) माघवीये—शापान्मुक्ता उभयभारती निजधाम यान्ती,  
तज्जयेच्छ्रुता यतिवरेण वनदुर्गामन्त्रेण वद्धा, वादे प्रवृत्तेऽजर्ण्यं तं  
बुद्ध्या, कामशास्त्रविषयकप्रश्नानुत्यास्यति । तदुत्तरणाय लब्धावकाशो  
यतिवरः परकायप्रवेशशैल्या मृतामरुककायं प्रविश्य, कामशास्त्रहस्यं  
बुद्ध्या स्वदेहं प्रत्यावर्तते. यावता मृतनृपजीवनविषये सन्दिहानैः नरपति-  
भृशैः यतिवरवपुषि वह्निर्भिसृष्टः । दहनशान्तये नृसिंहं स्तौति यतिवरः ।  
नृसिंहकृपया प्रशान्ते बहौ निर्धनो यतिपुंगवः पुनर्त्रादाय उभयभारतीं  
अभ्येति । वादे जिता उभयभारती शारदाख्यया भगवत्पादकल्पितेषु  
स्थानेषु सन्निधातुं प्रार्थिता तथेत्यनुगृह्णाति । शृङ्गागिरिपुरे सा शारदाख्यया  
सन्निहिता प्रद्योतते इति । गुरुवंशकाव्ये—शापान्मुक्ता उभयभारती  
अन्तर्दधाति । ततः श्रीशैलेश्वाचलनारसिंहगिरिजगन्नाथवाराणसी-  
यात्रानन्तरं काश्मीरं गच्छति यतिवरः । तत्र शारदागारस्थसर्वज्ञ-  
पीठमारुरुक्षुः अशरीरवाण्या वादायाहूतः कामशास्त्रविषयकोत्तरदानाय  
परकायप्रवेशशैल्या प्रमीतामरुकशरीरं प्रविश्य भोगान् भुङ्क्ते कामरहस्य-  
ज्ञानाय । शङ्कितया राजमहिष्या दृष्टमानं स्वशरीरं नरसिंहप्रसादेन  
पुनर्निर्घ्रणं प्रविश्य वादे तां वार्णां जित्वा तां तुष्टां ऋश्यशृङ्गाश्रममागमनाय  
प्रार्थयते । तथेत्यङ्गीकृत्य तेनैव सह ऋश्यशृङ्गाश्रममागतवतीं वार्णां  
यतिवरः प्रतिष्ठापयामास तत्रेति कथाक्रमः । अस्मिन्सन्दर्भे भगवत्पादैः  
नरसिंहप्रसादनाय कृता स्तुतिः लक्ष्मीनृसिंहकरावलम्बाख्या -

श्रीमत्पयोनिधिनिकेतन चक्रपाणे भोगीन्द्रभोगमणिरञ्जितपुण्यमूर्ते ।  
योगीश शाश्वत शरण्य भवाब्धिगोत लक्ष्मीनृसिंह मम देहि करावलम्बम् ॥  
श्रीशङ्करद्रुमरुदर्ककिरीटकोटिसङ्घटिताधिकमलापलकान्तिकान्त ।  
लक्ष्मीलसत्कुचसरोरुहराजहंस लक्ष्मीनृसिंह मम देहि करावलम्बम् ॥

तौमामन्त्र्यान्तर्हितां योगशक्त्या पश्यन्देवीं भाष्यकर्ता वभाषे । \*  
जानामि त्वां देवि देवस्य धातुर्भार्यामिष्टामष्टमूर्तेः सगर्भ्याम् ॥ ३८ ॥  
वाचामाद्यां देवतां विश्वगुप्त्यै चिन्मात्रामध्यात्तलक्ष्म्यादिरूपाम् ।  
स्थानेषु त्वं स्मर्यमाणाऽऽविरास्त्व श्रेष्ठान् अर्थान् शारदाख्या दिशन्ती ॥  
तथेति संश्रुत्य सरस्वती सा प्रायात्प्रियं धाम पितामहस्य ।  
अदर्शनं तत्र समीक्ष्य सर्वं आकस्मिकं विस्मयमीयुरुच्चैः ॥ ४० ॥

स च यायजूकपरिषत्प्रमुखः प्रणिपत्य शङ्करमत्रोचदिदम् ।  
निदितोऽस्ति संप्रति भवान् जगतः प्रकृतिर्निस्तसमतातिशयः ॥ ४१ ॥

अहमाचरं बहु तपोऽसुकरं ननु पूर्वजन्मसु न चेदधुना ।  
जगदीश्वरेण करुणानिधिना भवता कथा मम कथं घटते ॥ ४२ ॥

तदहं विसृज्य सुतदारगृहं द्रविणानि कर्म च गृहे विहितम् ।  
शरणं वृणोमि भगवच्चरणावनुशाधि किङ्करममुं कृपया ॥ ४३ ॥

विश्वरूपं ततो नीत्वा भिक्षुतां देशिकोत्तमः ।  
स्वमनोरथलाभेन सन्वृष्टः सुतरामभूत् ॥ ४४ ॥

आचार्यस्य प्रियकरः शिष्यः सन्न्यासनामतः ।  
सुरेश्वर इति ख्यातो बभूव भुवनत्रये ॥ ४५ ॥

यो बन्धुः सहभूः सखा च सविता माता धनं दैवतं  
त्रातापीति च सर्वमीश्वरमनिक्रुद्धं च यः सीम्ययेत् ।

इत्यादि सप्तदशश्लोकघटिता । परकायप्रवेशवृत्तान्तः सदाशिवब्रह्मेन्द्र-  
सरस्वतीकृतजगद्गुरुनवरत्नमालिकायां सन्दर्भान्तरे प्रस्तुतः । काञ्च्यां  
सर्वज्ञपीठारोहणाय प्रवृत्तः शङ्करः अशरीरया वाण्या वादायाहूयते ।  
परकायप्रवेशशैल्या ज्ञातकामतत्वः यतिवरः तां वशीकरोतीति तत्र  
कथासन्दर्भः ।

यत्सेवाविधुरा स्थितिः स्रवति हि ब्रह्मादराधीतम् ।  
 प्याचार्यं तमहं पुनर्भवगदोलाधाय लक्षाश्रये ॥ ४६ ॥  
 इति श्रीशङ्करविजयमकरन्दे षोडश आस्वादः संपूर्णः ॥

## ॥ सप्तदश आस्वादः ॥

सुरेश्वराय तत्त्वोपदेशः ।

मीमांसया कपटतो भुजगाम्बयेव स्वाधीनतामुपनिषद्भिन्नतेव नीता ।  
 येनोद्धृताऽमृतफलैर्न गरुत्मतेव तरुर्न नमो भगवतेऽद्भुतशङ्कराय ॥ १ ॥

सन्न्यासमादौ विधिवत्प्रदाय पश्चादुपादिक्षदयात्मतत्त्वम् ।  
 आचार्यवर्यः श्रुतिमस्तकस्थं तदादिवाक्यं पुनरावभाषे ॥ २ ॥

तत्त्वंपदार्थशुद्धयर्थं गुरुः शिष्यं वचोऽब्रवीत् ।  
 वाक्ये तत्रमसीत्यत्र त्वंपदार्थं विवेचय ॥ ३ ॥

न त्वं देहोऽसि दृश्यत्वात् रूपजात्यादिमत्त्वतः ।  
 भौतिकत्वादशुद्धत्वात् अनित्यत्वाच्चैव च ॥ ४ ॥

सङ्कलने मूलम् = वेदान्तकल्पलिकातः माधवीयतः २, ६८,  
 व्यासाचलीयतः २, ६८. तत्त्वोपदेशतः ३-२६, २८-६७, वाक्य-  
 श्रुतितः २७. आचार्यदिग्विजयतः ६९.

(३) तत्त्वोपदेशाख्यं प्रकरणमिदं भगवत्पादकर्तृकम् । कथा-  
 सन्दर्भेऽस्मिन् व्यासाचलीये माधवीये चैकाकारतया 'त्वं नास्मि देहो  
 घटवद्भयनात्मा रूपादिमत्त्वादिह जातिमत्त्वात्' इत्यारभ्योपलभ्यमानो  
 भागः प्रायः प्रकरणमिदं अर्थशोऽनुसरतीति, तस्यैव प्रकरणस्यात्र  
 निवेशः कृतः ।



अदृश्यो रूपहीनस्त्वं जातिहीनोऽप्यभौतिकः ।

शुद्धनित्योऽसि दृग्रूपो घटो यद्वन्न दृग्भवेत् ॥ ५ ॥

न भवानिन्द्रियाण्येषां कारणत्वेन यच्छ्रुतिः ।

प्रेरकस्त्वं पृथक्तेभ्यो न कर्ता कारणं भवेत् ॥ ६ ॥

नानैत न्येकरूपस्त्वं मिन्नस्तेभ्यः कुतः शृणु ।

न चैकेन्द्रियरूपस्त्वं सर्वत्राहंप्रतीतितः ॥ ७ ॥

न तेषां समुदायोऽसि तेषामन्यतमस्य च ।

विनाशेऽप्यात्मधीस्तावत् अस्ति स्यान्नैवमन्यथा ॥ ८ ॥

प्रत्येकमपि तान्यात्मा नैव तत्र नयं शृणु ।

नानास्वामिकदेहोऽयं नश्येद्भिन्नमताश्रयः ॥ ९ ॥

नानात्माभिमतं नैव विरुद्धविषयत्वतः ।

स्वाम्येक्ये तु व्यवस्था स्यादेकपार्थिवदेशवत् ॥ १० ॥

न मनस्त्वं न वा प्राणो जडत्वादेव चैतयोः ।

गतमन्यत्र मे चित्तं इत्यन्यत्वानुभूतितः ॥ ११ ॥

क्षुत्तृड्भ्यां पीडितः प्राणो ममायं चेति भेदतः ।

तयोर्द्रष्टा पृथक्ताभ्यां घटद्रष्टा घटाद्यथा ॥ १२ ॥

सुप्तौ लीनास्ति या बोधे सर्वं व्याप्नोति देहकम् ।

चिच्छायया च संबद्धा न सा बुद्धिर्भवान् द्विज ॥ १३ ॥

नानारूपवती बोधे सुप्ता लीनातिचञ्चला ।

यतो दृगेकरूपस्त्वं पृथक्तस्य प्रकाशकः ॥ १४ ॥

सुप्तौ देहाद्यभावेऽपि साक्षी तेषां भवान् यतः ।

स्वानुभूतिस्वरूपत्वात् नान्यस्तस्यास्ति भासकः ॥ १५ ॥

प्रमाणं बोधयन्तं तं बोधं मानेन ये जनाः ।  
 बुभुन्सन्ते त एधोभिर्दग्धुं वाञ्छन्ति पावकम् ॥ १६ ॥  
 विश्वमात्माऽनुभवति तेनासौ नानुभूयते ।  
 विश्वं प्रकाशयत्यात्मा तेनासौ न प्रकाशते ॥ १७ ॥  
 ईदृशं तादृशं नैतन्न परोक्षं सदेव यत् ।  
 तद्ब्रह्म त्वं न देहादिदृश्यरूपोऽसि सर्वदृक् ॥ १८ ॥  
 इदंन्वेनैव यद्भाति सर्वं तच्च निविद्यते ।  
 अवाच्यतत्त्वमनिदं न वेद्यं स्वप्रकाशतः । १९ ॥  
 सत्यं ज्ञानमनन्तं च ब्रह्मलक्षणमुच्यते ।  
 सत्यत्वात् ज्ञानरूपत्वात् अनन्तत्वात्त्वमेव हि । २० ॥  
 सति देहाद्युपाधौ स्यात् जीवस्तस्य नियामकः ।  
 ईश्वरः शक्त्युपाधित्वात् द्वयोर्वाधे स्वयंप्रभः ॥ २१ ॥  
 अपेक्ष्यतेऽखिलैर्गर्भैः न यन्मानमपेक्षते ।  
 वेदवाक्यं प्रमाणं तत्तु ब्रह्मात्मावगतौ मतम् ॥ २२ ॥  
 अतो हि तत्त्वमस्यादि वेदवाक्यं प्रमाणतः ।  
 ब्रह्मणोऽस्ति यया युक्त्या साऽस्मामिः संप्रकीर्त्यते ॥ २३ ॥  
 शोधिते त्वंपदार्थे हि तत्त्वमस्यादि चिन्तितम् ।  
 संभवेन्नान्यथा तस्माच्छोधनं कृतमादितः ॥ २४ ॥  
 देहेन्द्रियादिधर्मान् यः स्वात्मन्यारोपयन् सृष्टा ।  
 कर्तृत्वाद्यभिमानी च वाच्यार्थस्त्वंपदस्य सः ॥ २५ ॥  
 देहेन्द्रियादिसाक्षी यस्तैभ्यो भाति विलक्षणः ।  
 स्वयंबोधस्वरूपत्वात् लक्ष्यार्थस्त्वंपदस्य सः ॥ २६ ॥

मायोपाधिर्जगद्योनिः सर्वज्ञत्वादिलक्षणः ।

पारोक्ष्यशबलस्रस्त्याद्यात्मकस्तत्पदाभिधः ॥ २७ ॥

वेदान्तवाक्यसंवेद्यविश्वातीताक्षरद्वयम् ।

विशुद्धं यन्स्वसंवेद्यं लक्ष्यार्थस्तत्पदस्य सः ॥ २८ ॥

सामानाधिकरण्यं हि पदयोः तत्त्वमोर्द्धयोः ।

संबन्धस्तेन वेदान्तैः ब्रह्मैक्यं प्रतिपाद्यते ॥ २९ ॥

भिन्नप्रवृत्तिहेतुत्वे पदयोरेकवस्तुनि ।

वृत्तित्वं यत्तथैवैकविभक्तयन्तकयोस्तयोः ॥ ३० ॥

सामानाधिकरण्यं तत् संप्रदायिभिरीरितम् ।

तथा पदार्थयोरेव विशेषणविशेष्यता ॥ ३१ ॥

अयं स सोऽयमितिवत्संबन्धो भवति द्वयोः ।

प्रत्यक्तत्वं सद्वितीयत्वं परोक्षत्वं च पूर्णता ॥ ३२ ॥

परस्परविरुद्धं स्यात्ततो भवति लक्षणा ।

लक्ष्यलक्षणसंबन्धः पदार्थप्रत्यगात्मनोः ॥ ३३ ॥

मानान्तरोपरोधाच्च मुख्यार्थस्यापरिग्रहे ।

मुख्यार्थस्याविनाभूते प्रवृत्तिर्लक्षणोच्यते ॥ ३४ ॥

त्रिविधा लक्षणा ज्ञेया जहत्यजहती तथा ।

अन्योभयात्मिका ज्ञेया तत्राद्या नैव संभवेत् ॥ ३५ ॥

वाच्यार्थमखिलं त्यक्त्वा वृत्तिः स्याद्या तदन्विते ।

गङ्गायां घोष इतिवज्जहती लक्षणा हि सा ॥ ३६ ॥

वाच्यार्थस्यैकदेशस्य प्रकृते त्याग इष्यते ।

जहती संभवेन्नैव संप्रदायविरोधतः ॥ ३७ ॥

वाच्यार्थमपरित्यज्य वृत्तिरन्यार्थके तु या ।  
 कथितेषमजहती शोणोऽयं धावतीतिवत् ॥ ३८ ॥  
 न संभवति साप्यत्र वाच्यार्थेऽतिविरोधतः ।  
 विरोधांशपरित्यागो दृश्यते प्रकृते यतः ॥ ३९ ॥  
 वाच्यार्थस्यैकदेशं च परित्यज्यैकदेशकम् ।  
 या बोधयति सा ज्ञेया तृतीया भागलक्षणा ॥ ४० ॥  
 सोऽयं विप्र इदं वाक्यं बोधयत्यादितस्तथा ।  
 तत्कालत्वविशिष्टं च तथैतत्कालसंयुतम् ॥ ४१ ॥  
 अतस्तयोर्विरुद्धं तत्कालत्वादिधर्मकम् ।  
 त्यक्त्वा वाक्यं यथा विप्रपिण्डं बोधयतीरितम् ॥ ४२ ॥  
 तथैव प्रकृते तत्त्वमसीत्यत्र श्रुतौ भृणु ।  
 प्रत्यक्त्वादीन्परित्यज्य जीवधर्मान् त्वमः पदात् ॥ ४३ ॥  
 सर्वज्ञत्वपरोक्षादीन् परित्यज्य तदा पदात् ।  
 शुद्धं कूटस्थमद्वैतं बोधयत्यादरात्परम् ॥ ४४ ॥  
 तत्त्वमोः पदयोरेक्यमेव तत्त्वमसीत्यलम् ।  
 इत्थर्मक्यावबोधेन सम्यग्ज्ञानं दृढं नयैः ॥ ४५ ॥  
 अहं ब्रह्मेति विज्ञानं यस्य शोकं तरत्यसौ ।  
 आत्मा प्रकाशमानोऽपि महावाक्यैस्तथैकता ॥ ४६ ॥  
 तत्त्वमोर्वोध्यतेऽथापि पौर्वापर्यानुसारतः ।  
 तथाऽपि शक्यते नैव श्रीगुरोः करुणां विना ॥ ४७ ॥  
 अपरोक्षयितुं लोके मूढैः पण्डितमानिभिः ।  
 अन्तःकरणसंशुद्धौ स्वयं ज्ञानं प्रकाशते ॥ ४८ ॥

वेदवाक्यैरतः किं स्याद्गुरुणेति न सांप्रतम् ।  
 आचार्यवान् हि पुरुषा वदेत्येवं श्रुतिर्जगौ ॥ ४९ ॥  
 अनादाविह संसारे बोधको गुरुरेव हि ।  
 अतो ब्रह्मात्मवस्त्वैक्यं ज्ञात्वा दृश्यमसत्तया ॥ ५० ॥  
 अद्वैते ब्रह्मणि स्थेयं प्रत्यग्ब्रह्मात्मना सदा ।  
 तत्प्रत्यक्षात्परिज्ञातं अद्वैतं ब्रह्मचिद्धनम् ॥ ५१ ॥  
 प्रतिपाद्यं तदेवात्र वेदान्तैर्न द्वयं जडम् ।  
 सुखरूपं चिदद्वैतं दुःखरूपमसत् जडम् ॥ ५२ ॥  
 वेदान्तैस्तद्द्वयं सम्यङ् निर्णीतं वस्तुतो नयात् ।  
 अद्वैतमेव सत्यं त्वं विद्धि द्वैतमसत्सदा ॥ ५३ ॥  
 त्वमप्येवमनेकेषु दुःखदायिषु जन्मसु ।  
 भ्रान्तो दैवाच्छुभे मार्गे जातश्रद्धः सुकर्मकृत् ॥ ५४ ॥  
 वर्णाश्रमाचारपरोऽवासपुण्यमहोदयः ।  
 ईश्वरानुग्रहाल्लब्धब्रह्मविद्गुरुसत्तमः ॥ ५५ ॥  
 विधिवत्कृतसन्न्यासो विवेकादियुतः सुधीः ।  
 प्राप्नो ब्रह्मोपदेशोऽद्य वैराग्याभ्यासतः परम् ॥ ५६ ॥  
 पण्डितस्तत्र मेधावी युक्त्या वस्तु विचारयन् ।  
 निदिध्यासनसंपन्नः प्राप्नो हि त्वं परं पदम् ॥ ५७ ॥  
 अतो ब्रह्मात्मविज्ञानमुपदिष्टं यथाविधि ।  
 मयाऽऽचार्येण ते धीर सम्यक्तत्र प्रयत्नवान् ॥ ५८ ॥  
 भूत्वा विमुक्तबन्धस्त्वं छिन्नद्वैतात्मसंशयः ।  
 निर्द्वन्द्वो निस्पृहो भूत्वा विचरस्व यथासुखम् ॥ ५९ ॥

वस्तुतो निष्प्रपञ्चोऽसि नित्यमुक्तः स्वभावतः ।  
 न ते बन्धविमोक्षौ स्तः कल्पितौ तौ यतस्त्वयि ॥ ६० ॥  
 न निरोधो न चोत्पत्तिर्न बद्धो न च साधकः ।  
 न मुमुक्षुर्न वै युक्त इत्येषा परमार्थता ॥ ६१ ॥  
 श्रुतिसिद्धान्तसारोऽयं तथैव त्वं स्वया धिया ।  
 संविचार्य निदिध्यास्य निजानन्दात्मकं परम् ॥ ६२ ॥  
 साक्षात्कृत्वाऽपरिच्छिन्नाद्वैतब्रह्माक्षरं स्वयम् ।  
 जीवन्नेव विनिर्मुक्तो विश्रान्तः शान्तिमाश्रय ॥ ६३ ॥  
 विचारणीया वेदान्ता बन्दनीयो गुरुस्सदा ।  
 गुरुणा वचनं पथ्यं दर्शनं सेवनं नृणाम् ॥ ६४ ॥  
 गुरुर्ब्रह्म स्वयं साक्षात्सेव्यो बन्धो मुमुक्षुभिः ।  
 नोद्वेजनीय एवायं कृतज्ञेन विवेकिना ॥ ६५ ॥  
 यावदायुस्त्वया बन्धा वेदान्तगुरुरीश्वराः ।  
 मनसा कर्मणा वाचा श्रुतिरेवैष निश्चयाः ॥ ६६ ॥  
 भावाद्वैतं सदा कुर्यात् क्रियाद्वैतं न कर्हिचित् ।  
 अद्वैतं त्रिषु लोकेषु नाद्वैतं गुरुणा सह ॥ ६७ ॥

एवं पुराणगुरुणा परमार्थतत्त्वं शिष्टो गुरोश्चरणयोर्निपपात तस्य ।  
 धन्योऽस्म्यहं तव गुरो करुणाकटाक्षपातेन पातितमा इति भाषमाणः ॥ ६८ ॥

श्रीमच्छङ्करसहुरोर्भगवतोऽगाधामसाधारणीं  
 वार्णीं न प्रतनीयसीं मुहुरिमां गाढुं समुत्कण्ठते ।  
 तन्मूर्तिः प्रभुरेव भक्तजनतावात्सल्यवैपुल्यभूः  
 अस्मै साधु ददातु शस्तदयया हस्ताचलभ्यं हरः ॥ ६९ ॥  
 इति श्रीशङ्करविजयमकरन्दे सप्तदश आस्वादः समाप्तः ॥

# ॥ अष्टादश आखादः ॥

पद्मपादस्य बदरीनाथालयनिर्माणम् ।

प्रविशन्बदरीमवाप्य सद्यः परमाचार्यपदार्चनं क्रमाद्यः ।  
धवलाचलमाप्य योऽप्यमाद्यच्छिवलाचण्यमुदीक्ष्य तं प्रपद्ये ॥ १ ॥

बदर्यां पद्मपादोऽपि गुर्वाज्ञां शिरसा वहन् ।

मन्दिरं बदरीशस्य शीघ्रेण निरमापयत् ॥ २ ॥

ततः कदाचिन्नुपतेरगारं गतः स भिक्षां त्वरितं ययाचे ।

आलोचयज्ज्येष्ठवधूर्तृपस्य सांसारिकावश्यककार्यधुर्या ॥ ३ ॥

अद्यालये कव्यमयं महात्मा स्नातुं गतो नेह नृपः स एनम् ।

वीक्ष्याह्वयेदित्यथ सा तटिन्यां स्नात्वा समेहीत्यवदद्यतीशम् ॥ ४ ॥

विचार्य दूरां स नदीं क्षुधार्तो बहिः समेलोन्नतगण्डशैले ।

दण्डेन घातद्वयमाततान धाराद्वयं निस्सृतमाशु तस्मात् ॥ ५ ॥

स्नात्वाऽथ तत्रांभसि योगिवर्यो भिक्षार्थमागत्य गृहे न्यवीदत् ।

आश्चर्यवित् कव्यकृतेन तेनाप्यनेन भिक्षामदित द्रुतं सा ॥ ६ ॥

अत्रान्तरे सोऽपि गृहं समागात् निमन्वितैर्विप्रवरैः सहैव ।

भश्रावयत्तं च कनिष्ठभार्या द्वेषात्सपत्नीकृतकव्यनाशम् ॥ ७ ॥

सङ्कलने मूलम् - जगद्गुरुत्रामालास्तवतः १. गुरुवंशकाव्यतः  
३-१६, २९, ३०-३२. नरसिंहाष्टकतः १७-१९. शङ्कराभ्युदयतः  
२०, २२-२८. माधवीयतः २१-२८, ३३-४६. धन्याष्टकतः  
४८-५०, जीवन्मुक्तानन्दलहरितः ५२-५९. यातिपञ्चकतः ६०-६१  
दक्षिणामूर्तिस्तोत्रतः ६४-६५, ६७-७३. दक्षिणामूर्त्यष्टकतः ७४-७८.  
निर्गुणमानसपूजातः ७९-८५. दक्षिणामूर्तिवर्णमालास्तोत्रतः ८६-८९.  
विवेकचूडामणितः ९१-९४ भिद्धान्तलेशसंग्रहतः ९६ ।

कोपेन खल्लं परिगृह्य राजा तां हन्तुकामः करमुदधार ।  
 स दर्शितश्रीनरसिंहरूपो हस्तं तदाऽस्तम्भयदस्य योगी ॥ ८ ॥  
 तुष्टाव चैनं नृपतिस्तदा तच्छुष्यै नृसिंहायतनं विभाज्य ।  
 स्वमन्दिरं चास्य समर्चनाय समर्पयामास समस्तराज्यम् ॥ ९ ॥

### भैरवानुग्रहः नरसिंहप्रसादनं च ।

तदैव काशीनगरोषितः स श्रीशङ्कराचार्यमुनिविशेषात् ।  
 श्रीभैरवोपासकभैरवाद्वयविप्रेण धूर्तेन चिरं न्यषेवि ॥ १० ॥  
 बलेः प्रदानादचिरात्प्रसीदेत् श्रीभैरवस्त्वेककपालमूर्त्तः ।  
 इत्येकमालोच्य तमस्य मत्वा ग्रहीतुमेनं समवञ्चयत्सः ॥ ११ ॥  
 शुश्रूषयैवातितरां प्रसन्नं कदाचिदेनं कठिनाशयः सः ।  
 दिक्से बलिं देशिकं भैरवाय भवच्छिरो मे वितरैल्लोचत् ॥ १२ ॥  
 उदारचेता अय शङ्करार्यः आलोचयद् दिग्भिजयं प्रपूर्णीम् ।  
 परोपकाराय शरीरमेतत् प्रयात्निति द्रागुररीचकार ॥ १३ ॥  
 नीत्वा स तं निर्जन एव धूर्तो वने प्रशान्तं निजभैरवेशम् ।  
 समर्प्य खड्गं निशितं करेण धृत्वा शिरश्छेत्तुमनाः पुरोऽस्थात् ॥ १४ ॥  
 नृसिंहदेवायतने तदैव ध्यानगुरुं चेतसि पद्मपादः ।  
 विन्नाय योगात्तदिदं नृसिंहाविष्टो रुषाऽस्याशु समीपमाप ॥ १५ ॥  
 तेनैव खड्गेन समं स विधं धृत्वा क्षणादस्य पुरो ननर्त्त\* ।  
 कोलाहल्यक्तसमाधिरेवः स्तुत्या नृसिंहं न्यतनोत्प्रसन्नम् ॥ १६ ॥

---

(१०) श्रीशैले प्रवृत्तेयं कथेति माघवीयादिषु ।  
 (१६) भैरवाराधको हतो नृसिंहेनेति माघवीयादिषु ।  
 शङ्कराभ्युदये त्यक्तः स पञ्चादनुग्रहवदिति श्वेति । वृत्तं तदत्रानुस्रियते ।



श्रीमदकलङ्कारिपूर्णशशिकोटिश्रीधर मनोहरसटापटलकान्त ।

पालय कृपालय भवापदि निमग्नं मामसुरकाल नरसिंह नरसिंह ॥१७॥

मौलिषु विभूषणमिवासुरवराणां योगिहृदयेषु च शिरस्तु निगमानाम् ।

राजंदरविन्दरुचिरं पदयुगं ते चेहि मम मूर्ध्नि नरसिंह नरसिंह । १८ ॥

माधव मुकुन्द मधुसूदन सुरारे वामन नृसिंह शरणं भव ममेति ।

कामद लपन्नखिलकारण नयेयं कालममरेश नरसिंह नरसिंह । १९ ॥

स्तुत्या तुष्टादेष तुर्यावतारत् मोहाक्रान्तं मोचयन् साधकं तम् ।

सिद्धिश्चास्य श्रीमदार्योऽनुगृह्णन् दान्तैः कैश्चित्तत्र कालं व्यनैषीत् ॥ २० ॥

एवं विशिष्टनुतिभिर्वृहरो प्रशान्ते स्वं भावमेव मुनिरेष बभूव शान्तः ।

खप्नानुभूतमिव शान्तमनास्तमेनमात्मानमात्मगुरवे प्रणतं चकार ॥ २१ ॥

प्रह्लादवश्यो भगवान् कथं वा प्रसादितोऽयं नृहरिस्त्वयेति ।

सविस्मयैः स्निग्धजनैः स पृष्टः सनन्दनः सस्मितमित्यवादीत् ॥ २२ ॥

पुरा किलाहोविलभूधराग्रे पुण्यं समाश्रित्य किमप्यरण्यम् ।

भक्तैकवश्यं भगवन्तमेनं ध्यायन्ननेकान्दिवसाननैषम् ॥ २३ ॥

किमर्थमेको गिरिगह्वरेऽस्मिन् वाचयाम त्वं वससीति शश्वत् ।

केनापि पृष्टोऽन्न किरतयूना प्रत्युत्तरं प्रागहमित्यवोचम् ॥ २४ ॥

भाकण्ठमल्यदूभुतमर्त्यमूर्तिः कण्ठीरवात्मा परतश्च कश्चित् ।

मृगो वनेऽस्मिन्मृगयो वसन् मे भक्त्यहो नाक्षिपथे कदापि ॥ २५ ॥

( १७ ) श्रीनरसिंहस्तवोऽयं भगवत्पादकर्तृकः । 'भैरवसुरारि-  
निधनाय किल पद्मश्रीनृहरिकोपबहलानलशमाय । श्रीभगवदंघ्रिमुनिवाग-  
मृतवर्षि स्तोत्रमिदमष्टकमभीष्टफलदं नः ' इति फलश्रुतिरन्ते । श्रीसुन्दर-  
जामातृमुनिकर्तृकतया वैष्णवैः स्मर्यते ।

इतीरयत्येव मयि क्षणेन वनेचरोऽयं प्रविशन्वनान्तम् ।  
 निवध्य गाढं नृहरिं लताभिः पुण्यैरगण्यैः पुरतो न्यधान्मे ॥ २६ ॥  
 महर्षिभिस्त्वं मनसाऽप्यगम्यो वनेचरस्यास्य कथं वशेऽभूः ।  
 इत्यद्भुताविष्टहृदा मयाऽसौ विज्ञाप्यमानो विभुरित्यवादीत् ॥ २७ ॥  
 एकाग्रचित्तेन यथाऽमुनाऽहं ध्यातस्तथा धातुमुखैर्न पूर्वैः ।  
 नोपालमेयात्त्वमितीरयन्मे कृत्वा प्रसादं कृतवांस्तिरोधिम् ॥ २८ ॥  
 ततस्तयोरद्भुतवृत्तभाजोः स्तोत्रं वितेने सकलैश्च शिष्यैः ।  
 तैः साकमागाद्द्वदरीवनं स नारायणागारविलोकनाय\* ॥ २९ ॥  
 संपूज्य नारायणमादरेण प्रेमोदयामोदितपद्मपादः ।  
 देव त्विमं केरललोक एव संपूजयत्वित्यपि सोऽन्वजानात् ॥ ३० ॥  
 ततो नृसिंहायतनं समेत्य संजातमाकर्ण्य समस्तवृत्तम् ।  
 माहात्म्यविद्भक्तवरात्स भूपादन्वग्रहीद्भूरितरां सपर्याम् ॥ ३१ ॥  
 तुष्टस्तया देशिकसार्वभौमः श्रीचक्ररीत्या नगरं कृतेऽस्य ।  
 निर्माप्य च श्रीनगरं महात्मा पट्टाभिपेकं विततान तस्य ॥ ३२ ॥

### श्रीगौडपादानुग्रहलाभः ।

स्वस्थः सोऽयं ब्रह्म सायं कदाचिद्भयायन् गङ्गापुरसंगार्द्रवातैः ।  
 आगच्छन्तं सैकते प्रत्यगच्छत् योगीशानं गौडपादाभिषानम् ॥ ३३ ॥  
 पाणौ फुल्लश्वेतपङ्केरुहश्रीमैत्रीपात्रीभूतभासा घटेन ।  
 क्षाराद्राजत्कैरवानन्दसन्ध्यारागारकांभोदलीलां दधानम् ॥ ३४ ॥  
 पाणौ शोणांभोजवुद्ध्या समन्तात् भ्राम्यद्भृङ्गीमण्डलीतुल्यवृत्त्याम् ।  
 अंगुल्यप्रांसिगिरुद्राक्षमालामङ्गुष्ठप्रेणासङ्घद् भ्रामयन्तम् ॥ ३५ ॥

आर्यस्याथो गौडपादस्य पादावभ्यर्च्यासौ शङ्करः पङ्कजाभौ ।

भक्तिश्रद्धासंभ्रमाक्रान्तचेताः प्रहस्तस्थावप्रतः प्राञ्जलिः सन् ॥ ३६ ॥

सिञ्चनेनं क्षीरवाराशिवीचीसाचिव्यायासनयत्नैः कटाक्षैः ।

दन्तज्योत्स्नादन्तुराश्चापि कुर्वन्नाशाः सूक्तिं सन्दधे गौडपादः ॥ ३७ ॥

कच्चित्सर्वा वेत्सि गोविन्दनाम्नो हृद्या विद्या संसृदुद्धारकृद्या ।

कच्चित्तत्वं तत्त्वमानन्दरूपं नित्यं सच्चिनिर्मलं वेत्सि वेद्यम् ॥ ३८ ॥

भक्त्या युक्ताः स्वानुरक्ता विरक्ताः शान्ता दान्ताः सन्ततं श्रद्धानाः ।

कच्चित्तत्त्वज्ञानकामा विनीताः शुश्रूषन्ते शिष्यवर्या गुरुं त्वाम् ॥ ३९ ॥

कच्चिन्नित्याः शत्रवो निर्जितास्ते कच्चित्प्राप्ताः सदगुणाः शान्तिपूर्वाः ।

कच्चिद्योगः साधितोऽष्टाङ्गयुक्तः कच्चिच्चित्तं साधु चित्तत्वंगं ते ॥ ४० ॥

इत्यद्वैताचार्यवर्येण तेन प्रेम्णा पृष्टः शङ्करः साधुशीलः ।

भक्त्युद्रेकाद्वाष्पपर्याकुलाक्षो बध्नन्मूर्धन्यञ्जलिं व्याजहार ॥ ४१ ॥

यद्यत्पृष्टं स्पष्टमाचार्यपादैः तत्तत्सर्वं भो भविष्यत्यवश्यम् ।

कारुण्याब्धीभूतयुष्मत्कटाक्षैः दृष्टस्याहुर्दुर्लभं किन्तु जन्तोः\* ॥ ४२ ॥

तत्तादृक्षज्ञानपाथोधियुष्मत्पादद्वन्द्वं पद्मसौहार्दहृद्यम् ।

दैवादेतद्दीनदृग्गोचरं चेद् भक्तस्यैतद्भागधेयं ह्यमेयम् ॥ ४३ ॥

इत्याकर्ण्यायात्रवीद्गौडपादो वत्स श्रुत्वा वास्तवांस्त्वद्गुणौघान् ।

द्रष्टुं शान्तस्वान्तवन्तं मम त्वां गाढोत्कण्ठागर्भितं चित्तमासीत् ॥ ४४ ॥

दास्ये वरं ते विदुषां वराय प्रह्वानताङ्गाय वरं वृणीष्व ।\*

स प्राह पर्यायशुकर्षिमद्य भवन्तमद्राक्षमतुल्यभासम् ॥ ४५ ॥

वरः परः कोऽस्ति तथापि चिन्ता चित्तत्वगा मेऽस्तु गुरो सदाऽपि ।

तथेति चोक्त्वा तमपास्तमोहो गतश्चिरञ्जीविमुनिस्तदानीम्\* ॥ ४६ ॥

ध्यानस परमाचार्यं चरन्तं विजने वने ।

विदितात्मपदं धन्यं स्तुवन्निदमगायत ॥ ४७ ॥

तवज्ञानं प्रथमकरं यदिन्द्रियाणां तज्ज्ञेयं यदुपनिषत्सु निश्चितार्थम् ।  
ते धन्या भुवि परमार्थनिश्चितेहाः शेषास्तु भ्रमनिलये परिभ्रमन्तः ॥

त्यक्त्वा गृहे गतिमधोगतिहेतुभृतां आत्मेच्छयोपनिषदर्थरसं पिवन्तः ।  
वीतरूपहा विषयभोगपदे विरक्ता धन्याश्चरन्ति विजनेषु विरक्तसंगाः ॥

स्थान्तेरनन्यमतिभिर्मधुरस्वभावैः एकत्वं नेश्चितमनोभिरपेतमोहैः ।  
साकं वनेषु विदितात्मपदस्वरूपं तद्वस्तु सम्यगनिर्णयं विमृशन्ति धन्याः ॥

तत्तादृशगुरोर्दीक्षां प्राप्य भाग्यात्तमोऽपहाम् ।

जीवन्मुक्तो मोहमेति न क्वापीति जगाद सः ॥ ५१ ॥

पुरे पौरान्पश्यन्नरयुवतिनामाकृतिमयान्

सुवेषान् स्वर्णालङ्करणकलिनांश्चित्रसदृशान् ।

स्वयं साक्षाद्दृष्टेत्यपि च कलयन्तैः सह रमन्

मुनिर्न व्यामोहं भजति गुरुदीक्षाक्षततमाः ॥ ५२ ॥

कदाचित्प्रासादे क्वचिदपि च सौधेषु धनिनां

कदा काले शैले क्वचिदपि च झूलेषु सरिताम् ।

कुटीरे दान्तानां मुनिजनवराणामपि वसन्

मुनिर्न व्यामोहं भजति गुरुदीक्षाक्षततमाः ॥ ५३ ॥

कदाचिद्विद्वद्भिर्विदिषुभिरत्यन्तनिरतैः

कदाचित्काव्यालङ्कृतिरसरसालैः कविवरैः ।

कदाचित्सत्तकौमुमितिपरैस्ताकिंकवरैः

मुनिर्न व्यामोहं भजति गुरुदीक्षाक्षततमाः ॥ ५४ ॥



कदाचिन्मौनस्थः क्वचिदपि च वाग्वादनिरतः

कदाचित्सानन्दं हसितरमसत्यकवचनः ।

कदाचिल्लोकानां व्यवहृतिसमालोकनपरः ...

कदाऽद्वैतं पश्यन्नखिलमपि सत्यं शिवमयम् ...

शिवायाः शम्भोर्वा कचिदपि च विष्णोरपि कदा  
 गणाध्यक्षस्यापि प्रकटितवरस्यापि च कदा ।  
 पठन्वै नामालिं नयनरचितानन्दसलिलो  
 मुनिर्न व्यामोहं भजति गुरुदीक्षाक्षततमाः । ५५ ॥

कदा गङ्गाम्भोभिः कचिदपि च कूपोत्थसलिलैः  
 कचित्कासारोत्थैः कचिदपि सदुष्णैश्च शिशिरैः ।  
 भजन् स्नानं भूत्या कचिदपि च कर्पूरनिभया  
 मुनिर्न व्यामोहं भजति गुरुदीक्षाक्षततमाः ॥ ५६ ॥

कदाप्याशावासाः कचिदपि च दिव्याम्बरधरः  
 कचित्पञ्चास्योत्थां त्वचमपि दधानः कटितटे ।  
 मनस्वी निस्संगः सुजनहृदयानन्दजनको  
 मुनिर्न व्यामोहं भजति गुरुदीक्षाक्षततमाः । ५७ ॥

कदाचिन्मौनस्थः कचिदपि च वाग्वादनिरतः  
 कदाचित्सानन्दं हसितगर्भसत्यक्तवचनः ।  
 कश्चिल्लोकानां व्यवहृतिसमालोकनपरो  
 मुनिर्न व्यामोहं भजति गुरुदीक्षाक्षततमाः ॥ ५८ ॥

कदाऽद्वैतं पश्यन्नखिलमपि सत्यं शिवमयं  
 महावाक्यार्थानामवगतिसमभ्यासवशतः ।  
 गतद्वैताभ्यासः शिव शिव शिवेत्येव विलपन्  
 मुनिर्न व्यामोहं भजति गुरुदीक्षाक्षततमाः ॥ ५९ ॥

मूलं तरोः केवलमाश्रयन्तः पाणिद्वयं भोक्तुममत्रयन्तः ।  
 कन्थामिव स्त्रीमपि कुत्सयन्तः कौपीनवन्तः किल भाग्यवन्तः ॥ ६० ॥

स्वानन्दभावे परितुष्टिमन्तः संशान्तसर्वेन्द्रियदृष्टिमन्तः ।  
अहर्निशं ब्रह्मणि ये रमन्तः कौपीनवन्तः किल भाग्यवन्तः ॥ ६१ ॥

इत्थमन्तर्हृदब्जे तं भास्वन्तं परमं गुरुम् ।  
चिन्तयन्नेव गहनं वनं किञ्चित्प्रविष्टवान् ॥ ६२ ॥

भीदक्षिणामूर्त्यनुग्रहलाभः ।

तस्य चिन्तयतश्चेतो लग्नमाद्ये गुरूत्तमे ।  
वटद्रुमतलासीने तद्भवाने निभृतं ह्यभूत् ॥ ६३ ॥

उपासकानां यदुपासनीयं उपात्तवासं वटशाखिमूले ।  
तद्ग्रामं दाक्षिण्यजुषा स्वमूर्त्यां जागर्तुं चित्ते मम बोधरूपम् ॥ ६४ ॥

एकेन मुद्रां परशुं करेण करेण चान्येन मृगं दधानः ।  
खजानुविन्यस्तकरः पुरस्तादाचार्यचूडामणिराविस्सुत् ॥ ६५ ॥

ध्यायतस्तस्य पुरतः प्रादुरास्तादिदेशिकः ।  
प्राणौत्प्रास्तौच्च तं वाग्भिर्गद्गदाभिः परं शिवम् ॥ ६६ ॥

अद्राक्षमक्षीणदयानिधानमाचार्यमाद्यं वटमूलभागे ।  
मौनेन मन्दस्मितभूपितेन महर्षिलोकस्य तमो नुदन्तम् ॥ ६७ ॥

विद्रावित्ताशेषतमोगुणेन मुद्राविशेषेण मुहुर्मुनीनाम् ।  
निरस्य मायां दयया विषत्ते देवो महास्तत्त्वमसीति बोधम् ॥ ६८ ॥

कलाभिरिन्दोरिव कल्पिताङ्गं मुक्ताकलापैरिव बद्धमूर्तिम् ।  
आलोकये देशिकमप्रमेयमनाद्यविद्यातिमिरप्रभातम् । ॥ ६९ ॥

आलेपवन्तं मदनाङ्गभूत्या शार्दूलकृत्वा परिधानवन्तम् ।  
आलोकये कश्चन देशिकेन्द्रमज्ञानवाराकावाडवाग्निम् ॥ ७० ॥

उपासते यं मुनयः शुकाद्या निराक्षिपो निर्ममताधिवासाः ।  
तं दक्षिणामूर्तित्तुं महेशमुपासहे मोहमहार्तिशान्त्यै ॥ ७१ ॥

कान्त्या निन्दितकुन्दकन्दलवपुर्न्यग्रोधमूले वसन्  
कारुण्यामृतवारिभिर्मुनिजनं संमावयन् वीक्षितैः ।  
मोहध्वान्तविभेदनं विरचयन्वोधेन तत्तादृशा  
देवस्तत्त्वमसीति बोधयतु मां मुद्रावता पाणिना ॥ ७२ ॥

स्तुवतस्तदाऽऽस्त हृदयं गलिततमो मोदमतुलमनुभवतः ।  
मौनव्याख्याप्रकटितपरात्मतत्त्वानुभूतिपरम् ॥ ७३ ॥

मौनव्यारूपाप्रकटितपरब्रह्मतत्त्वं युवानं  
वर्षिष्ठान्तेवसद्विगणैरावृतं ब्रह्मनिष्ठैः ।  
आचार्येन्द्रं करकलितचिन्मुद्रमानन्दमूर्तिं  
स्वात्मारामं मुदितवदनं दक्षिणामूर्तिमीडे ॥ ७४ ॥

विश्वं दर्पणदृश्यमाननगरीतुल्यं निजान्तर्गतं  
पश्यन्नात्मनि मायया बहिरिवोद्भूतं यथा निद्रया ।  
यस्साक्षात्कुरुते प्रबोधसमये स्वात्मानमेवाद्भयं  
तस्मै श्रीगुरुमूर्तये नम इदं श्राद्धक्षिणामूर्तये ॥ ७५ ॥

नानाच्छिद्रघटोदरस्थितमहादीपप्रभाभास्वरं  
ज्ञानं यस्य तु चक्षुरादिकरणद्वारा बहिः स्पन्दते ।  
जानामीति तमेव भान्तमनुभात्येतत्समस्तं जगत्  
तस्मै श्रीगुरुमूर्तये नम इदं श्रीदक्षिणामूर्तये ॥ ७६ ॥

भूरंभांखनलोऽनिलोऽम्बरमहर्नाथो हिमांशुः पुमान्  
इत्याभाति चराचरात्मकमिदं यस्यैव मूर्त्यष्टकम् ।  
नान्यत्किञ्चन विद्यते त्रिमृशता यस्मात्परस्माद्भिभोः  
तस्मै श्रीगुरुमूर्तये नम इदं श्रीदक्षिणामूर्तये ॥ ७७ ॥



अंगुष्ठतर्जनीयोगमुद्राव्याजेन देहिनाम् ।  
 श्रुत्यथं ब्रह्मजीवेक्यं दर्शयन्नोऽवताच्छिवः ॥ ७८ ॥  
 अखण्डे सच्चिदानन्दे निर्विकल्पैकरूपिणि ।  
 स्थितेऽद्वितीयभावेऽपि कथं पूजा विधीयते ॥ ७९ ॥  
 पूर्णस्यावाहनं कुत्र सर्वाधारस्य चासनम् ।  
 स्वच्छस्य पाद्यमर्घ्यं च शुद्धस्याचमनं कुतः ॥ ८० ॥  
 निर्मलस्य कुतः स्नानं वासो विश्वोदरस्य च ।  
 अगोत्रस्य त्ववर्णस्य कुतस्तस्योपवीतकम् ॥ ८१ ॥  
 निर्लेपस्य कुतो गन्धः पुष्पं निर्वासनस्य च ।  
 निर्विशेषस्य का भूषा कोऽलङ्कारो निराकृतेः ॥ ८२ ॥  
 निरञ्जनस्य किं धूर्पदीर्पिर्वा सर्वसाक्षिणः ।  
 निजानन्दैकवृत्तस्य नैवेद्यं किं भवेदिह । ८३ ॥  
 विश्वानन्दयितुस्तस्य किं ताम्बूलं प्रकरपते ।  
 स्वयंप्रकाशचिद्गो योऽसावर्कादिभासकः ॥ ८४ ॥  
 गीयते श्रुतिभिस्तस्य नीराजनविधिः कुतः ।  
 प्रदक्षिणमनन्तस्य प्रणामोऽद्वयवस्तुनः ।  
 वेदवाचामवेद्यस्य किं वा स्तोत्रं विधीयते ॥ ८५ ॥  
 ओमित्येतद्यस्य बुधैर्नाम गृहीतं  
 यद्भासेदं भाति समस्तं विषदादि ।  
 यस्याङ्गातः स्वस्वपदस्था विधिमूल्याः  
 तं प्रत्यञ्चं दक्षिणवक्त्रं कलयामि ॥ ८६ ॥  
 येन ज्ञातेनैव समस्तं विदितं स्यात्  
 यस्मादन्यद्वस्तु जगत्यां शशमृङ्गम् ।

यं प्राप्तानां नास्ति परं प्राप्यमनादिं  
तं प्रत्यञ्चं दक्षिणवक्त्रं कलयामि ॥ ८७ ॥

मेधावी स्यादिन्दुवतंसं धृतवीणं  
कर्पूराभं पुस्तकहस्तं कमलाक्षम् ।  
चित्ते ध्यायन्त्यस्य वपुर्द्राङ् निमिषार्धं  
तं प्रत्यञ्चं दक्षिणवक्त्रं कलयामि ॥ ८८ ॥

यस्याज्ञानादेव नृणां संसृतिवन्धो  
यस्य ज्ञानादेव विमोक्षो भवतीति ।  
स्पष्टं ब्रूते वेदशिरो देशिकपाद्यं  
तं प्रत्यञ्चं दक्षिणवक्त्रं कलयामि ॥ ८९ ॥

स्तुवन्तं तं परेशानो दीक्षयामास भद्रया ।  
मुद्रया गुरुदिष्टं तद्ब्रह्म तद्धृदि भामयन् ॥ ९० ॥

वाचा वक्तुमशक्यमेव मनसा मन्तुं तथाऽऽस्वादितुं  
स्वानन्दामृतपूरपूरितपरब्रह्मान्बुधैर्वैभवम् ।  
अंभोराशिविशीर्णवार्षिकशिलाभावं भजत्तन्मनः  
यस्यांशांशलवे विलीनमधुनाऽऽनन्दात्मना निर्वृतम्\* ॥ ९१ ॥

कश्चित्कालं समाधाय परे ब्रह्मणि मानसम् ।  
व्युत्थाय परमानन्दादिदं वचनमब्रवीत् ॥ ९२ ॥

धन्योऽहं कृतकृत्योऽहं विमुक्तोऽहं भवग्रहात् ।  
नित्यानन्दस्वरूपोऽहं पूर्णोऽहं त्वदनुग्रहात् ॥ ९३ ॥

नमस्तस्मै संदेकस्मै नमश्चिन्महसे मुहुः ।  
यदेतद्विश्वरूपेण राजते गुरुराज ते ॥ ९४ ॥

इति नतमवलोक्य शिष्यवर्यं समधिगतान्मुखं प्रबुद्धतत्त्वम् ।  
हितमिदमवबोधय प्रपन्नान् इति निगदन् स शिवस्तमन्वगुह्यात् \* ॥ ९५ ॥

अधिगतभिदा पूर्वाचार्यानुपेत्य सहस्रधा  
सरिदिव महीभागान् संप्राप्य शौरिपदोद्गता ।  
जयति भगवत्पादश्रीमन्मुखाम्बुजनिर्गता  
जननहरणी सूक्तिर्ब्रह्माद्वैकपरायणा ॥ ९६ ॥

इति श्रीशङ्करविजयमकरन्दे अष्टादश आस्वादः समाप्तः ॥

## ॥ एकोनविंशः आस्वादः ॥

कैलासे शम्भोः पञ्चलिङ्गप्राप्तिः ।

प्रतिपादितलिङ्गपञ्चकेऽमुं प्रणिवत्याशु तिरोहिते गिरीशे ।  
विनिवृत्य स दिग्जयप्रवृत्तो विविधैः शिष्यवरैर्विभातु चित्ते ॥ १ ॥

अन्तर्हिते भगवति दक्षिणास्ये चिरं मुदा ।

तत्रैव वासमकरोत् स्वेच्छाचारी यतीश्वरः ॥ २ ॥

सङ्कलने मूलम्— जगद्गुरुरत्नमालास्तवतः १ मार्कण्डेयसंहितातः  
३-७, गुरुवंशकान्यतः ८-११, ३५, ४०, आर्याष्टकतः १४-१  
रत्नपुष्पाञ्जलिस्तोत्रतः १९-३३, चिद्धिलासीयतः ३६-३९, ४१,  
ब्रह्मानन्दीयतः ४२-४३, ४८-५१, ९३-१०८, शिवानन्दलहरीतः  
४४-४६, शिवपादादिकेशान्तस्तोत्रतः ५३-७४, शिवकेशादिपादान्त-  
स्तोत्रतः ७५-७६, सुवर्णमालास्तुतितः ७७-८५, दशश्लोकीतः ८६,  
राममहेश्वरस्तोत्रतः ८७-८८, शिवरहस्यतः ८९-९२, श्रीशंकरार्य-  
पदावलम्बस्तवतः १०९.

परितप्तपञ्चलोहध्रुतिपानेनानिविस्मितान् शिष्यान् ।  
परिहृत्य परमयोगी परमैकान्तातिसुखमगादखिलम् ॥ ३ ॥

नेपालेश्वरमाकलय्य तदनु श्रीनीलकण्ठेश्वरं  
हैमं शैलमपारपुण्यवदरीकेदारमारादगात् ।  
श्रीशैलं कनकाचलं शुभमहाकैलासमासेदिवान्  
लोकानुग्रहकाम्यया निरुपमः श्रीशङ्करार्यो गुरुः ॥ ४ ॥

नेपालेश्वरपञ्चवक्त्रकमलामोदातिभारोल्लसत्-  
पञ्चद्वारशुभालये निवसति कृत्वाऽथ योगीश्वरः ।  
वाञ्छासिद्धिमवाप्य विश्वजनकं श्रीनीलकण्ठेश्वरं  
प्राप्य प्रौढतपश्चचार च ततः श्रीमेरुशैलं ययौ ॥ ५ ॥

तत्र स्वर्णशिलोच्चसानुशिखरप्रत्यन्तशैलान् गुहाः  
वेदान्तागमसप्तकोटिसुमहामन्त्रान् महाघापहान् ।  
संभाव्यातितरां पुरश्चरणया लब्ध्वाष्टसिद्धीस्ततः  
कृत्वा मेरुनुतिं महार्थजनिकां कैलासशैलं ययौ ॥ ६ ॥  
गत्वा कैलासशैलं जगदखिलगुरुः शङ्कराचार्ययोगी  
दृष्ट्वा सत्रं शिवं तं स्वयमिति सुचिरं चिन्तयन्नन्तरङ्गे ।

( ३ ) कदाचिन्नास्तिकमताभिमानिना केनापि कुबुद्धिना राजन्येन  
भिक्षार्थमामन्त्रिताः द्रुतपञ्चलोहधारां निवेद्य 'सर्वं ब्रह्ममयमिति  
सिद्धान्तवादिभिः भवद्विरङ्गीक्रियतां भिक्षात्वेनेयं' इति प्रार्थिताः,  
तस्मिन् किञ्चिदप्यविकृतमनसः सादरमादाय तामेव लोहधारां निपीय,  
अनन्तरं भीतभीतं पादयोः पतितं असकृदनुनयन्तं दुर्नयं तं अकृता-  
गसमिव दयातरङ्गितया दृशाऽवलोक्य अद्वैतोपदेशेन कृतार्थयांचक्रुः ।  
अत एव निरन्तरालङ्कृतीकृतशान्तिदान्तिभूम्नामिति विरुद्धः । ( श्रीमुख-  
दर्पणम् ) ३-७ भाविकथासङ्ग्रहः ॥

लब्ध्वा पञ्चात्मलिङ्गान्यमलतरशुभालिङ्गितान्यङ्गमाजां

मूले सौन्दर्यमारं हिमगिरिदुहितुः प्रापयन् गामयासीत् ॥ ७ ॥

यातुं समादिश्य चतुर्दिशासु यतीश्वरोऽयानुसृतांश्च शिष्यान् ।\*

सिद्धेश्वरीं सिद्धनुतां दिदक्षुः चत्राल नेपालविशालदेशे ॥ ८ ॥

स्नात्के मुनिं साऽप्युपवेश्य वाक्यैः सुधोषमैः स्कन्दमिवाममर्श ।

सेष्यं समालोक्य स सिद्धसंघः तयोरुपयं च शिला ववर्ष ॥ ९ ॥

तां बृष्टिमस्तम्भयदस्य योगी प्रावारयत्ताश्च शिलाः परीताः ।

धिभाति चाद्यापि तथैव चित्रं व्यर्थश्रमः सिद्धगणो बभूव ॥ १० ॥

सिद्धेश्वरीं चारु तदा ययाचे तत्रं पिपासुर्जननीमिर्विषः ।

आस्फालितात्मोरुरजीजनत्सा तत्रोपगां सा प्रथिताऽश्रुना सा ॥ ११ ॥

ततः पशुपतीशानं देवं श्रीकाष्ठमण्डले ।

पूजयामास विधिवत् द्राविडैः पूजकोत्तमैः ॥ १२ ॥

तत्समीपस्थितां शक्तिपीठगां गुह्यकेश्वरीम् ।

समयाचारविहितसपर्यां स्तुतवान्मुदा ॥ १३ ॥

चित्सप्तसीकलहंसी चलदवर्तसीकुतुब्याला ।

दशवदना जगदव्यादव्यापृतविग्रहा गुणयोः ॥ १४ ॥

रुधिरौदधिकृतवासां भैरवहासां वितीर्णजननाशाम् ।

उन्मूलितभवपाशां भैरवभासां नमामि सुविलासाम् ॥ १५ ॥

संपाराम्बुधितरणिं जडतामोहान्धकारयोस्तरणिम् ।

उपनिषदटनीसरणिं जन्माकरणिं नुमा क्षमाधरणिम् ॥ १६ ॥

सारां त्रिभुवनतारां प्रमोदधारां इमशानसञ्चराम् ।

दर्वाकरवरहारां ब्रह्माकारां नमस्यामा ॥ १७ ॥

वेदान्तप्रतिपाद्या हरिहरयोरप्यनासाद्या ।

हृद्यागममतवेद्या कल्पितवाद्या सदाऽवताद्वेद्या । १८ ॥

ब्रह्मलतेति स्फुटसंकेता त्वमसि हराच्युतशाखोपेता ।

श्रुतिकिसलययुग्भानं कुसुमं धत्से मोक्षफलं बहुसुषमम् ॥

ज्ञानामृतमयपारावारे शिवेन बद्धा हृदयागारे ।

अथ नृत्यसि च प्रेतावासे का ते लीला दारुणहासे ॥

विभर्षिं हस्ते जम्बुकपोतं मौलौ मुण्डं भुजगप्रोतम् ।

पतिमधितिष्ठसि विष्टभ्य त्वं मातुः कीदृक् तव विद्वत्त्वम् ॥

शिखिहरिफेरवकीशनरर्क्षेद्विपहयगरुडग्राहसदृक्षम् ।

धारयसीदृक्द्युतिमुखरूपं वस्तुमपीच्छसि रुधिरानूपम् ॥ २२ ॥

त्वामेवैकां निगदति वेदः शिवेन साकं न हि ते भेदः ।

शिवशक्तिक्रमविद्याशिक्षा दातव्येति त्वयि मम भिक्षा ॥

भूजलतेजोऽनिलगगनानि ध्रुवमेतान्यपि तव देहानि ।

त्रिभुवनमेतैरेव ग्रस्तं त्वन्मयमेवातो हि समस्तम् ॥ २४ ॥

शमनः प्रतिदिनमनुसन्धत्ते मदर्थं तदनु च कुमति दत्ते ।

अथ मयि यदि तव करुणा मातः क्व यमः काहं क निरयपातः ॥

निरवधि चेतसि वससि मम त्वं किमिति नैव निकृन्तसि ममत्वम् ।

रूढपदं हृदि यदि तत्त्वं त्वं तदपगमे सति भवती तत्त्वम् ॥ २६ ॥

करुणामयि मयि करुणालेशं यदि कुरुपे वत वशितमहेशम् ।

तदा न कुर्वे निगमादेशं हित्वा ननु यतिकर्माशेषम् ॥ २७ ॥

द्रविडशिशुर्यतिशङ्करनामा ज्ञेयस्त्वत्पदपङ्कजधामा ।

अस्य तथापि हि यदि भवबन्धः तर्हि समाधिस्तेऽनृतसन्धः ॥ २८ ॥

मुक्तिनिमित्तं काशीसेवामिह भुवि विदधति जननि न के वा ।  
 तत्र मनस्त्वयि यदि सास्यं कल्पशतैरपि नामृतभूयम् ॥ २९ ॥  
 त्रिभुवनमध्ये न किञ्चिदस्ति त्वया विनेति हि तव प्रशस्तिः ।  
 तन्मध्ये किं न हि मम हृदयं किं वा चेतस्ते न हि सदयम् ॥ ३० ॥  
 ज्ञातं नैव पुमर्थत्रितयं कीदृगितीदं नु मया समयम् ।  
 देवि चतुर्थे मनो निखातं यत्र भवत्या रूपं मातम् ॥ ३१ ॥  
 आदिवर्णजनुषोऽतितितिस्रोऽवतस्तुर्याश्रममथ भिक्षोः ।  
 त्वत्पदयुगले मनोनिवासं भिक्षामर्पय जननि सहासम् ॥ ३२ ॥  
 जन्मैधो मोहनागं भ्रमशवपललं प्राग्भवद्व्युष्टिमैनो-  
 गात्रं रागारिर्भोर्व्याहिसुपधिविदपं रुड्झषं लोभघासम् ।  
 वाजिग्राहेमपक्षीश्वरमनुजमहाभल्लुकोद्यत्प्लवङ्ग-  
 क्रोष्टृस्तम्बेरमारिञ्चलनसमम्लैर्व्युत्क्रमैर्मे जहि त्वम् ॥ ३३ ॥  
 इत्यमाराधयन्पदैः देवीं गुह्येश्वरीं हृदि ।  
 तुष्टाशयस्ततोऽगच्छत् महतां हि दिदक्षया ॥ ३४ ॥  
 मत्वा यतीन्द्रः कृतकृत्यभावं महत्समाभाषणमाप्तुकामः ।  
 स्वच्छन्दचारी मुनिराजदत्तालेयस्य रम्याश्रममाजगाम ॥ ३५ ॥  
 तत्रत्यान्वदुसुतान्येष पश्यन्नेव सुसंस्थितः ।  
 तस्मिन्नवसरे श्रीमान् दत्तालेयो महामुनिः ॥ ३६ ॥

( ३३ ) जन्मैधः=ज्वलनः, मोहनागः=स्तम्बेरमारिः (भिंहः),  
 भ्रमशवपललं=क्रोष्टा, प्राग्भवद्व्युष्टिः (प्राग्भवदुष्कृतं फलं)-उद्यत्प्लवङ्गः,  
 एनोगात्रं=महाभल्लुकः, रागारिः=मनुजः, ईर्ष्याहिः=पक्षीश्वरो गरुडः,  
 उपधि(छल) विदपः=इभः, रुड्झषः=प्राहः, लोभघासः=वाजी इति  
 दश दोषानात्मगतान् दशभिर्मुखैः जहि इति प्रार्थना ।

स्वच्छन्दचारी सर्वत्र स्वेच्छाकलितविग्रहः ।

मूर्तित्वयात्मको योगी दिग्वासा विजितेन्द्रियः ॥ ३७ ॥

शङ्कराचार्यवर्यं तमवलोकितुमागतः ।

श्रुत्वोदन्तं तदीयं स विस्मयाकलितान्तरः ॥ ३८ ॥

आगतं तं निरीक्ष्यासौ प्रेमालिंगनपूर्वकम् ।

पप्रच्छ कुशलं तस्य सोऽप्यपृच्छद्गुरोः शुभम् ॥ ३९ ॥

दत्तात्रेयं भुवनविनुतं वीक्ष्य नत्वा न्यगादीत्

वृत्तं स्वीयं सकलमपि तथा तान् विनीतांश्च शिष्यान् ।\*

सोऽपि श्रुत्वा मुनिपतिरदादाशिषो विश्वरूपा-

चार्यादिभ्यः सुखमवसतां तत्र तौ भाषमाणौ ॥ ४० ॥

स्वकृतान् दर्शयामास ग्रन्थान्भाष्यादिकानसौ ।

दृष्ट्वा तुष्टाव बहुधा सूत्रभाष्यमशेवतः ॥ ४१ ॥

उवाच तं प्रसन्नात्मा बाष्पगद्गदया गिरा ।

कैलासे गिरिवर्ये तु दिव्यमूर्तिसमन्वितम् ॥ ४२ ॥

पार्वतीस्कन्दनन्दाद्यैः सेवितं परमेश्वरम् ।

द्रष्टुं वाञ्छामि योगीन्द्र कृपया तव सत्तम ॥ ४३ ॥

कदा वा कैलासे कनकमणिशौधे सह गणैः

वसन् शम्भोरग्रे स्फुटघटितमूर्धाञ्जलिपुटः ।

विभो सांब स्वामिन् परमशिव पाहीति निगदन्

विधातृणां कल्पान् क्षणमिव विनेष्यामि सुखतः ॥ ४४ ॥

फलाद्वा पुण्यानां भयि करुणया वा त्वयि विभो

प्रसन्नेऽपि स्वामिन् भवदमलपादाब्जयुगलम् ।

कथं पश्येयं मां स्थगयति नमासंभ्रमजुषां

निलिम्पानां श्रेणिर्निजकनकमाणिक्यमुकुटैः ॥ ४५ ॥



कदा वा त्वां दृष्ट्वा गिरिश्रुतिव भव्याघ्रियुगलं  
 गृहीत्वा हस्ताभ्यां शिरसि नयने वक्षसि वहन् ।  
 समाश्लिष्याप्राय स्फुटजलजगन्धान् परिमलान्  
 अलभ्यां ब्रह्माद्यैर्मुदमनुभविष्यामि हृदये ॥ ४६ ॥

इत्यहं प्रत्यहं देवं प्रार्थयि तदिदक्षया ।  
 अद्यैवान्वप्रहीदेवो भवतो दर्शनं यतः ॥ ४७ ॥ \*

शङ्करस्य वचः श्रुत्वा दत्तो हृष्टो बभूव ह ।  
 भवन्तं प्रापयिष्यामि महेशस्य तु सन्निधिम् ॥ ४८ ॥

दत्तस्य वचनं श्रुत्वा शङ्करो हृष्टमानसः ।  
 न्यदधात्तल दण्डादीन् कैलासगमनोत्सुकः ॥ ४९ ॥

दत्तो हस्तं समालम्ब्य शङ्करस्य हसन्प्रभुः ।  
 प्रविवेश गुहायां तु योगसिद्धिप्रभावतः ॥ ५० ॥

तःक्षणाच्छङ्करेणैव कैलासे पर्वतोत्तमे ।  
 भोगवत्सां महेशस्य सन्निधौ संस्थितोऽभवत् ॥ ५१ ॥

विस्मयाविष्टहृदयो ददर्श गिरिशं मुदा ।  
 आपादचूडमातृतेः अंगे चांगे मनो दधत् ॥ ५२ ॥

कल्याणं नो विधत्तां कटकतलसत्कल्पवाटीनिकुञ्ज-

क्रीडासंसक्तविद्याधरनगरवधूगीतरुद्रापदानः ।

तरिहैरभ्वनादैस्तरलितनिनदचारकारात्तिकेकी

कैलासः शर्वनिर्वृत्यमिजनकपदः सर्वदा पर्वतेन्द्रः ॥ ५३ ॥

(४९) "दण्डो द्रुहणेण स पर्यर्णंसीत् तीर्थात्मना चांबु  
 कमण्डलुस्थम् । महात्मनो हस्तपरिग्रहेण जडौ च तौ सार्धतनू अभूताम् ।"  
 इति गुरुवंशे । अद्यापि तथा ख्यातिस्तत्र वर्तते ।

कण्ठप्रान्तावसज्जत्कनकमयमहाघण्टिकाघोरघोषैः

कण्ठारावैरकुण्ठैरपि भरितजगच्चक्रवालान्तरालः ।

चण्डः प्रोदण्डमृङ्गः ककुदकवलिनीचुङ्गकैलासमृङ्गः

कण्ठेकालस्य वाहः शमयतु शमलं शाश्वतः शाक्वरेन्द्रः ॥ ५४ ॥

निर्यद्दानाम्बुधारापरिमलतरलीभूतरोलम्बपाली-

झंकारैः शङ्कराद्रेः शिखरशतदरीः पुरयन्भूरिघोषैः ।

शार्वीः सौवर्णशैलप्रतिमपृथुवपुः सर्वविघ्नापहर्ता

शर्वाण्याः पूर्वसनुः स भवतु भवतां स्वस्तितदो हस्तिवक्त्रः ॥ ५५ ॥

यः पुण्यैर्देवतानां समजनि शिवयोः श्लाघ्यवीर्यैकमत्यात

यन्नास्ति श्रयमाणे दितिजभटघटा भीतिभारं भजन्ते ।

भूयात्सोऽयं विभूत्यै निश्चितशरशिखापाटितक्रौञ्चशैलः

संसारगाधकूपोदरपतितसमुत्तारकस्तारकारिः ॥ ५६ ॥

आरूढः प्रौढवेगप्रविजितपवनं तुङ्गतुङ्गं तुरङ्गं

चेलं नीलं वमानः करतलविलसत्काण्डकोदण्डदण्डः ।

रागद्वेषादिनानाविधमृगपटलीभीतिकृद्भूतभर्ता

कुर्वन्नाखेटलीलां परिलसतु मनःकानने मामकीने ॥ ५७ ॥

अंभोजाभ्यां च रंभारथचरणलताद्वन्द्वकुम्भीन्द्रकुम्भैः

विम्बेनेन्दोश्च कम्बोरुपरि विलसता विदुमेणोत्पलाभ्याम् ।

अंभोदेनापि संभावितमुपजनिताडम्बरं शम्बरारैः

शम्भोः संभोगयोग्यं किमपि धनमिदं संभवेत्संपदे नः ॥ ५८ ॥

वेणीसौभाग्यविस्सापिततपनसुताचारुवेणीविलासान्

वाणीनिर्धूतवाणीकरतलविधृतोदारवीणाविरावान् ।

एणीनेत्रान्तमङ्गीनिरसननिपुणापाङ्गकोणानुपासे

शोणान् प्राणानुदूढप्रतिनवसुषमाकन्दलानिन्दुमौलेः ॥ ५९ ॥

चुत्तारम्भेषु हस्ताहतमुरजधिमिद्विकृतैरुद्युदारैः

चित्तानन्द विधत्ते सदसि भगवता सन्ततं यः स नन्दी ।

चण्डीनाद्यास्तथान्ये चतुरगुणगणप्रीणितस्वामिसत्का-

रोत्कर्षोद्यन्प्रसादाः प्रमथपरिवृढाः पान्तु सन्तोषिणो नः ॥ ६० ॥

मुक्तामाणिक्यजालैः परिकलितमहासालमालेकनीयं

प्रत्युमानर्घ्यल्लैर्दिशि दिशि भवनैः कल्पितैर्दिक्पतीनाम् ।

उद्यानैरद्विकन्यापरिजनवनितामाननीयैः परीतं

हृद्यं हृद्यस्तु नित्यं मम भुवनपतेर्धाम सोमार्धमौलेः ॥ ६१ ॥

स्तम्भैर्जम्भारिरत्नप्रश्रविरचितैः संभृतोपान्तभागं

शुभ्रसोपानमार्गं शुचिमणिनिचयैर्गुम्भितानल्पशिल्पम् ।

कुम्भैः संपूर्णशोभं शिरसि सुघटितैः शातकुम्भैरपङ्कैः

शुम्भोः संभावनीयं सकलमुनिर्जनैः स्वस्तिदं स्यात्सदो नः ॥ ६२ ॥

न्यस्तो मध्ये सभायाः परिसरविलसत्पादपीठाभिरामो

हृद्यः पादैश्चतुर्भिः कनकमणिमयैरुच्चकैरुच्च्वलात्मा ।

वासो गतेन केनाप्यधिकमुदूतरेणास्ततो विस्तृतश्रीः

पीठः पीडामरं नः श्रमयतु शिष्योः स्वैरसंवासयोग्यः । ६३ ॥

आसीनस्याधिपीठं त्रिजगदधिपतेरंघ्रिपीठानुषक्तौ

पाथोजाभोगभाजौ परिसृदुलतलोह्लासिपद्मादिरेखौ ।

पातां पादाबुभौ तौ नमदमरकिरीटोल्लसच्चारुहीर-

श्रेणीशोणायमानोन्नतनखदशकोद्भासमानौ समानौ ॥ ६४ ॥

सन्ध्याकालानुरज्यद्दिनकसरुचा कालधौतेन गाढं

व्यानद्धः स्निग्धसुग्धः सरसमुदरवन्धेन वीतोपमेन ।

उद्दीप्रेः स्वप्रकाशैरुपचितमहिमा मन्मथारैरुदारो

मध्यो मिथ्यार्थसग्रयङ् मम दिशतु सदा संगतिं मङ्गलानाम् ॥

वामाङ्के विस्फुरन्त्या करतलविलसञ्चारुक्तोत्पलायाः

कान्ताया वामवक्षोरुहभरशिखरोन्मर्दनध्यग्रमेकम् ।

अन्यास्त्रीनप्युदारान्वरपरशुमृगालङ्कृतानिन्दुमौलेः

वाहूनावद्वहेमाङ्गदमणिकटकानन्तरालोकधामः ॥ ६६ ॥

संभ्रान्तायाः शिवायाः पतिविलयभिया सर्वलोकोपतापात्

संविग्रस्यापि विष्णोः सरभसमुभयोर्वारणप्रेरणाभ्याम् ।

मध्ये त्रैशङ्कवीयामनुभवति दशां यत्र हालाहलोष्मा

सोऽयं सर्वापदां नः शमयतु निचयं नीलकण्ठस्य कण्ठः ॥ ६७ ॥

याभ्यां कालव्यवस्था भवति तनुमतां यो मुखं देवतानां

येषामाहुः स्वरूपं जगति मुनिवरा देवतानां त्रयीं ताम् ।

रुद्राणीवक्त्रपङ्केरुहसततविहारोत्सुकेन्दिन्दिरेभ्यः

तेभ्यस्त्रिभ्यः प्रणामाञ्जलिमुपरचये त्रीक्षणस्येक्षणेभ्यः ॥ ६८ ॥

वामं वामाङ्कगाया वदनसरसिजे व्यावलढल्लभायाः

ध्यानश्रेष्ठन्यदन्यत्पुनरलिकभवं वीतनिश्शेषरौक्ष्यम् ।

भूयो भूयोऽपि मोदान्निपतदतिदयाशीतलं चूतवाणे

दक्षारेरीक्षणानां त्रयमपहरतादाशु तापत्रयं नः ॥ ६९ ॥

स्वामिन् गङ्गामिवाङ्गीकुरु तव शिरसा मामपीत्यर्थयन्तीं

धन्यां कन्यां खरांशोः शिरसि वहति किं न्वेष कारुण्यशालीं ।

इत्थं शङ्कां जनानां जनयदतिघनं कैशिकं कालमेघ-

च्छायं भूयादुदारं त्रिपुरविजयिनः श्रेयसे भूयसे नः ॥ ७० ॥

वक्राकारः कलङ्की जडतनुगृहमप्यंग्रिसेवानुभावात्

उत्तंसत्वं प्रयातः सुलभतरघृणास्यन्दिनश्चन्द्रमौलेः ।

तस्सेवन्तां जनौघाः शिवमिति निजयावस्थयैव ब्रुवाणं

वन्दे देवस्य शम्भोर्मुकुटसुघटितं मुग्धपीयूषभानुम् ॥ ७१ ॥

कान्त्या संफुल्लमल्लीकुसुमधवलया व्याप्य विश्वं विराजन्

वृत्ताकारो वितन्वन्मुहुरपि च परां निर्वृतिं पादभाजाम् ।

सानन्दं नन्दिदोषणा मणिकटकवता बाह्यमानः पुरारेः

श्वेतच्छत्रारूपशीतद्युतिरपहरतादापदस्तापदा नः । ७२ ॥

स्थानप्राप्त्या स्त्रराणां किमपि विशदतां व्यञ्जयन्मञ्जुवीणा-

स्वानावच्छिन्नतालक्रमममृतमित्रास्त्राद्यमानं शिवाभ्याम् ।

नानारागातिहृद्यं नवरसमधुस्तोत्रजातानुविद्धं

गानं वीणामहोषं कलमतिललितं कर्णपूरायतां नः ॥ ७३ ॥

दैवेभ्यो दानवेभ्यः पितृभ्युनिषिष्यिभ्यः विद्याधरेभ्यः

साध्येभ्यश्चाग्नेभ्यो मनुजपशुपतज्जातिकीटादिकेभ्यः ।

श्रीकैलासप्ररूढास्तृणविटपिप्पुखाश्चापि ये सन्ति तेभ्यः

सर्वेभ्यो निर्विचारं नतिभ्युपरचये शर्वपादाश्रयेभ्यः ॥ ७४ ॥

न्यक्कुर्वन्नुर्वराभ्रान्निमघनसमयोद्घुष्टमेघौघघोषं

स्फूर्जद्वाधुर्युत्थितोरुध्वनितमपि परब्रह्मभूतो गभीरः ।

सुव्यक्तो व्यक्तमूर्तेः प्रकटितकरुणः प्राणनाथस्य सत्याः

प्रीत्या वः संविद्व्यात्फलविकलमलं जन्म नादः स नादः ॥ ७५ ॥

भूम्या यस्यास्तसीम्ना भुवनमनुसृतं यत्परं धाम धाम्नां

साम्नामाग्नायतत्वं यद्यपि च परमं यद्गुणातीतमाद्यम् ।

यच्चाहोहन्निरीहं गहनमिति मुहुः प्राहुरुच्चैर्महान्तो

सादेशं तन्महो मे महितमहरहर्मोहरोहं निहन्तु ॥ ७६ ॥

उभया दिव्यसुमङ्गलविग्रहयालिङ्गितगामाङ्ग विभो ।

साम्ब सदाशिव शम्भो शङ्कर शरणं मे तव चरणयुगम् । ७७ ॥

ऊगीकुरु मामज्ञमनाथं दूरीकुरु मे दुरितं भो ।

सांब सदाशिव शम्भो शङ्कर शरणं मे तव चरणयुगम् । ७८ ॥

एकं सदिति श्रुत्या त्वमेव सदसीत्युपास्महे मृडं भो ।  
 सांव सदाशिव शम्भो शङ्कर शरणं मे तव चरणयुगम् ॥ ७९ ॥  
 अन्तःकरणविशुद्धिं भक्तिं च त्वयि सर्तीं प्रदेहि विभो ।  
 सांव सदाशिव शम्भो शङ्कर शरणं मे तव चरणयुगम् ॥ ८० ॥  
 जय कैलासनिवास प्रमथगणाधीश भूसुरार्चित भो ।  
 सांव सदाशिव शम्भो शङ्कर शरणं मे तव चरणयुगम् ॥ ८१ ॥  
 ज्ञानं विक्षेपावृत्तिरहितं कुरु मे गुरुस्त्वमेव विभो ।  
 साव सदाशिव शम्भो शङ्कर शरणं मे तव चरणयुगम् ॥ ८२ ॥  
 दयनीयश्च दयालुः कोऽस्ति मदन्यस्त्वदन्य इह वद भो ।  
 सांव सदाशिव शम्भो शङ्कर शरणं मे तव चरणयुगम् ॥ ८३ ॥  
 षड्विपुषड्भिषड्विकारहर सन्मुख षण्मुखजनक विभो ।  
 सांव सदाशिव शम्भो शङ्कर शरणं मे तव चरणयुगम् ॥ ८४ ॥  
 सत्यं ज्ञानमनन्तं ब्रह्मेत्येतल्लक्षणलक्षित भो ।  
 सांव सदाशिव शम्भो शङ्कर शरणं मे तव चरणयुगम् ॥ ८५ ॥  
 यस्यासन् धरणीजलाग्निपवनव्योमार्कचन्द्रादयो  
 विरूपातास्तनवोऽष्टधा परिणता नान्यत्ततो वर्तते ।  
 ओंकारार्थविवेचनी श्रुतिरियं चाचष्ट तुर्यं शिवं  
 तस्मिन्मे हृदयं सुखेन रमतां सांवे परब्रह्मणि ॥ ८६ ॥  
 नमः शिवाभ्यां नवयौवनाभ्यां परस्पराश्लिष्टवपुर्धराभ्याम् ।  
 नगेन्द्रकन्यावृषकेतनाभ्यां नमो नमः शङ्करपार्वतीभ्याम् ॥  
 नमः शिवाभ्यां कलिनाशनाभ्यां कङ्कालकल्याणवपुर्धराभ्याम् ।  
 कैलासशैलस्थितदेवताभ्यां नमो नमः शङ्करपार्वतीभ्याम् ॥

इत्थं स्तुवन्तं तं त्रेष्णा जगाद परमेश्वरः ।  
मर्दशतस्त्वं जातोऽसि भुवि चाद्वैतसिद्धये ॥ ८९ ॥

एतत्प्रतिगृहाण त्वं पञ्चलिङ्गं सुप्रजय ।  
भस्मरुद्राक्षसंपन्नः पञ्चाक्षरपरायणः ॥ ९० ॥

शतरुद्रावर्तनैश्च तारेण भसितेन च ।  
बिल्वपत्रैश्च कुसुमैः नैवेद्यविधिषैरपि ।  
त्रिवारं सावधानेन गच्छ सर्वजयाय च ॥ ९१ ॥

त्वदर्थे कैलासाचलसुपालीगतमहा-

समुद्यन्त्रन्दाभं स्फटिकधवलं लिङ्गकुलकम् ।  
समानीतं सोमोद्यतविलम्बमौल्यर्चय परं  
कलौ लिङ्गार्चायां भवति हि विमुक्तिः परतरा ॥ ९२ ॥

पुरा त्रेतायुगे सेन्द्रान्सिन्धुदैत्यविर्हंसितान् ।  
देवर्षीन्पातुकामोऽहं तेजोदेहसमन्वितः ॥ ९३ ॥  
पार्वत्या नन्दिमुख्यैश्च त्रिसन्ध्यक्षेत्रगोऽभवम् ।  
तदा मे त्र्यम्बकश्चेति नाम प्रोक्तं मुनीश्वरैः ॥ ९४ ॥

सुन्दरी चेति नामापि पार्वत्याः परिकीर्तितम् ।  
शक्तिभक्तो हयग्रीवो देवीतत्त्वविशारदः ॥ ९५ ॥  
देवीं द्रष्टुं समायातः सुन्दरीं मम वल्लभाम् ।  
नत्वा तुषाव संदृष्टः सर्वशास्त्रानुसारतः ॥ ९६ ॥  
सौन्दर्यलहरी चेति स्तोत्रं तद्विश्रुतं त्वभूत् ।  
नन्दिकेशस्तु तत्स्तोत्रं विलिख्य ग्रन्थरूपतः ॥ ९७ ॥

गौतमादिमुनीन्द्रेभ्यो देवेभ्यश्च ह्युपादिशत् ।  
इदानीं कालयोगेन सौन्दर्यलहरी क्षितौ ॥ ९८ ॥

नष्टा जाता च लोकेषु जनानां च हिताय हि ।  
 उपदिश्याः स्तोत्रमेतत् नन्दिना लिखितं वरम् ॥ ९९ ॥  
 पुस्तकं त्वं गृहाणेति शङ्कराय ददौ शिवः ।  
 शङ्करो भृशसन्तुष्टः प्रणम्य परमेश्वरम् ॥ १०० ॥  
 विज्ञाप्य परमेशानं दत्तेनापि समन्वितः ।  
 गन्तुकामश्च वदरीं जगृहे दत्तहस्तकम् ॥ १०१ ॥  
 सौन्दर्यलहरीस्तोत्रघटितं पुस्तकं वरम् ।  
 हस्ते धृत्वाऽतिहर्षेण वहिर्द्वारमुपागतम् ॥ १०२ ॥  
 दृष्ट्वा नन्दी कोपयुक्तो मया विलिखितं त्विदम् ।  
 कथं गृहीत्वा यासि त्वं भूलोकं यतिसत्तम ॥ १०३ ॥  
 इत्युक्त्वा तस्य हस्ताच्च जगृहे पुस्तकं हठात् ।  
 शिवदत्तं न दास्यामीत्येवं प्रोवाच शङ्करः ॥ १०४ ॥  
 नन्दिहस्तागतं त्वर्धं अर्धं वै शङ्करस्य च ।  
 तदर्धपुस्तकेनैव शङ्करः प्राप तं शिवम् ॥ १०५ ॥  
 अर्धं नन्दीश्वरोऽगृह्णात् मम हस्ताद्वठेन च ।  
 इत्युवाच, तदा शम्भुः वीक्ष्य प्राहाऽथ शङ्करम् ॥ १०६ ॥  
 मत्प्रसादात्त्वमेवार्धं कुरुष्व यतिसत्तम ।  
 ह्यप्रवीकृतं सर्वं समागच्छेत्तवाननात् ॥ १०७ ॥  
 एवं वरं तु संप्राप्य शम्भोः शङ्करदेशिकः ।  
 दत्तेन सह संप्राप क्षणात्तद्वदरीवनम् ।  
 दत्तेनानुगृहीतस्त प्रतस्ये दिग्जयेच्छया ॥ १०८ ॥

दक्षेण पाणिकमलेन विवोधमुद्रां अन्येन नम्रवरदानसमर्थविह्वम् ।  
 विभ्राण पद्मनिभनेत्र कृपाम्बुराशे श्रीशङ्कराय मम देहि पदावलम्बम् ॥  
 इति श्रीशङ्करविजयमकरन्दे एकोनविंश आखादः समाप्तः ॥



## ॥ विंश आखादः ॥

भगवत्पादानां तीर्थक्षेत्रयात्रा ।

श्रुतिस्मृतिपुराणानामालयं कर्णालयम् ।

नमामि भगवत्पादशङ्करं लोकशङ्करम् ॥ १ ॥

रौद्रे हिमालये पुण्ये क्षेत्रे केदारसंज्ञके ।

कृतस्थितिं पशुपतिं उपतस्थे स शङ्करः ॥ २ ॥

अस्य खण्डस्य स स्वामी सर्वेशोऽपि विशेषतः ।

सर्वकामप्रदः शम्भुः केदाराख्यो विशेषतः ॥ ३ ॥

हिमाद्रिपार्श्वेऽपि तटे रमन्तं संपूज्यमानं सततं मृनीन्द्रैः ।

सुरासुरैर्यक्षमहोरगाद्यैः केदारसंज्ञं शिवमीशमीडे ॥ ४ ॥

केदारेशं स्तुवन्नित्यं गन्धमादनसंस्थितम् ।

दिन्यक्षेत्राटनपरः प्रपेदे दक्षिणां दिशम् ॥ ५ ॥

नन्दयन् शालतल्लपैः शिष्याननुचरान्ब्रह्मन् ।

उज्जयिन्यभिन्नं क्षेत्रं क्रमेणाप स देशिकः ॥ ६ ॥

सङ्कलने मूलम्-शान्तिपाठतः १, शिवपुराणतः ३, द्वादशलक्ष-  
स्तोत्रतः ४, ८, ११, १४, १६, १८, २०, २२, २४, २९,  
चिद्विलासीयतः ६-७, माधवीयतः २५-२८, ६७-६८, ७३-८१,  
१०५-११७, १३१, १३२, १३६-१४२, शिवानन्दलहरीतः ३०-५०  
भ्रमरान्नाष्टकतः ५२-५३, योगतारावलीतः ५५-६५ शङ्कराभ्युदयतः  
६७-६८, ७३-८१, अर्धनारीश्वरस्तोत्रतः ६९-७२, देवीभुजङ्गतः  
८२-८४, आनन्दलहरीतः ८५-८९, त्रिमुरसुन्दरीमानसपूजास्तोत्रतः  
९०-१०२, गुरुवंशकान्यतः १०४ हस्तामलकीयतः ११८-१२९  
गोविन्दनाथीयतः १३०, १३३-१३५ चित्सुखीतः १४४.

विच्छक्त्या भासते यत्र महाकालेश्वरः स्वयम् ।

निवासमकरोत्तत्र स्तुवन् देवमुमापतिम् ॥ ७ ॥

अवन्तिकायां विहितावतारं मुक्तिप्रदानाय च सज्जनानाम् ।

अकालमृत्योः परिरक्षणार्थं वन्दे महाकालमहं सुरेश्वरम् ॥ ८ ॥

आनतेषु प्रभासाख्यं क्षेत्रमाप यतीश्वरः ।

यत्र सोमेश्वरो देवो यत्र प्राची सरस्वती ॥ ९ ॥

देवं सोमेश्वरं तत्र सोमेनाराधितं पुरा ।

चिरमाराध्य तुष्टाव सरस्वत्यब्धिसङ्गमे ॥ १० ॥

सौराष्ट्रदेशे वसुधावकाशे ज्योतिर्मयं चन्द्रकलावतंसम् ।

भक्तिप्रदानाय कृतावतारं तं सोमनाथं शरणं प्रपद्ये ॥ ११ ॥

ततो जगाम विन्ध्यस्य शिरो ह्यमरकण्टकम् ।

ऋक्षपादं च यच्छीर्षात् रेवानर्मदयोर्जनिः ॥ १२ ॥

तयोश्च संगमस्थाने मान्धाताख्येऽतिपावने ।

कृतालयमर्थोक्तारमीशमस्तौत्कृताह्निः ॥ १३ ॥

कावेरिकानर्मदयोः पवित्रे समागमे सज्जनतारणाय ।

सदैव मान्धातुपुरे वसन्तमोङ्कारमीशं शिवमेकमीडे ॥ १४ ॥

( १२ ) विन्ध्याद्रिमालान्तर्गतमेकलापर्वतस्य प्राच्यं शिखरममर-  
कण्टकाख्यं, यस्मात् नर्मदा उत्पद्यते । शिखरमन्यत् ऋक्षपादाख्यं  
कवेरापराभिधं यस्माद्देवा उत्पद्यते । तस्याः कावेरिकेति नाम । उभे  
नदी मान्धातु(मण्डला)समीपे सङ्गत्य एकामभिधां भजतः नर्मदेति ।  
कचित् रेवेत्यपि । अस्यास्तीरे अमरकण्टकक्षेत्रे गोविन्दभगवत्पादा  
अवसन्, तत्रैव सिद्धिमाप्नुश्च ॥

गोदावर्याः समुत्पत्तिस्थले सह्याद्रिपार्श्वगे ।

कृतालर्यं त्र्यंबकेशमाराध्यास्तौत्सुनिर्वृतः ॥ १५ ॥

सिंहा(सहा)द्रिपार्श्वेऽपि तटे रमन्तं गोदावरीनीरपवित्तदेशे ।

यद्दर्शनात्पातकजातनाशः प्रजायते त्र्यंबकमीशमीडे ॥ १६ ॥

एलापुर्यां देवगिरौ घृणेशं कृतालयम् ।

वन्दे वरदं योगीं स्तुवन् शिष्यैः परीवृतः ॥ १७ ॥

एलापुरीरभ्यश्चिवालयेऽस्मिन् समुल्लसन्तं त्रिजगद्दरेण्यम् ।

वन्दे महोदारतरस्वभावं सदाशिवं तं घृणेश्वराख्यम् ॥ १८ ॥

दारुकावनमासाद्य शङ्करो यतिपुङ्गवः ।

आमर्दनगराधीशमस्तौन्नागेशमादरात् ॥ १९ ॥

आमर्दसंज्ञे नगरे च रभ्ये विभूषिताङ्गं विविधैश्च भोगैः ।

सद्भुक्तिमुक्तिप्रदमीशमैकं श्रीनागनाथं शरणं प्रपद्ये ॥ २० ॥

ततो जगाम परलीं वैद्यनाथाभिधां पुरीम् ।

कृतालयं वैद्यनाथं तत्रास्तौलिभृतान्तरः ॥ २१ ॥

(१५) नासिकनगरतः विंशतिक्रोशान्तरे त्र्यंबकेश्वरक्षेत्रम् ।

ब्रह्मगिरिनाम्नः सह्यशिखरात् उत्पन्ना गोदावरी क्षेत्रेऽस्मिन् प्रसरति ।

(१७) घृणेश्वराख्यं इत्यपि पाठः । घृष्णेश्वरः वसृणेश्वर इत्यपि प्रथा । एलोरागुहापरिसरे देवगिरितः सप्तक्रोशान्तरे क्षेत्रमिदम् ।

(१९) धान्य-दारुकावनक्षेत्रतः चतुर्दशकरोशोत्तरे क्षेत्रमिदम् ।  
अल्मोरापरिसरस्थमेव तदिति केचित् ।

(२१) हैदराबाद-परिसरे परल्याख्ये ग्रामे क्षेत्रमिदम् । कोचित्  
वङ्गेषु सन्तलपरगणामध्यगदेवगाढूनगरस्थं वैद्यनाथक्षेत्रमेव द्वादशस्वन्तर्गतं

पूर्वोत्तरे पारलिकाभिधाने सदाशिवं तं गिरिजासमेतम् ।  
सुरासुराराधितपादपद्मं श्रीवैद्यनाथं सततं नमामि ॥ २२ ॥

ततो निर्गत्य पुण्यौघां नदीं भीमामवाप सः ।  
तत्रालये कृतावासमस्तौत्तं भीमशङ्करम् ॥ २३ ॥

यो डाकिनीशाकिनिकासमाजे निषेव्यमाणः पिशिताशनैश्च ।  
सदेव भीमादिपदप्रसिद्धं तं शङ्करं भक्तहितं नमामि ॥ २४ ॥

श्रीशैले वासः ।

कुसुमितविविधपलाशभ्रमदलिकुलगीतमधुरनिस्वानम् ।  
पश्यन्विपिनमयासीत् श्रीशैलं मह्लिकार्जुनावसथम् ॥ २५ ॥

कलिकल्मषभङ्गायां सोऽदराराचलत्तरङ्गायाम् ।  
अधरीकृततुङ्गायां सखौ पातालगामिगङ्गायाम् ॥ २६ ॥

नमन्मोहभङ्गं नभोलेहिशृङ्गं त्रुटत्पापसङ्गं रटत्पक्षिशृङ्गम् ।  
समाश्लिष्टगङ्गं प्रहृष्टान्तरङ्गं तमारुह्य शृङ्गं ददर्शेशलिङ्गम् ॥ २७ ॥

प्रणमद्भवजीजभर्जनं प्रणिपत्यामृतसंपदारजनम् ।  
प्रसुमोद स मह्लिकार्जुनं भ्रमराभ्वासचिवं नतः स्तुवन्\* ॥ २८ ॥

श्रीशैलशृङ्गे विविधप्रसङ्गे शेषाद्रिशृङ्गेऽपि सदा वसन्तम् ।  
तमर्जुनं मह्लिकपूर्वमेनं नमामि संसारसमुद्रसेतुम् ॥ २९ ॥

कलाभ्यां चूडालङ्कृतशशिकलाभ्यां निजतपः-  
फलाभ्यां भक्तेषु प्रकटितफलाभ्यां भवतु मे ।

वदन्ति । ( २३ ) पुणेमण्डलमध्यगभोवरगिरिग्रामे भीमानद्युत्पत्तिस्थले  
क्षेत्रामिदम् ।

शिवाभ्यामस्तोकत्रिभुवनशिवाभ्यां हृदि पुन-

र्भवाभ्यामानन्दस्फुरदनुभवाभ्यां नतिरियम् । ३० ॥

नरत्वं देवत्वं नगवनमृगत्वं मशकता

पशुत्वं कीटत्वं भवतु विद्वगत्वादिजननम् ।

सदा त्वत्पादाब्जस्पर्णपरमानन्दलहरी-

विहारासक्तं चेद्दृष्टयमिह किं तेन वपुषा ॥ ३१ ॥

वदुर्वा गेही वा यतिरपि जटी वा तदितरो

नरो वा यः कश्चिद्भवतु भव किं तेन भवति ।

यदीयं हृत्पद्मं यदि भवदधीनं पशुपते

तदीयस्त्वं शम्भो भवसि भवभारं च वहसि ॥ ३२ ॥

प्रभुस्त्वं दीनानां खलु परमबन्धुः पशुपते

प्रमुख्योऽहं तेषामपि किमुत बन्धुत्वमनयोः ।

त्वयैव क्षन्तव्याः शिव मदपराधाश्च सकलाः

प्रयत्नात्कर्तव्यं मदवनमियं बन्धुमरणिः ॥ ३३ ॥

सदा मोहाटव्यां चरति युवतीनां कुचगिरौ

नटत्याशाशास्त्राम्बटति झटिति स्वैरमभितः ।

कपालिन् भिक्षो मे हृदयकपिमत्यन्तचपलं

दृढं भक्त्या बद्ध्वा शिव भवदधीनं कुरु विभो ॥ ३४ ॥

प्रलोभाद्यैरर्थाहरणपरतन्त्रो धनिगृहे

प्रवेशोद्युक्तः सन् भ्रमति बहुधा तस्करपते ।

हमं चैतश्चोरं कथमिह सहे शङ्कर विभो

तवार्धानं कृत्वा मयि निरपराधे कुरु कृपाम् ॥ ३५ ॥

सारूप्यं तव पूजने शिव महादेवेति सङ्कीर्तने

सामीप्यं शिवमक्तिधुर्यजनतासाङ्गत्यसंभाषणे ।

सालोक्यं च चराचरात्मकतनुध्याने भवानीपतै  
सायुज्यं मम सिद्धमत्र भवति स्वामिन् कृतार्थोऽस्म्यहम् ॥

योगक्षेमधुरन्धरस्य सकलश्रेयःप्रदोद्योगिनः  
दृष्टादृष्टमतोपदेशकृतिनो बाह्यान्तरव्यापिनः ।  
सर्वज्ञस्य दयाकरस्य भवतः किं वेदितव्यं मया  
शम्भो त्वं परमान्तरङ्ग इति मे चित्ते स्मराम्यन्वहम् ॥

मा गच्छ त्वमितस्ततो गिरिश भो मय्येव वासं कुरु  
स्वामिन्नादिकिरात मामकमनःकान्तारसीमान्तरे ।  
वर्तन्ते बहुशो मृगा मदञ्जुपो मात्सर्यमोहादयः  
तान्हत्वा मृगयाविनोदरुचितालाभं च संप्राप्स्यसि ॥ ३८ ॥

आद्यायामिततेजसे श्रुतिपदैर्बध्याय साध्याय ते  
विद्यानन्दमयात्मने त्रिजगतः संरक्षणोद्योगिने ।  
ध्येयायाखिलयोगिभिः सुरगणैर्गोयाय मायाविने  
सम्यक् ताण्डवसंभ्रमाय जटिने सेयं नतिः शम्भवे ॥ ३९ ॥

नित्यं शोदरपूरणाय सकलानुद्दिरय विचाशया  
व्यर्थं पर्यटनं करोमि भवतः सेवां न जाने विभो ।  
मज्जन्मान्तरपुण्यपाकबलतस्त्वं शर्वं सर्वान्तरः  
तिष्ठस्येव हि तेन वा पशुपते ते रक्षणीयोऽस्म्यहम् ॥

अमितमुदमृतं मुहुर्दुहन्तीं त्रिमलमत्रपदगोष्ठमावसन्तीम् ।  
सद्य पशुपते सुपुण्यपाकां मम परिपालय भक्तिधेनुमेकाम् ॥ ४१ ॥

कल्याणिनं सरसचित्रगतिं सवेगं सर्वैर्ज्ञितव्यमनर्घं ध्रुवलक्षणाढ्यम् ।  
चेतस्तुरङ्गमधिरुद्य चर स्मरारे नेतः समस्तजगतां वृषभाधिरुढ ॥ ४२ ॥

एष्यत्येष जनि मनोऽस्य कठिनं तस्मिन्नटानीति मद्-  
 रथायै गिरिसीम्नि कोमलपदन्यासः पुराभ्यासितः ।  
 नो चेद्विच्यगृहान्तरेषु सुमनस्तल्पेषु वेद्यादिषु  
 प्रायः सत्सु शिलातलेषु नटन शम्भो किमर्थं तव ॥ ४३ ॥

शिव तव परिचर्यासन्निधानाय गौर्याः  
 मम मम गुणधुर्यां बुद्धिकन्यां प्रदास्ये ।  
 सकलध्रुवनबन्धो सच्चिदानन्दसिन्धो  
 सदय हृदयगेहे सर्वदा संवस त्वम् ॥ ४४ ॥

अशनं गरलं फणी कलापो वसनं चर्मं च वाहनं महोक्षः ।  
 मम दास्यसि किं किमस्ति शम्भो तव पादाम्बुजमक्तिमेव देहि ॥  
 वचसा चरितं वदामि शम्भोरहमद्योगविधासु तेऽप्रसक्तः ।  
 मनसा कृतिमीश्वरस्य सेवे शिरसा चैव सदाशिवं नमामि ॥ ४६ ॥

धैर्याङ्कुशेन निमृतं रभसादाकृष्य मक्तिशृङ्खलया ।  
 पुरहर चरणालाने हृदयमदेभं वधान विद्यन्त्रैः ॥ ४७ ॥

प्रचरत्यमितः प्रगल्भवृत्त्या मदवानेष मनःकरी गरीयात् ।  
 परिगृह्य नयेन मक्तिरज्ज्वा परम स्थाणु पदं दृढं नयाद्युम् ॥ ४८ ॥

सर्वालङ्कारयुक्ता सरलपदयुतां साधुवृत्तां सुवर्णां  
 सद्भिः संस्तूयमानां सरसगुणयुतां लक्षितां लक्षणाढ्याम् ।  
 उद्यद्भूषाविशेषामुपगतविनयां द्योतमानार्थरेखां  
 कल्पार्णां देव गौरीप्रिय मम कविताकन्यकां त्वं गृहाण ॥ ४९ ॥

इदं ते युक्तं वा परमशिव कारुण्यजलधे  
 गतां तिर्यग्रूपं तव पदशिरोदर्शनविषया ।

हरिब्रह्माणौ तौ दिवि भुवि चरन्तौ श्रमयुतौ

कथं शम्भो स्वामिन् कथय मम वेद्योऽसि पुरतः ॥ ५० ॥

इत्थं स्तुवनमन्त्रीशं भक्तिवश्यं स भक्तितः ।

आनन्दलहरीमग्नो भ्रमराम्बामथानमत् ॥ ५१ ॥

चाञ्चल्यारुणलोचनाञ्चितकृपां चन्द्रार्कचूडामणिं

चारुस्मेरमुखीं चराचरजगत्संरक्षिणीं तत्पदाम् ।

चञ्चच्चम्पकनासिकाग्रविलसन्मुक्तामणीरञ्जितां

श्रीशैलस्थलवासिनीं भगवतीं श्रीमातरं भावये ॥ ५२ ॥

षट्पाराङ्गणदीपिकां शिवसतीं षड्बैरिवर्गापहां

षट्चक्रान्तरसंस्थिताम्बरसुधां षड्योगिनीवेष्टिताम् ।

षट्चक्राञ्चितपादुकाञ्चितपदां षड्भावगां षोडशीं

श्रीशैलस्थलवासिनीं भगवतीं श्रीमातरं भावये ॥ ५३ ॥

इत्थं तयोर्योगिवर्यः सपर्यां विदधत्सुधीः ।

कञ्चित्कालमुवासात् सिद्धिक्षेत्रे तपश्चरन् ॥ ५४ ॥

अशेषदृश्योज्जितदृष्यानां अवस्थितानामिह राजयोगे ।

निष्ठास्वरूपं मुनिपुङ्गवानां स वर्णयामास निरीक्ष्य सम्यक्\* ॥ ५५ ॥

चित्तेन्द्रियाणां चिरनिग्रहेण श्वासप्रचारे शमिते यमीन्द्राः ।

निवातदीपा इव निश्चलाङ्गा मनोन्मनीमग्रधियो भवन्ति ॥ ५६ ॥

प्रसह्य सङ्कल्पपरंपराणां संभेदने सन्ततसावधानम् ।

आलम्बनाशादपचीयमानं शनैः शनैः शान्तिमुपैति चेतः ॥ ५७ ॥

निश्वासलोपैर्निभृतैः शरीरैः नेत्राम्बुजैरर्धनिमीलितैश्च ।

आविर्भवन्तीममनस्कमुद्रां आलोकयामो मुनिपुङ्गवानाम् ॥ ५८ ॥



अमी यमीन्द्राः सहजामनस्कात् अहंमत्त्वे शिथिलायमाने ।  
 मनोऽतिगं मारुतवृत्तिशून्यं गच्छन्ति भावं गगनावशेषम् ॥ ५९ ॥  
 निवर्तयन्तीं निखिलेन्द्रियाणि प्रवर्तयन्तीं परमात्मयोगम् ।  
 संविन्मयीं तां सहजामनस्कां कदा गमिष्यामि गतान्यभावः ॥ ६० ॥  
 प्रत्यग्विमर्शातिशयेन पुंसां प्राचीनगन्धेषु पलायितेषु ।  
 प्रादुर्भवेत्काचिदजाड्यानिद्रा प्रपञ्चचिन्तां परिवर्जयन्ती ॥ ६१ ॥  
 विच्छिन्नसङ्कल्पविकल्पमूले निःशेषनिर्मूलितकर्मजाले ।  
 निरन्तराभ्यासनितान्तभद्रा सा जृम्भते योगिनि योगनिद्रा ॥ ६२ ॥  
 विश्रान्तिमासाद्य तुरीयतल्पे विश्वाद्यवस्थान्तिर्योपरिस्थे ।  
 संविन्मयीं कामपि सर्वकालं निद्रां सखे निर्विषय निर्विकल्पाम् ॥ ६३ ॥  
 प्रकाशमाने परमात्मभानौ नश्यत्यविद्यातिमिरे समस्ते ।  
 अहो बुधा निर्मलदृष्टयोऽपि कञ्चिन्न पश्यन्ति जगत्समग्रम् ॥ ६४ ॥

सिद्धिं तथाविधमनोविलयां समाधौ  
 श्रीशैलशृङ्गकुहरेषु कदोपलप्स्ये ।  
 गात्रं यदा मम लताः परिवेष्टयन्ति  
 कर्णे यदा विरचयन्ति खगाश्च नीडान् ॥ ६५ ॥

विचरन्तीं मतिं शुद्धां समाधौ निर्विकल्पके ।  
 विन्दन्मतिकृतैर्दोषैरल्लिप्तो व्यचरत्ततः ॥ ६६ ॥

( ६६ ) श्रीशैलक्षेत्र एव कापालिकाय स्वशिरोग्रहणाभ्यनुज्ञा,  
 पद्मपादशरीराविष्टेन भगवता नरसिंहेन शङ्करहननोद्युक्तस्य कापालिकस्य  
 शिक्षणमिति कथाक्रमो माधवीये ।

**गोकर्णक्षेत्रयात्रा , मृतद्विजसुतोजीवनम् ।**

अथैकदासौ यतिसार्वभौमः सर्वाणि तीर्थानि चरन् सतीर्थ्यैः ।

घोरात्कलेर्गोपितधर्ममारात् गोकर्णमभ्यर्णचलाणवौघम् ॥ ६७ ॥

विरिञ्चनाभोरुहनाभवन्धं प्रपञ्चनाद्याद्भुतसूत्रधारम् ।

तुष्टाव वामार्धवधूकं अस्तदुष्टावलेपं प्रणमन्नटेशम् ॥ ६८ ॥

चांपेयगौरार्धशरीरकायै कर्पूरगौरार्धशरीरकाय ।

धम्मिल्लकायै च जटाधराय नमः शिवायै च नमः शिवाय ॥ ६९ ॥

कस्तूरिकाकुङ्कुमचर्चितायै चितारजःपुञ्जविचर्चिताय ।

कृतस्मरायै विकृतस्मराय नमः शिवायै च नमः शिवाय ॥ ७० ॥

अंभोधरश्यामलकुन्तलायै तटित्प्रभाताम्रजटाधराय ।

निरीश्वरायै निखिलेश्वराय नमः शिवायै च नमः शिवाय ॥ ७१ ॥

प्रपञ्चसृष्टयुन्मुखलास्यकायै समस्तसंहारकताण्डवाय ।

जगजनन्यै जगदेकपित्रे नमः शिवायै च नमः शिवाय ॥ ७२ ॥

गुणत्रयातीतविभावमित्यं गोकर्णनाथं वचसाऽर्चयित्वा ।

तिस्रस्स रात्रीस्त्रिजगत्पवित्त्रे क्षेत्रे मुदाऽन्न क्षिपति स्म कालम् ॥ ७३ ॥

वैकुण्ठकैलासविवर्तभूतं हरत्ततोऽघं हरिशङ्कराख्यम् ।

दिव्यस्थलं देशिकसार्वभौमः तीर्थप्रवासी नचिरादयासीत् ॥ ७४ ॥

भ्रमापनोदाय भिदावदानां अद्वैतमुद्रामिह दर्शयन्तौ ।

आराध्य देवौ हरिशङ्करौ द्वौ मूकांबिकायाः सदनं प्रतस्थे ॥ ७५ ॥

अंके निधाय व्यसुमात्मजातं मोहाकुलौ हन्त मुहुः प्ररुद्य ।

तदेकपुत्रौ द्विजदम्पती स दृष्ट्वा दयाधीनतया शुशोच ॥ ७६ ॥

अपारमञ्जल्यथ शोकमस्मिन् अभूयतोच्चैरशरीरवाचा ।  
 जायेत संरक्षितुमक्षमस्य जनस्य दुःखाय परं दयेति ॥ ७७ ॥  
 आकर्ण्य वाणीमशरीरिणीं तामसाविति न्याहरति स्म तज्जः ।  
 जगत्त्रयीरक्षणदक्षिणस्य सत्यं तवैकस्य तु शोभते सा ॥ ७८ ॥  
 इतीरयत्येव यतौ द्विजातेः सुतस्सुखं सुप्त इवोदतिष्ठत् ।  
 समीपगैः सर्वजनीनमस्य चरित्रमालोक्य विसिम्पिये च ॥ ७९ ॥

मूकाभिकाक्षेत्रवासः ।

रम्योपशल्यं कृतमालसालरसालहिन्तालतमालतालैः ।  
 सिद्धिस्यलीं साधकसंसदां तत् मूकांविकाशाम मुनिजगाहे ॥ ८० ॥  
 उच्चावचानन्दजवाप्पमुच्चैरुद्गीर्णरोमाञ्चमुदारभक्तिः ।  
 जंवामिहापारकृपावलम्बां संभावयन्नस्तुत निस्तुलं सः ॥ ८१ ॥

विरिञ्चादिरूपैः प्रपञ्चे विहृत्य स्वतन्त्रा यदा स्वान्मविश्रान्तिरेषा ।  
 तदा मानमातृप्रमेयातिरिक्तं परानन्दमीडे भवानि त्वदीयम् ॥ ८२ ॥  
 महामन्त्रराजान्तवीजं पराख्यं स्वतो न्यस्तविन्दु स्वयं न्यस्तहार्दम् ।  
 भवद्वक्त्रवक्षोजगुह्याभिधानं स्वरूपं सकृद्भावयेत्स त्वमेव ॥ ८३ ॥  
 नमोवाकमाशास्महे देवि युष्मत्पदाम्भोजयुग्माय तिग्माय गौरि ।  
 विरिञ्च्यादिभास्वत्किरीटप्रतोलीप्रदीपायमानप्रभाभास्वराय ॥ ८४ ॥

भवानि स्तोतुं त्वां प्रभवति चतुर्भिर्न वदनैः  
 प्रजानामीशानस्त्रिपुरमथनः पञ्चभिरपि ।

(७९) अयमेव उदङ्घ इति प्रथित इति केचित् । शैलोदेर्नन्दिनो-  
 ऽन्शात् जातोऽयमिति माधवीये ।

न षड्भिः सेनानीर्दशशतमुखैरप्यहिपतिः  
तदान्येषां केषां कथय कथमस्मिन्नवसरः ॥ ८५ ॥

घृतक्षीरद्राक्षामधुमधुरिमा कैरपि पदैः  
विशिष्यानाख्येयो भवति रसनामात्रविषयः ।  
तथा ते सौन्दर्यं परमशिवदृग्मात्रविषयः  
कथङ्कारं ब्रूमः सकलनिगमागोचरगुणे ॥ ८६ ॥

विधात्री धर्माणां त्वमसि सकलाम्रायजननी  
त्वमर्थानां मूलं धनदनमनीर्याधिकमले ।  
त्वमादिः कामानां जननि कृतकन्दर्पविजये  
सर्ता मुक्तेर्वीजं त्वमसि परमब्रह्ममहिषी ॥ ८७ ॥

कृपापाङ्गालोकं वितर तरसा साधुचरिते  
न ते युक्तोपेक्षा मयि शरणदीक्षामुपगते ।  
न चेदिष्टं दद्यादनुपदमहो कल्पलतिका  
विशेषः सामान्यैः कथमितरवल्लीपरिकरैः ॥ ८८ ॥

महान्तं विश्वार्सं तव चरणपङ्केरुहयुगे  
निधायान्यन्नेवाश्रितमिह मया दैवतमुसे ।  
तथापि त्वच्चेतो यदि मयि न जायेत सद्यं  
निरालम्बो लम्बोदरजननि कं यामि शरणम् ॥ ८९ ॥

मम न भजनशक्तिः पादयोस्ते न भक्तिः  
न च विषयविरक्तिर्ध्यानयोगे न सक्तिः ।  
इति मनसि सदाहं चिन्तयन्नाद्यशक्ते  
रुचिरवचनपुष्पैरर्चनं सञ्चिनोमि ॥ ९० ॥

इन्द्रादींश्च दिगीश्वरान् सहपरीवारानथो सायुधान  
योषिद्वृषधरान् स्वदिक्षु निहितान् सञ्चिन्त्य हृत्पङ्कजे ।

शङ्खं श्रीवसुधारया वसुमतीयुक्तं च पद्मं स्मरन्  
क्रामं नौमि रतिप्रियं सहचरं प्रीत्या वसन्तं भजे ॥ ९१ ॥

गायन्तीः कलधीणयातिमधुरं हुङ्कारमातन्वतीः  
द्वाराभ्यासकृतस्थितीरिह सरस्वत्यादिकाः पूजयन् ।  
द्वारे नौमि मदनोन्मदं सुगणाधीशं मदेनोन्मदां  
मातङ्गीपसिताम्बरां परिलसन्मुक्ताविभूषां भजे ॥ ९२ ॥

कनकरचिते पञ्चप्रेतासनेन विराजिते  
मणिमणचिते रक्तश्वेताम्बरास्तरणोत्तमै ।  
कुसुमसुरभौ नल्पे दिव्योपधानसुखावहे  
हृदयकमले प्रादुर्भूतां भजे परदेवताम् ॥ ९३ ॥

आलम्ब्य स्वमखीं करेण शनकैः सिंहासनादुत्थिता  
कूजन्मन्दमरालमञ्जुलगतिप्रोह्लासिभूषाम्बरा ।  
आनन्दप्रतिपादकैरुपनिषद्वाक्यैः स्तुता वेधसा  
मचित्ते स्थिरतामुपैतु गिरिजा यान्ती सभामण्डपम् ॥ ९४ ॥

चञ्चद्रेत्रकराभिरङ्गविलसद्भूषांवराभिः पुरो-  
यान्तीभिः परिचारिकाभिरमरत्रःते समुत्सारिते ।  
रुद्धे निर्जरसुन्दरीभिरामितः कथान्तरे निर्गतं  
वन्दे नन्दितशम्भु निर्मलचिदानन्दैकरूपं महः ॥ ९५ ॥

कस्मैचित्सुचिरादुपासितमहामन्त्रौघसिद्धिं क्रमात्  
एकस्मै भवनिःस्पृहाय परमानन्दैकरूपां गतिम् ।  
अन्यस्मै विषयानुरक्तमनसे दीनाय दुःखापहं  
द्रव्यं द्वारसमाश्रिताय ददतीं वन्दामहे सुन्दरीम् ॥ ९६ ॥

सन्तुष्टां परमामृतेन विलसत्कामेश्वराङ्गस्थितां  
पुष्पौषैरभिपूजितां भगवतीं त्वां वन्दमाना मुदा ।

स्फूर्जत्तावकदेहरश्मिकलनाप्राप्तस्वरूपाभिदाः

श्रीचक्रावरणस्थिताः सविनयं वन्दामहे देवताः ॥ ९७ ॥

परमामृतमत्तसुन्दरीगणमध्यस्थितमर्कभासुरम् ।

परमामृतघूर्णितेक्षणं किमपि ज्योतिरुपास्यहे परम् ॥ ९८ ॥

चक्षुः पश्यतु नेह किञ्चन परं घ्राणं न वा जिघ्रतु

श्रोत्रं हन्त शृणोतु न त्वगपि न स्पर्शं समालम्बताम् ।

जिह्वा वेत्तु न वा रसं मम परं घृष्मत्स्वरूपाभूते

नित्यानन्दविघूर्णमाननयने नित्यं मनो मज्जतु ॥ ९९ ॥

यस्तत्रां पश्यति पार्वति प्रतिदिनं ध्यानेन तेजोमयीं

मन्ये सुन्दरि तत्रमेतदखिलं वेदेषु निष्ठां गतम् ।

यस्तास्मिन्समये तवार्चनविधावानन्दसान्द्राशयो

यातोऽहं तदभिन्नतां परशिवे सोऽयं प्रसादस्तव ॥ १०० ॥

विज्ञप्तीरवधेहि मे सुमहता यत्नेन ते सन्निधि

प्राप्तं मामिह कान्दिशीकमधुना मातर्न दूरीकुरु ।

चित्तं त्वत्पदभावने व्याभ्रं चरद् दृग्वाक् च मे जातु चेत्

तत्सौम्ये स्वगुणैर्विधाने न यथा भूयो विनिर्गच्छति ॥ १०१ ॥

क्वाहं मन्दमतिः क्व चेदमखिलैरेकान्तभक्तैः स्तुतं

ध्यातं देवि तथापि ते स्वमनसा श्रीपादुकापूजनम् ।

कादाचित्कमदीयचिन्तनविधौ सन्तुष्टया शर्मदं

स्तोत्रं देवतया तया प्रकटितं मन्ये मदीयानने ॥ १०२ ॥

मूकाम्बामभिवाद्याथ शिष्यैः परिवृतोऽनघः ।

तं देशं तौलवं कृत्स्नं परिचक्राम शङ्करः ॥ १०३ ॥

## हस्तामलकस्य शिष्यतया स्वीकारः ।

स तौलवग्रामवरं प्रतीतं श्रीरौप्यपीठाख्यपुरं प्रपेदे ।

श्रीमाननन्तेश्वरमर्चयित्वा चन्द्रेश्वरं चारु मुनीन्द्र आर्चत् ॥ १०४ ॥

तत्र द्विजः कश्चन शास्त्रवेदी प्रभाकराख्यः प्रथितानुभावः ।

प्रवृत्तिशास्त्रैकरतः सुबुद्धिः आस्ते ऋत्नमीलितकीर्तिवृन्दः ॥ १०५ ॥

गावो हिरण्यं धरणी समप्रा सद्धान्धवा ज्ञातिजनाश्च तस्य ।

सन्त्येव किं तेर्नहि तोष एभिः पुत्रो यदस्याजनि मुग्धचेष्टः ॥ १०६ ॥

न वक्ति किञ्चिन्न शृणोति किञ्चिद्दुष्यायन्निवास्ते किल मन्दचेष्टः ।

रूपेषु मारो महसा महस्वान् मुखेन चन्द्रः क्षमया मही च ॥ १०७ ॥

ग्रहप्रहार्किं जडवद्विचेष्टते किं वा स्वभावाद्भुत पूर्वकर्मणः ।

संचिन्तयंस्तिष्ठति तात्पताऽनिशं समागतान्प्रष्टुमवा बहुश्रुतान् ॥ १०८ ॥

शुश्राव तं ग्राममनिन्दितात्मा समागतं कश्चन पूज्यपादम् ।\*

सोपायनः प्राप गुरुं व्यशिश्नत् फलं ननामास्य च पादपङ्कजे ॥ १०९ ॥

अनीनमस्तं च तदीयपादयोः जडाकृतिं भस्मनिगूढवहिवत् ।

स नोदतिष्ठत्पतितः पदांबुजे प्रायः स्वजाड्यं प्रकटं विधिस्तसि ॥ ११० ॥

उपाचहस्तः शनकैरवाङ्मुखं तं देशिकेन्द्रः कृपयोदतिष्ठिपत् ।

उत्थापिते स्वे तनये पिताऽत्रशीत् वद प्रभो जाड्यममुष्य किंकृतम् ॥ १११ ॥

(१०६) वायोरंशजः, इति माधवीये । दिवाकर इति पितृनाम, प्रयागक्षेत्रपरिसरगतग्रामे इदं वृत्तं, व्याघ्रसमागमात्पूर्वमेदं वृत्तं इति चिद्विलासीये । शिव इति पितृनामेति गोविन्दनाथीये । चन्द्रेश्वराख्ये उडुपीग्रामे कथेयं प्रवृत्तेति गुरुवंशकाव्ये माधवीये च । अयमेव पृथ्वीधवः (पृथ्वीधरो वा) इति गोवर्धनजगद्गुरुताममाळा सुधन्वलेखश्च ।

वर्षाण्यतीर्युर्भगवन्नमुष्य पञ्चाष्ट जातस्य विनाऽवबोधम् ।

नाद्यैष्ट वेदानलिखच्च नाणानचीकरं चोपनयं कथञ्चित् ॥ ११२ ॥

क्रीडापरः क्रोशति बालवर्गः तथाऽपि न क्रीडितुमेष याति ।

बालाः शठा मुग्धमिदं निरीक्ष्य सन्ताडयन्तेऽपि न रोषमेति ॥ ११३ ॥

भुङ्क्ते कदाचिन्न च जातु भुङ्क्ते स्वेच्छाविहारी न करोति चोक्तम् ।

तथापि रुष्टेन न ताडयतेऽयं स्वकर्मणा वर्धत एव नित्यम् ॥ ११४ ॥

इतीरयित्वोपरते च विप्रे पप्रच्छ तं शङ्करदेशिकेन्द्रः ।

कस्त्वं किमेवं जडवत्प्रवृत्तः स चात्रवीद्वालवपुर्महात्मा ॥ ११५ ॥

नाहं जडः किन्तु जडः प्रवर्तते मत्सन्निधानेन न सन्दिहे गुरो ।

षड्मिषड्भावविकारवर्जितं सुखैकतानं परमस्मि तत्पदम् ॥ ११६ ॥

ममेव भूयादनुभूतिरेषा मुमुक्षुवर्गस्य सदेति विद्वान् ।\*

पथैः परैर्द्वोदशभिर्त्रभाषे चिदात्मतत्त्वं त्रिधुतप्रपञ्चम् ॥ ११७ ॥

निमित्तं मनश्चक्षुरादिप्रवृत्तौ निरस्ताखिलोपाधिराकाशकल्पः ।

रावेर्लोकचेष्टानामत्तं यथा यः स नित्योपलब्धिस्वरूपोऽहमात्मा ॥ ११८ ॥

यमग्न्युष्णवन्नित्यबोधस्वरूपं मनश्चक्षुरादीन्यबोधात्मकानि ।

प्रवर्तन्त आत्रित्य निष्कल्पमेकं स नित्योपलब्धिस्वरूपोऽहमात्मा ॥ ११९ ॥

सुखाभासको दर्पणे दृश्यमानो मुखत्वात्पृथक्त्वेन नैवास्ति वस्तु ।

अवदाभासको धीषु जीवोऽपि तद्वत् स नित्योपलब्धिस्वरूपोऽहमात्मा ॥

यथा दर्पणाभाव आभासहानी मुखं विद्यते कल्पनाहीनमेकम् ।

तथा धीविद्योगे निराभासको यः स नित्योपलब्धिस्वरूपोऽहमात्मा ॥

मनश्चक्षुरादेर्विमुक्तः स्वयं यो मनश्चक्षुरादेर्मनश्चक्षुरादिः ।

मनश्चक्षुरादेरगम्यस्वरूपः स नित्योपलब्धिस्वरूपोऽहमात्मा ॥ १२३ ॥

य एको विभाति स्वतः शुद्धचेताः प्रकाशस्वरूपोऽपि नानेव धीषु ।

शरावोदकस्थो यथा भानुरेकः स नित्योपलब्धिस्वरूपोऽहमात्मा ॥



यथाऽनेकचक्षुःप्रकाशो रविर्न क्रमेण प्रकाशीकरोति प्रकाश्यम् ।  
 अनेका धियो यस्तथैकप्रबोधः स नित्योपलब्धिस्वरूपोऽहमात्मा ॥ १२४ ॥  
 विवस्वत्प्रभातं यथा रूपमक्षं प्रगृह्णाति नाभातमेवं विवस्वान् ।  
 यदाभात आभासयत्यक्षमेकः स नित्योपलब्धिस्वरूपोऽहमात्मा ॥ १२५ ॥  
 यथा सूर्य एकोऽपस्वनेकश्चलासु स्थिरास्वप्यनन्वग्विभाव्यस्वरूपः ।  
 चलासु प्रभिन्नासु धोऽवेवमेकः स नित्योपलब्धिस्वरूपोऽहमात्मा ॥  
 घनच्छन्नद्विप्रिर्घनच्छन्नमर्कं यथा निष्प्रभं मन्यते चातिमूढः ।  
 तथा बद्धबद्धाति यो मूढदृष्टः स नित्योपलब्धिस्वरूपोऽहमात्मा ॥ १२७ ॥  
 समस्तेषु वस्तुष्वनुस्यूतमेकं समस्तानि वस्तूनि यं न स्पृशन्ति ।  
 विषद्वत्सदा शुद्धमच्छस्वरूपः स नित्योपलब्धिस्वरूपोऽहमात्मा ॥ १२८ ॥  
 उपाधौ यथा मेदता सन्मणीनां तथा मेदता बुद्धिमेदेषु तेषुपि ।  
 यथा चन्द्रकाणां जले चञ्चलत्वं तथा चञ्चलत्वं तवापीह विष्णो ॥ १२९ ॥

कारस्थधारीफलवत् चित्स्वरूपं प्रकाशितम् ।  
 तत्पदैर्हि ततोऽस्याख्या हस्तामलक इत्यभूत् ॥ १३० ॥  
 विनोपदेशं स्वत एव जातं परात्मबोधं द्विजवर्यसूनोः ।  
 व्यस्मेष्ट संप्रेक्ष्य स देशिकेन्द्रो न्यधात्स्वदस्तं कृपयोत्तमाङ्गं ॥ १३१ ॥  
 पुरामत्रान्यासवशेन सर्वं स वेत्ति सम्यङ् न च वक्ति किञ्चित् ।  
 नो चेत्कथं स्वानुभवैकगर्भपदानि भाषेत निरक्षरास्यः ॥ १३२ ॥  
 द्विजपुत्रं निवृत्तं तं विज्ञाय यतिपुङ्गवः ।  
 ऊचे तत्पितरं नेह वस्तु योग्यस्तवात्मजः ॥ १३३ ॥  
 देहगोहादिममता विद्यते नास्य भूसुर ।  
 बोधेनार्यं तमो हित्वा परमं धाम पश्यति ॥ १३४ ॥  
 इत्युक्त्वा विप्रतनयं गृहीत्वा प्रस्थितो गुरुः ।  
 किञ्चित्तमनुगम्याथ स्वगोहं प्राप्तवान् द्विजः ॥ १३५ ॥

विज्ञाप्य तस्मिन्निति निर्गतेऽसौ तदाप्रभृत्यत्र वसत्युदारः ।

आशैशवादात्मविलीनचेताः कथं प्रवर्तेत मृषाप्रपञ्चे \* ॥ १३६ ॥

निशाम्य पप्रच्छुरमुं विनेयाः स्वामिन्विनैव श्रवणाद्युपायान् ।

अलब्ध विज्ञानमयं कथं वा भवानिदं साधु विदां करोतु ॥ १३७ ॥

तानब्रवीत्संयमिचक्रवर्ती कश्चित्पुरा यामुनतीरवर्ती ।

वभूव सिद्धः किल साधुवृत्तः सांसारिकेभ्यः सुतरां निवृत्तः ॥ १३८ ॥

तस्यान्तिके सा जननी किलास्य द्विहायनं ज्ञातु निवेश्य बालम् ।

क्षणं प्रतीक्षस्व शिशुं द्विजेति स्नातुं सखीभिः सह निर्जगाम ॥

अत्रान्तरे दैवशात्स बालः चक्रम्यमाणो निपपात नद्याम् ।

मृतं तमादाय शिशुं तदीयाः चक्रन्दुरुच्चैः पुरतो महर्षेः ॥ १४० ॥

आक्रोशमाकर्ण्य मुनिः स तेषां अत्यन्तखिन्नो निजयोगभूम्ना ।

प्राविक्षदङ्गं पृथुकस्य तस्य स एष हस्तामलकस्तपस्वी ॥ १४१ ॥

तस्मादयं वेद विनोपदेशं श्रुतीरनन्ताः सकलाः स्मृतीश्च ।

सर्वाणि शास्त्राणि परं च तत्त्वं अज्ञातमेतेन न किञ्चिदस्ति ॥ १४२ ॥

स्वशिष्योदितपद्मानां गभीरार्थवतां गुरुः ।

विस्तृतं भाष्यमातेने विचित्रा महतां कृपा ॥ १४३ ॥

भगवत्पादपादाब्जपांसवः पान्तु सन्ततम् ।

अपारासारसंसारसागरोत्तारसेतवः ॥ १४४ ॥

इति श्रीशङ्करविजयमकरन्दे विंश आस्वादः समाप्तः ॥

## ॥ एकविंश आस्वादः ॥

तोटकस्य शिष्यतया स्वीकारः ।

कलयन्निलयं च तुङ्गभद्रातटिनीरोधसि वेधसः स्त्रिया द्राक् ।  
कतिचिच्छरदोऽत्यबाहयघो यतिराट् क्वापि मठे स मेऽस्तु सद्यः ॥ १ ॥

सञ्चारतेः स्वैरमथाधितीरे भगन्दरस्तद्गुरुदेहमाप ।

कश्चिद्विनेयोऽस्य गुरोर्निषेवां विशेषतो भक्तिवशाच्चकार ॥ २ ॥

विनीतो मितसत्योक्तिः दयालुः सततं गुरोः ।

शुश्रूषातत्परः सोऽभूत् छायेवानुचरन् सदा ॥ ३ ॥

गुरौ तिष्ठति वै तिष्ठन् गच्छन् गच्छति सन्ततम् ।

स्वप्न् स्वपति कुर्वाणः प्रबुद्धे तु प्रजागरम् ॥ ४ ॥

सङ्कलने मूलम्—जगद्गुरुरत्नमालिकास्तोत्रतः १, गुरुवंशकाव्यतः  
२, ९८-१०१, ११४, गोविन्दनाथीयतः ३-७, ४७, व्यासाचलीयतः  
८-१०, १५, १६, ४८-५८, ६०-७४, ७६-९२, माधवीयतः  
११-१४, ४८, ५९-९७, ११३, १२०, तोटकाष्टकतः १८-२४  
श्रुतिसारसमुद्धरणतः २७-४६, श्रीभाष्यस्वामिकृत सुरेश्वरप्रशस्तितः  
१०२, शारदाभुजङ्गतः १०४-१११, चिद्विलासीयतः ११२, सुरेश्वरा-  
चार्यकृतवार्तिकतः ११५, पद्मपादकृतपञ्चपादिकातः ११६-११७,  
नैष्कर्म्यसिद्धितः ११८, सिद्धान्तचिन्दुतः ११९, भगवत्पादसप्ततितः  
१२०.

(२) अस्य प्रतर्दन इति अभिधान्तरम् (सुधन्वलेखे) । गिरिः  
आनन्दगिरिरित्यपि । वायोः नन्दीश्वरस्य वृद्धस्पतेश्चांशजोऽयमिति  
माधवीये सदानन्दीये च । काश्यां विश्वनाथाध्वरिपुत्रः कलानाथाख्योऽयं  
समाजगामेति मण्डनात्पूर्वमेवास्य शिष्यता इति च चिद्विलासीये ।

श्रीगुरोर्वेद्यकौपीननिर्मलीकरणे रतः ।

दन्तकाष्ठप्रदाता च स्नानकाले यथोचितम् ॥ ५ ॥

अर्घ्यपाद्योपनेता च देवपूजारते गुरौ ।

ब्रह्मणे सति यत्किञ्चित् तच्छृण्वन्नधिकादरः ॥ ६ ॥

गुरोः श्रीमत्पदाम्भोजसंवाहनविचक्षणः ।

धनुक्तोऽपि हितं कुर्यात् अहितं न कदाचन ॥ ७ ॥

तच्छोणिताक्वसनं प्रतिघ्नमेव कासारतीरगशिलातलपृष्ठभागे ।

नेनेक्ति भक्तिवशगो न जुगुप्सतेऽसौ यावन्मलं तदपगच्छति तावद्दद्या ॥

किञ्चित्समाधाय पुरोक्तमंशुकं निर्णेक्तुकामः सरसीतटं प्रगे ।

प्रयाति संक्षाल्य विशुद्धबुद्धये जिघ्रलभीक्षणं पुनरेव धावति ॥ ९ ॥

एवं यतात्मा वसनं दिने दिने प्रक्षाल्य संवेष्ट्य ददाति भूयसे ।

शोकोऽपि किञ्चिन्मनसीति वर्तते नाशकनुवं किञ्चिदपीह वेदितुम् ॥

तस्मिंस्तदा किल विनेयवरे स्वशाटीप्रक्षालनाय गतवत्यपवर्तनी ताम् ।\*

व्याख्यानकर्मणि तदागममीक्षमाणो भक्तेषु वत्सलतया विललम्ब एषः ॥

शान्तिपाठमथ कर्तुमसंख्येषूद्यतेषु स विनेयवरेषु ।

स्थीयतां गिरिरपि क्षणमात्रादेभ्यतीति समुदीरयति स्म ॥ १२ ॥

तां निशाम्य निगमान्तगुर्लुकि मन्दधीरनधिकार्यपि शास्त्रे ।

किं प्रतीक्ष्यत इति स्म ह भित्तिः गर्वलेशसहितैः समदर्शि\* ॥ १३ ॥

गर्वदोषमपहर्तुमखर्वं स्वाश्रवेषु करुणातिशयाच्च ।

व्यादिदेश स चतुर्दश विद्याः सद्य एव मनसा गिरिनाम्ने ॥ १४ ॥

प्रक्षाल्यमानं वसनं यथाऽऽत्मनः शिरः समाहन्ति शिलाञ्च कर्कशम् ।

भक्त्या परं क्षालयतो महात्मनः पद्यात्मना सा परिणाममेयुषी ॥१५॥

श्रीमदुरोः पादसरोजमूलात् तदाश्रयात् तत्करुणावसेकात् ।  
भक्तिर्लता तोटकवृत्तघृन्दहृद्यानि पद्यानि फलान्यवाप ॥ १६ ॥

कुतोऽप्यन्तर्विस्फुरन्त्या चिच्छक्त्या प्रेरितो बलात् ।  
गन्धमाद्यन्निवाधावत् गुरोश्चरणसन्निधिम् ॥ १७ ॥

“ विदिताखिलशालसुधांजलधे महितोपनिपत्कथितार्थनिर्घे ।  
हृदये कलये विमलं चरणं भव शङ्करदेशिक मे शरणम् ॥ १८ ॥

करुणावरुणालय पालय मां भवसागरदुःखविदूनहृदम् ।  
रचयाखिलदर्शनतत्त्वविदं भव शङ्करदेशिक मे शरणम् ॥ १९ ॥

भवता जनता सुहिता भविता निजबोधविचारणचारुमते ।  
कलयेश्वरजीवविवेकविदं भव शङ्करदेशिक मे शरणम् ॥ २० ॥

भव एव भगानिति मे नितरां समजायत चेतसि कौतुकिता ।  
मम वारय मोहमहाजर्लधि भव शङ्करदेशिक मे शरणम् ॥ २१ ॥

सुकृतेऽधिकृते बहुधा भवतो भविता समदर्शनलाबसता ।  
अतिदीनमिमं परिपालय मां भव शङ्करदेशिक मे शरणम् ॥ २२ ॥

जगतीमवितुं कलिताकृतयो विचरन्ति महामहसंश्लतः ।  
अहिमांशुरिवात्त विमासि गुरो भव शङ्करदेशिक मे शरणम् ॥ २३ ॥

विदिता न मया विशदैककला न च किञ्चन काञ्चनमस्ति गुरो ।  
द्रुतमेव विघ्नेहि कृपां सहजां भव शङ्करदेशिक मे शरणम् ॥ ”

गायन्नित्यं मुक्तबन्धः कृत्तौन्मूर्च्छित्वासनः ।

अभ्यधावत्स शान्तात्मा शरण्यमनघं गुरुम् ॥ २५ ॥

श्रुत्वेदमपि ते शिष्या विस्मयाद्भित्तितां गताः ।

चिरादधिगतप्रज्ञास्तत्यजुर्दुष्टभावनाम् ॥ २६ ॥

“ सकलं मनसा क्रियया जनितं समवेक्ष्य विनाशितया तु जगत् ।  
निरविद्यत कश्चिदतो निखिलादविनाशि कृतेन न लभ्यमिति ॥ २७ ॥

प्रतिपित्सुरसावविनाशि पदं यतिधर्मरतो यतिमेव गुरुम् ।  
विदितात्मसतत्वमुपेत्य कविं प्रणिपत्य निवेदितवान्स्वमतम् ॥ २८ ॥

भगवन्नुदधौ मृतिजन्मजले सुखदुःखज्ञप्ते पतितं व्यथितम् ।  
कृपया शरणागतमुद्धर मामनुशाध्युपसन्नमनन्यगतिम् ॥ २९ ॥

विनिवर्त्य रतिं विषये विषमां परिमुच्य शरीरनिबद्धमतिम् ।  
परमात्मपदे भव नित्यरतो जहि मोहमयं भ्रममात्ममतेः ॥ ३० ॥

विसृजान्नमयादिषु पञ्चसु तामहमस्मि ममेति मतिं सततम् ।  
दृशिरूपमनन्तमृतं विगुणं हृदयस्थमवेहि सदाहमिति ॥ ३१ ॥

यद्नभ्युदितं वदनेन सदा नयनेन च पश्यति यन्न सदा ।  
श्रवणेन च यन्न शृणोति सदा मनसापि च यन्मनुते न सदा ॥

वदनं नयनं च तथा श्रवणं मन एव च येन मतं सततम् ।  
भवगच्छ तदेव पदं परमं त्वमिति श्रुतिरीक्षितुरुक्तवती ॥ ३३ ॥

अणु नो न च तद्विपरीतगुणं न च ह्रस्वमतो न च दीर्घमपि ।  
प्रतिषिद्धसमस्तविशेषणकं परमक्षरमात्मतयाऽऽश्रय भोः ॥ ३४ ॥

असुबुद्धिशरीरगुणान् षडिमान् अविवेकिजनैर्दृशिधर्मतया ।  
प्रतिपन्नतमान्प्रविहाय शनैर्दृशिमात्ममवेहि सदाहमिति ॥ ३५ ॥

परिशुद्धविबुद्धविमुक्तदृशोरविवेकविवेकविवर्जनतः ।

मम बन्धविमोक्षगुणौ भवतो न कदाचिदपीत्यवगच्छ भृशम् ॥ ३६ ॥

गगने विमले जलदादिमले सति वाऽसति वा न भिदाऽस्ति यथा ।

त्वयि सर्वगते परिशुद्धदृशौ न भिदाऽस्ति तथा द्वयभेदकृता ॥ ३७ ॥

बहुनाऽभिहितेन किमु क्रियते शृणु संप्रहमन्न वदामि ततः ।  
 त्वयि जागरितप्रभृति त्रितयं परिकल्पितमित्यसदेव सदा ॥ ३८ ॥  
 परिकल्पितमित्यसदित्युदितं मन इत्यभिशब्दितमागमतः ।  
 उपपत्तिभिरेव च सिद्धमतो भवतोऽन्यदशेषमभूतमिति ॥ ३९ ॥  
 यद्वाह्यमनन्तरमेकरसं यदकार्यमकारणमद्वयकम् ।  
 यदशेषविशेषविहीनतरं दृशिरूपमनन्तमृतं तदसि ॥ ४० ॥  
 इयदेव मयोपनिषत्सु पदं परमं विदितं न ततोऽस्त्यधिकम् ।  
 इति पिप्पलभक्ष इवाभ्यवदत् ह्यवशिष्टमिति विनिवारयितुम् ॥ ४१ ॥  
 इतरोऽपि गुरुं प्रणिपत्य जगौ भगवन्निति तारितवानसि माम् ।  
 ध्ववोधतरेण समुद्रमिमं मृतिजन्मजलं सुखदुःखक्षयम् ॥ ४२ ॥  
 अधुनाऽस्मि सुनिर्वृत आत्मरतिः कृतकृत्य उपेक्षक एकमनाः ।  
 प्रहसन्विषयान्मृगतोयसमान् विचरामि महीं भवता सहितः ॥ ४३ ॥  
 तव दास्यमहं भृशमामरणात्प्रतिपद्य शरीरधृतिं भगवन् ।  
 करवाणि मया शकनीयमिदं तव कर्तुमतोऽन्यदशक्यमिति ॥ ४४ ॥  
 येषां धीसूर्यदीप्त्या प्रतिहतमगमन्नाशमेकान्ततो मे  
 ध्वान्तं स्वान्तस्य हेतुर्जननमरणसन्तानदोष्ठीधिरूढेः ।  
 येषां पादौ प्रपन्नाः श्रुतिशमविनयैर्भूषिताः शिष्यसंघाः  
 सद्यो मुक्ताः स्थितास्तान्यतिवरमहितान्यावदायुर्नमामि ॥ ४५ ॥  
 भूः पादौ यस्य खं चोदरमसुरनिलश्चन्द्रसूर्यौ च नेत्रे  
 कर्णावाशाः शिरो बौर्मुखमपि दहनो यस्य वास्तेयमच्छिः ।  
 क्षन्तःस्थं यस्य विश्वं सुरनरखगोभोगिगन्धर्वदैत्यैः  
 चित्रं रंरंम्यते तं त्रिभुवनवपुषं विष्णुवीशं नमामि ॥”

पद्यजातमुदारार्थमद्वैतप्रतिपादकम् ।

तोटकाख्यमभूत्तस्मात् तोटकाख्यो बभूव सः ॥ ४७ ॥

अद्यापि तत्प्रकरणं प्रथितं पृथिव्यां तत्संज्ञया लघु महार्थमनल्पनीति ।

शिष्टैर्गृहीतमतिशिष्टपदानुविद्धं वेदान्तवेद्यपरतत्त्वनिवेदनं तत् ॥ ४८ ॥

### भगन्दरव्याधिप्रतीकारः ।

भगन्दरव्याधिनिपीडितं गुरुं निरीक्ष्य शिष्याः समबोधयन् शनैः ।

नोपेक्षणीयो भगवन्महामयः संपीडयन् शत्रुरिवर्द्धिमाप्नुयात् ॥ ४९ ॥

चिकित्सका व्याधिनिदानकोविदाः संपृच्छनीया भगवन्नितस्ततः ।

स्वस्थे भवत्पादसरोरुहद्वये स्वस्था वयं ते मधुपायिवृत्तयः ॥ ५० ॥

निर्वन्धतो गुरुवरः प्रददावनुज्ञां

दिग्भ्यो भिषग्वरसमानयनाय तेभ्यः ।

नत्वा गुरुं प्रतिदिशं प्रययुः प्रहृष्टाः

शिष्याः प्रवासकुशला गुरुभक्तिभाजः ॥ ५१ ॥

बहुदिनेर्बहुदेशसमागतान् सन्नहमानमिदं मुनिरब्रवीत् ।

कुशला भवतामपि वर्तते गृहकलत्रसुतादिषु संप्रति ॥ ५२ ॥

उपगुदं भिषजः परिबाधते गद उदेल्य तनुं तनुमध्यगः ।

यदिदमस्य विधेयमिदं ध्रुवं गदत रोगतमस्तिमिरारयः ॥ ५३ ॥

चिरमुपेक्षितवानहमेतत्कं दुरितजोऽयमिति प्रतिभाति मे ।

निगदिते मुनिनेति भिषग्वराः विदधिरे बहुधा गदसत्क्रियाः ॥ ५४ ॥

न च शशाम गदो बहुतापदो विमनसः पठवो भिषजोऽभवन् ।

न दहनं विरह्य मुनेर्गदं शमयितुं प्रभवन्ति भिषजनाः ॥ ५५ ॥

अनुचितं यमिनां दहनक्रियेत्यपथमीति मनो भिषजामभूत् ।

अथ निवेद्य गते भिषजां गणे हृदयगौ विदधे मुनिरश्विनौ ॥ ५६ ॥



द्विजतनुं प्रविधाय शिष्यवरौ मनुजलोकमुपेतुरश्विनौ ।  
 मुनिवरोऽप्यवलोक्य तुतोष तौ नयनमानसहारिवपुर्धरौ ॥ ५७ ॥  
 दृढसुधामयदोर्गुगलेन तौ गदमुदीक्ष्य समस्पृशता शनैः ।  
 समभवन्मुनिरेष निरामयः स्वभवनं ययतुः सुखमश्विनी ॥ ५८ ॥

**सुरेश्वरेण वार्तिकप्रणयनम्, पञ्चपादेन पञ्चपादिकाप्रणयनं च ।**

ततः कदाचित्प्रणिपत्य भक्त्या सुरेश्वरो देशिकमात्मनिष्ठम् ।  
 शारीरकेऽत्यन्तगभीरभावे दत्तोपदेशं प्रणमन् जगाद ॥ ५९ ॥  
 मम यत्करणीयमस्ति ते त्वमिमं मामनुशास्यसंशयम् ।  
 तदिदं पुरुषस्य जीवितं यदयं जीवति भक्तिमान्गुरौ ॥ ६० ॥  
 इतीरिते शिष्यवरेण शिष्यं प्रोचे गरीयानतिहृष्टचेताः ।  
 मत्कस्य भाष्यस्य विधेयमिष्टं निबन्धनं वार्तिकनामवेयम् ॥ ६१ ॥  
 दृष्टं सतर्कं भवदीयभाष्यं गर्भीरवाक्यं न ममास्ति शक्तिः ।  
 तथाऽपि भावत्ककटाक्षपालैर्धृते यथाशक्ति निबन्धनाय ॥ ६२ ॥  
 अस्त्वेवमित्यार्थपदान्यनुज्ञां आदाय मूर्ध्ना स विनिर्जगाम ।  
 अध्यागमन् शिष्यगणास्तदीया दृष्ट्वा गुरुं ते क्रमशः प्रणेषुः ॥ ६३ ॥  
 कर्मकृतानमतिरेष कथं गुरो ते विश्वासपात्रमगमत्स सुरेश्वरोऽथ ।  
 भाष्यस्य पञ्चपद एव करोतु टीकामित्यूचिरे रहसि योगिवरं विधेयाः ॥  
 आसादितोऽयं महतः प्रयत्नात् स चेन्न रोचेत न वीक्ष्यतेऽन्यः ।  
 अहं बहूनामनर्भाष्टकार्यं न कारयिष्ये हि महानिबन्धम् ॥ ६५ ॥  
 सनन्दनो नन्दयिता जनानां निबन्धमेकं विदधालु भाष्ये ।  
 न वार्तिकं तत्त परप्रतिज्ञं व्यधात्प्रतिज्ञां स हि नूतदीक्षः ॥ ६६ ॥  
 आदिश्येत्यं शिष्यसंघं यतीन्द्रः प्रोवाचेत्यं नूतमिश्रुं रहस्तम् ।  
 भाष्ये मिश्रो मा कृथा वार्तिकं त्वं नेमे शिष्याः सेहिरे द्वुविदग्धाः ॥

स्वातन्त्र्यात्वं ग्रन्थमेकं महात्मन् कृत्वा मह्यं दर्शयाध्यात्मनिष्ठम् ।  
 विद्वन्ग्रन्थप्रलयः स्यादमीषां शिष्याणां नो ग्रन्थसन्दर्शनेन ॥ ६८ ॥  
 इत्थं प्रोक्तः सोऽल्पकालेन भिक्षुः ग्रन्थं कृत्वा दर्शयामास तस्मै ।  
 ग्रन्थं दृष्ट्वा मोदमानो यतीन्द्रः तं चान्येभ्यो दर्शयामास हृद्यम् ॥  
 यत्राद्यापि श्रूयते मस्करीन्द्रैः निष्कामात्मा यत्र नैष्कर्म्यसिद्धिः ।  
 तन्नाम्नाऽयं पप्रथे ग्रन्थवर्यः तन्माहात्म्यात्सर्वलोकाद्यतोऽभूत् ॥ ७० ॥  
 भूयो गुरुस्तमवदन्मम याजुषीया शाखा तदन्तगतभाष्यनिबन्ध इष्टः ।\*  
 तद्वार्तिकं मम कृते भवता प्रणेयं सञ्चेष्टितं परहितैकफलं प्रसिद्धम् ॥  
 तद्वत् त्वदीया किल काण्वशाखा ममापि तत्रास्ति तदन्तभाष्यम् ।  
 तद्वार्तिकं चापि विधेयमिष्टं परोपकाराय सतां प्रवृत्तिः ॥ ७२ ॥  
 इत्थं स उक्तो भगवत्पदेन सुरेश्वरोऽसौ विद्वेषां वरिष्ठः ।  
 चकार भाष्यद्वयवार्तिके द्वे ह्याज्ञा गुरुणामविचारणीया ॥ ७३ ॥  
 सनन्दनश्चाथ गुरोरनुज्ञया भाष्यस्य टीकां व्यधितेरितः पराम् ।  
 यत्पूर्वभागः किल पञ्चपादिका तच्छेषगा वृत्तिरिति प्रथीयसी ॥ ७४ ॥  
 अथाब्जपात्कर्तुमनाः स तीर्थयात्रामयाचिष्ट गुरोरनुज्ञाम् ।  
 स तीर्थसेवां मनसः प्रसादिनीं मत्वा गुरुश्चाप्यददादनुज्ञाम् ॥ ७५ ॥  
 आट क्षितिं बहुविधां प्रयतान्तरात्मा तीर्थेषु तीर्थकवरो ब्रजितो न्यमांक्षीत् ।  
 श्रीकालहस्तिपपदं पुनराब्रजत्स काञ्चीपुरं पुरवरं त्वथ पुण्डरीकम् ॥  
 रामसेतुगमनाय सन्दधे मानसं मुनिरनुत्तमः पुनः ।  
 वर्त्मनि प्रयतमानसो ब्रजन् सन्ददर्श सरितं कवेरजाम् ॥ ७७ ॥  
 कवेरकन्यासलिलाभिषिक्तः श्रीरङ्गनाथस्य पदारविन्दे ।  
 आनर्च नम्रो विनयी ततोऽगात् श्रीजम्बुकेशं जगदेकनाथाम् ॥

देवीं दृष्ट्वा मार्गमध्यामियातं गेहं भिक्षुर्मातुलस्याजगाम ।  
 मोद प्रापन्मातुलः शास्त्रवेदी भिक्षां चक्रे मातुलस्यैव गेहे ॥ ७९ ॥  
 पप्रच्छैनं मातुलो भुक्तवन्तं किंस्विच्छन्नं पुस्तकं साधु हस्ते ।  
 टीका विद्वन्भाष्यगोति ब्रुवाणस्तं देहीति प्रोचुपेऽदत्त तां च ॥ ८० ॥  
 प्रबन्धनिर्माणविचित्रनैपुणीं दृष्ट्वा प्रमोदं स विवेद किञ्चित् ।  
 मतान्तराणां किल युक्तिजालैः निरुत्तरं बन्धनमालुलोके ॥ ८१ ॥  
 गुरोर्मतं स्वाभिमतं विशेषात् निराकृतं तत्र समसरोऽभूत् ।  
 साधुर्निबन्धोऽयमिति ब्रुवाणः तं साम्यसूयं स कृताभिनन्दनः ॥  
 गच्छामि सेतुं त्वयि पुस्तभारं निक्षिप्य जीवो मम वर्ततेऽसौ ।  
 यथेतरेषां पशुगोहिरण्ये प्रीतिस्तथा नः खलु पुस्तकेषु ॥ ८३ ॥  
 स पञ्चपादीं च गृहे प्रयास्यन् शिष्टां निचिक्षेप तमेवमुक्त्वा ।  
 प्रतिष्ठमानस्य बभूव कष्टं निमित्तमेप्यत्फलसूचनाय ॥ ८४ ॥  
 भस्पन्दतास्य नयनं किल वाममीषत्  
 पुरफोर बाहुरपि वामगतस्तयोरुः ।  
 चुक्षाव नाऽस्य पुरतः क्वचिदस्खलीच्च  
 सर्वं ययौ न गणयन्गुरुरस्मदीयः ॥ ८५ ॥  
 गतेऽसौ भेने किल मातुलोऽस्य ग्रन्थे स्थितेऽस्मिन् गुरुपक्षहानिः ।  
 दग्धेऽसौ जायेत महापवादो नोक्या निराकर्तुमपि प्रभुत्वम् ॥ ८६ ॥  
 पक्षस्य नाशाद् गृहनाश एव नो वरं गृहेणैव दहामि पुस्तकान् ।  
 एवं निरूप्य न्यदधाद्दुधुताशनं चुक्रोश चाग्निर्दहतीति मे गृहान् ॥  
 सेतुं दृष्ट्वा पुण्यतीर्थं स योगी पश्यन्देशान् मातुलीयं जगाम ।  
 गेहं दग्धं तस्य पुस्तेन सार्धं श्रुत्वाऽनल्पं खेदमापेदिवान् सः ॥

विश्वस्य मां निहितवानसि पुस्तभारं

तच्चादहद् हुतवहः परितः प्रमादात् ।

तावान्न मे सदनदाहकृतोऽनुतापो

यावांस्तु पुस्तकविनाशकृतो मम स्यात् ॥ ८९ ॥

इत्थं ब्रुवन्तं तमथाभ्यभाणीत् पुस्तं गतं बुद्धिरवस्थिता मे ।

उक्त्वा समारब्ध पुनश्च टीकां कर्तुं स धीरो यतिवृन्दवन्द्यः ॥ ९० ॥

दृष्ट्वा बुद्धिं मातुलस्तस्य भूयो भीतः प्रास्यद्भोजने तन्मतिघ्नम् ।

किञ्चिद्द्रव्य यद्रशान्नोऽक्षमिष्ट टीकां कर्तुं पूर्ववत्पद्मपादः\* ॥ ९१ ॥

इत्थं स तीर्थनिकरं परिपेव्य दीनो द्रष्टुं ययौ स्वगुरुमेव पुनस्त तस्मै ।

देशाय यत्र वसति स्म स देशिकेन्द्रः तस्मै नमो व्यधित वृत्तमथोऽभ्यधत्त ॥

अतिदीनमनाः शनैरवादीत् करुणं गद्गदवाक् स पद्मपादः ।

अधुना धिषणा यथापुरं नो विधुनाना विशयं प्रसादमेति ॥ ९३ ॥

प्रयतेऽहं पुनरेव यदा तां प्रविधातुं बहुधा कृतयत्नः ।

न यथापूर्वमुपक्रमते ताः पट्टयुक्तीः भगवन्मम बुद्धिः ॥ ९४ ॥

इति वादिनमेनमार्यपादो वचनैः सान्त्वयति स्म वल्गुबन्धैः ।

विषमो बत कर्मणां त्रिपाको विषमोहोपमदुर्निवार एषः ॥ ९५ ॥

पूर्वं भक्त्या यत्त्वया मत्समीपे प्रेम्णा याऽसौ वाचिता पञ्चपादी ।

सा मे चित्तान्नापयात्यद्य शोको याताच्छीघ्रं तां लिखेत्याह्वयदार्यः ॥

प्रसभं स विलिख्य पञ्चपादीं परमानन्दभरेण पद्मपादः ।

उदतिष्ठदतिष्ठदभ्यरोदीत् पुनरुद्गायति तु स्म नृत्यति स्म ॥ ९७ ॥

ततः सुब्रह्मण्याद्यमरनिलयेषु प्रविचरन्

ततः स्वैरं हर्षादपि जनपदान् तौलवमुखान् ।

पवित्रीकुर्वाणः परशिव इवाशेषविभुतो

मतिश्रीसाम्राज्ये व्यजयत महान् शङ्करगुरुः ॥ ९८ ॥

शृङ्गारौ वासाः शारदाप्रतिष्ठा शिष्याध्यापनं च ।

गोर्णयात्रां स विधाय योगी सहाद्रिमासाद्य सवेदपादम् ।

वराहदंष्ट्रोद्भवतुङ्गभद्रामूले व्यधादाहिकमादरेण ॥ ९९ ॥

विभण्डकस्याश्रममाप्य तुङ्गभद्रातटेऽपश्यदयं विचित्रम् ।

प्रसार्य भोगं भुवि रक्ष्यमाण तच्छायया भोगिवरेण मेकम् ॥ १०० ॥

निर्वैरसत्वं कलयन्स्थरं तत् चित्तं चकारात्मनिवासयोग्यम् ।

श्रीतुङ्गभद्रातटरम्यभागे वाण्यालयारम्भकृतोद्यमोऽभूत् ॥ १०१ ॥

श्रीमच्छङ्करदेशिको मुनिवरः श्रीब्रह्मविद्यात्मिकां

श्रीचक्रोपरि भावयन् भगवतीं श्रीशारदामन्विकाम् ।

तां संस्थाप्य च मन्दिरेऽस्तिमहिते शृङ्गाचलस्थेऽर्चयन्

स्वान्तेवासिवरं सुरेशमपि तत्पूजार्थमाजिज्ञिपत् ॥ १०२ ॥

सविधे निवतन्नेव शरदः सौत्यवीवहत् ।

शारदारोधनानन्दतुन्दिलोऽस्तौत्स मातरम् ॥ १०३ ॥

सुवक्षोजकुम्भां सुधापूर्णकुम्भां प्रंसादावलम्बां प्रपुण्यावलम्बाम् ।

सदास्थेन्दुविम्बां सदानोष्ठविम्बां भजे शारदाम्बामजस्रं मदम्बाम् ॥

कटाक्षे दयादां करेज्ञानमुद्रां कल्याभिर्विनिद्रां कलापैः सुभद्राम् ।

पुरर्त्नीं विनिद्रां पुरस्तुङ्गभद्रां भजे शारदाम्बामजस्रं मदम्बाम् ॥

ललामाङ्गफालां लसद्दानलोलां खभक्तैकपालां यशःश्रीकपोलाम् ।

करे त्वक्षमालां कनकप्रत्नलोलां भजे शारदाम्बामजस्रं मदम्बाम् ॥

सुसीमन्तवेणीं दृशा निर्जितैणीं रमत्कीरवाणीं नमद्वज्रपाणीम् ।

सुधामन्थरास्यां मुदाचिन्त्यवेणीं भजे शारदाम्बामजस्रं मदम्बाम् ॥

सुशान्तां सुदेहां दृगन्ते कचान्तां लसत्सल्लताङ्गीमनन्तामचिन्त्याम् ।  
 स्मृतां तापसैः सर्गपूर्वस्थितां तां भजे शारदाम्बामजस्रं मदम्बाम् ॥  
 कुरङ्गे तुरङ्गे मृगेन्द्रे खगेन्द्रे मराले मदेमे महोक्षेऽधिरूढाम् ।  
 महत्यां नवम्यां सदा सामरूपां भजे शारदाम्बामजस्रं मदम्बाम् ॥  
 ज्वलत्कान्तिभङ्गीं जगन्मोहनाङ्गीं भजन्मानसांभोजसुभ्रान्तभृङ्गीम् ।  
 निजस्तोत्रसङ्गीतनृत्यप्रभङ्गीं भजे शारदाम्बामजस्रं मदम्बाम् ॥ ११० ॥  
 भवाम्भोजनेत्राजसंपूज्यमानां लसन्मन्दहासप्रभावकत्रचिह्नाम् ।  
 चलच्चञ्चलाचारुताटङ्ककर्णां भजे शारदाम्बामजस्रं मदम्बाम् ॥ १११ ॥  
 वाग्देव्याः सविधे श्रीमद्गोपुराद्दालशोभितम् ।  
 श्रीमठं तत्र निर्माय विद्यापीठमचीकृत्पत् ॥ ११२ ॥  
 अध्यापयामास स भाष्यमुद्घ्यानाकर्णनप्राप्यमहापुमर्थान् ।  
 ग्रन्थान्निजांस्तत्र मनीषिमुख्यान् आदिष्टविद्याग्रहणे समर्थान् ॥ ११३ ॥  
 शिष्यैश्चतुर्भिः सह तत्र विद्याव्यासङ्गशीलः स चिरं न्यवात्सीत् ।  
 विज्ञेक्य यस्यास्य सभां जनीषो जगाद पञ्चास्यसभां भुवंति ॥  
 आशैलाद्दुदयात्तथास्तगिरितो भास्वद्यशोराशिभिः  
 व्याप्तं विश्वमनन्धकारमभवद्यस्य स्म शिष्यैरिदम् ।  
 आराद् ज्ञानगमस्तेभिः प्रतिहतश्चन्द्रायते भास्करः  
 तस्मै शङ्करभानवे तनुमनोवाग्भिर्नमः स्यात्सदा ॥ ११५ ॥  
 नमाम्यभोगिपरिवारसंपदं निरस्तभूतिमनुमार्धविग्रहम् ।  
 अनुप्रमुन्मृदितकाललाञ्छनं विनाविनायकमपूर्वशङ्करम् ॥ ११६ ॥

यद्वक्त्रमानससरःप्रतिलब्धजन्मभाष्यारविन्दमकरन्दरसं पिबन्ति ।

प्रत्याशमुन्मुखविनीतविनेयभृङ्गाः तान् भाष्प्रवित्तकगुरून् प्रणमामि मूर्ध्ना ॥

वेदान्तोदरवर्ति भास्वदमलं ध्वान्तच्छिदस्मद्धियो

दिव्यं ज्ञानमतीन्द्रियेऽपि विषये व्याहन्यते न क्वचित् ।

यो नो न्यायशालाकयैव निखिलं संसारबीजं तमः

प्रोत्सार्याविरकार्णीत् गुरुगुरुः पूज्याय तस्मै नमः ॥ ११८ ॥

न स्तौमि तं व्यासमशेषमर्थं सम्यङ् न सूत्रैरपि यो वबन्ध ।

विनापि तैः संप्रथिताखिलार्थं तं शङ्करं नौमि सुरेश्वरञ्च ॥ ११९ ॥

कामे यस्तु समूलघातमवधीत् स्वर्गापवर्गापहं

रोष यः खलु चूर्णपेषमपिपिनिशेषदोषावहम् ।

लोभादीनपि यः परान् कुलसमुच्छेदं समुच्छिच्छिदे

स्वस्थान्तेवस्तां सतां स भगवत्पादः कथं वर्ण्यते ॥ १२० ॥

इति श्रीशङ्करविजयमकरन्दे एकविंश आस्वादः समाप्तः ॥

## ॥ द्वाविंश आस्वादः ॥

### भगवत्पादानामुपदेशः

भगवत्पादसंभूतामात्मांभोनिधिगामिनीम् ।

भाष्यभागीर्थ्यां भूयो भजामो भवशान्तये ॥ १ ॥

उपदिष्टं स्वशिष्येभ्यः आचार्यैस्तत्र तत्र यत् ।

संकल्पते शास्त्रतत्त्वं तेषामेवात्र सूक्तिभिः ॥ २ ॥

सङ्कल्पने मूलम्—श्रीभाष्यस्वामिनां १ स्वात्मनिरूपणतः ३,  
सर्ववेदान्तसिद्धान्तसारसंग्रहतः ४-६, १२-१६, २०-२४ २७-३५  
३७-४९, ५२-९२, ९४-१००. सनत्सुजातीयभाष्यतः ७-९.  
विवेकचूडामणितः १०-११, १८, ३६, ५०-५१, ९३, १०१.  
अपरोक्षानुभूतितः १७, १९, प्रबोधसुधाकरतः २५-२६.

आस्ते देशिकचरणं निरवधिरास्ते तदीक्षणे करुणा ।

आस्ते किमपि तदुक्तं किमतः परमस्ति जन्मसाफल्यम् ॥ ३ ॥

“ अखण्डानन्दसंत्रोधो वन्दनाद्यस्य जायते ।

गोविन्दं तमहं वन्दे चिदानन्दतनुं गुरुम् ॥ ४ ॥

अखण्डं सच्चिदानन्दमवाञ्जनसगोचरम् ।

आत्मानमखिलाधारमाश्रयेऽभीष्टसिद्धये ॥ ५ ॥

यदालम्बो दरं हन्ति सतां प्रत्यूहसंभवम् ।

तदालम्बे दयालम्बं लम्बोदरपदाम्बुजम् ॥ ६ ॥

नमः पुंसे पुराणाय पूर्णानन्दाय विष्णवे ।

निरस्तनिखिलध्वान्ततेजसे विश्वहेतवे ॥ ७ ॥

नम आचार्येभ्यो ब्रह्मविद्यासंप्रायकर्तृभ्यः ॥ ८ ॥

### वेदान्तमर्यादा ।

स्वतः चित्सदानन्दाद्वितीयब्रह्मरूपोऽपि आत्मा, स्वाश्रयया स्वविषयया अविद्यया स्वानुभवगम्यया साभासया स्वाभाविकचित्सदानन्दाद्वितीयब्रह्मात्मभावात्प्रच्युतः, अनात्मनि देहादौ आत्मभावमापन्नः, अप्राप्ताशेषपुरुषार्थः, प्राप्ताशेषानर्थः, अविद्याकर्मपरिकल्पितैरेव साधनैः इष्टप्राप्तिं अनिष्टपरिहृतिं चाकांक्षन्, लौकिकवैदिकसाधनैः अनुष्ठितैरपि परमपुरुषार्थं मोक्षाख्यमलभमानः, मकरादिभिरिव रागद्वेषादिभिरितस्ततः आकृष्यमाणः सुरनरतिर्यगादिप्रभेदमिन्नासु नानायोनिषु परिवर्तमानो मुह्यमानः, संसरन्, कथञ्चित् पुण्यवशात् वेदोदितेन ईश्वरार्थकर्मानुष्ठानेनापगतरागादिमलः अनित्यतादिदोषदर्शनेनोत्पन्नेहामुत्रफलभोगविरागः, वेदान्तेभ्यः प्रतीयमानं ब्रह्मात्मभावं बुभुत्सुः, वेदोदितशमदमादिसाधनसंपन्नः, ब्रह्म-



विदमाचार्यमुपेत्य, आचार्यानुसारेण वेदान्तश्रवणादिना अहं ब्रह्मा-  
स्मीति ब्रह्मात्मतत्त्वमवगम्य निवृत्ताज्ञानतत्कार्यः ब्रह्मरूपेणावतिष्ठत  
इतीयं वेदान्तानां मर्यादा ॥ ९ ॥

### अनुबन्धचतुष्टयम्

विवेकिनो विरक्तस्य शमादिगुणशालिनः ।  
मुमुक्षोरेव हि ब्रह्मजिज्ञासायोग्यता मता ॥ १० ॥  
मेधावी पुरुषो विद्वान् उहापोहविचक्षणः ।  
अधेकार्यात्मविद्यायामुक्तलक्षणलक्षितः ॥ ११ ॥  
विषयः शुद्धचैतन्यं जीवब्रह्मैक्यलक्षणम् ।  
यत्रैव दृश्यते सर्ववेदान्तानां समन्वयः ॥ १२ ॥  
एतदैक्यप्रमेयस्य प्रमाणस्यापि च श्रुतेः ।  
संबन्धः कथ्यते सद्भिर्बोध्यबोधकलक्षणः ॥ १३ ॥  
ब्रह्मात्मैकत्वविज्ञानं सन्तः प्राहुः प्रयोजनम् ।  
येन निश्चयेपसंसारवन्धात् सद्यः प्रमुच्यते ॥ १४ ॥  
प्रयोजनं तत्प्रवृत्तेः कारणं फललक्षणम् ।  
प्रयोजनमनुद्दिश्य न मन्दोऽपि प्रवर्तते ॥ १५ ॥

### साधनचतुष्टयम् ।

चत्वारि साधनान्यत्र वदन्ति परमर्षयः ।  
मुक्तिर्येषां तु सद्भावे नामावे सिध्यति ध्रुवम् ॥ १६ ॥  
स्ववर्णाश्रमधर्मेण तपसा हरितोषणात् ।  
साधनं प्रभवेत्पुंसां वैराग्यादिचतुष्टयम् ॥ १७ ॥  
आदौ नित्यानित्यवस्तुविवेकः परिगण्यते ।

इहामुत्रफलभोगविरागस्तदनन्तरम् ।

शमादिषट्कसंपत्तिः मुमुक्षुत्वमिति स्फुटम् ॥ १८ ॥

नित्यानित्यवस्तुविवेकः ।

नित्यमात्मस्वरूपं हि दृश्यं तद्विपरीतगम् ।

एवं यो निश्चयः सम्यक् विवेको वस्तुनः स वै । १९ ॥

मृदादि कारणं नित्यं त्रिषु कालेषु दर्शनात् ।

घटाद्यनित्यं तत्कार्यं यतस्तन्नाश इष्यते ॥ २० ॥

तथैवैतज्जगत्सर्वमनित्यं ब्रह्मकार्यतः ।

तत्कारणं परं ब्रह्म भवेन्नित्यं मृदादिवत् ॥ २१ ॥

सगं वक्तव्यस्य तस्माद्वा एतस्मादित्यपि श्रुतिः ।

सकाशाद्ब्रह्मणस्तस्मादनित्यत्वे न संशयः ॥ २२ ॥

अनित्यत्वं च नित्यत्वं एवं यच्छ्रुतियुक्तिभिः ।

विवेचनं नित्यानित्यविवेक इति कथ्यते ॥ २३ ॥

वैराग्यम्

ऐहिकामुष्मिकार्थेषु ह्यनित्यत्वेन निश्चयात् ।

नैःस्पृह्यं तुच्छबुद्ध्या यत्तद्वैराग्यमितीर्यते ॥ २४ ॥

नित्यानित्यपदार्थविवेकात् पुरुषस्य जायते सद्यः ।

स्रक्चन्दनवनितादौ सर्वत्रानित्यवस्तुनि विरक्तिः ॥ २५ ॥

सा चाहंममताभ्यां प्रच्छन्ना सर्वदेहेषु ।

तत्राहन्ता देहे ममता भार्यादिविषयेषु ॥ २६ ॥

देहः किमात्मकोऽयं कः संवन्धोऽस्य वा विषयैः ।

एवं विचार्यमाणेऽहन्ताममते निर्वर्तते ॥ २७ ॥

अनेक्ष्य विषये दोषं बुद्धियुक्तो विचक्षणः ।  
 कामपाशेन यो मुक्तः स मुक्तेः पथि गोचरः ॥ २८ ॥  
 कामस्य विजयोपायं सूक्ष्मं वक्ष्याम्यहं सताम् ।  
 संकल्पस्य परित्याग उपायः सुलभो मता ॥ २९ ॥  
 श्रुते दृष्टेऽपि वा भोग्ये यस्मिन्कस्मिंश्च वस्तुनि ।  
 समीचीनत्वधीत्यागात् कामो नोदेति कर्हिचित् ॥ ३० ॥  
 कामस्य बीजं सङ्कल्पः सङ्कल्पादेव जायते ।  
 बीजे नष्टेऽङ्कुर इव तस्मिन्नेष्टे विनश्यति ॥ ३१ ॥  
 भोग्ये नरः कामजयेच्छ्रुतेतां सुखत्वबुद्धिं विषये निहन्यात् ।  
 यावत्सुखत्वभ्रमधीः पदार्थं तावन्न जेतुं प्रभवेद्धि कामसु ॥  
 सङ्कल्पानुदये हेतुर्यथाभूतार्थदर्शनम् ।  
 अनर्थचिन्तनं चाम्यां नावकाशोऽस्य विद्यते ॥ ३३ ॥  
 रत्ने यदि शिलाबुद्धिर्जायते वा भयं ततः ।  
 समीचीनत्वधीर्नैति नोपादेयत्वधीरपि ॥ ३४ ॥  
 यथार्थदर्शनं वस्तुन्यनर्थस्यापि चिन्तनम् ।  
 सङ्कल्पस्यापि कामस्य तद्वधोपाय इष्यते ॥ ३५ ॥  
 शमादिषट्कम् ।  
 शमो दमस्ति तिक्षोपरतिः श्रद्धा ततः परम् ।  
 समाधानमिति प्रोक्तं षडेवैते शमादयः ॥ ३६ ॥  
 विरज्य विषयव्रातात् दोषदृष्ट्या मुहुर्मुहुः ।  
 स्वलक्ष्ये नियतावस्था मनसः शम इष्यते ॥ ३७ ॥

स्वविकारं परित्यज्य वस्तुमात्रतया स्थितिः ।  
 मनसः सोत्तमा शान्तिर्ब्रह्मनिर्वाणलक्षणा ॥ ३८ ॥  
 प्रत्यक्प्रत्ययसन्तानप्रवाहकरणं धियः ।  
 यदेषा मध्यमा शान्तिः शुद्धसत्त्वैकलक्षणा । ३९ ॥  
 विषयव्यापृतिं त्यक्त्वा श्रवणकमनस्थितिः ।  
 मनसश्चेतरा शान्तिर्मिश्रसत्त्वैकलक्षणा ॥ ४० ॥  
 कामः क्रोधश्च लोभश्च मदो मोहश्च मत्सरः ।  
 न जिताः पण्डितैः येन तस्य शान्तिर्न सिध्यति ॥ ४१ ॥  
 येन नाराधितो देवो यस्य नो गुर्वनुग्रहः ।  
 न वश्यं हृदयं यस्य तस्य शान्तिर्न सिध्यति ॥ ४२ ॥  
 ब्रह्मचर्यमहिंसा च दया भूतेष्ववक्रता ।  
 विषयेष्वतिवैतृष्ण्यं शौचं दम्भविवर्जनम् ॥ ४३ ॥  
 सत्यं निर्ममता स्वैर्यमभिमानविसर्जनम् ।  
 ईश्वरध्यानपरता ब्रह्मविद्धिः सह स्थितिः ॥ ४४ ॥  
 ज्ञानशास्त्रैकपरता समता सुखदुःखयोः ।  
 मानानासक्तिरेकान्तशीलता च मुमुक्षुता ।  
 यस्यैतद्विद्यते सर्वं तस्य चित्तं प्रसीदति ॥ ४५ ॥  
 ब्रह्मचर्यादिभिर्धर्मैः बुद्धेर्दोषनिवृत्तये ।  
 दण्डनं दम इत्याहुः दमशब्दार्थकोविदाः ॥ ४६ ॥  
 तत्तद्बुद्धिनिरोधेन बाह्येन्द्रियविनिग्रहः ।  
 योगिनो दम इत्याहुर्मनसः शान्तिसाधनम् ॥ ४७ ॥  
 इन्द्रियेष्विन्द्रियार्थेषु प्रवृत्तेषु यदृच्छया ।  
 अनुधावति तान्येव मनो वायुमिवानलः ॥ ४८ ॥

इन्द्रियेषु निरुद्धेषु त्यक्त्वा वेगं मनः स्वयम् ।  
 सत्वभावमुपादत्ते प्रसादस्तेन जायते ॥ ४९ ॥  
 आध्यात्मिकादि यद्दुःखं प्राप्तं प्रारब्धवेगतः ।  
 अचिन्तया तत्सहनं तितिक्षेति निगद्यते ॥ ५० ॥  
 सहनं सर्वदुःखानां अप्रतीकारपूर्वकम् ।  
 चिन्ताविलापरहितं सा तितिक्षा निगद्यते ।  
 बाह्यानालम्बनं वृत्तेरेपोपरतिरुत्तमा ॥ ५१ ॥  
 साधनत्वेन दृष्टानां सर्वेषामपि कारणम् ।  
 विधिना यः परित्यागः स संन्यासः सतां मतः ॥ ५२ ॥  
 उपरमयति कर्माणीत्युपरतिशब्देन कथ्यते न्यासः ।  
 न्यासेन हि सर्वेषां श्रुत्या प्रोक्तो विकर्मणां त्यागः ॥  
 कर्मणा साध्यमानस्यानित्यत्वं श्रूयते यतः ।  
 कर्मणानेन किं नित्यफलेप्तोः परमार्थिनः ॥ ५३ ॥  
 उत्पाद्यमाप्यं संस्कार्यं विकार्यं परिगण्यते ।  
 चतुर्विधं कर्मसाध्यं फलं नान्यदितः परम् ॥ ५५ ॥  
 नैतदन्यतरं ब्रह्म कदा भवितुमर्हति ।  
 स्वतः सिद्धं सर्वदासं शुद्धं निर्मलमक्रियम् ॥ ५६ ॥  
 न चास्य कश्चिज्जनितेत्यागमेन निविध्यते ।  
 कारणं ब्रह्मणस्तस्माद्ब्रह्म नोत्पाद्यमिष्यते ॥ ५७ ॥  
 आप्त्राप्ययोस्तु भेदश्चेदाप्त्रा चाप्यमवाप्यते ।  
 आप्तृस्वरूपमेवैतद्ब्रह्म नाप्यं कदाचन ॥ ५८ ॥  
 मलिनस्यैव संस्कारो दर्पणादेरिदृष्यते ।  
 व्योमवन्नित्यशुद्धस्य ब्रह्मणो नैव संस्क्रिया ॥ ५९ ॥

केन दुष्टेन युज्येत वस्तु निर्मलमक्रियम् ।  
 यद्योगादागतं दोषं संस्कारो विनिवर्तयेत् ॥ ६० ॥  
 निर्गुणस्य गुणाधानमपि नैवोपपद्यते ।  
 केवलो निर्गुणश्चेति नैर्गुण्यं श्रूयते यतः ॥ ६१ ॥  
 सावयवस्य क्षीरादेः वस्तुनः परिणामिनः ।  
 येन केन विकारित्वं स्यान्नो निष्कर्मवस्तुनः ॥ ६२ ॥  
 निष्कलं निष्क्रियं शान्तं निरवद्यं निरञ्जनम् ।  
 इत्येव वस्तुनस्तत्त्वं श्रुतियुक्तिव्यवस्थितम् ॥ ६३ ॥  
 देहादिः क्षीयते लोको यथैवं कर्मणा चितः ।  
 तथैवाग्निमिको लोकः सञ्चितः पुण्यकर्मणा ॥ ६४ ॥  
 कृतकत्वमनित्यत्वे हेतुर्जागर्ति सर्वदा ।  
 जगद्धेतोस्तु नित्यत्वं सर्वेषामपि संमतम् ॥ ६५ ॥  
 जगद्धेतुत्वमस्यैव वावदीति श्रुतिर्मुहुः ।  
 ऐतदात्म्यं इदं सर्वं तत्सत्यमिति च श्रुतिः । ६६ ॥  
 न कर्मणा न प्रज्ञया धनेनेति स्वयं श्रुतिः ।  
 कर्मणो मोक्षहेतुत्वं साक्षादेव निषेधति ॥ ६७ ॥  
 ज्ञानादेव तु कैवल्यं इति श्रुत्या निगद्यते ।  
 ज्ञानस्य मुक्तिहेतुत्वमन्यव्यावृत्तिपूर्वकम् ॥ ६८ ॥  
 विवेकिनो विरक्तस्य ब्रह्मनित्यत्ववेदिनः ।  
 तद्भावेच्छोरनित्यार्थे तत्साम्ये कुतो रतिः ॥ ६९ ॥  
 तस्मादनित्ये स्वर्गादौ साधनत्वेन चोदितम् ।  
 नित्यं नैमित्तिकं चापि सर्वं कर्म ससाधनम् ।  
 मृमुक्षुणा परित्याज्यं ब्रह्मभावमभीप्सुना ॥ ७० ॥

उपर्युपर्यहङ्कारो वर्धते कर्मणा भृशम् ।  
 अहंकारस्य विच्छित्तिः श्रवणेन प्रतिक्षणम् ॥ ७१ ॥  
 प्रवर्तकं कर्मशास्त्रं ज्ञानशास्त्रं निवर्तकम् ।  
 ऊर्ध्वं नयति विज्ञानमधः प्रापयति क्रिया ॥ ७२ ॥  
 कथमन्योन्यसापेक्षा कथं वाऽपि समुच्चयः ।  
 यथाऽग्नेस्तृणकूटस्य तेजसस्तिमिरस्य च ।  
 सहयोगो न घटते तथैव ज्ञानकर्मणोः ॥ ७३ ॥  
 कर्त्रा कर्तुमकर्तुं वाऽप्यन्यथा कर्म शक्यते ।  
 न तथा वस्तुनो ज्ञानं कर्तुतन्त्रं कदाचन ॥ ७४ ॥  
 यथा वस्तु तथा ज्ञानं प्रमाणेन विजायते ।  
 नापेक्षते च यत्किञ्चित् कर्म वा युक्तिकौशलम् ॥ ७५ ॥  
 वस्तु तावत्परं ब्रह्म नित्यं सत्यं ध्रुवं विशु ।  
 श्रुतिप्रमाणे तज्ज्ञानं स्यादेव निरपेक्षकम् ॥ ७६ ॥  
 रूपज्ञानं यथा सम्यग्दृष्टौ सत्यां भवेत्तथा ।  
 श्रुतिप्रमाणे सत्येव ज्ञानं भवति वास्तवम् ॥ ७७ ॥  
 प्रवृत्तिश्च निवृत्तिश्च द्वे एते श्रुतिगोचरे ।  
 प्रवृत्त्या बध्यते जन्तुर्निवृत्त्या तु विमुच्यते ॥ ७८ ॥  
 यत्र स्वबन्धोऽभिमतो मूढस्यापि क्वचित्ततः ।  
 निवृत्तिः कर्मसंन्यासः कर्तव्यो मोक्षकांक्षिभिः ॥ ७९ ॥  
 उपरतिशब्दार्थो ह्युपरमणं पूर्वदृष्टवृत्तिभ्यः ।  
 सोऽयं मुख्यो गौणश्चेति च वृत्त्या द्विरूपतां धत्ते ॥ ८० ॥  
 वृत्तेर्दृश्यपरित्यागो मुख्यार्थ इति कथ्यते ।  
 गौणार्थः कर्मसंन्यासः श्रुतेरङ्गतया मतः ॥ ८१ ॥

पुंसः प्रधानसिद्धयर्थं अंगस्याश्रयणं मतम् ।  
 कर्तव्यमङ्गहीनं चेत्प्रधानं नैव सिध्यति ॥ ८२ ॥  
 सन्न्यस्येत्सुविरक्तः सन् इहामुन्नयार्थतः सुखात् ।  
 अविरक्तस्य सन्न्यासो निष्फलोऽप्याज्ययागवत् ॥ ८३ ॥  
 गुरुवेदान्तवाक्येषु बुद्धिर्या निश्चयात्मिका ।  
 सत्यमित्येव सा श्रद्धा निदानं मुक्तिसिद्धये ॥ ८४ ॥  
 अस्तीत्येवोपलब्धव्यं वस्तुसद्भावनिश्चयात् ।  
 सद्भावनिश्चयश्चास्य श्रद्धया शान्तिसिद्धया ॥ ८५ ॥  
 यथार्थवादिता पुंसां श्रद्धाजननकारणम् ।  
 वेदस्येश्वरवाक्यत्वात् यथार्थत्वे न संशयः ॥ ८६ ॥  
 मुक्तस्येश्वररूपत्वात् गुरोर्वागपि तादृशी ।  
 तस्मात्तद्वाक्ययोः श्रद्धा सतां सिध्यति धीमताम् ॥ ८७ ॥  
 श्रुत्युक्तार्थावगाहाय विदुषा ज्ञेयवस्तुनि ।  
 चित्तस्य सम्यग्माधानं समाधानमितीर्यते ॥ ८८ ॥  
 चित्तं च दृष्टिं करणं तथाऽन्यदेकत्र वध्नाति हि लक्ष्यमेत्ता ।  
 किञ्चित्प्रमादे सति लक्ष्यमेत्तुर्वाणप्रयोगो विफलो यथा वा ॥  
 अत्यन्ततीव्रवैराग्यं फललिप्सा महत्तरा ।  
 तदेतदुभयं विधात् समाधानस्य कारणम् ॥ ९० ॥  
 बहिरङ्गं श्रुतिः प्राह ब्रह्मचर्यादि मुक्तये ।  
 शमादिषट्कमेवैतत् अन्तरङ्गं विदुर्बुधाः ॥ ९१ ॥  
 अन्तरङ्गं हि बलवद् बहिरङ्गाद्यतस्ततः ।  
 शमादिषट्कं जिज्ञासोरवश्यं भाव्यमान्तरम् ॥ ९२ ॥



## मुमुक्षा ।

अहङ्कारादिदेहान्तान् बन्धानज्ञानकल्पितान् ।

स्वस्वरूपावबोधेन मोक्तुमिच्छा मुमुक्षुता ॥ ९३ ॥

तापैस्त्रिभिर्नित्यमनेकरूपैः सन्तप्यमानः क्षुभितान्तरात्मा ।

परिग्रहं सर्वमनर्थबुद्ध्या जहाति सा तीव्रतरा मुमुक्षा ॥ ९४ ॥

तापत्रयं तीव्रमवेक्ष्य वस्तु दृष्ट्वा कलत्रं तनयान् विहातुम् ।

मघ्ये द्वयोर्लोडनमात्मनो यत्सैषा मता माध्यमिकी मुमुक्षा ॥

मोक्षस्य कालोऽस्ति किमद्य मे त्वरा भुक्त्वैव भोगान् कृतसर्वकार्यः ।

भुक्त्यै यतिष्येऽहमथेति बुद्धिरेपैव मन्दा कथिता मुमुक्षा ॥

मार्गे प्रयातुर्मणिलाभवन्मे लभेत मोक्षो यदि तर्हि धन्यः ।

इत्याशया मूढधियां मतिर्या सैषाऽतिमन्दाऽभिमता मुमुक्षा ॥

जन्मानेकसहस्रेषु तपसाऽऽराधितेश्वरः ।

तेन निश्शेषनिर्भूतहृदयस्थितकल्मषः ॥ ९८ ॥

शास्त्रविद्गुणदोषज्ञो भोग्यमात्रे विनिस्पृहः ।

नित्यानित्यपदार्थज्ञो मुक्तिकामो दृढव्रतः ॥ ९९ ॥

निष्ठस्रमग्निना पात्रमुद्रास्य त्वरया यथा ।

जहाति गेहं तद्वच्च तीव्रमोक्षेच्छया द्विजः ।

स एव सद्यस्तरति संसृतिं गुर्वनुग्रहात् ॥ १०० ॥

सर्ववेदान्तसिद्धान्तगोचरं तमगोचरम् ।

गोविन्दं परमानन्दं सद्गुरुं प्रणतोऽस्म्यहम् ॥ १०१ ॥

इति श्रीशङ्करविजयमकरन्दे द्वाविंश आस्वादः संपूर्णः ॥

# ॥ त्रयोविंश आस्वादः ॥

भगवत्पादानामुपदेशः (२)

आत्मज्ञानम् ।

यस्मिन् ज्ञाते भवेत्सर्वं विज्ञाते परमात्मनि ।  
तं वन्दे नित्यविज्ञानमानन्दमजमव्ययम् ॥ १ ॥

यदज्ञानादभूद्द्वैतं ज्ञाते यस्मिन्निवर्तते ।  
रज्जुसर्पवदत्यन्तं तं वन्दे पुरुषोत्तमम् ॥ २ ॥

यस्योपदेशदीधित्या चिदात्मा नः प्रकाशते ।  
नमः सद्गुरवे तस्मै स्वाविद्याध्वान्तभानवे ॥ ३ ॥

इह हि सर्वस्य जन्तोः सुखं मे भूयात्, दुःखं मे मा भूयात्,  
इति स्वरसत एव सुखोपादित्सा-दुःखजिहासे भवतः । तत्र यः  
कश्चित्पुण्यातिशयशाली अत्रश्यंभाविदुःखाविनाभूतत्वात् अनित्यत्वाच्च  
विषयजं सुखं दुःखमेवेति ज्ञात्वा यत्नेन समाधनात् संसारात् त्यक्त्वा-  
सक्तिरत्यन्तं विरज्यते । विरक्तश्च संसारहानौ यतते । संसारस्य च  
आत्मस्वरूपापरिज्ञानकृतत्वात्, आत्मज्ञानात् निश्चितिरिति तं प्रति  
आत्मज्ञानमाचार्य उपदिशति ॥ ४ ॥

दृढगृहीता हि विद्या आत्मनः श्रेयसे सन्तत्यै च भवति ।  
विद्यासन्ततिश्च प्राण्यनुग्रहाय भवति नौरिव नदीं तितीर्षोः । शिष्यस्य  
ज्ञानाग्रहणं च लिङ्गैः बुद्ध्या, अग्रहणे हेतून् अधर्म-लौकिकप्रमाद-  
नित्यानित्यविवेकविषयासञ्जात - दृढपूर्वश्रुतत्व - लोकचिन्तावेक्षण -

सङ्कलने मूलम् - हस्तामलकीयभाष्यतः १-४, उपदेशसाहस्रयाः  
गद्यप्रबन्धतः ५-१९, विवेकचूडामणितः २०-२१, अपरोक्षानुभूतितः  
२२-३६ ५८, सर्ववेदान्तसिद्धान्तसारसंग्रहतः ३७-५७.

जात्याद्यभिमानादीन् तत्प्रतिपक्षैः श्रुतिस्मृतिविहितैः अपनयेत्,  
अक्रोधादिभिरहिंसादिभिश्च यमैः, ज्ञानाविरुद्धैश्च नियमैः । अमानि-  
त्वादिगुणं च ज्ञानोपायं सम्यक् ग्राहयेत् ॥ ५ ॥

आचार्यस्तूहापोहग्रहणधारणशमदमयानुग्रहादिसंपन्नः केवल-  
पशानुग्रहप्रयोजनः विद्योपयोगार्थी पूर्वमुपदिशेत् — ‘सदेव सोम्येदमग्र  
आसीत् एकमेवाद्वितीयम्’ (छान्दो. ६-२-१) ‘यत्र नान्यत्पश्यति  
(नान्यत् शृणोति नान्यद्विजानाति स भूमा, अथ यत्रान्यत्पश्यति  
अन्यत् शृणोति अन्यद्विजानाति, तदल्पं, यो वै भूमा तदमृतं,  
अथ यदल्पं तन्मर्त्यं’ छा. ७-२४-१) ‘आत्मैवेदं सर्वं’ (छा.  
७-२५-२) ‘आत्मा वा इदमेक एवाग्र आसीत्’ (ऐत १-१-१) सर्वं  
खल्विदं ब्रह्म (छा. ३-१४-१) इत्याद्या आत्मैक्यप्रतिपादनपराः  
श्रुतीः ।’ ६ ॥

उपदिश्य च ग्राहयेद्ब्रह्मणो लक्षणं—‘य आत्माऽपहतपाप्मा  
(विजरो विमृत्युर्विशोको विजिघत्सोऽपिपासः सत्यकामः सत्यसंकल्पः,  
छा. ८-७-१) यत् साक्षादपरोक्षाद्ब्रह्म (य आत्मा सर्वान्तरः तं मे  
व्याचक्ष्वेति, एष त आत्मा सर्वान्तरः, कतमो याज्ञवल्क्य सर्वान्तरः,  
यः प्राणेन प्राणिति स त आत्मा सर्वान्तरः, योऽपानेनापानिति  
स त आत्मा सर्वान्तरः, यो व्यानेन व्यानिति स त आत्मा सर्वान्तरः,  
य उदानेनोदानिति स त आत्मा सर्वान्तरः, एष ते आत्मा सर्वान्तरः  
बृह. ३-४-१) ‘योऽश्नायापिपासे (शोकं मोहं जरां मृत्युमत्येति  
बृह. ३-५-१) ‘नेति नेति’ (न ह्येतस्मादिति नेत्यन्यत्परमस्ति अथ  
नामधेयं सत्यस्य सत्यमिति प्राणा वै सत्यं तेषामेष सत्यम्- बृह.

(६) भगवत्पादोक्तिषु पूरणीय उपनिषदाद्यंशः कुण्डलितः स-  
स्थानसङ्केतः ।

२-३-६) 'अस्थूलमनणु (अह्रस्वं अदीर्घं अलोहितं अस्नेहं अञ्छायं  
 अतमः अवायु अनाकाशं असंगं अरसं अगन्धं अचक्षुष्कं अश्रोत्रं  
 अवाक् अमनः अतेजस्कं अप्राणं अमुखं अमात्रं अनन्तरं अवाह्यं न  
 तदश्नाति किञ्चन, न तदश्नाति कश्चन वृह. ३-८-८) 'स एष नेति'  
 (नेत्यात्मा अगृह्यो न हि गृह्यते, अशीर्यो न हि शीर्यते, असङ्गो  
 न हि सञ्जयते, असितो न व्यथते न रिष्यति—वृह. ३-९-२६)  
 'अदृष्टं द्रष्टृ' (अश्रुतं श्रोतृ, अमतं मन्तृ, अविज्ञातं विज्ञातृ,  
 नान्यदतोऽस्ति द्रष्टृ नान्यदतोऽस्ति श्रोतृ नान्यदतोऽस्ति मन्तृ नान्य-  
 दतोऽस्ति विज्ञातृ एतस्मिन्नु खलु अक्षरे गार्ग्याकाश ओतश्च प्रोतश्चेति-  
 वृह. ३-८-११) 'विज्ञानमानन्दं' (ब्रह्म रातिः हातुः परायणं तिष्ठ-  
 मानस्य तद्विदः—वृह. ३-९-२७) सत्यं ज्ञानमनन्तं' (ब्रह्म. तै २-१)  
 'अदृश्येऽनात्म्ये' (अनिरुक्तेऽनिलयनेऽभयं प्रतिष्ठां विन्दते । तै.  
 २-७) 'स वा एष महानज आत्मा' (योऽयं विज्ञानमयः प्राणेषु य  
 एषोऽन्तर्हृदय आकाशः तस्मिञ्छेते, सर्वस्य वशी सर्वस्येशानः  
 सर्वस्याधिपतिः स न साधुना कर्मणा भूयान्न नो एवासाधुना  
 कनीयानेष सर्वेश्वर एष भूताधिपतिरेव भूतपाल एष सेतुर्विधरणः  
 एषां लोकानामसंभेदाय । वृ. ४-४-२२) 'अप्राणो ह्यमनाः'  
 (शुभ्रो ह्यक्षरात्परतः परः । मुण्ड. २-१-२) 'स बाह्याभ्यन्तरो ह्यजः'  
 (मुण्ड. २-१-२) 'विज्ञानघन एव' (वृह. २-४-१२) अनन्तरमवाह्यं  
 (अयमात्मा ब्रह्म सर्वानुभूः वृह. २-५-१९) 'अन्यदेव तद्विदितादथो  
 अविदितादधि' (केन १-३) आकाशो वै नाम- (नामरूपयोः  
 निर्बहिता ते यदन्तरा तद्ब्रह्म तदमृतं स आत्मा । छान्दो ८-१४-१)  
 इत्यादिश्रुतिभिः ॥ ७ ॥

स्मृतिभिश्च 'न जायते म्रियते वा (कदाचित् नायं भूत्वा  
 भविता वा न भूयः । अजो नित्यः शाश्वतोऽयं पुराणो न हन्यते

हन्यमाने शरीरे । गी. २-२०) 'नादत्ते कस्यचित् पापं' (न चैव  
सुकृतं विभुः । गी. ५-१५) 'यथाऽऽकाशस्थितो नित्यं' (वायुः  
सर्वत्रगो महान् । तथा सर्वाणि भूतानि मत्स्थानि - गी. ९-६)  
'क्षेत्रज्ञं चापि मां विद्धि' (सर्वक्षेत्रेषु भारत - गी. १३-२)  
'न सत्तन्नासदुच्यते' (गी. १३ - १२) 'अनादित्वान्निर्गुणत्वात्'  
(परमात्मायमव्ययः । शरीरस्थोऽपि कौन्तेय न करोति न लिप्यते । गी.  
१३-३१) 'समं सर्वेषु भूतेषु' (तिष्ठन्तं परमेश्वरम् । विनश्यत्स्व-  
विनश्यन्तं यः पश्यति स पश्यति । गी. १३-२७) 'उत्तमः  
पुरुषस्त्वन्यः' (परमात्मेत्युदाहृतः । यो लोकत्रयमाविश्य विभर्त्यव्यय  
ईश्वरः । गी. १५-१७) इत्यादिभिः श्रुत्युक्तलक्षणाविरुद्धाभिः  
परमात्मासंसारित्वप्रतिपादनपराभिः तस्य सर्वेणानन्यत्वप्रतिपादन-  
पराभिश्च ॥ ८ ॥

एवं श्रुतिस्मृतिभिः, गृहीतपरमात्मलक्षणं शिष्यं संसार-  
सागरादुत्तितीर्षुं पृच्छेत् कस्त्वमसि सोम्येति । स यदि ब्रूयात्  
ब्राह्मणपुत्रः अदोऽन्वयः ब्रह्मचार्यासं, गृहस्थो वा, इदानीमस्मि  
परमहंसपरित्राट् संसारसागरात् जन्ममृत्युमहाग्राहात् उत्तितीर्षुरिति ।  
धाचार्यो ब्रूयात् - इहैव तव सौम्य मृतस्य शरीरं वयोभिरद्यते  
मृद्भावं वाऽऽपद्यते, तत्र कथं संसारसागराद्ब्रुदुर्तुमिच्छसीति । न हि  
नद्या अवरे कूले भस्मीभूते नद्याः पारं तरिष्यसीति ॥ ९ ॥

स यदि ब्रूयात् - अन्योऽहं शरीरात् । शरीरं तु जायते त्रियते  
वयोभिरद्यते मृद्भावंमापद्यते शस्त्राग्न्यादिभिश्च विनाश्यते, व्याख्या-  
दिभिश्च प्रयुज्यते । तस्मिन् अहं स्वकृतधर्माधर्मवशात् पक्षी नीडमिव  
प्रविष्टः पुनः पुनः शरीरविनाशे धर्माधर्मवशात् शरीरान्तरं यास्यामि,  
पूर्वनीडविनाशे पक्षीव नीडान्तरम् । एवमेवाहमनादौ संसारे

देवमनुष्यतिर्यङ्निरयस्थानेषु सूक्ष्मवशात् उपाचमुपात्तं शरीरं त्यजन् नवं नवं चान्यदुपाददानः, जन्ममरणप्रबन्धचक्रे घटीयन्त्ववत् स्वकर्मणा भ्राश्यमाणः क्रमेणेदं शरीरमासाद्य संसारचक्रभ्रमणात् अस्मात् निर्विण्णो भगवन्तमुपसन्नोऽस्मि संसारचक्रभ्रमणप्रशमनाय । तस्मान्नित्य एवाहं शरीरादन्यः । शरीराणि आगच्छन्त्यपगच्छन्ति च वासांसीव पुरुपस्येति ॥ १० ॥

आचार्यो ब्रूयात्—साध्ववादीः, सम्यक् पश्यसि । कथं मृषाऽवादीः, ब्राह्मणपुत्रोऽदोऽन्वयः ब्रह्मचार्यासि, गृहस्थो वा, हृदानीमस्मि परमहंसपरिव्राडिति । स यदि ब्रूयात् कथमहं मृषा-ऽवादिषमिति । तं प्रति ब्रूयादाचार्यः—यतस्त्वं भिन्नजात्यन्वयसंस्कारं शरीरं, जात्यन्वयसंस्कारवर्जितस्यात्मनः प्रत्यभ्यज्ञासीः ब्राह्मणपुत्रो-ऽदोन्वय इत्यादिना वाक्येनेति । स यदि पृच्छेत्—कथं भिन्नजात्यन्वयसंस्कारं शरीरम् । कथं वा अहं जात्यन्वयसंस्कारवर्जित इति ॥ ११ ॥

आचार्यो ब्रूयात्—मृणु सोम्य यथेदं शरीरं त्वत्तो भिन्नं भिन्नजात्यन्वयसंस्कारं त्वं च जात्यन्वयसंस्कारवर्जितः । स्मर्तुमर्हसि सोम्य, परमात्मानं सर्वात्मानं यथोक्तलक्षणं श्रावितोऽसि । 'सदेव सोम्येदं' इत्यादिभिः श्रुतिभिः स्मृतिभिश्च । योऽसावाकाशो नाम-रूपाभ्यामर्थान्तरभूतोऽशरीरः अस्थूलादिलक्षणः अपहतपाप्मत्वादि-लक्षणश्च सर्वैः संसारधर्मैरनागन्धितः, यत्साक्षादपरोक्षात् ब्रह्म, य आत्मा सर्वान्तरः, अदृष्टो द्रष्टा, अश्रुतः श्रोता, अमतो मन्ता, अविज्ञातो विज्ञाता, नित्यविज्ञानस्वरूपः अनन्तरोऽब्राह्मः, विज्ञानघन एव, परिपूर्ण आकाशवत् अनन्तशक्तिः, आत्मा सर्वस्य, अशनायादि-वर्जितः, आविर्भावतिरोभाववर्जितश्च, स्वात्मविलक्षणयोः नामरूपयोः

जगद्बीजभूतयोः स्वात्मस्थयोः तत्त्वान्यत्वाभ्यामनिर्वचनीययोः स्वयं-  
वेद्ययोः सद्भावमात्रेण अचिन्त्यशक्तित्वात् व्याकर्ता अव्याकृतयोः ॥

ते नामरूपे अव्याकृते सती व्याक्रियमाणे तस्मादेतस्मादात्मनः  
आकाशनामाकृती संवृत्ते । तच्चाकाशाख्यं भूतमनेन प्रकारेण  
परमात्मनः संभूतं प्रसन्नादिव सलिलात् मलमिव फेनम् । न सलिलं,  
न च सलिलादत्यन्तमिन्नं फेनं सलिलव्यतिरेकेणादर्शनात् । सलिलं  
तु स्वच्छं, अत्यत्फेनान्मलरूपात् । एवं परमात्मा नामरूपाभ्यामन्यः  
फेनस्थानीयाभ्यां, शुद्धः प्रसन्नः तद्विलक्षणाः । ते नामरूपे अव्याकृते  
सती व्याक्रियमाणे फेनस्थानीये आकाशनामाकृती संवृत्ते ॥ १३ ॥

ततोऽपि स्थूलभावमापद्यमाने नामरूपे व्याक्रियमाणे वायुभाव-  
मापद्येते । ततोऽप्यग्निभावं, अग्नेरब्भावं, ततः पृथिवीभावं इत्येवं  
क्रमेण पूर्वपूर्वानुप्रवेशेन पञ्चमहाभूतानि पृथिव्यन्तानि उत्पन्नानि ।  
ततः पञ्चमहाभूतगुणविशिष्टा पृथिवी । पृथिव्याश्च पञ्चात्मिकयो  
त्रीहियवाद्या ओषधयो जायन्ते । ताभ्यो भक्षिताभ्यो लोहितं च  
शुक्रं च स्त्रीपुंसशरीरसंवन्धि जायते । तदुभयमृतुकाले अविद्या-  
प्रयुक्तकामखजनिर्मयनोद्धृतं मन्त्रसंस्कृतं गर्भाशये निषिच्यते ।  
तत्स्वयोनिरसानुप्रवेशेन विवर्धमानं गर्भाभूतं नवमे दशमे वा मासि  
जायते ॥ १४ ॥

तज्जातं लब्धनामाकृतिकं जातकर्मादिभिः मन्त्रसंस्कृतं पुनः  
उपनयनसंस्कारयोगेन ब्रह्मचारिसंज्ञं भवति । तदेव शरीरं पत्नीयोग  
संस्कारयोगेन गृहस्थसंज्ञं भवति । तदेव वनस्थसंस्कारेण तपस-  
संज्ञं भवति । तदेव क्रियानिबृत्तिनिमित्तेन संस्कारेण परिव्राट्संज्ञं  
भवति । इत्येवं त्वत्तो मिन्नं मिन्नजात्यन्वयसंस्कारं शरीरम् । मनश्च  
इन्द्रियाणि च नामरूपात्मकान्येव 'अन्नमयं हि सोम्य मनः' इत्यादि

श्रुतिभ्यः । योऽसौ नामरूपयोर्व्याकर्ता नामरूपधर्मविलक्षणः स एव नामरूपे ष्याकुर्वन् सृष्ट्वेदं शरीरं स्वयं संस्कारधर्मवर्जितो नामरूपे इह प्रविष्टः । तस्मात् जात्यन्वयसंस्कारवर्जितस्त्वं इति सिद्धम् ॥ १५ ॥

स यदि ब्रूयात् — अन्य एवाहमज्ञः सुखी दुःखी बद्धः संसारी, अन्योऽसौ मद्विलक्षणः असंसारी देवः, तमहं बल्युपहारनमस्कारादिभिः वर्णाश्रमकर्मभिश्चाराभ्य संसारसागरादुत्तितीर्षुरस्मि । कथमहं स एवेति । आचार्यो ब्रूयात् — नैवं सोम्य प्रतिपत्तुमर्हसि, प्रतिपिद्धत्वात् भेदप्रतिपत्तेः । कथं प्रतिपिद्धा भेदप्रतिपत्तिरित्यत आह — ‘अन्योऽसावन्योऽहमस्मीति न स वेद (बृह १-४-१०) ब्रह्म तं परादात् योऽन्यत्रात्मनो ब्रह्म वेद (बृह २-४-६) ‘मृत्योः स मृत्युमाप्नोति य इह नानेव पश्यति’ (बृह ४-४-१९) इत्येवमाद्याः एता एव भ्रुतयो भेदप्रतिपत्तेः संसारगमनं दर्शयन्ति । अभेदप्रतिपत्तेश्च मोक्षं दर्शयन्ति सहस्रशः ॥ १६ ॥

संसारिणो हि कर्माणि विधीयन्ते तत्साधनानि च । न परमात्मनोऽभेददर्शिनः । भेददर्शनमात्रेण च ततोऽन्यत्वम् । तर्हि किमिदं दृश्यते श्रूयते वा साध्यं साधनं साधकश्चेति । अविद्याकृतमेतद्यदिदं दृश्यते श्रूयते वा, साधनं साध्यं साधकश्चेति । परमार्थतस्त्वेक एवात्मा अविद्यादृष्टेः अनेकवत् आभासते, तिमिरदृष्ट्या अनेकचन्द्रवत् । अविद्यावतः उपात्तशरीरादिभेदस्य इष्टानिष्टयोगिनमात्मानं मन्यमानस्य, साधनैरेव इष्टानिष्टप्राप्तिपरिहारोपायविवेकमजानतः, इष्टप्राप्तिं चानिष्टपरिहारं चेच्छतः, शनैः तद्विषयमज्ञानं निवर्तयितुं शास्त्रं, न साध्यसाधनादिभेदं विधत्ते, अनिष्टरूपः संसारो हि सः इति । तद्भेददृष्टिमेवाविद्यां संसारमूलमुन्मूलयति उत्पत्तिप्रलयाद्येकत्रोपपत्तिप्रदर्शनेन । अविद्यायामुन्मूलितायां प्रज्ञा-



प्रतिष्ठा परमार्थदर्शिनो भवति । कश्चित्पप्रच्छ—भगवन् कथमहं संसारात् मोक्षिष्ये । शरीरेन्द्रियविषयवेदनावान् जागरिते दुःखमनुभवामि, तथा स्वप्नेऽनुभवामि च, पुनः पुनः, सुषुप्तिप्रतिपत्त्या विश्रम्य विश्रम्य । किमयमेव मम स्वभावः, किं वा अन्यस्वभावस्य सतो नैमित्तिक इति । यदि स्वभावः, न मे योक्षाशा, स्वभावस्यावर्जनीयत्वात् । अथ नैमित्तिकः, निमित्तपरिहारे स्यान्मोक्षोपपत्तिः ॥

तं गुरुवाच । न त्वायं स्वभावः । किन्तु नैमित्तिकः । अविद्या निमित्तम् । विद्या तस्य निवर्तिका । अविद्यायां निवृत्तायां तन्निमित्ताभावात् मोक्षयसे जन्ममरणलक्षणात् । स्वप्नजाग्रद्दुःखं नानुभविष्यसीति ॥ १८ ॥

शिव्य उवाच—का सा अविद्या ? किंविषया वा ? विद्या च का अविद्यानिवर्तिका ? यया स्वभावं प्रलिययेति । गुरुवाच—स्वं परमात्मानं सन्तं असंशरिणं संसार्थहमस्मीति विपरीतं प्रतिपद्यसे । अकर्तारं सन्तं कर्तेति । अभोक्तारं सन्तं भोक्तेति । विद्यमानं चाविद्यमानमिति । एषा अविद्या यन्निमित्तः संसारो जाग्रत्स्वप्नलक्षणः । तस्या अविद्याया विद्या निवर्तिका । इत्येवं त्वमभयं प्राप्सोऽसि, नातः परं जाग्रत्स्वप्नदुःखमनुभविष्यसि, संसारदुःखान्मुक्तोऽसीति ॥ १९ ॥

आत्मानात्मविवेकः ।

वेदान्तार्थविचारेण जायते ज्ञानमुत्तमम् ।

तेनात्यन्तिकसंसारदुःखनाशो भवत्यलम् ॥ २० ॥

यद्दोद्भव्यं तवेदानीमात्मानात्मविवेचनम् ।

तदुच्यते मया सम्यक् श्रुत्वाऽऽत्मन्यवधारय ॥ २१ ॥

कोऽहं कथमिदं जातं को वा कर्ताऽस्य विद्यते ।

उपादानं किमस्तीह विचारः सोऽयमीदृशः ॥ २२ ॥

नाहं भूतगणो देहो नाहं चाक्षुगणस्तथा ।

एतद्विलक्षणः कश्चित् विचारः सोऽयमीदृशः ॥ २३ ॥

अहमेकोऽपि सूक्ष्मश्च ज्ञाता साक्षी सदव्ययः ।

तदहं नात्र सन्देहो विचारः सोऽयमीदृशः ॥ २४ ॥

आत्मा विनिष्कलो ह्येको देहो बहुभिरावृतः ।

आत्मा ज्ञानमयः पुण्यो देहो मांसमयोऽशुचिः ॥ २५ ॥

आत्मा प्रकाशकः स्वच्छो देहस्तामस उच्यते ।

आत्मा नित्यो हि सद्रूपो देहोऽनित्यो ह्यसन्मयः ॥ २६ ॥

तयोरैक्यं प्रपश्यन्ति किमज्ञानमतः परम् ।

देहोऽहमित्ययं मूढो मत्वा तिष्ठत्यहो जनः ॥ २७ ॥

ब्रह्मैवाहं समः शान्तः सच्चिदानन्दलक्षणः ।

निर्विकारो निराकारो निरवद्योऽहमव्ययः ॥ २८ ॥

निरामयो निराभासो निर्विकल्पोऽहमाततः ।

निर्गुणो निष्क्रियो नित्यो नित्ययुक्तोऽहमच्युतः ॥ २९ ॥

निर्मलो निश्चलोऽनन्तः शुद्धोऽयमजरोऽमरः ।

नाहं देहो ह्यसद्रूपो ज्ञानमित्युच्यते बुधैः ॥ ३० ॥

अहंशब्देन विख्यातः एक एव स्थितः परः ।

स्थूलत्वान्नैकर्ता प्राप्तः कथं स्याद्देहकः पुमान् ॥ ३१ ॥

अहं द्रष्टृतया सिद्धो देहो दृश्यतया स्थितः ।

प्रमायमिति निर्देशात् कथं स्याद्देहकः पुमान् ॥ ३२ ॥

अहं विकारहीनस्तु देहो नित्यविकारवान् ।  
इति प्रतीयते साक्षात्कथं स्याद्देहकः पुमान् ॥ ३३ ॥

प्रोक्तोऽपि कर्मकाण्डेन ह्यात्मा देहाद्विलक्षणः ।  
नित्यश्च तत्फलं भुङ्क्ते देहपातादनन्तरम् ॥ ३४ ॥

लिङ्गं चानेकसंयुक्तं चलं दृश्यं विकारि च ।  
अव्यापकमसद्रूपं तत्कथं स्यात्पुमानयम् ॥ ३५ ॥

एवं देहद्वयादन्य आत्मा पुरुष ईश्वरः ।  
सर्वात्मा सर्वरूपश्च सर्वातीतोऽहमव्ययः ॥ ३६ ॥

विद्वन्मृत्युभयं जहीहि भवतो नास्त्येव मृत्युः क्वचित्  
नित्यस्य द्वयवर्जितस्य परमानन्दात्मनो ब्रह्मणः ।  
आन्त्या किञ्चिदवेक्ष्य भीतमनसा मिथ्या त्वया कथ्यते  
मां त्राहीति हि सुप्तवत्प्रलपनं शून्यात्मकं ते मृषा ॥ ३७ ॥

शिष्यः—प्रत्यक्षेणानुभूतोऽर्थः कथं मिथ्यात्वमर्हति ।  
चक्षुषो विषयं कुम्भं कथं मिथ्या करोम्यहम् ॥ ३८ ॥

मर्त्यस्य मम जन्मादिदुःखभाजोऽरूपजीविनः ।  
ब्रह्मत्वमपि नित्यत्वं परमानन्दता कथम् ॥ ३९ ॥

क आत्मा कस्त्रनात्मा च किमु लक्षणमेतयोः ।  
आत्मन्यनात्मधर्माणामारोपः क्रियते कथम् ॥ ४० ॥

किमज्ञानं तदुत्पन्नभयत्यागोऽपि वा कथम् ।  
किमु ज्ञानं तदुत्पन्नसुखप्राप्तिश्च वा कथम् ॥ ४१ ॥

श्रीगुरुः— दिवान्धदृष्टेस्तु दिवान्धकारः प्रत्यक्षसिद्धोऽपि स किं यथार्थः ।  
तद्वद्भ्रमेणावगतः पदार्थो भ्रान्तस्य सत्यः सुमतेर्भूषैव ॥

घटोऽयमित्यत्र घटाभिधानः प्रत्यक्षतः कश्चिदुदेति दृष्टेः ।  
विचार्यमाणे स तु नास्ति तत्र मृदस्ति तद्भावविलक्षणा सा ॥

प्रादेशमात्रः परिदृश्यतेऽर्कः शास्त्रेण सन्दर्शितलक्षयोजनः ।  
मानान्तरेण क्वचिदेति बाधां प्रत्यक्षमप्यत्र हि न व्यवस्था ॥

तस्मान्चयीदं भ्रमतः प्रतीतं मृषैव नो सत्यमवेहि साक्षात् ।  
ब्रह्म त्वमेवासि सुखस्वरूपं त्वत्तो न भिन्नं विचिनुष्व बुद्धौ ॥

स्वमात्मानं परं मत्वा परमात्मानमन्यथा ।

विमृश्यते पुनस्त्वात्मा बहिः कोशेषु पण्डितैः ॥ ४६ ॥

विस्मृत्य वस्तुनस्तत्त्वं अध्यारोप्य च वस्तुनि ।

अवस्तुतां च तद्गर्मान् मुधा शोचति नान्यथा ॥ ४७ ॥

आत्मानात्मविवेकं ते वक्ष्यामि शृणु सादरम् ।

इत्युक्त्वाभिमुखीकृत्य शिष्यं करुणया गुरुः ॥ ४८ ॥

अध्यारोपापवादाभ्यां निष्प्रपञ्चं प्रपञ्चयन् ।

सम्पक्वप्रबोधयत्तत्त्वं शास्त्रदृष्टेन वर्त्मना ॥ ४९ ॥

वस्तुन्यवस्त्वारोपो यः सोऽध्यारोप इतीर्यते ।

असर्पभूते रज्ज्वाद्दौ सर्पत्वारोपणं यथा ॥ ५० ॥

वस्तु तावत्परं ब्रह्म सत्यज्ञानादिलक्षणम् ।

इदमारोपितं यत्र भाति खे नीलतादिवत् ॥ ५१ ॥

तत्कारणं यदज्ञानं सकार्यं सद्विलक्षणम् ।

अत्रस्तिवत्युच्यते सद्भिः यस्य बाधा प्रदृश्यते ॥ ५२ ॥

अवस्तु तत् प्रमाणैर्यद् वाध्यते शुक्तिरौप्यवत् ।

न वाध्यते यत् तत् वस्तु त्रिषु कालेषु शुक्तिवत् ॥ ५३ ॥

शुक्तेर्वाधा न खल्वस्ति रजतस्य यथा तथा ।  
 अवस्तुसंज्ञितं यत्तत् जगदध्यासकारणम् ॥ ५४ ॥  
 सदसद्भूद्यां अनिर्वान्यं अद्भानं त्रिगुणात्मकम् ।  
 वस्तुतत्त्वावबोधैकघाघ्यं तद्भावलक्षणम् ॥ ५५ ॥  
 मिथ्यासम्बन्धतस्तत्र ब्रह्मण्यश्रित्य तिष्ठति ।  
 मणौ शक्तिर्यथा तद्वत् नैतदाश्रयदूषकम् ॥ ५६ ॥  
 सद्भावे लिङ्गमेतस्य कार्यमेतच्चराचरम् ।  
 मानं श्रुतिः स्मृतिश्चाज्ञोऽहमित्यनुभवोऽपि च ॥ ५७ ॥  
 श्रीहरिं परमालन्दमुपदेष्टारमीश्वरम् ।  
 व्यापकं सर्वलोकानां कारणं तं नमाम्यहम् ॥ ५८ ॥  
 इति श्रीशङ्करविजयमकरन्दे त्रयोविंश आस्वादः समाप्तः ॥

## ॥ चतुर्विंश आस्वादः ॥

### भगवत्पादानामुपदेशः (३)

यस्याज्जातं जगत्सर्वं यस्मिन्नेव प्रलीयते ।  
 येनेदं धार्यते चैव तस्मै ज्ञानात्मने नमः ॥ १ ॥

सर्गस्थितिप्रलयहेतुमच्चिन्त्यशक्तिं विश्वेश्वरं विदितविश्वमन्तमूर्तिम् ।  
 निर्मुक्तवन्धनमपारसुखाम्बुराशिं धीवल्लभं विमलबोधघनं नमामि ॥ २ ॥

सङ्कलने मूलम् — तैत्तिरीयोपनिषद्भाष्यतः १, वाक्यवृत्तितः  
 २-३, सर्ववेदान्तसिद्धान्तसारसंग्रहतः ४-४७, ५४-७४, ७६-  
 ११४, विवेकचूडामणितः ४८-५३, पञ्चीकरणतः ७५ स्वात्म-  
 निरूपणतः ११५,

यस्य प्रसादादहमेव विष्णुः मय्येव सर्वं परिकल्पितं च ।  
इत्थं विजानामि सदात्मरूपं तस्यांघ्रिपद्मं प्रणतोऽस्मि नित्यम् ॥ ३ ॥

अविद्या ।

अज्ञानं प्रकृतिः शक्तिः अविद्येति निगद्यते ।  
तदेतत्सन्न भवति नासद्वा शुक्तिरौप्यवत् ॥ ४ ॥  
सतो भिन्नमभिन्नं वा न दीपस्य प्रभा यथा ।  
न सावयवमन्यद्वा वीजस्याङ्कुरवत् क्वचित् । ५ ॥  
अत एतदनिर्वाच्यं हृष्येव कवयो विदुः ।

अध्यारोपेण आत्मानात्मविवेकः ।

समष्टिव्यष्टिरूपेण द्विधाऽज्ञानं निगद्यते । ६ ॥  
नानात्वेन प्रतीतानां अज्ञानानामभेदतः ।  
एकत्वेन समष्टिः स्यात् भूरुहाणां वनं यथा ॥ ७ ॥  
इयं समष्टिरुत्कृष्टा सत्वांशोत्कर्षितः पुरा ।  
मायेति कथ्यते तज्ज्ञैः शुद्धसत्त्वैकलक्षणा ॥ ८ ॥  
मायोपहितचैतन्यं साभासं सत्त्वचूंहितम् ।  
सर्वज्ञत्वादिगुणकं सृष्टिस्थित्यन्तकारणम् ॥ ९ ॥  
अव्याकृतं तदव्यक्तं ईश इत्यपि गीयंते ।  
सर्वशक्तिगुणोपेतः सर्वज्ञानावभासकः ।  
स्वतन्त्रः सत्यसङ्करूपः सत्यकामः स ईश्वरः ॥ १० ॥

आनन्दमयकोशः ।

तस्यैतस्य महाविष्णोः महाशक्तेर्महीयसः ।  
सर्वज्ञत्वेश्वरत्वादिकारणत्वान्मनीषिणः ।  
कारणं वपुरित्याहुः समष्टिं सत्त्वचूंहितम् ॥ ११ ॥

आनन्दप्रचुरत्वेन छादकत्वेन कोशवत् ।  
 सैषाऽऽनन्दमयः कोश इतीशस्य निगद्यते ॥ १२ ॥  
 सर्वोपरमहेतुत्वात् सुषुप्तिस्थानमिष्यते ।  
 प्राकृतः प्रलयो यत्र श्राव्यते श्रुतिभिर्मुहुः ॥ १३ ॥  
 अज्ञानं व्यष्टयमिप्रायात् अनेकत्वेन भिद्यते ।  
 अज्ञानवृत्तयो नाना तत्तद्गुणविलक्षणाः ॥ १४ ॥  
 वनस्य व्यष्टयमिप्रायात् भूरुहा इत्यनेकता ।  
 यथा तथैवाज्ञानस्य व्यष्टितः स्यादनेकता ॥ १५ ॥  
 व्यष्टिर्मलिनसत्त्वैषा रजसा तमसा युता ।  
 ततो निकृष्टा भवति योपाधिः प्रत्यगात्मनः ॥ १६ ॥  
 चैतन्यं व्यष्टयवच्छिन्नं प्रत्यगात्मेति गीयते ।  
 साभासं व्यष्ट्युपहितं सत्तादात्म्येन तद्गुणैः ॥ १७ ॥  
 अभिभूतः स एवात्मा जीव इत्यभिधीयते ।  
 किञ्चिज्ज्ञत्वानीश्वरत्वसंसारित्वादिधर्मवान् ॥ १८ ॥  
 अस्य व्यष्टिरहङ्कारकारणत्वेन कारणम् ।  
 वपुस्तत्राभिमान्यात्मा प्राज्ञ इत्युच्यते बुधैः ॥ १९ ॥  
 प्राज्ञत्वमस्यैकाज्ञानभासकत्वेन सम्मतम् ।  
 व्यष्टेर्निकृष्टत्वेनास्य नानेकाज्ञानभासकम् ॥ २० ॥  
 स्वरूपाच्छादकत्वेनाप्यानन्दप्रचुरत्वतः ।  
 कारणं वपुरानन्दमयः कोश इतीर्यते ।  
 अस्यावस्था सुषुप्तिः स्याद्यत्रानन्दः प्रकृष्यते ॥ २१ ॥

समष्टेरपि च व्यष्टेः उभयोर्वनवृक्षवत् ।  
 अभेद एव नो भेदो जात्येकत्वेन वस्तुतः ॥ २२ ॥  
 अभेद एव ज्ञातव्यः तथेशप्राज्ञयोरपि ।  
 अज्ञानतदवच्छिन्नाभासयोरुभयोरपि ॥ २३ ॥  
 आधारं शुद्धचैतन्यं यत् तत् तुर्यमितीर्यते ।  
 एतदेवाविविक्तं सदुपाधिभ्यां च तद्गुणैः ।  
 महावाक्यस्य वाच्यार्थो विविक्तं लक्ष्य इष्यते ॥ २४ ॥

विज्ञानमयः कोशः ।

अनन्तशक्तिसंपन्नो मायोपाधिक ईश्वरः ।  
 ईक्षामात्रेण सृजति विश्वमेतच्चराचरम् ॥ २५ ॥  
 स्वप्राधान्येन जगतो निमित्तमपि कारणम् ।  
 उपादानं तथोपाधिप्राधान्येन भवत्ययम् ॥ २६ ॥  
 यथा लूता निमित्तं च स्वप्रधानतया भवेत् ।  
 स्वशरीरप्रधानत्वेनोपादानं तथेश्वरः ॥ २७ ॥  
 तमःप्रधानप्रकृतिविशिष्टात्परमात्मनः ।  
 अभूत्सकाशादाकाशं आकाशाद्वायुरुच्यते ॥ २८ ॥  
 वायोरग्निस्तथैवाग्नेः आपोऽद्भ्यः पृथिवी क्रमात् ।  
 शक्तेस्तमःप्रधानत्वं तत्कार्ये जाड्यदर्शनात् ॥ २९ ॥  
 आरभन्ते कार्यगुणान् ये कारणगुणा हि ते ।  
 एतानि सूक्ष्मभूतानि भूतमात्रा अपि क्रमात् ॥ ३० ॥  
 एतेभ्यः सूक्ष्मभूतेभ्यः सूक्ष्मदेहा भवन्त्यपि ।  
 स्थूलान्यपि च भूतानि चान्योन्यांशविमेलनात् ॥ ३१ ॥



अपञ्चीकृतभूतेभ्यो जातं सप्तदशाङ्गकम् ।  
 संसारकारणं लिङ्गमात्मनो भोगसाधनम् ॥ ३२ ॥  
 श्रोत्रादिपञ्चकं चैव वागादीनां च पञ्चकम् ।  
 प्राणादिपञ्चकं बुद्धिमनसी लिङ्गमुच्यते ॥ ३३ ॥  
 श्रोत्रत्वक्चक्षुर्जिह्वाघ्राणानि पञ्च जातानि ।  
 आकाशादीनां सत्वांशेभ्यो धीन्द्रियाण्यनुक्रमतः ॥ ३४ ॥  
 आकाशादिगताः पञ्च सात्त्विकांशाः परस्परम् ।  
 मिलित्वैवान्तःकरणं अभवत्सर्वकारणम् ॥ ३५ ॥  
 प्रकाशकत्वादेतेषां सात्त्विकांशत्वमिष्यते ।  
 प्रकाशकत्वं सत्त्वस्य स्वच्छत्वेन यतस्ततः ॥ ३६ ॥  
 तदन्तःकरणं वृत्तिभेदेन स्याच्चतुर्विधम् ।  
 मनो बुद्धिरहङ्कारः चित्तं चेति तदुच्यते ॥ ३७ ॥  
 सङ्कल्पान्मन इत्याहुः बुद्धिरर्थस्य निश्चयात् ।  
 अभिमानादहङ्कारः चित्तमर्थस्य चिन्तनात् ॥ ३८ ॥  
 मनस्यपि च बुद्धौ च चित्ताहङ्कारयोः क्रमात् ।  
 अन्तर्भावोऽत्र बोद्धव्यो लिङ्गलक्षणसिद्धये ॥ ३९ ॥  
 चिन्तनं च मनोधर्मः सङ्कल्पादिर्यथा तथा ।  
 अन्तर्भावो मनस्येव सम्यक् चित्तस्य सिध्यति ॥ ४० ॥  
 देहादावहमित्येव भावो दृढतरो धियः ।  
 दृश्यतेऽहङ्कृतेस्तस्मात् अन्तर्भावोऽत्र युज्यते ॥ ४१ ॥  
 तस्मादेव तु बुद्धेः कर्तृत्वं तदितरस्य करणत्वम् ।  
 सिध्यत्यात्मन उभयं विद्यात्संसारकारणं मोहात् ॥ ४२ ॥

विज्ञानमयकोशः स्याद् बुद्धिज्ञानेन्द्रियैः सह ।  
 विज्ञानप्रचुरत्वेनाप्याच्छादकतयाऽऽत्मनः ॥ ४३ ॥  
 अयं महान् अहङ्कारवृत्तिमान् कर्तृलक्षणः ।  
 सर्वसंसारनिर्वोढा विज्ञानमयशब्दभाक् ॥ ४४ ॥

अहं ममेत्येव सदाभिमानं देहेन्द्रियादौ कुरुते गृहादौ ।  
 जीवाभिमानः पुरुषोऽयमेव कर्ता च भोक्ता च सुखी च दुःखी ॥

मनोमयः कोशः ।

मनो मनोमयः कोशो भवेत् ज्ञानेन्द्रियैः सह ।  
 प्राचुर्यं मनसो यत्र दृश्यतेऽसौ मनोमयः ॥ ४६ ॥  
 चिन्ताविषादहर्षाद्याः कामाद्या अस्य वृत्तयः ।  
 मनुते मनसैवैष फलं कामयते वहिः ।  
 यतते कुरुते भुङ्क्ते तन्मनः सर्वकारणम् ॥ ४७ ॥

न ह्यस्त्यविद्या मनसोऽतिरिक्ता मनो ह्यविद्या भवबन्धहेतुः ।  
 तस्मिन्विनष्टे सकलं विनष्टं विजृम्भितेऽस्मिन् सकलं विजृम्भते ॥ ४८ ॥  
 स्वप्नेऽर्थशून्ये सृजति स्वशक्त्या भोक्त्रादि विश्वं मन एव सर्वम् ।  
 तथैव जाग्रत्यपि नो विशेषः तत्सर्वमेतन्मनसो विजृम्भणम् ॥ ४९ ॥  
 सुषुप्तिकाले मनसि प्रलीने नैवास्ति किञ्चित्सकलप्रसिद्धेः ।  
 अतो मनःकल्पित एव पुंसः संसार एतस्य न वस्तुताऽस्ति ॥ ५० ॥  
 देहादिसर्वविषये परिकल्प्य रागं वध्नाति तेन पुरुषं पशुवद्गुणेन ।  
 वैरस्यमत्र विषवत्सुविधाय पश्चादेनं विमोचयति तन्मन एव बन्धात् ॥  
 तस्मान्मनः कारणमस्य जन्तोर्बन्धस्य मोक्षस्य च वा विधाने ।  
 बन्धस्य हेतुर्मलिनं रजोगुणैः मोक्षस्य हेतुर्विरजस्तमस्कम् ॥ ५२ ॥

मौक्षैकसवत्या विषयेषु रागं निर्मूल्य सन्न्यस्य च सर्वकर्म ।  
सच्छ्रद्धया यः श्रवणादिनिष्ठो रजस्स्वभावं स धुनोति बुद्धेः ॥ ५३ ॥

प्राणमयः कोशः ।

पञ्चानामैव भूतानां रजोशेभ्योऽभवन् क्रमात् ।  
वाक्पाणिपादपायूपस्थानि कर्मेन्द्रियाण्यनु ॥ ५४ ॥  
समस्तेभ्यो रजोशेभ्यो व्योमादीनां क्रियात्मकाः ।  
प्राणादयः समुत्पन्नाः पञ्चाप्यान्तरवायवः ॥ ५५ ॥  
प्राणः प्राग्गमनेन स्यादपानोऽवाग्गमनेन च ।  
ध्यानस्तु विश्वगमनात् उत्क्रान्त्योदान इश्यते ॥ ५६ ॥  
अशिनान्नरसादीनां समीकरणधर्मतः ।  
समान इत्यभिप्रेतो वायुर्यस्तेषु पञ्चमः ॥ ५७ ॥  
क्रियैव दृश्यते प्रायः प्राणकर्मेन्द्रियेष्वलम् ।  
ततस्तेषां रजोशेभ्यो जनिरङ्गीकृता बुधः ॥ ५८ ॥  
राजसीं तु क्रियाशक्तिं तपःशक्तिं जडात्मिकाम् ।  
प्रकाशरूपिणीं सत्त्वशक्तिं प्राहुर्महर्षयः ॥ ५९ ॥  
एते प्राणादयः पञ्च पञ्चकर्मेन्द्रियैः सह ।  
भवेत्प्राणमयः कोशः स्थूलो येनैव चेष्टते ॥ ६० ॥  
यद्यन्निष्पाद्यते कर्म पुण्यं वा पापमेव वा ।  
वागादिभिश्च वपुषा तत्प्राणमयकर्तृकम् ॥ ६१ ॥  
प्राणकर्मेन्द्रियैर्देहः प्रेर्यमाणः प्रवर्तते ।  
नानाक्रियासु सर्वत्र विहिताविहितादिषु ॥ ६२ ॥

कोशत्रयं मिलित्वैतद्द्वयः स्यात्सूक्ष्ममात्मनः ।  
 अतिसूक्ष्मतया लीनस्यात्मनो गमकत्वतः ।  
 लिङ्गमित्युच्यते स्थूलापेक्षया सूक्ष्ममिष्यते ॥ ६३ ॥  
 सर्वं लिङ्गवपुर्जातमेकधीविषयत्वतः ।  
 समष्टिः स्यात्तरुगणः सामान्येन वनं यथा ॥ ६४ ॥  
 एतत्समष्ट्युपहितं चैतन्यं सफलं जगुः ।  
 हिरण्यगर्भः सूत्रात्मा प्राण इत्यपि पण्डिताः ॥ ६५ ॥  
 हिरण्यये बुद्धिगर्भे प्रचकास्ति हिरण्यवत् ।  
 हिरण्यगर्भ इत्यस्य व्यपदेशस्ततो मतः ॥ ६६ ॥  
 समस्तलिङ्गदेहेषु सूत्रवन्मणिपङ्क्तिषु ।  
 व्याप्य स्थितत्वात्सूत्रात्मा प्राणान्नात्प्राण उच्यते ॥ ६७ ॥  
 नैकधीविषयत्वेन लिङ्गं व्यष्टिर्भवत्यथ ।  
 यदेतद्व्यष्ट्युपहितं चिदाभाससमन्वितम् ॥ ६८ ॥  
 चैतन्यं तैजस इति निगदन्ति मनीषिणः ।  
 तेजोमयान्तःकरणोपाधित्वेनैव तैजसः ॥ ६९ ॥  
 स्थूलात्सूक्ष्मतया व्यष्टिरस्य सूक्ष्मवपुर्मतम् ।  
 अस्य जागरसंस्कारमयत्वाद्बहूपरुच्यते ॥ ७० ॥  
 स्वप्ने जागरकालीनवासनापरिकल्पितान् ।  
 तैजसो विषयान् भुङ्क्ते सूक्ष्मार्थान् सूक्ष्मवृत्तिभिः ॥ ७१ ॥  
 समष्टेरपि च व्यष्टेः सामान्येनैव पूर्ववत् ।  
 अभेद एव ज्ञातव्यो जात्येकत्वे कुतो भिदा ॥ ७२ ॥  
 द्वयोरुपाध्योरेकत्वे तयोरप्यभिमानिनोः ।  
 सूत्रात्मनस्तैजसस्याप्यभेदः पूर्ववन्मतः ॥ ७३ ॥

## अन्नमयाः कोशः ।

तान्येव सूक्ष्मभूतानि व्योमादीनि परस्परम् ।  
पञ्चीकृतानि स्थूलानि भवन्ति शृणु तत्क्रमम् ॥ ७४ ॥

पञ्चानां भूतानां एकैकं द्विधा विभज्य स्वार्धभागं विहाय,  
अर्धभागं चतुर्धा विभज्येतरेषु योजिते पञ्चीकरणम् ॥ ७५ ॥

शब्दकगुणमाकाशं शब्दस्पर्शगुणोऽनिलः ।  
तेजः शब्दस्पर्शरूपैः गुणवत्कारणक्रमात् ॥ ७६ ॥

आपश्चतुर्गुणाः शब्दस्पर्शरूपरसैः क्रमात् ।  
एतैश्चतुर्भिर्गन्धेन सह पञ्चगुणा मही ॥ ७७ ॥

आकाशांशकतया श्रोत्रं शब्दं गृह्णाति तद्गुणम् ।  
त्वद्भासुतांशकतया स्पर्शं गृह्णाति तद्गुणम् ॥ ७८ ॥

तेजोशकतया चक्षुः रूपं गृह्णाति तद्गुणम् ।  
अन्नंशकतया जिह्वा रसं गृह्णाति तद्गुणम् ॥ ७९ ॥

भूम्यंशकतया घ्राणं गन्धं गृह्णाति तद्गुणम् ।  
करोति स्वांशकतया वाक् शब्दोच्चारणक्रियाम् ॥ ८० ॥

वाय्वंशकतया पादौ गमनादिक्रियापरौ ।  
तेजोशकतया पाणी बह्व्याद्यर्चनतत्परौ ॥ ८१ ॥

जलांशकतयोपस्थो रेतोमूत्रविसर्गकृत् ।  
भूम्यंशकतया पायुः कठिनं मलमुत्सृजेत् ॥ ८२ ॥

श्रोत्रस्य द्वैयदंष्ट्रः स्यात् त्वचो वायुर्दृशो रविः ।  
जिह्वायांशसु सर्वत्र घ्राणस्य त्वध्विनावुभौ ॥ ८३ ॥

वाचोऽग्निर्हस्तयोस्त्रिन्द्रः पादयोस्तु त्रिविक्रमः ।  
पायोर्मृत्युरुपस्थस्य त्वधिदैवं प्रजापतिः ॥ ८४ ॥

मनसो दैवतं चन्द्रो बुद्धेर्दैवं बृहस्पतिः ।  
रुद्रस्त्वहंकृतेर्दैवं क्षेत्रज्ञश्चित्तदैवतम् ॥ ८५ ॥

दिगाद्या देवताः सर्वाः खादिसत्वांशसंभवाः ।  
संमिता इन्द्रियस्थानेष्विन्द्रियाणां समन्ततः ।  
निगृह्णन्त्यनुगृह्णन्ति प्राणिकर्मानुरूपतः ॥ ८६ ॥

शरीरकरणग्रामप्राणाहमधिदेवताः ।

पञ्चैते हेतवः प्रोक्ता निष्पत्तौ सर्वकर्मणाम् ॥ ८७ ॥

कर्मानुरूपेण गुणोदयो भवेत् गुणानुरूपेण मनःप्रवृत्तिः ।

नोऽनुवृत्तैरुभयात्मकेन्द्रियैः निर्वर्त्यते पुण्यमपुण्यमत्र ॥ ८८ ॥

करोति विज्ञानमयोऽभिमानं कर्ताहमेवेति तदात्मना स्थितः ।

आत्मा तु साक्षी न करोति किञ्चित् न कारयत्येव तदस्थवत्सदा ॥

द्रष्टा श्रोता वक्ता कर्ता भोक्ता भवत्यहङ्कारः ।

स्वयमेतद्विकृतीनां साक्षी निर्लेप एवात्मा ॥ ९० ॥

पञ्चीकृतेभ्यः खादिभ्यो भूतेभ्यस्त्रीक्ष्येशितुः ।

समुत्पन्नमिदं स्थूलं ब्रह्माण्डं सचराचरम् ॥ ९१ ॥

जरायुजाण्डजस्वेदजोद्भिज्जाताश्चतुर्विधाः ।

स्वस्वकर्मानुसारेण जातास्तिष्ठन्ति जन्तवः ॥ ९२ ॥

इदं स्थूलवपुर्जातं भौतिकं च चतुर्विधम् ।

सामान्येन समष्टिः स्यादेकधीविषयत्वतः ॥ ९३ ॥

एतत्समष्टयवच्छिन्नं चैतन्यं फलसंयुतम् ।

प्राहुर्वैश्वानर इति विराडिति च वैदिकाः ॥ ९४ ॥

वैश्वानरो विश्वनरेष्वात्मत्वेनाभिमानतः ।  
 विराट् स्याद्विविधत्वेन स्वयमेव विराजनात् ॥ ९५ ॥  
 चतुर्विधं भूतजातं तत्तज्जातिविशेषतः ।  
 नैकधीविषयत्वेन पूर्ववद्व्यष्टिरिष्यते ॥ ९६ ॥  
 साभार्सं व्यष्ट्युपहितं तत्तादात्म्यमृषामतम् ।  
 चैतन्यं विश्व इत्याहुः वेदान्तनयकोविदाः ॥ ९७ ॥  
 विश्वस्मिन् स्थूलदेहेऽत्र स्वाभिमानेन तिष्ठति ।  
 यतस्ततो विश्व इति नास्ना सार्थो भवत्ययम् ॥ ९८ ॥  
 व्यष्टिरेवास्य विश्वस्य भवति स्थूलविग्रहः ।  
 उच्यतेऽन्नविकारित्वात् कोशोऽन्नमय इत्ययम् ॥ ९९ ॥  
 देहोऽयं पितृमुक्तान्नविकारात् शुक्लशोणितात् ।  
 जातः प्रवर्धतेऽन्नेन तदभावे विनश्यति ॥ १०० ॥  
 तस्मादन्नविकारित्वेनायमन्नमयो मतः ।  
 आच्छादकत्वादेतस्याप्यसेः कोशवदात्मनः ॥ १०१ ॥  
 आत्मनः स्थूलभोगानामेतदायतनं विदुः ।  
 शब्दादिविषयान् भुङ्क्ते स्थूलान् स्थूलात्मनि स्थितः ।  
 बहिरात्मा ततः स्थूलभोगायतनमुच्यते ॥ १०२ ॥  
 इन्द्रियैरुपनीतानां शब्दादीनामय स्वयम् ।  
 देहेन्द्रियमनोयुक्तो भोक्तेत्याहुर्मनीषिणः ॥ १०३ ॥  
 यत्रोपभुङ्क्ते विषयान् स्थूलानेव महामतिः ।  
 अहं ममेति सैषाऽस्यावस्था जाग्रदतिर्यते ॥ १०४ ॥  
 एतत्समष्टिन्यष्टयोश्चोभयोरप्यभिमानिनोः ।  
 तद्विश्ववैश्वानरयोरभेदः पूर्ववन्मतः ॥ १०५ ॥

स्थूलसूक्ष्मकारणाख्याः प्रपञ्चा ये निरूपिताः ।

ते सर्वेऽपि मिलित्वैकः प्रपञ्चोऽपि महान् भवेत् ॥ १०६ ॥

महाप्रपञ्चावच्छिन्नं विश्वप्राज्ञादिलक्षणम् ।

विराडादीशपर्यन्तं चैतन्यं चैकमेव तत् ॥ १०७ ॥

यदनाद्यन्तमव्यक्तं चैतन्यमजमक्षरम् ।

महाप्रपञ्चेन सहाविविक्तं सदयोऽश्रिवत् ॥ १०८ ॥

तत्सर्वं खल्विदं ब्रह्मेत्यस्य वाक्यस्य पण्डितैः ।

वाच्यार्थं इति निर्णीतं विविक्तं लक्ष्य इत्यपि ॥ १०९ ॥

स्थूलाद्यज्ञानपर्यन्तं कार्यकारणलक्षणम् ।

दृश्यं सर्वमनात्मेति विजानीहि विचक्षण ॥ ११० ॥

अन्तःकरणतद्बुद्धिद्रष्टृ नित्यमविक्रियम् ।

चैतन्यं यत् तदात्मेति बुद्ध्य्या बुद्ध्यस्व सूक्ष्मया ॥ १११ ॥

एष प्रत्यक् स्वप्रकाशो निरंशोऽसङ्गः शुद्धः सर्वदैकस्वभावः ।

नित्याखण्डानन्दरूपो निरीहः साक्षी चेता केवलो निर्गुणश्च ॥ ११२ ॥

नैव प्रत्यग् जायते वर्धते नो किञ्चिन्नापक्षीयते नैति नाशम् ।

आत्मा नित्यः शाश्वतोऽयं पुराणो नासौ हन्यो हन्यमाने शरीरे ॥

जन्मास्तित्वविवृद्धयः परिणतिश्चापक्षतिर्नाशनं

दृश्यस्यैव भवन्ति षड् विकृतयो नानाविधा व्याधयः ।

स्थूलत्वादि च नीलताद्यपि मितिर्वर्णाश्रमादिप्रथा

दृश्यन्ते वपुषो न चात्मन इमे तद्विक्रियासाक्षिणः ॥ ११४ ॥

देशिकवरं दयालुं चन्देऽहं निहतनिखिलसन्देहम् ।

यच्चरणद्वयमद्वयमनुभवमुपदिशति तत्पदस्वार्थम् ॥ ११५ ॥

इति शङ्करविजयमकरन्दे चतुर्विंश आखादः समाप्तः ॥



## ॥ पञ्चविंश आस्वादः ॥

भगवत्पादानामुपदेशः (४)

जातं मय्येव सर्वं पुनरपि मयि तत्संस्थितं चैव विश्वं  
सर्वं मय्येव याति प्रविलयमिति तद्ब्रह्म चैवाहमस्मि ।  
यस्य स्मृत्या च यन्नाद्यखिलशुभविधौ सुप्रयातीह कार्यं  
न्यूनं संपूर्णतां वै तमहमितिमुदैवाच्युतं सन्नतोऽस्मि ॥ १ ॥

अविद्यया विक्षेपः आवरणं च ।

अत्यन्तनिर्मलः सूक्ष्मः आत्मायमतिभास्वरः ।

बुद्धिस्तथैव सत्त्वात्मा साभासा भास्वराऽमला ॥ २ ॥

सान्निध्यादात्मवद्भाति सूर्यवत्स्फटिको यथा ।

आत्माभासा ततो बुद्धिः बुद्ध्याभासं ततो मनः ॥ ३ ॥

अक्षाणि मन आभासानि अक्षाभासमिदं वपुः ।

अत एवात्मताबुद्धिः देहाक्षादावनात्मनि ॥ ४ ॥

अनादिरेषाऽविद्या तत्संस्कारोऽपि च तादृशः ।

आत्मोपाधेरविद्याया अस्ति शक्तिद्वयं महत् ।

विक्षेप आवृत्तिश्चेति याभ्यां संसार आत्मनः ॥ ५ ॥

आवृत्तिस्तमसः शक्तिस्तद्ब्रह्मावरणकारणम् ।

मूलाविद्येति सा प्रोक्ता यया संमोहितं जगत् ॥ ६ ॥

सङ्कलने मूलम्-शतश्लोकीतः, १, ८८, सर्ववेदान्तसिद्धान्तसार-  
संग्रहतः २-२६, ३१-८७, ८९-११०, आत्मबोधतः २७-३०,  
अपरोक्षानुभूतितः १११-१२१, स्वात्मनिरूपणतः १२२-१३४, सदा-  
चारानुसन्धानतः १३५.

विक्षेपनाम्नी रजसस्तु शक्तिः प्रवृत्तिहेतुः पुरुषस्य नित्यम् ।  
स्थूलादिलिङ्गान्तमशेषमेतत् यया सदात्मन्यसदेव स्रयते ॥ ७ ॥

निद्रा यथा पुरुषमप्रमत्तं समावृणोतीत्यपि प्रतीचम् ।  
तथाऽऽवृणोत्यावृत्तिशक्तिरन्तः विक्षेपशक्तिं परिजृम्भयन्ती ॥ ८ ॥

शक्त्या महत्यावरणाभिधानया समावृते सत्यमलस्वरूपे ।  
पुमाननात्मन्यहमेष एवेत्यात्मत्वबुद्धिं विदधाति मोहात् ॥ ९ ॥

यथा प्रसुप्तिप्रतिभासदेहे स्वात्मत्वधीरेष तथा ह्यनात्मनि ।  
जन्माप्ययक्षुद्भयतृद्भूमादीन् आरोपयत्यात्मनि तस्य धर्मान् ॥ १० ॥

अध्यासो नाम खल्वेष वस्तुनो योऽन्यथा ग्रहः ।  
स्वाभाविकभ्रान्तिमूर्लं संसृतेरादिकारणम् ॥ ११ ॥

उपाधियोगसाम्येऽपि जीववत्परमात्मनः ।  
उपाधिभेदान्नो बन्धः तत्कार्यमपि किञ्चन । १२ ॥

अस्योपाधिः शुद्धसत्त्वप्रधाना माया यत्र त्वस्य नास्त्यल्पभावः ।  
सत्त्वस्यैवोत्कृष्टता तेन बन्धो नो विक्षेपस्तत्कृतो लेशमात्रः ॥ १३ ॥

सर्वज्ञोऽप्रतिबद्धबोधविभवस्तेनैव देवः स्वयं

मायां स्वामवलम्ब्य निश्चलतया स्वच्छन्दवृत्तिः प्रभुः ।

सृष्टिस्थित्यदनप्रवेशयमनव्यापारमात्रेच्छया

कुर्वन् क्रीडति तद्रजस्तम उभे संस्तभ्य शक्त्या स्वया ॥ १४ ॥

तस्मादावृत्तिविक्षेपौ किञ्चित्कर्तुं न शक्नुतः ।

स्वयमेव स्वतन्त्रोऽसौ तत्प्रवृत्तिनिरोधयोः ॥ १५ ॥

तमेव साधुकर्मेति श्रुतिर्वक्ति महेशितुः ।

निग्रहेऽनुग्रहे शक्तिः आवृत्तिविक्षेपयोर्यतः । १६ ॥

रजसस्तमसश्चैव प्राक्त्वं सत्त्वहानतः ।  
 जीवोपाधौ तथा जीवे तत्कार्यं बलवत्तरम् ॥ १७ ॥  
 तेन बन्धोऽस्य जीवस्य संसारोऽपि च तत्कृतः ।  
 संग्राहः सर्वदा यत्र दुःखं भूयः स ईक्षते ॥ १८ ॥  
 एतस्य संसृतेर्हेतुरध्यासोऽर्थविपर्ययः ।  
 अध्यासमूलमज्ञानं आहुरावृत्तिलक्षणम् ॥ १९ ॥

ज्ञानं अज्ञाननिवर्तकम् ।

अज्ञानस्य निवृत्तिस्तु ज्ञानेनैव न कर्मणा ।  
 अविरोधिनया कर्म नैवाज्ञानस्य बन्धकम् ॥ २० ॥  
 अज्ञानकार्यं तत्कर्म यतोऽज्ञानेन वर्धते ।  
 यद्येन वर्धते तेन नाशस्तस्य न सिद्ध्यति ॥ २१ ॥  
 येन यस्य सहावस्था निरोधाय न कल्पते ।  
 नाशकत्वं तदुभयोः को नु कल्पयितुं क्षमः ॥ २२ ॥  
 यस्य प्रबन्धजनको यत्संयोगोऽस्ति तत्क्षणे ।  
 तयोरेव विरोधित्वं युक्तं भिन्नस्वभावयोः ॥ २३ ॥  
 तमःप्रकाशयोर्यद्वत्परस्परविरोधिता ।  
 अज्ञानज्ञानयोस्तद्वत् उभयोरेव दृश्यते ॥ २४ ॥  
 न ज्ञानेन विनाऽज्ञाननाशः केनापि सिध्यति ।  
 तस्मादज्ञानविच्छिन्न्यै ज्ञानं संपादयेत्सुधीः ॥ २५ ॥  
 आत्मानात्मविवेकेन ज्ञानं सिध्यति नान्यथा ।  
 अनात्मन्यात्मताद्युद्धिग्रन्थियेन विदीर्यते ॥ २६ ॥

अवच्छिन्न इवाज्ञानात् तन्नाशे सति केवलः ।  
स्वयं प्रकाशते ह्यात्मा मेघापायेशुमानिव ॥ २७ ॥

आत्मा तु सततं प्राप्तोऽप्यप्राप्तवदविद्यया ।  
तन्नाशे प्राप्तवद्भाति स्वकण्ठाभरणं यथा ॥ २८ ॥

अज्ञानकलुषं जीवं ज्ञानाभ्यासाद्विनिर्मलम् ।  
कृत्वा ज्ञानं स्वयं नश्येत् जलं कतकरेणुवत् ॥ २९ ॥

संसारः स्वप्नतुल्यो हि रागद्वेषादिसङ्कुलः ।  
स्वकाले सत्यवद्भाति प्रबोधे सत्यसद्भवेत् ॥ ३० ॥

अपवादेन आत्मानात्मविवेकः ।

आत्मानात्मविवेकार्थं विवादोऽयं निरूप्यते ।  
अत्यन्तपामरः कश्चित् पुत्र आत्मेति मन्यते ॥ ३१ ॥

‘पुत्रे तु पुष्टे पुष्टोऽहं नष्टे नष्टोऽहमित्यतः ।  
अनुभूतिवलाच्चापि युक्तितोऽपि श्रुतेरपि ।  
आत्मा वे पुत्रनामासि इत्येवं वदति श्रुतिः’ ॥ ३२ ॥

‘प्रीतिमात्रात्कथं पुत्र आत्मा भवितुमर्हति ।  
पुत्राद्विशिष्टा देहेऽस्मिन्प्राणिनां प्रीतिरिष्यते ॥ ३३ ॥

प्रदीप्तं भवने पुत्रं त्यक्त्वा जन्तुः पलायते ।  
श्रुत्या तु मुख्यया वृत्त्या पुत्र आत्मेति नोच्यते ॥ ३४ ॥

अहंपदप्रत्ययार्थो देह एव न चेतनः ।  
प्रत्यक्षः सर्वजन्तूनां देहोऽहमिति निश्चयः ।  
एव पुरुषोऽन्नरसमय इत्यपि च श्रुतिः’ ॥ ३५ ॥

‘देह आत्मा कथं नु स्यात् परतन्त्रो ह्यचेतनः ।  
इन्द्रियाणि भवन्त्यात्मा येषामस्त्यर्थवेदनम् ॥ ३६ ॥

इन्द्रियाणां चेतनत्वं देहे प्राणाः प्रजापतिम् ।  
 एतमेत्येत्युचुरिति श्रुत्यैव प्रतिपाद्यते ॥ ३७ ॥  
 'इन्द्रियाणि कथं न्वात्मा करणानि कुठारवत् ।  
 श्रुत्याऽधिदेवता होवमिन्द्रियेषूपचर्यते ॥ ३८ ॥  
 अचेतनस्य दीपादेरर्थाभासकता यथा ।  
 तथैव चक्षुरादीनां जडानामपि सिध्यति । ३९ ॥  
 इन्द्रियाणां चैष्टयिता प्राणो यः पञ्चवृत्तिकः ।  
 सर्वावस्थास्ववस्थावान् सोऽयमात्मत्वमर्हति ॥ ४० ॥  
 श्रुत्यान्योऽन्तर आत्मा प्राणमय इतीर्यते यस्मात् ।  
 तस्मात्प्राणस्यात्मत्वं युक्तं नो करणसंज्ञानां कापि ॥ ४१ ॥  
 'भवत्यात्मा कथं प्राणो वायुरेवैष आन्तरः ।  
 बहिर्हित्यन्तरायाति भस्त्रिकावायुवन्मुहुः ॥ ४२ ॥  
 न हितं वाऽहितं वा स्वमन्यद्वा वेद किञ्चन ।  
 प्राणस्य भानं मनसि स्थिते सुप्तं न दृश्यते ॥ ४३ ॥  
 मनस्तु सर्वं जानाति सर्ववेदनकारणम् ।  
 यत्तस्मान्मन एवात्मा प्राणस्तु न कदाचन ॥ ४४ ॥  
 सङ्कल्पवानहं चिन्तावानहं च विकल्पवान् ।  
 इत्याद्यनुभवादन्योऽन्तर आत्मा मनोमयः ।  
 इत्यादिश्रुतिसद्भावात् युक्ता मनस आत्मता ॥ ४५ ॥  
 "कथं मनस आत्मत्वं करणस्य दृगादिवत् ।  
 कर्तृप्रयोज्यं करणं न स्वयं तु प्रवर्तते ॥ ४६ ॥  
 मनःप्रयोक्ता यः कर्ता तस्यैवात्मत्वमर्हति ।  
 अहं कर्ताऽस्म्यहं भोक्ता सुखीत्यनुभवादपि ।  
 बुद्धिरात्मा भवत्येव बुद्धिधर्मोऽहहंकृतिः ॥ ४७ ॥

अन्योऽन्तर आत्मा विज्ञानमय इत्यत्रवीच्च निगमः ।  
 मनसोऽपि च भिन्नं विज्ञानमयं कर्तृरूपमात्मानम् । ४८ ॥  
 विज्ञानं यज्ञं तनुते कर्माणि तनुतेऽपि च ।  
 इत्यस्य कर्तृता श्रुत्या सुखतः प्रतिपाद्यते ॥ ४९ ॥  
 'बुद्धेरज्ञानकार्यत्वात् विनाशित्वात् प्रतिक्षणम् ।  
 बुद्ध्यादीनां च सर्वेषामज्ञाने लयदर्शनात् ॥ ५० ॥  
 अज्ञोऽहमित्यनुभवात् आस्त्रीवालादिगोचरात् ।  
 भवत्पज्ञानमेवात्मा न तु बुद्धिः कदाचन ॥ ५१ ॥  
 विज्ञानमयादन्यं त्वानन्दमयं परं तथात्मानम् ।  
 अन्योऽन्तर आत्माऽऽनन्दमय इति वदति वेदोऽपि ॥  
 दुःखप्रत्ययशून्यत्वात् आनन्दमयता मता ।  
 अज्ञाने सकलं सुप्तौ बुद्ध्यादि प्रविलीयते ॥ ५३ ॥  
 दुःखिनोऽपि सुषुप्त्यादौ आनन्दमयता ततः ।  
 सुप्तौ किञ्चिन्न जानामीत्यनुभूतिश्च दृश्यते ।  
 यत एवमतो युक्ता ह्यज्ञानस्यात्मता ध्रुवम् ॥' ५४ ॥  
 'कथमज्ञानमेवात्मा ज्ञानं चाप्युपलभ्यते ।  
 ज्ञानाभावे कथं विद्युः अज्ञोऽहमिति चाज्ञताम् ॥ ५५ ॥  
 अस्त्राप्तं सुखमेवाहं न जानाम्यत्र किञ्चन ।  
 इत्यज्ञानमपि ज्ञानं प्रबुद्धेषु प्रदृश्यते ॥ ५६ ॥  
 प्रज्ञानघन एवानन्दमय इत्यपि श्रुतिः ।  
 प्रब्रवीत्युभयात्मत्वं आत्मनः स्वयमेव हि ॥ ५७ ॥  
 आत्माऽतश्चिज्जडतनुः खद्योत इव संमतः ।  
 न केवलाज्ञानमयो घटकुड्यादिवत् जडः ॥ ५८ ॥

प्रत्यभिज्ञायमानत्वं लिङ्गमत्रानुमापकम् ।

स्मर्यमाणस्य सद्भावे सुखमस्वाप्समित्यहम् ॥ ८० ॥

यत्रात्मनोऽक्लामयितृन्वद्युद्धिः स्वमानवेक्षाऽपि च तत्सुषुप्तम् ।  
इत्यात्मसद्भावं उदीर्यतेऽत्र श्रुत्याऽपि तस्मात् श्रुतिरत्र मानम् ॥

अक्लामयितृता स्वमादर्शनं घटते कथम् ।

अविद्यमानस्य तत आत्मास्तित्वं प्रतीयते ॥ ८२ ॥

आत्मा सच्चिदानन्दलक्षणः ।

एतैः प्रमाणैरस्तीति ज्ञातः साक्षितया बुधैः ।

आत्माऽयं केवलः शुद्धः सच्चिदानन्दलक्षणः ॥ ८३ ॥

कालत्रयेऽप्यवाप्यत्वं सत्त्वं नित्यस्वरूपतः ।

शुद्धचैतन्यरूपत्वं चित्तं ज्ञानस्वरूपतः ।

अखण्डसुखरूपत्वात् आनन्दत्वमितीर्यते ॥ ८४ ॥

आयातासु गतासु शैशवमुखावस्थासु जाग्रन्मुखा-

स्वन्यास्वप्नखिलासु वृत्तिषु धियो दुष्टास्वदुष्टास्वपि ।

गङ्गामङ्गपरंपरासु जलवत् सत्ताऽनुवृत्ताऽऽत्मनः

तिष्ठत्येव सदा स्थिराऽहमहमित्येकात्मना साक्षिणः ॥ ८५ ॥

सुखहेतुषु सर्वेषां प्रीतिः सावधिरीक्ष्यते ।

कदापि नावधिः प्रीतेः स्वात्मनि प्राणिनां क्वचित् ॥ ८६ ॥

एष एव प्रियतमः पुत्रादपि घनादपि ।

अन्यस्मादपि सर्वस्मादात्माऽयं परमान्तरः ॥ ८७ ॥

यत्प्रीत्या प्रीतिपात्रं तनुयुवतितनूजार्थमुख्यं स तस्मात्

प्रेयानात्माऽयं शोकास्पदमितरदतः प्रेय एतत्कथं स्यात् ।

भार्याद्यं जीवितार्थी वितरति च वपुः स्वात्मनः श्रेय इच्छन्  
तस्मादात्मानमेव प्रियमधिकमुपासीत विद्वान्न चान्यत् ॥ ८८ ॥

आनन्दरूपमात्मानं अज्ञात्वैव पृथग्जनः ।

वहिः सुखाय यतते न तु कश्चिद्विदन् बुधः । ८९ ॥

इष्टस्य वस्तुनो ध्यानदर्शनाद्युपभुक्तिषु ।

प्रतीयते य आनन्दः सर्वेषामिह देहिनाम् । ९० ॥

स वस्तुधर्मो नो यस्मान्मनस्येवोपलभ्यते ।

अन्यत्र त्वन्यधर्माणामुपलम्भो न दृश्यते ॥ ९१ ॥

नाप्येष धर्मो मनसोऽसत्यर्थे तददर्शनात् ।

सत्यर्थेऽपि च नोदेति ह्यानन्दस्तूक्तलक्षणः ॥ ९२ ॥

तस्मान्न मानसो धर्मो निर्गुणत्वान्न चात्मनः ।

किन्तु पुण्यस्य सान्निध्यादिष्टस्यापि च वस्तुनः ॥ ९३ ॥

सत्त्वप्रधाने चित्तेऽस्मिंस्त्वात्मैव प्रतिविम्बति ।

आनन्दलक्षणः स्वच्छे पयसीव सुधाकरः ॥ ९४ ॥

सोऽयमाभास आनन्दः चित्ते यः प्रतिविम्बितः ।

पुण्योत्कर्षापकर्षाभ्यां भवत्युच्चावचः स्वयम् ।

सार्वभौमादिब्रह्मान्तं श्रुत्या यः प्रतिपादितः ॥ ९५ ॥

सुखमुच्चावचत्वेन क्षयिष्णुत्वभयेन च ।

भवेच्च दुःखं जन्तूनां ब्रह्मादिपदभाजिनाम् ॥ ९६ ॥

यो विम्बभूत आनन्दः स आत्मानन्दलक्षणः ।

शाश्वतो निर्द्वयः पूर्णः नित्य एकोऽपि निर्भयः ॥ ९७ ॥

अविद्याकार्यकरणसंघातेषु पुरोदितः ।

आत्मा ज्ञापत्यपि स्वप्ने न भवत्येष गोचरः ॥ ९८ ॥



## ॥ पञ्चविंश आस्वादः ॥

मगत्त्वादानामुपदेशः (५)

वेदपूर्वोत्तरकाण्डप्रतिपाद्यांशभेदः

परस्परं अंगांगित्वाभावश्च

कारण्यसारसान्द्राः कांक्षितवरदानकल्पकविशेषाः ।

श्रीगुरुचरणकटाक्षाः शिशिराः शमयन्ति चित्तसन्तापम् ॥ १ ॥

सत्यं ज्ञानमनन्तं प्रकृतं परमात्मरूपमद्वैतम् ।

अवबोधयन्ति निखिलाः श्रुतयः स्मृतिभिः समं समस्ताभिः ॥

अद्वैतबोधकानां निखिलानां निगमवाक्यजालानाम् ।

वाक्यान्तराणि सकलान्यभिधीयन्तेऽस्य शेषभूतानि ॥ ३ ॥

यस्मिन्मिद्विरवदुदिते तिमिरवदपयान्ति कर्तृतादीनि ।

ज्ञानं विरहितभेदं कथमिव तद्भवति तत्त्वमस्यादेः ॥ ४ ॥

कर्मप्रकरणनिष्ठं ज्ञानं कर्माङ्गमिष्यते प्राज्ञैः ।

भिन्नप्रकरणभाजः कर्माङ्गत्वं कथं भवेज्ज्ञप्तेः ॥ ५ ॥

सङ्कलने मूलम् - स्वात्मनिरूपणतः १-११, ४७-५१, सर्व-  
वेदान्तसिद्धान्तसारसङ्ग्रहतः १२-४६, विवेकचूडामणितः ५२-५६,  
६६-१०३, १२८-१३०, १३८-१५२, १५६, दुर्वासनाप्रती-  
कारदशकतः ५७-६५, प्रबोधसुधाकरतः १०४-१२७, स्वात्म-  
... १३१, स्वरूपानुसन्धानतः १३२, मायापञ्चकतः १३३-  
४, प्रौढानुभूतितः १३५, ब्रह्मज्ञानावलीमालातः १३६, निर्वाण-  
... १३७, उपदेशसाहस्रीपद्यप्रबन्धतः १५३, विष्णुसहस्र-  
नामाविकं स्वरूपं जीवन्त

अधिकारिविषयमेदौ कर्मज्ञानात्मकावुभौ काण्डौ ।  
 एवं सति कथमनयोरङ्गाङ्गित्वं परस्परं घटते ॥ ६ ॥  
 ज्ञानं कर्मणि न स्यात् ज्ञाने कर्मेदमपि तथा न स्यात् ।  
 तत्कथमनयोरुभयोः तपनतमोवत् समुच्चयो घटते ॥ ७ ॥  
 तस्मान्मोहनिवृत्तौ ज्ञानं न सहायमन्यदर्थयते ।  
 यद्वद्धनतरतिमिरप्रकरपरिध्वंसने सहस्रांशुः ॥ ८ ॥  
 सत्यं जगदिति भानं संसृतये स्यादपक्वचित्तानाम् ।  
 तस्मादसत्यमेतत् निखिलं प्रतिपादयन्ति निगमान्ताः ॥ ९ ॥  
 परिपक्वानसानां पुरुषवराणां पुरातनैः सुकृतैः ।  
 ब्रह्मैवेदं सर्वं जगदिति भूयः प्रबोधयन्त्येते ॥ १० ॥  
 दन्तिनि दारुविकारे दारु तिरोभवति सोऽपि तत्रैव ।  
 जगति तथा परमात्मा परमात्मन्यपि जगत् तिरोधत्ते ॥

तत्त्वमस्यादिवाक्यार्थः ।

अत एव मुहुः श्रुत्याऽप्येकत्वं प्रतिपाद्यते ।  
 ब्रह्मात्मनोस्तन्वमसीत्यद्वयत्वोपपत्तये ॥ १२ ॥  
 प्रत्यक्षादिविरोधेन वाच्ययोर्नोपपद्यते ।  
 तत्त्वंपदार्थयोरैक्यं लक्ष्ययोरेव सिध्यति ॥ १३ ॥  
 सर्वेशत्वस्त्रतन्त्रत्वसर्वज्ञत्वादिमिर्गुणैः ।  
 सर्वोत्तमः सत्यकामः सत्यसङ्कल्प ईश्वरः ॥ १४ ॥  
 तत्पदार्थस्त्वमर्थस्तु किञ्चिज्ज्ञो दुःखजीवनः ।  
 संसार्ययं तद्गतिको जीवः प्राकृतलक्षणः ॥ १५ ॥  
 कथमेकत्वमनयोर्घटते विपरीतयोः ।  
 प्रत्यक्षेण विरोधोऽयं उभयोरुपलभ्यते ॥ १६ ॥

प्रत्यक्षादिविरोधः स्यादित्यैक्ये परित्यक्ते ।  
 श्रुतिवचनविरोधो भवति महान् स्मृतिवचनविरोधश्च ॥  
 अखण्डैकरसत्त्वेन वाक्यार्थः श्रुतिसम्मतः ।  
 स्थूलसूक्ष्मप्रपञ्चस्य सन्मात्रत्वं पुनः पुनः ॥ १८ ॥  
 दर्शयित्वा सुपुप्तौ सहस्राभिन्नत्रमात्मनः ।  
 उपपाद्य सदेकत्वं प्रदर्शयितुमिच्छया ॥ १९ ॥  
 ऐतदात्म्यमिदं सर्वमित्युक्तवैव सदात्मनोः ।  
 ब्रवीति श्रुतिरेकत्वं ब्रह्मणोऽद्वैतसिद्धये ॥ २० ॥  
 विरुद्धांशपरित्यागात् प्रत्यक्षादिर्न बाधते ।  
 अविरुद्धांशग्रहणात् न श्रुत्यापि विरुष्यते ॥ २१ ॥  
 लक्षणा ह्युपगन्तव्या ततो वाक्यार्थसिद्धये ।  
 भागं विरुद्धं सन्त्यज्याविरोधो लक्ष्यते यया ।  
 सा भागलक्षणेत्याहुः लक्षणज्ञा विचक्षणाः ॥ २२ ॥  
 परोक्षत्वापरोक्षत्वादिविशिष्टचितोर्द्वयोः ।  
 एकत्वरूपवाक्यार्थविरुद्धांशमुपस्थितम् ॥ २३ ॥  
 परोक्षत्वापरोक्षत्वसर्वज्ञत्वादिलक्षणम् ।  
 बुद्ध्यादिस्थूलपर्यन्तं आविद्यकमनात्मकम् ॥ २४ ॥  
 परित्यज्याविरुद्धांशं शुद्धचैतन्यलक्षणम् ।  
 लक्ष्यत्यनया सम्यक् भागलक्षणया ततः ॥ २५ ॥  
 क्षीरतद्योगतदीयधर्माद्यारोपणं भ्रान्तिवशात् त्वयीदम् ।  
 न वस्तुतः किञ्चिदतस्त्वजस्त्वं मृत्योर्भयं क्वास्ति त्वासि पूर्णः ॥  
 नित्यानन्दाखण्डैकरसं निष्कलमक्रियमस्तविकारम् ।  
 प्रत्यगभिन्नं परमव्यक्तं शुद्धं बुद्धं तत्त्वमसि त्वम् ॥

अखण्डाकारवृत्तिः, तत्साधनं च ।

ब्रह्मैवाहमहं ब्रह्म निर्गुणं निर्विकल्पकम् ।

इत्येवाखण्डया वृत्त्या तिष्ठ ब्रह्मणि निष्क्रिये ॥ २८ ॥

अखण्डाकारवृत्तिः सा चिदाभाससमन्विता ।

आत्माभिन्नं परं ब्रह्म विषयीकृत्य केवलम् ।

बाधते तद्गताज्ञानं यदाचरणलक्षणम् ॥ २९ ॥

प्रज्ञामान्द्यं भवेद्येषां तेषां न श्रुतिमात्रतः ।

स्यादखण्डाकारवृत्तिः विना तु मननादिना ॥ ३० ॥

सर्ववेदान्तवाक्यानां षड्मिलिङ्गैः सदद्वये ।

परे ब्रह्मणि तात्पर्यनिश्चयं श्रवणं विदुः ॥ ३१ ॥

श्रुतस्यैवाद्धितीयस्य वस्तुनः प्रत्यगात्मनः ।

वेदान्तवाक्यानुगुणयुक्तिभिस्त्वनुचिन्तनम् ।

मननं तच्छ्रुतार्थस्य साक्षात्करणकारणम् ॥ ३२ ॥

विजातीयशरीरादिप्रत्ययत्यागपूर्वकम् ।

सजातीयात्मवृत्तीनां प्रवाहकरणं यथा ।

तैलधारावदच्छिन्नवृत्त्या तद् ध्यानमिष्यते ॥ ३३ ॥

तावत्कालं प्रयत्नेन कर्तव्यं श्रवणं सदा ।

प्रमाणसंशयो यावत् स्वबुद्धेर्न निवर्तते ॥ ३४ ॥

प्रमेयसंशयो यावत् तावत्तु श्रुतियुक्तिभिः ।

आत्मयाथार्थनिश्चिर्यै कर्तव्यं मननं मुहुः । ३५ ॥

विपरीतात्मधीर्यावत् न विनश्यति चेतसि ।

तावन्निरन्तरं ध्यानं कर्तव्यं मोक्षमिच्छता ॥ ३६ ॥

सविकल्पो निर्विकल्प इति द्वेषा निगद्यते ।  
 समाधिः, सविकल्पस्य लक्षणं वच्मि तत् शृणु ॥ ३७ ॥  
 ज्ञानाद्यविलयेनैव ज्ञेये ब्रह्मणि केवले ।  
 तदाह्लाहाकारितया चित्तवृत्तेरवस्थितिः ।  
 सद्भिः स एव विज्ञेयः समाधिः सविकल्पकः ॥ ३८ ॥  
 मृद एवावभानेऽपि मृण्मयद्विगभानवत् ।  
 सन्मात्रवस्तुभानेऽपि त्रिपुटी भाति सन्मयी ।  
 मसाधिरत एवायं सविकल्प इतीर्यते ॥ ३९ ॥  
 ज्ञानादिभावमुत्सृज्य ज्ञेयमात्रस्थितिर्दृढा ।  
 मनसो निर्विकल्पः स्यात् समाधिर्योगसंज्ञितः ॥ ४० ॥  
 जले निक्षिप्तलवणं जलमात्रतया स्थितम् ।  
 पृथङ् न भाति किं त्वंभ एकमेवावभासते ।  
 यथा तथैव सा वृत्तिः ब्रह्ममात्रतया स्थिता ॥ ४१ ॥  
 पृथङ् न भाति ब्रह्मैवाद्वितीयमवभासते ।  
 ज्ञानादिकल्पनाभावात् मतोऽयं निर्विकल्पकः ॥ ४२ ॥  
 वृत्तेः सद्भाववाधाभ्यामुभयोर्भेद इष्यते ।  
 समाधिसुप्त्येर्ज्ञानं चाज्ञानं सुप्त्यां तु नेष्यते ॥ ४३ ॥  
 सविकल्पो निर्विकल्पः समाधी द्वाविभौ हृदि ।  
 मुमुक्षोर्यत्नतः कार्यौ विपरीतनिवृत्तये । ४४ ॥  
 सविकल्पसुधी यो दीर्घकालं निरन्तरम् ।  
 सत्कारपूर्वकं कुर्यात् निर्विकल्पोऽस्य सिध्यति ॥ ४५ ॥  
 न प्रमादोऽत्र कर्तव्यो विदुषा मोक्षमिच्छता ।  
 प्रमादे जृम्भक्षे माया सूर्यापाये तमो यथा ॥ ४६ ॥

समाधौ क्रियमाणे तु विघ्ना आयान्ति वै बलात् ।  
अनुसन्धानराहित्यं आलस्यं भोगलालसा ॥ ४७ ॥

लयस्तमश्च विक्षेपो रसास्वादश्च शून्यता ।  
एवं यद्विघ्नबाहुल्यं त्याज्यं ब्रह्मविदा शनैः ॥ ४८ ॥

भावितं तीव्रवेगेन वस्तु यन्निश्चयात्मना ।  
पुमांस्तद्वि भवेच्छीघ्रं ज्ञेयं भ्रमरक्रीटवत् ॥ ४९ ॥

अदृश्यं भावरूपं च सर्वमेतच्चिदात्मकम् ।  
सावधानतया नित्यं स्वात्मानं भावयेद्बुधः ॥ ५० ॥

दृश्यं ह्यदृश्यतां नीत्वा ब्रह्माकारेण चिन्तयेत् ।  
विद्वान्नित्यसुखे तिष्ठेत् धिया चिद्रसपूर्णया ॥ ५१ ॥

वासनाक्षयोपायाः ।

ज्ञाते वस्तुन्यपि बलवती वासनाऽनादिरेषा

कर्ता भोक्ताऽप्यहमिति दृढा याऽस्य संसारहेतुः ।  
प्रत्यग्दृष्ट्याऽऽत्मनि निवसता साऽपनेया प्रयत्नात्

मुक्तिं प्राहुस्तदिह मुनयो वासनातानवं तत् ॥ ५२ ॥

अहं ममेति यो भावो देहाक्षादावनात्मनि ।

अध्यासोऽयं निरस्तव्यो विदुषा स्वात्मनिष्ठया ॥ ५३ ॥

लोकवासनया जन्तोः शास्त्रवासनयाऽपि च ।

देहवासनया ज्ञानं यथावनैव जायते ॥ ५४ ॥

संसारकारागृहमोक्षमिच्छोः अयोमयं पादनिबद्धशृङ्खलम् ।

वदन्ति तज्ज्ञाः पटुवासनात्रयं यस्माद्विमुक्तः समुपैति मुक्तिम् ॥

जलादिसंपर्कवशात्प्रभूतदुर्गन्धधूतागरुदिव्यवासना ।

सङ्घर्षेणैव विभाति सम्यक् विधूयमाने सति बाह्यगन्धे ॥ ५६ ॥

ज्ञानोदयात्पुरारब्धं कर्म ज्ञानान्न नश्यति ।  
अदत्त्वा स्वफलं लक्ष्यमुद्दिश्योत्सृष्टवाणवत् ॥ ९१ ॥

प्रारब्धं बलवत्तरं खलु विदां भोगेन तस्य क्षयः  
सम्यग्ज्ञानहुताशनेन विलयः प्राक् संचितागामिनाम् ।  
ब्रह्मात्मैक्यमवेक्ष्य तन्मयतया ये सर्वदा संस्थिताः  
तेषां तत्त्वतयं नहि क्वचिदपि, ब्रह्मैव ते निर्गुणम् ॥ ९२ ॥

उपाधितादात्म्यविहीनकेवलब्रह्मात्मनैवात्मनि तिष्ठतो मुनेः ।  
प्रारब्धसद्भावकथा न युक्ता स्वमार्थसंबन्धकथैव जाग्रतः ॥ ९३ ॥

कर्मणा निर्मितो देहः प्रारब्धं तस्य कल्पयताम् ।  
नानादेरात्मनो युक्तं नैवात्मा कर्मनिर्मितः ॥ ९४ ॥

(९२) 'ज्ञानस्यैकरूपत्वेऽपि समाधिप्रकर्षेण ब्रह्मवित्, ब्रह्मविद्वरः, ब्रह्मविद्वरीयान्, ब्रह्मविद्वरिष्ठ इति सत्त्वापत्त्यसंसक्तिपदार्थाभावनातुर्यगेति भूमिकानुसारेण समुपजातब्रह्मसाक्षात्कारा व्यवहियन्ते । तत्र तुर्यगाढ्य-भूमिकां गतस्य ब्रह्मविद्वरिष्ठस्य केवलनिर्गुणब्रह्मरूपत्वात् परकृतप्रबोधोऽपि नास्तीति त्रिविधमपि कर्म नास्ति । ब्रह्मविद्वरीयसः परकृतप्रबोधे प्रपञ्चभानं, तदा प्रारब्धं व्याप्रियेत, यथा प्रह्लादस्य महाविष्णु-पाञ्चजन्यरवश्रवणेन समाधेर्व्युत्थानम् । ब्रह्मविद्वरस्य स्थितप्रज्ञस्यापि कर्मवशात् स्वयं व्युत्थितस्य सुखदुःखादिभानं गीतासु स्पष्टं प्रतीयते "स्थितप्रज्ञस्य का भाषा" इत्यर्जु-प्रश्नयोत्तरेण । ज्ञानपरि-पाकार्थं स्वीकृतसंन्यासाः स्वोपदेशेन जनकादीनामुत्पादितब्रह्मसाक्षात्काराः याज्ञवल्क्यादयो ब्रह्मविदः । तादृशानां विदां ज्ञानिनां ज्ञानप्रारब्धयो-र्मध्ये प्रारब्धं बलवत्तरं खलु प्रसिद्धम् । तस्य प्रारब्धकर्मणो भोगेन क्षयः नाशः ।' इत्येतच्छ्लोकव्याख्याने शृङ्गगिरि जगद्गुरु श्रीचन्द्र-शेखरभारतीश्रामिपादाः ॥

अजो नित्य इति ब्रूते श्रुतिरेषा त्वमोघवाक् ।  
तदात्मना तिष्ठतोऽस्य कुतः प्रारब्धकल्पना ॥ ९५ ॥

प्रारब्धं सिध्यति तदा यदा देहात्मना स्थितिः ।  
देहात्मभावो नैवेष्टः प्रारब्धं त्यज्यतामतः ॥ ९६ ॥

शरीरस्यापि प्रारब्धकल्पना भ्रान्तिरेव हि ।  
अध्यस्तस्य कुतः सत्त्वं असत्त्वस्य कुतो जनिः ।  
अजातस्य कुतो नाशः प्रारब्धमसतः कुतः ॥ ९७ ॥

ज्ञानेनाज्ञानकार्यस्य समूलस्य लयो यदि ।  
तिष्ठत्ययं कथं देह इति शङ्कावतो जडान् ॥ ९८ ॥

समाधातुं बाह्यदृष्ट्या प्रारब्धं वदति श्रुतिः ।  
न तु देहादिप्रत्यत्वबोधनाय विपश्चिताम् ॥ ९९ ॥

यतः श्रुतेरभिप्रायः परमार्थैकगोचरः ।  
परिपूर्णमनाद्यन्तं अप्रमेयमविक्रियम् ।  
एकमेवाद्वयं ब्रह्म नेह नानास्ति किञ्चन ॥ १०० ॥

स्वस्याविद्याबन्धसंबन्धमोक्षात् सत्यज्ञानानन्दरूपात्मलब्धौ ।  
शास्त्रं युक्तिर्देशिकोक्तिः प्रमाणं चान्तस्मिद्धा स्वानुभूतिः प्रमाणम् ॥

बन्धो मोक्षश्च तृप्तिश्च चिन्तारोगपक्षुधादयः ।  
स्वेनैव वेद्याः यज्ज्ञानं परेषामानुमानिकम् ॥ १०२ ॥

तटस्थिता बोधयन्ति गुस्वः श्रुतयो यथा ।  
प्रज्ञयैव तरेद्विद्वान् ईश्वरानुगृहीतया । १०३ ॥

सगुणोपासनायाः ज्ञानसाधनता ।

चित्ते सत्त्वोत्पत्तौ तटिदिव बोधोदयो भवति ।  
तर्ह्येव स स्थिरः स्यात् यदि चित्तं शुद्धिमुपयाति ॥ १०४ ॥



~~विद्वान्मृतमश्नुते~~

~~विद्वान्मृतमश्नुते विद्वान्मृतमश्नुते~~

~~विद्वान्मृतमश्नुते~~

~~विद्वान्मृतमश्नुते विद्वान्मृतमश्नुते~~

विद्वान्मृतमश्नुते विद्वान्मृतमश्नुते  
 विद्वान्मृतमश्नुते विद्वान्मृतमश्नुते ॥ १२१ ॥  
 विद्वान्मृतमश्नुते विद्वान्मृतमश्नुते  
 विद्वान्मृतमश्नुते विद्वान्मृतमश्नुते ॥ १२२ ॥

विद्वान्मृतमश्नुते विद्वान्मृतमश्नुते  
 इयमधिगत एवं इतिवद्वताः ।  
 तिमितलुखसुद्रो निर्विद्वेषः सुपूर्णः  
 कथमिह मम दुःखं सर्वदैकीः ॥ १२९ ॥

यदज्ञानतो भाति विश्वं समस्तं विनष्टं च सद्यो यदात्मप्रबोधे ।  
 मनोवागतीतं विशुद्धं विमुक्तं परं ब्रह्म नित्यं तदेवाहमस्मि ॥ १३२ ॥

निरुपमनित्यनिरंशकेऽप्यखण्डे मयि चिति सर्वविकल्पनादिशून्ये ।  
 घटयति जगदीशजीवमेदं त्वघटितघटनापटीपसी भाषा ॥ १३३ ॥

खण्डिते विद्वान्मृतमश्नुते विद्वान्मृतमश्नुते नियोज्य ।  
 भवसागरे नितान्तं त्वघटितघटनापटीपसी भाषा ॥ १३४ ॥

निर्मलचिदाकाशोऽसि पूर्णोऽस्म्यहं  
 निरिन्द्रियोऽसि नितरां निष्प्राणधर्मोऽस्म्यहम् ।

निर्मुक्ताशुभमानसोऽस्मि विगलद्विज्ञानकोशोऽस्म्यहं

निर्मायोऽस्मि निरन्तरोऽस्मि विपुलप्रौढप्रकाशोऽस्म्यहम् । १३५ ॥

तापत्रयविनिर्मुक्तः देहत्रयविलक्षणः ।

अवस्थात्रयसाक्ष्यस्मि चाहमेवाहमव्ययः ॥ १३६ ॥

यदाकाशवत्सर्वगं शान्तरूपं परं ज्योतिराकारशून्यं वरेष्यम् ।

यदाद्यन्तशून्यं परं शङ्कराख्यं यदन्तर्विभाष्यं तदेवाहमस्मि ॥ १३७ ॥

नमस्तस्मै सदेकस्मै नमश्चिन्महसे मुहुः ।

यदेतद्विश्वरूपेण राजते गुरुराज ते ॥ १३८ ॥

इति नतमवलोक्य शिष्यवर्यं समधिगतात्मसुखं प्रबुद्धतत्त्वम् ।

प्रमृदितहृदयः स देशिकेन्द्रः पुनरिदमाह वचः परं महात्मा ॥ १३९ ॥

अशरीरं सदा सन्तमिमं ब्रह्मविदं क्वचित् ।

प्रियाप्रिये न स्पृशतः तथैव च शुभाशुभे ॥ १४० ॥

अहिनिल्वयनीवायं मुक्तदेहस्तु तिष्ठति ।

इतस्ततश्चात्यमानो यात्किञ्चित्प्राणवायुना ॥ १४१ ॥

यत्र कापि निर्शीर्णं पर्णमिव तरोर्वपुः पतनात् ।

ब्रह्मीभूतस्य यतः प्रागेव हि तच्चिदग्निना दग्धम् ॥ १४२ ॥

कुल्यायामथ नद्यां वा शिवक्षेत्रेऽपि चत्वरे ।

पर्णं पतति चेत्तेन तरोः किं नु शुभाशुभम् ॥ १४३ ॥

प्रज्ञानघन इत्यात्मलक्षणं सत्यसूचकम् ।

अनूद्योपाधिकस्यैव कथयन्ति विनाशनम् ॥ १४४ ॥

अविनाशी वा अरेऽयमात्मेति श्रुतिरात्मनः ।

प्रब्रवीत्यविनाशित्वं विनश्यत्सु विकारिषु ॥ १४५ ॥

घटे नष्टे यथा व्योम व्योमैव भवति स्फुटम् ।  
तथैवोपाधिविलये ब्रह्मैव ब्रह्मवित्स्वयम् ॥ १४६ ॥

एवं विदेहकैवल्यं सन्मात्रत्वमखण्डितम् ।  
ब्रह्मभावं प्रपद्यैष यतिर्नावर्तते पुनः ॥ १४७ ॥

मायाबलसौ बन्धमोक्षौ न स्तः स्वात्मनि वस्तुतः ।  
यथा रज्जौ निष्क्रियायां सर्पाभासविनिर्गमौ ॥ १४८ ॥

न निरोधो न चोत्पत्तिः न बद्धो न च साधकः ।  
न मुमुक्षुर्नैव मुक्त इत्येषा परमार्थता ॥ १४९ ॥

सकलनिगमचूडास्वान्तसिद्धान्तगुह्यं परमिदमतिगुह्यं दर्शितं ते मयाऽद्य ।  
अपगतकालेदोषः कामनिर्मुक्तबुद्धिः तदतुलमसकृत् त्वं भावयेदं मुमुक्षुः ॥

इत्याचार्यस्य शिष्यस्य संवादेनात्मलक्षणम् ।  
निरूपितं मुमुक्षूणां सुखबोधोपपत्तये ॥ १५१ ॥

हितमिदमुपदेशमाद्रियन्तां विहितनिरस्तसमस्तचित्तदोषाः ।  
भवसुखविमुखाः प्रशान्तचित्ताः श्रुतिरसिका यतयो मुमुक्षवो ये ॥

विमथ्य वेदोदधितः समुद्धृतं सुरैर्महाब्धेस्तु यथा महात्मभिः ।  
तथाऽमृतं ज्ञानमिदं हि यैः पुरा नमो गुह्यभ्यः परमीक्षितं च यैः ॥ १५३ ॥

कृष्णद्वैपायनं व्यासं सर्वभूतहिते रतम् ।  
वेदाब्जभास्करं चन्दे शमादिनिलयं मुनिम् ॥ १५४ ॥

सच्चिदानन्दरूपाय कृष्णायाक्लिष्टकारिणे ।  
नमो वेदान्तवेद्याय गुरवे बुद्धिसाक्षिणे ॥ १५५ ॥

शास्त्रं शास्त्रीमीमांसा देवस्तु परमेश्वरः ।  
आचार्याः शङ्कराचार्याः सन्तु जन्मन्ति जन्मनि ॥ १५६ ॥

संसाराध्वनि तापभानुकिरणप्रोद्भूतदाहव्यथा-  
 खिन्नानां जलकांक्षया मरुभुवि भ्रान्त्या परिभ्राम्यताम् ।  
 अत्यासन्नसुखांबुधिं सुखकरं ब्रह्माद्वयं दर्शय-  
 न्त्येपा शङ्करभारती विजयते निर्वाणसन्दायिनी ॥ १५७ ॥  
 इति श्रीशङ्करविजयमकरन्दे षड्विंश आस्वादः समाप्तः ॥

## ॥ सप्तविंश आस्वादः ॥

### आचार्याणां उपदेशः ।

अथ कान्यकुमारसन्धिसेतुस्थलिनीवेङ्कटकालहस्तिपातुः ।  
 यमिनेतुरमुष्य काञ्चियात्रा शमदानी शमदं क्रियाद् विचित्रा ॥ १ ॥

शिष्यान्बहुविधप्रज्ञामेवायुक्तान् विबोधयन् ।

अध्यात्मतत्त्वं विविधप्रश्नोत्तरपरोऽभवत् ॥ २ ॥

सङ्कलने मूलम्—जगद्गुरुरत्नमालास्तोत्रतः १, प्रश्नोत्तररत्न-  
 मालिकातः ३-१९, गुरुवंशकाव्यतः २१, गौरीदशकतः २५, भवानी-  
 भुजङ्गतः २६-२७, सुब्रह्मण्यभुजङ्गतः २९-४२, शङ्कराभ्युदयतः  
 ४४-४६, ५१-५३, ५७, ६६, ६७, ७६, हरिमिडिस्तोत्रतः  
 ४७-५०, शिवभुजङ्गतः ५४-५६, मीनाक्षीपञ्चरत्नतः ५८-५९,  
 मीनाक्षीस्तोत्रतः ६०, त्रिपुरसुन्दर्यष्टकतः ६१-६३, ब्रह्मानन्दीयतः  
 ६४-६५, ९३-१०८, माधवीयतः ६७, ७८-७९, श्रीरामभुजङ्गतः  
 ६८-७१ हनुमत्पञ्चरत्नतः ७२-७५, द्वादशलङ्कस्तोत्रतः ७७, गणेश-  
 पञ्चरत्नतः ८२-८३, गणेशभुजङ्गतः ८४-८५, गोविन्दनाथीयतः  
 ८७-९०, श्रीरङ्गनाथाष्टकतः ९१-९२, मातृकापुष्पमालातः १०५-  
 १११, नवरत्नमालिकातः ११२-११४, अद्वैतामृतबोधतः ११६,  
 अपरोक्षानुभूतेः विद्यारण्यकृतदीपिकातः ११७-११८.

भगवन् किमुपादेयं गुरुवचनं, हेयमपि च किमकार्यम् ।  
को गुरुविगततत्त्वः शिष्यहितायोद्यतः सततम् ॥ ३ ॥

त्वरितं किं कर्तव्यं विदुषां संसारसन्ततिच्छेद ।  
किं मोक्षतरोर्वीजं सम्यग्ज्ञानं क्रियासिद्धम् ॥ ४ ॥

पातुं कर्णाञ्जलिभिः किममृतमिह युज्यते सदुपदेशः ।  
किं गुरुताया मूलं यदेतदप्रार्थनं नाम ॥ ५ ॥

को नरकः परवशता किं सौख्यं सर्वसङ्गविरतिर्या ।  
किं सत्यं भूतहितं प्रियं च किं प्राणिनामसवः ॥ ६ ॥

चिन्तामणिरिव दुर्लभमिह किं कथयामि तच्चतुर्भद्रम् ।  
दानं प्रियवाक्सहितं ज्ञानमगर्वं क्षमान्वितं शौर्यम् ।  
वित्तं त्यागसमेतं दुर्लभमेतच्चतुर्भद्रम् । ७ ॥

किमहर्निशमनुचिन्त्यं भगवच्चरणं न संसारः ।  
चक्षुष्मन्तोऽप्यन्धाः के स्युर्ये नास्तिका मनुजाः ॥ ८ ॥

कोहि भगवत्प्रियः स्याद् योऽन्यं नोद्वेजयेदनुद्विजः ।  
कस्यैश्वर्यं यः किल शङ्करमाराधयेद्भक्त्या ॥ ९ ॥

कः शिष्टो यो वेदप्रमाणवान् को हतः क्रियाभ्रष्टः ।  
किं भाग्यं देहवतामारोग्यं कः फली कृषिकृत् १० ॥

का च परदेवतोक्ता चिच्छक्तिः को जगद्भर्ता ।  
सूर्यः, सर्वेषां को जीवनहेतुः स पर्जन्यः । ११ ॥

कः शूरो यो भीतत्राता त्राता च कः स गुरुः ।  
को हि जगद्गुरुरुक्तः शम्भुर्ज्ञानं कुतः शिवादेव ॥ १२ ॥

मूर्क्तिं लभेत कस्मात् मुकुन्दमक्तेः मुकुन्दः कः ।  
यस्त्वारयेदविद्यां का चाविद्या यदात्मनोऽस्फूर्तिः ॥ १३ ॥

किं मिथ्या यद्विद्यानाश्यं तुच्छं तु शशविषाणादि ।  
 का चानिर्वचनीया माया किं कल्पितं द्वैतम् ॥ १४ ॥  
 किं पारमार्थिकं स्यात् अद्वैतं चाज्ञता कुतोऽनादिः ।  
 वपुश्च पोषकं किं प्रारब्धं चान्नदायि किं चायुः ॥ १५ ॥  
 को मायी परमेशः क इन्द्रजालायते प्रपञ्चोऽयम् ।  
 कः स्वप्ननिमो जाग्रद्व्यवहारः सत्यमपि च किं ब्रह्म ॥ १६ ॥  
 को ब्राह्मणैरुपास्यो गायत्र्यर्काग्निगोचरः शम्भुः ।  
 गायत्र्यामादित्ये चाग्नौ शम्भौ च किन्तु तत्तत्त्वम् ॥ १७ ॥  
 प्रत्यक्षदेवता का माता पूज्यो गुरुश्च कस्तातः ।  
 केषाममोघवचनं ये च पुनः सत्यमौनशमशीलाः ॥ १८ ॥  
 फलमपि भगवद्भक्तैः किं तल्लोकस्वरूपसाक्षात्त्वम् ।  
 मोक्षश्च को ह्यविद्यास्तम्यः कः सर्वत्रेदभूरथ चोम् ॥ १९ ॥  
 इति तेषां कण्ठस्थां प्रश्नोत्तररत्नमालिकामकरोत् ।  
 ते मुक्ताभरणा इव विमलाश्रामान् सुधीसमाजेषु ॥ २० ॥

### तीर्थक्षेत्रयात्रा ।

सुरेश्वराचार्य सरस्वतीं त्वं संपूजयन्नास्व चिरादिहेति ।  
 दत्त्वाऽभ्यनुज्ञां विनताय तस्मै शिष्यैः समस्तैः स जगाम काञ्चीम् ॥  
 सुरेश्वरोऽपि तत्रैव वसन् गुरुवराज्ञया ।  
 शिष्यानध्यापयन्नास्ते यतीन् पृथ्वीधरादिकान् ॥ २२ ॥  
 तत्र पृथ्वीधराचार्यं प्रतिष्ठाप्य सुरेश्वरः ।  
 जगाम काञ्चीं प्रयतो गुरुवर्धदिदक्षया ॥ २३ ॥

शङ्करः प्रस्थितः कन्याकुमारीक्षेत्रमाययौ ।

तपस्यन्तीं कुमारीं तां पार्वतीं समुपास्त च ॥ २४ ॥

लीलालब्धस्थापितलुप्तखिललोकां लोकातीतैर्योगिभिर्गन्तश्चिरमृग्याम् ।

बालादित्यश्रेणिसमानद्युतिपुञ्जां गौरीमम्बासम्बुरुहाक्षीमहमीडे ॥

त्वमर्कस्त्वमिन्दुस्त्वमग्निस्त्वमापस्त्वमाकाशभूवायवस्त्वं महत्त्वम् ।

त्वदन्यो न कश्चित्प्रपञ्चोऽस्ति सर्वं त्वमानन्दसंवित्स्वरूपां भजेऽहम् ॥

गुरुस्त्वं शिवस्त्वं च शक्तिस्त्वमेव त्वमेवासि माता पिता च त्वमेव ।

त्वमेवासि विद्या त्वमेवासि बन्धुर्गतिर्मे मतिर्देवि सर्वं त्वमेव ॥ २७ ॥

इति स्तुवन् प्रणम्येनां कुमारीं त्र्यक्षरीमयीम् ।

वराभीतिकरां देवीं जयन्तीनगरं ययौ ॥ २८ ॥

दक्षिणाब्धेस्तटे रम्ये कृतालयमुमासुतम् ।

श्रीसन्धिनगरेशानं साग्रजं प्राणमत्ततः ॥ २९ ॥

सदा बालरूपापि विघ्नाद्रिहन्त्री महादन्तिवक्त्रापि पञ्चास्यमान्या ।

विषीन्द्रादिमृग्या गणेशाभिधा मे विधत्तां श्रियं कापि कल्याणमूर्तिः ॥

न जानामि शब्दं न जानामि चार्थं न जानामि पद्यं न जानामि गद्यम् ।

चिदेका पडास्या हृदि द्योतते मे मुखान्निस्सरन्ते गिरश्चापि चित्रम् ॥

यदा सन्निधानं गता मानवा मे भवांभोधियारं गतास्ते तदैव ।

इति व्यञ्जयन् सिन्धुतीरे य आस्ते तमीडे पवित्तं पराशक्तिपुत्रम् ॥

यथाऽब्धेस्तरंगा लयं यान्ति तुंगाः तथैवापदः सन्निधौ सेवतां मे !

हृतीवोर्मिपंक्तीर्नृणां दर्शयन्तं सदा भावये हन्सरोजे गुहं तम् ॥ ३३ ॥

गिरौ मन्निवासे नरा येऽधिरूढाः तदा पर्वते राजते तेऽधिरूढाः ।

इतीव ब्रुवन् गन्धशैलाधिरूढः स देवो मुदे मे सदा षण्मुखोऽस्तु ॥

विशालेषु कर्णान्तदीर्घेष्वजस्रं दयास्यन्दिषु द्वादशस्वीक्षणेषु ।  
 मयीषत्कटाक्षः सकृत्पातितश्चेत् भवेत्ते दयाशील का नाम हानिः ॥  
 प्रशान्तेन्द्रिये नष्टसंज्ञे विचेष्टे कफोद्गारिवक्त्रे भयोत्कम्पिगात्रे ।  
 प्रयाणेन्मुखे मय्यनाथे तदानीं द्रुतं मे दयालो भवाग्रे गुह त्वम् ॥  
 कृतान्तस्य दूतेषु चण्डेषु कोपात् दह छिन्धि भिन्धीति मां तर्जयत्सु ।  
 मयूरं समारुह्य मा भैरिति त्वं पुरः शक्तिपाणिर्मनायाहि शीघ्रम् ॥  
 प्रणम्यासकृत्पादयोस्ते पतित्वा प्रसाद्य प्रमो प्रार्थयेऽनेकवारम् ।  
 न वक्तुं क्षमोऽहं तदानीं कृपाब्धे न कार्यान्तकाले मनागप्युपेक्षा ॥  
 अहं सर्वदा दुःखभारावसन्नो भवान् दीनबन्धुस्त्वदन्यं न याचे ।  
 भवद्भक्तिरोधं सदा क्लृप्तबाधं ममाधि द्रुतं नाशयोमासुत त्वम् ॥  
 अपस्मारकुष्ठक्षयाशःप्रमेहज्वरोन्मादगुरुमादिरोगा महान्तः ।  
 पिशाचाश्च सर्वे भवत्पत्रभूर्ति विलोक्य क्षणात्तारकारे द्रवन्ते ॥ ४० ॥  
 मृगाः पक्षिणो दंशका ये च दुष्टाः तथा व्याधयो बाधका ये मदङ्गे ।  
 भवच्छक्तितीक्ष्णाग्रभिन्नाः सुदूरे विनश्यन्तु ते चूर्णितक्रौञ्चशैल ॥  
 नमः केकिने शक्तये चापि तुभ्यं नमश्छाग तुभ्यं नमः कुक्कुटाय ।  
 नमः सिन्धवे सिन्धुदेशाय तुभ्यं पुनः स्कन्दमूर्ते नमस्ते नमोऽस्तु ॥

इत्थं गुहापितस्वान्तो भक्तियुक्तः प्रणम्य तम् ।

निर्जगाम ततः सिन्धुतीरतीर्याटनाय सः ॥ ४३ ॥

अथ देशिकेन्द्रुरधिगत्वा तैर्यिकैः शनकैरनन्तशयनाभिधं स्थलम् ।

समवैक्षतात् सरसीरुहेक्षणं श्रुतिचूलिकासमधिगम्यवैभवम् ॥ ४४ ॥

मुनिकुञ्जरस्य ववृधेऽधिमानसं प्रमदांबुराशिलहरीभैरैश्चिरम् ।

मुमुदे च क्लोचनचकोरपत्निणा पुरतः स्फुरत्युरुतमोहरे विधौ ॥ ४५ ॥



अथ माधवं शुभतमालकाननं महनीयगन्धवनमालिकोज्ज्वलम् ।  
उपलभ्य कोकिलयुवेव कन्दलन्मधुरस्वरः समजनिष्ट देशिकः ॥

स्तोष्ये भक्त्या विष्णुमनादिं जगदादिं यस्मिन्नेतत्संसृतिचक्रं भ्रमतीत्यम् ।  
यस्मिन्दृष्टे नश्यति तत्संसृतिचक्रं तं संसारध्वान्तविनाशं हरिमीडे ॥

सर्वज्ञो यो यश्च हि सर्वः सकलो यो यश्चानन्दोऽनन्तगुणो यो गुणधामा ।  
यश्चाव्यक्तो व्यस्तसमस्तः सदसद्यः तं संसारध्वान्तविनाशं हरिमीडे ॥

यस्मादन्यन्नास्त्यपि नैवं परमार्थं दृश्यादन्यो निर्विषयज्ञानमयत्वात् ।  
ज्ञातृज्ञानज्ञेयविहीनोऽपि सदा ज्ञः तं संसारध्वान्तविनाशं हरिमीडे ॥

ओतं प्रोतं यत्र च सर्वं गगनान्तं योऽस्थूलानन्धादिषु सिद्धोऽक्षरसंज्ञः ।  
ज्ञाताऽतोऽन्यो नेन्युपलभ्यो न च वेद्यः तं संसारध्वान्तविनाशं हरिमीडे ॥

अथ देवदेवनुतिपावनाननो यतिशेखरो यतमना इतस्ततः ।

अतिपावनानि परितस्तपोवनान्यनघा नदीरभिययौ सरांसि च ॥ ५१ ॥

जनता हि यत्र कृतमालिकाऽऽपगाजलपानजातजडिमापनुत्त्ये ।

रसनाञ्जले मधुरसं क्षिपत्यसौ मधुरामवापदथ तामनुत्तमाम् ॥ ५२ ॥

कृतमालिकाकृतजलावगाहनः क्रमशः क्रियाः समुचितास्तमाचरन् ।

शतशः प्रणम्य शशिखण्डमण्डनं मुखरोऽजनिष्ट मुनिशेखरो मुदा ॥

वसेवासमायातदेवापुरेन्द्रानमन्मौलिमन्दारमालामिषिक्तम् ।

नमस्यामि शम्भो पदाभोरुहं ते भवांभोधिपोतं भवानीविभाष्यम् ॥

शिवायेति शब्दो नमःपूर्वं एष स्मरन्मुक्तिकृन्मृत्युहा तत्ववाची ।

महेशान मागान्मनस्तो वचस्तः सदा मह्यमेतत्प्रदानं प्रयच्छ ॥ ५५ ॥

महादेव शंभो गिरीश त्रिशूलिन् त्वयीदं समस्तं विभातीति यस्मात् ।

शिवादन्यथा दैवतं नाभिजाने शिवोऽहं शिवोऽहं शिवोऽहम् शिवोऽहम् ॥

अधिहेमपुष्करिणि क्लृप्तमज्जनो भसितत्रिपुण्ड्रपरिदीपितालिकः ।

अभिवन्द्य मीननयनामसावभूत् कवितात्मना परिणतात्मभक्तिकः ॥ ५७ ॥

उद्यद्भानुसहस्रकोटिसदृशां केयूरहारोज्ज्वलां

विम्बोष्ठीं स्मितदन्तपङ्क्तिरुचिरां पीताम्बरालङ्कृताम् ।

विष्णुब्रह्मसुरेन्द्रसेवितपदां तत्वस्वरूपां शिवां

मीनार्क्षीं प्रणतोऽस्मि सन्ततमहं कारुण्यवारां निधिम् ॥ ५८ ॥

धीविद्यां शिवनामभागनिलयां ह्रींकारमन्त्रोज्ज्वलां

श्रीचक्राञ्चितविन्दुमध्यवसति श्रीमत्समानायकीम् ।

श्रीमत्पण्मुखविघ्नराजजननीं श्रीमज्जगन्मोहिनीं

मीनार्क्षीं प्रणतोऽस्मि सन्ततमहं कारुण्यवारां निधिम् ॥ ५९ ॥

वीणानादनिमीलितार्धनयने विस्रस्तचूलीभरे

ताम्बूलःरुणपल्लवाधरयुते तःटङ्कहारान्विते ।

श्यामे चन्द्रकलावतंसकलिते कस्तूरिकाफालिके

पूर्णे पूर्णकलाभिरामवदने मां पाहि मीनाम्बिके ॥ ६० ॥

कदम्बवनचारिणीं मुनिकदम्बकादम्बिनीं

नितम्बजितभूधरां सुरनितम्बिनीसेविताम् ।

नवाम्बुरुहलोचनामभिनवाम्बुश्यामलां

त्रिलोचनकुटुम्बिनीं त्रिपुरसुन्दरीमाश्रये ॥ ६१ ॥

कदम्बवनशालया कुचभरोल्लसन्मालया

कुचोपमितशैलया गुरुकृपालसद्वेलया ।

मदारुणकपोलया मधुरगीतवाचालया

कयापि घनलीलया कवचिता वयं लीलया ॥ ६२ ॥

कदम्बवनमध्यगां कनकमण्डलोपस्थितां

पङ्कजुरुहवासिनीं सततसिद्धसौदामिनीम् ।

विडम्बितजपारुचि विकचचन्द्रचूडामणि  
त्रिलोचनकुडुम्बिनीं त्रिपुरसुन्दरीमाश्रये ॥ ६३ ॥

मीनाक्षीं पूजयित्वाऽथ मीनाक्षीशासनादथ ।  
सूक्ष्मरूपयुते रत्ने सूक्ष्मरूपेण यन्त्रकम् ॥ ६४ ॥

श्रीचक्रं तु विलिख्याथ नासिकाभरणं च तत् ।  
धावाह्य च परां शक्तिं तस्मिन्संप्रोज्य यत्नतः ।  
मीनाक्ष्या अर्पयामास नासिकायां जगद्गुरुः ॥ ६५ ॥

अनुदिनमिति देवीमर्चयन् वाक्प्रसूनैः  
अविरतसुरोच्चैः सौरभीसौलभीकैः ।  
निगमशिखरचिन्तानिर्वृतो निर्व्यलीकैः  
बहुदिनमिह वासं बह्वमस्तार्यपादः ॥ ६६ ॥

शेखरोऽथ यमिनां सहायुगैः सेतुदर्शनकुतूहलाद्ब्रजन् ।  
सिन्धुबन्धुतटसीन्नि राघवं दर्भपूलकृततल्पमस्तुत ॥ ६७ ॥

विशुद्धं परं सच्चिदानन्दरूपं गुणाधारमाधारहीनं वरेण्यम् ।  
महान्तं विमान्तं गुहान्तं गुणान्तं सुखान्तं स्वयं धाम रामं प्रपद्ये ॥  
महारत्नपीठे शुभे कल्पमूले सुखातीनमादित्यकोटिप्रकाशम् ।  
सदा जानकीलक्ष्मणोपेतमेकं सदा रामचन्द्रं भजेऽहं भजेऽहम् ॥ ६९ ॥  
प्राञ्जलीनाञ्जनेपादिभक्तान् स्वचिन्मुद्रया भद्रया बोधयन्तम् ।  
भजेऽहं भजेऽहं सदा रामचन्द्रं तदन्यं न मन्ये न मन्ये न मन्ये ॥  
निजे मानसे मन्दिरे सन्निधेहि प्रसीद प्रसीद प्रभो रामचन्द्र ।  
ससौमित्रिणा कैकयीनन्दनेन स्वशक्त्याऽनु भक्त्या च संसेव्यमान ॥  
सदा राम रामेति नामामृतं ते सदाराममानन्दनिष्यन्दकन्दम् ।  
पिबन्तं नमन्तं सुदन्तं हसन्तं हनूमन्तमन्तर्भजे तं नितान्तम् ॥ ७२ ॥

वीताखिलविषयेच्छं जातानन्दाश्रुपुलकमत्यच्छम् ।

सीतापतिदूताद्यं वातात्मजमद्य भावये हृद्यम् ॥ ७३ ॥

दूरीकृतसीतार्तिः प्रकटीकृतरामवैभवस्फूर्तिः ।

दारितदशमुखकीर्तिः पुरतो मम भातु हनूमतो मूर्तिः ॥ ७४ ॥

वानरनिकराध्यक्षं दानवकुलकुमुदरविकरसदृक्षम् ।

दीनजनावनदीक्षं पवनतपःपाकपुञ्जमद्राक्षम् ॥ ७५ ॥

इत्यं ककुत्स्थनृपतिस्थपतेर्यशांसि संकीर्तयन्नघहराणि स संयमीन्द्रः ।

सिन्धौ निमज्ज्य सह पर्वतवर्धनीशं श्रीरामनाथमभिवन्द्य ततस्तमस्तौत् \* ॥

श्रीताम्रपर्णाजलराशियोगे निबद्धद्य सेतुं निशि विल्वपत्रैः ।

श्रीरामचन्द्रेण समर्चितं तं रामेश्वराख्यं सततं नमामि ॥ ७७ ॥

अभवत्किल तस्य तत्र शाक्तैः गिरिजार्चाकपटान्मधुप्रसक्तैः ।

निकटस्थवितीर्णभूरिमोदस्फुटरिखत्पट्टयुक्तिमान् विवादः ॥ ७८ ॥

स हि युक्तिभैरर्विधाय शाक्तान् प्रतिवाग्व्याहरणेऽपि तानशक्तान् ।

द्विजजातिवहिष्कृताननार्यान्करोल्लोकहिताय कर्मसेतुम् ॥ ७९ ॥

रामेश्वराद्विनिष्क्रम्य ततो देशिकपुङ्गवः ।

शिष्यैः परिवृतो मार्गे वक्रतुण्डपुरीमगात् ॥ ८० ॥

स्नात्वा गन्धवतीतोये गजाननमपूजयत् ।

पञ्चरत्नभुजङ्गाख्यस्तोत्राभ्यां तोषयंश्च तम् ॥ ८१ ॥

मुदा करात्तमोदकं सदा विमुक्तिसाधकं

कलाधरावतंसकं विलासिलोकरक्षकम् ।

अनायकैकनायकं विनाशितेभदैत्यकं

नताशुभाशुनाशकं नमामि तं विनायकम् ॥ ८२ ॥

नतेतरातिभीकरं नवोदितार्कभास्वरं  
 नमत्सुरारिनिर्जरं नताधिकापदुद्धरम् ।  
 सुरेश्वरं निधीश्वरं गजेश्वरं गणेश्वरं  
 महेश्वरं तमाश्रये परात्परं निरन्तरम् ॥ ८३ ॥

रणक्षुद्रघण्टानिनादाभिरामं चलत्ताण्डवोद्दण्डवत्पद्मतालम् ।  
 लसत्तुन्दिलाङ्गोपरिष्यालहारं गणाधीशमीशानघ्नं तमीडे ॥ ८४ ॥  
 प्रकाशज्वारक्तरत्नप्रसन्नप्रवालप्रभातारुणज्योतिरेकम् ।  
 प्रलम्बोदरं वक्रतुण्डैकदन्तं गणाधीशमीशानघ्नं तमीडे ॥ ८५ ॥

वक्रतुण्डं समाराध्य वक्रतुण्डपुरोत्तमे ।  
 निर्वृतः प्रययौ चोलात् कावेरीसलिलप्लुतान् ॥ ८६ ॥  
 गच्छन्नध्वनि कावेरीं सरितं सन्ददर्श सः ।  
 यस्यां स्नात्वा हरौ भक्ति मुक्तिदां यान्ति मानवाः ॥ ८७ ॥  
 यस्याः पावनतोयाया मध्ये स्वर्णमयं महत् ।  
 क्षेत्रमाभाति विख्यातं लोके श्रीरंगसंज्ञया ॥ ८८ ॥  
 तत्र स्नात्वा यतीन्द्रस्तं सशिष्यः कमलापतिम् ।  
 ददर्श भोगिशय्यायां भान्तं श्रीरंगनायकम् ॥ ८९ ॥  
 नत्वा तस्य पदांभोजे रमाकान्तस्य शङ्करः ।  
 अर्चयित्वा ततोऽस्तौत्तं पद्मपादादिभिर्युतः ॥ ९० ॥

आनन्दरूपे निजबोधरूपे ब्रह्मस्वरूपे श्रुतिमूर्तिरूपे ।  
 शशाङ्करूपे रमणीयरूपे भीरङ्गरूपे रमतां मनो मे ॥ ९१ ॥  
 सच्चित्तशायी भुजगेन्द्रशायी नन्दाङ्कशायी कमलाङ्कशायी ।  
 क्षीरान्धशायी कृष्णशायी भीरङ्गशायी रमतां मनोऽञ्जे ॥ ९२ ॥

तदालयवरिष्ठेऽथ जनाकर्षणसंज्ञकम् ।  
यन्त्रं निधाय विवस्थाधस्तात् जम्बूवनं ययौ ॥ ९३ ॥  
गजारण्ये जम्बुनाथमम्मयं लिङ्गमुत्तमम् ।  
मुदमापाखिलाण्डेश्या युतं तत्प्रणमन्मुहुः ॥ ९४ ॥  
देव्याश्च सन्निधौ योगी ध्याननिष्ठो बभूव सः ।  
ध्यानस्यं भगवत्पादं प्रावदत्परमेश्वरी ॥ ९५ ॥  
श्रीचक्रयुतताटङ्के नवरत्नविचित्रिते ।  
कारयित्वा विधानेन मम कर्णौ विभूषय ॥ ९६ ॥  
एवं देव्या वचः श्रुत्वा शङ्करो हृष्टमानसः ।  
श्रीचक्रयन्त्रवद्रतैः स्वर्णैश्च बहुशोभितम् ॥ ९७ ॥  
ताटङ्कयुगलं दीप्तं शिवशक्तिस्वरूपकम् ।  
कारयित्वा विधानेन महोत्सवपुरस्सरम् ॥ ९८ ॥  
सुदिनेऽथ सुलग्नाद्ये भूषयामास चाम्बिकाम् ।  
मातृभूतेश्वरं गत्वा ज्ञात्वा शिष्यसमन्वितः ॥ ९९ ॥  
कावेर्यां पूजयामास गिरिमूर्ध्नि सुसंस्थितम् ।  
पूजयामास विघ्नेशं पुष्टिलक्ष्मीसमन्वितम् ॥ १०० ॥  
मातृभूतेश्वरं शम्भुं सुगन्धिकुन्तलाम्बिकाम् ।  
उवास दिनमेकं तु मातृभूतस्थले सुखम् ॥ १०१ ॥  
अखिलाण्डेश्वरीसम्पन्नितयाः पूजका द्विजाः ।  
प्रणम्य भगवत्पादं प्रार्थयामासुरेव ते ॥ १०२ ॥

१०१. सुगन्धिकुन्तलाम्बाया आलयं परितः शिलासु सौन्दर्य-  
लहरी पट्टङ्किता वर्तते ।

धत्युप्ररूपा सञ्जाता ताटङ्गादिविभूषिता ।  
 अखिलाण्डेश्वरी देवी दहन्ते सन्निधौ स्थिताः ॥ १०३ ॥  
 वयं तथा पीड्यमानाः न शक्ताः पूजने विभो ।  
 उप्रत्प्रशमनं देव्याः कुरु देव नमोऽस्तु ते ॥ १०४ ॥  
 गुरोस्तु शासनादेव सुधन्वा नृपसत्तमः ।  
 मूर्तिं भव्यां चकारासौ गणेशानस्य शिल्पिभिः ॥ १०५ ॥  
 तां मूर्तिं स्थापयामास देव्या अभिमुखीं गुरुः ।  
 पुत्रं वीक्ष्य परा शक्तिः पुरतस्तं गणेश्वरम् ॥ १०६ ॥  
 शान्ता सद्यो बभूवाथ तुष्टोऽभूच्च जगद्गुरुः ।  
 संपूज्य देवीतनयं तदादि पुरतः स्थितम् ॥ १०७ ॥  
 देव्याः सपर्यां व्यदधुः श्रीविद्यार्चनतत्पराः ।  
 अखिलाण्डेश्वरीमस्तौत् ध्यायन्मनसि शङ्करः ॥ १०८ ॥  
 लूताधीशगजेन्द्रपूजितपदे लूनाहितेशान्विते  
 क्लींकाराङ्कितविन्दुपीठनिलये क्लींकाररूपेडिते ।  
 लूतातन्तुजडीकृतेशनिलये लूनाहिवल्लीदले  
 लूताक्षमापतिमुक्तिदातृमहिले वन्देऽखिलाण्डेश्वरि ॥  
 जम्बूमूलनिधे जनार्दननुते जम्भारिर्संभाविते  
 जम्बूद्वीपमनोज्ञकल्पलतिके जहन्वात्मजाशेखरे ।  
 जन्मव्याधिजरापहे जलमये जाम्बूनदालङ्कृते  
 जम्बूनाथमनोहरे जननुते वन्देऽखिलाण्डेश्वरि ॥ ११० ॥  
 यज्ञे यज्ञफलप्रदे यमिन्नुते यज्ञेश्वराराधिते  
 यक्षमन्त्रे यमसूदनप्रियतमे यज्ञेशसंपूजिते ।

यन्त्रस्थे यतिपूजिते यतिकृतश्रीचक्रभूषोज्ज्वले  
 यक्षिण्यादिसमस्तशक्तिविनुते वन्देऽखिलाण्डेश्वरि ॥  
 हारनूपुरकिरीटकण्डलविभूषितावयवशोभिनीं  
 कारणेश्वरमौलिकोटिपरिकल्प्यमानपदपीठिकाम् ।  
 कालकालफणिपाशवाणधनुरङ्कुशामरुणमेखलां  
 फालभूतिलकलोचनां मनसि भावयामि परदेवताम् ॥  
 कण्डलत्रिविधकोणमण्डलविहारपद्मसमुल्लसत्-  
 पुण्डरीकमुखभेदिनीं च परचण्डभानुभसमुज्ज्वलाम् ।  
 मण्डलेन्दुपरिवाहितामृततरङ्गिणीमरुणरूपिणीं  
 मण्डलान्तमणिदीपिकां मनसि भावयामि परदेवताम् ॥  
 कालिकातिमिरकुन्तलान्तघनभृङ्गमङ्गलविराजिनीं  
 चूलिकाशिखरमालिकावलयमल्लिकासुरभिसौरभाम् ।  
 बालिकामधुरगण्डमण्डलमनोहराननसरोरुहां  
 कालिकामखिलनायिकां मनसि भावयामि परदेवताम् ॥  
 नत्त्वैवमखिलाण्डेशीं तदाराधननिर्भरः ।

निनाय समयं कञ्चित् ततो मन्व्यर्जुनं ययौ ॥ ११५ ॥

संसारसर्पेपरिदृष्टविनष्टजन्तुसजीवनाय परया कृपयोपपन्नः ।  
 ब्रह्मावबोधपरमौपघमुद्रहन् यः तं शङ्करं परतरं भिषजां भजामि ॥ ११६ ॥

यद्ययं शङ्करः साक्षाद्वेदान्ताम्भोजभास्करः ।  
 नोदेव्यत्तर्हि काशेत कथं व्यासादिसूत्रितम् ॥ ११७ ॥

नमस्तस्मै भगवते शङ्कराचार्यरूपिणे ।  
 येन वेदान्तविधेयमुद्धृता वेदसागरात् ॥ ११८ ॥

इति श्रीशङ्करविजयमकरन्दे सप्तविंश आखादः समाप्तः ॥



## ॥ अष्टाविंश आस्वादः ॥

तीर्थक्षेत्रयात्रा ।

श्रीगुरुं भगवत्पादं शरण्यं भक्तवत्सलम् ।

शिवं शिवकरं शुद्धमप्रमेयं नमाम्यहम् ॥ १ ॥

संप्राप्तसन्तोषविनीतशिष्यैः साकं जगत्यां विजयं विधित्सुः ।

अद्वैतसिद्धान्तसरोजसूर्यो मध्याहुनेशावसयं ययौ सः ॥ २ ॥

तं पूजयित्वाऽनुचरैः सभायां पप्रच्छ तत्त्वं किमिहेति योगी ।

दृश्याकृतिप्रोक्षभुजोऽथ सत्यमद्वैतमेवेत्यवदत्त्रिरीशः ॥ ३ ॥

तत्क्षेत्रवासिनः सर्वान् प्रातःज्ञानपरायणान् \* ।

पञ्चयज्ञपरान्नित्यं देवतातिथिपूजकान् ॥ ४ ॥

उमागणपतीशार्काच्युतांघ्र्यर्चापरायणान् ।

त्यक्तमेदकथानाशु वेदान्तपरिनिष्ठितान् ॥ ५ ॥

विधाय देशिकेन्द्रोऽसौ प्रसाद्य च महेश्वरम् ।

निर्जगाम ततः शिष्यैः पद्मपादादिभिर्वृतः ॥ ६ ॥

सङ्कलने मूलं - गुर्वष्टकतः १, १२४. गुरुवंशकाव्यतः २-३, चिद्विलासीयतः ४-६, मृत्युञ्जयमानसिकपूजास्तोत्रतः ८-१० शिव-भुजङ्गतः ११-१३, ब्रह्मानन्दीयतः १४-१५, गोविन्दनाथीयतः १६-१८, ४६-५३, शङ्कराभ्युदयतः १९, विष्णुपादादिकेशान्तस्तोत्रतः २५-३५, मार्कण्डेयसंहितातः ३६, भगवत्पादाभ्युदयतः ३८-४३, ४५, एकश्लोकीतः ४४, शिवपञ्चाक्षरनक्षत्रमालास्तोत्रतः, ५४-५५, कल्याणवृष्टिस्तवतः ५७-५८, कामाक्षीविलासतः ६०-१२२,

ततोऽमृतघटेशानं मृत्युञ्जयमुमापतिम् ।  
अस्तौन्मृकण्डुतनयानुग्रहार्थात्तविग्रहम् ॥ ७ ॥

कैलासे कमनीयरत्नखचिते कल्पद्रुमूले स्थितं  
कर्पूरस्फटिकेन्दुसुन्दरतनुं कात्यायनीसेवितम् ।  
गङ्गातुङ्गतरङ्गरञ्जितजटाभारं कृपासागरं  
कण्ठालंकृतशेषभूपगममुं मृत्युञ्जयं भावये ॥ ८ ॥

नमो गौरीशाय स्फटिकधवलांगाय च नमो  
नमो लोकेशाय स्तुतविबुधलोकाय च नमः ।  
नमः श्रीकण्ठाय क्षपितपुरदैत्याय च नमो  
नमः फालाक्षाय स्मरमदविनाशाय च नमः ॥ ९ ॥

संसारे जनितापरीगसहिते तापत्रयाक्रन्दिते  
नित्यं पुत्रकलत्रवित्तविलसत्पाशैर्निबद्धं दृढम् ।  
गर्वान्धं बहुपापवर्गसहितं कारुण्यदृष्ट्या विभो  
श्रीमृत्युञ्जय पार्वतीप्रिय सदा मां पाहि सर्वेश्वर ॥

स्तुति ध्यानमर्चा यथावद्विधातुं भजन्नप्यजानन् महेशावलम्बे ।  
त्रसन्तं सुतं त्रातुमग्रे मृकण्डोः यमप्राणनिर्वापणं त्वत्पदाब्जम् ॥ ११ ॥

यदा कर्णरन्ध्रं व्रजेत्कालवाहद्विषत्कण्ठघण्टाघणात्कारनादः ।  
वृषाधीशमारुह्य देवोपवाह्यं तदा वत्स मा भैरिति प्रीणय त्वम् ॥ १२ ॥

महादेव देवेश देवादिदेव स्मरारे पुरारे यमारे हरेति ।  
ब्रुवाणः स्मरिष्यामि मक्त्या भवन्तं ततो मे दयाशील देव प्रसीद ॥

क्षेत्रे ब्रह्मश्मशानाख्ये पुण्यारण्येऽतिविश्रुते ।  
अघोरदेवो भगवानुग्रहो व्यसजत ॥ १४ ॥

न प्राभवत्पूजनाय पूजकोऽपि सुदीक्षितः ।  
 प्रतिष्ठाप्य पुरः काळीं शान्तं तमकरोद्गुरुः ॥ १५ ॥  
 ततो भिक्षुवरः पुण्यं पुण्डरीकपुरं ययौ ।  
 ताण्डवं कुरुते यस्मिन् महादेवो महानटः ॥ १६ ॥  
 यन्मृतमभिरामं सा पार्वती च धृतादरा ।  
 वीक्षते मुनिवृन्दं च दर्शनाद्भयमञ्जनम् ॥ १७ ॥  
 श्रीशङ्करमुखाः स्नात्वा शिवगङ्गाजले शुचौ ।  
 हर शम्भो महादेव देवदेव दयानिधे ।  
 अस्मान्भक्तिसमायुक्तान् उद्धराशु भवार्णवात् ॥ १८ ॥  
 इति विहितवृत्तिर्गिरीशचूडाशशिकिरणापसरत्तमःप्ररोहः ।  
 त्रिचतुरदिवसान्वसन्निहासो मुनिपतिरुत्तरदिङ्मुखः प्रतस्थे ॥ १९ ॥  
 ततः श्रीशङ्कराचार्यो वेङ्कटेश्वरमीक्षितुम् ।  
 शिष्यैस्तैस्स समायुक्तो निर्जगाम महोदयः ॥ २० ॥  
 गत्वा क्रमेण मार्गस्थक्षेत्राणि प्रविलोकयन् ।  
 नत्वा गोविन्दराजेशं भक्ताभीष्टफलप्रदम् ॥ २१ ॥  
 प्रदक्षिणं परिक्रामन् शेषाचलमतन्द्रितः ।  
 गिरेरूर्ध्वं समारुह्य स्नात्वा पुष्करिणाजले ॥ २२ ॥  
 अथ श्रीवेङ्कटेशानं सप्तगिर्षिवासिनम् ।  
 स्वामिपुष्करिणीतीरे सवराहं ददर्श सः ॥ २३ ॥

१६. स्वपरमगुरुभिः गौडपादैः पतञ्जलिमुनेरनुमहोऽत्र प्राप्त  
 इति क्षेत्रेऽस्मिन्नादरातिशयः । अत्र भगवत्पादैः पञ्चाक्षरयन्त्रप्रतिष्ठा  
 कृतेति श्रूयते । एतत्क्षेत्रसंबन्धस्य घनिष्ठतयैव, अत्रैव तेषामवतारं  
 गोविन्दगुरुसमागमं सन्न्यासप्रहर्षं च वर्णयन्ति केचित् ॥

शुचिः शिष्यैः परिवृतो विधिवत्प्रणनाम तम् ।  
तुष्टाव पश्यन्निभृतं रूपमापादमूर्धजम् ॥ २४ ॥

वाग्भूगौर्यादिभेदैर्विदुरिह मुनयो यां यदीयैश्च पुंसां  
कारुण्याद्रैः कटाक्षैः सकृदपि पतितैः संपदः स्युः समग्राः ।  
कुन्देन्दुस्वच्छमन्दस्मितमधुरमुखामोरुहां सुन्दरांगीं  
वन्दे वन्द्यामशेषैरपि मुरभिदुरोमन्दिरामिन्दिरां ताम् ॥

येभ्योऽस्ययद्भिरुच्चैः सपदि पदमुरु त्यज्यते दैत्यवर्गैः  
येभ्यो धर्तुं च मूर्ध्ना स्पृहयति सततं सर्वगीर्वाणवर्गः ।  
नित्यं निर्मूलयेयुर्निचिततरममी भक्तिनिघ्नात्मनां नः  
पद्माक्षस्यांनिपद्मद्वयतलनिलयाः पांसवः पापपङ्कम् ॥ २६ ॥

यस्मादाक्रामतो द्यां गरुडमणिशिलाकेतुदण्डायमानात्  
आश्च्योतन्ती वमासे सुरसरिदमला वैजयन्तीव कान्ता ।  
भूमिष्ठो यस्तथान्यो भुवनगृहवृहत्स्तम्भशोभां दधौ नः  
पातामेतो पयोजोदरललिततलौ पङ्कजाक्षस्य पादौ ॥ २७ ॥

आदौ कल्पस्य यस्मात्प्रभवति विततं विश्वमेतद्विकल्पैः  
कल्पान्ते यस्य चान्तः प्रविशति सकलं स्यावरं जङ्गमं च ।  
अत्यन्ताचिन्त्यमूर्तेश्चिस्तरमजितस्यान्तरिक्षस्वरूपे  
तस्मिन्नस्माकमन्तःकरणमतिमुदा क्रीडतात्क्रोडभागे ॥ २८ ॥

फान्तं वक्षो नितान्तं विदधदिव गलं कालिमा कालशत्रोः  
इन्दोर्विम्बं यथाङ्को मधुप इव तरोर्मञ्जरीं राजते यः ।  
श्रीमान्नित्यं विधेयादविरलमिलितः कौस्तुभश्रीप्रतानैः  
श्रीवत्सः श्रीपतेः स श्रिय इव दयितो वत्स उच्चैः श्रियं नः ॥

ब्रह्मन्ब्रह्मण्यजिह्वां मतिमपि कुरुषे देव संभावये त्वां  
 शम्भो शक्र त्रिलोकीभवसि किममरैर्नारदाद्याः सुखं वः ।  
 इत्थं सेवावनञ्जं सुरमुनिनिकरं वीक्ष्य विष्णोः प्रसन्न-  
 स्यास्येन्दोरास्रवन्ती वरवचनसुधाऽऽह्लादयेन्मानसं नः ॥

रुक्षस्मारेक्षुचापच्युतशरनिकरक्षीणलक्ष्मीकटाक्ष-  
 प्रोत्फुल्लत्पद्ममालाविकसितमहितस्फाटिकैशानलिङ्गम् ।  
 भूयाद्भूयो विभूत्यै मम भुवनपतेर्भ्रूलताद्वन्द्वमध्यात्  
 उत्थं तत्पुण्ड्रमूर्ध्वं जनिमरणतमःखण्डनं मण्डनं च ॥

पीठीभूतालकान्तं कृतमकुटमहादेवलिङ्गप्रतिष्ठे  
 लालाटे नाट्यरङ्गे विकटतरतटे कैटभारैश्चिराय ।  
 प्रोद्धाद्यै गतमन्द्रीप्रकटपटकुटीं प्रस्फुरन्ती स्फुटाङ्गं  
 पट्टीयं भावनाख्यां चटुलमतिनटी नाटिकां नाटयेन्नः ॥

भ्रान्त्वा भ्रान्त्वा यदन्तस्त्रिभुवनगुरुरण्यब्दकोटीरनेकाः  
 गन्तुं नान्तं समर्थो भ्रमर इव पुनर्नाभिनालीकनालात् ।  
 उन्मज्जन्नुजितश्रीस्त्रिभुवनमपरं निर्ममे तत्सदृक्षं  
 देहाम्भोधिः स देयान्निस्वधिरमृतं दैत्यविद्वेषिणो नः । ३३ ॥

मत्स्यः क्रुर्मो बराहो नरहरिणपतिर्वा मनो जापदरन्यः  
 काकुत्स्थः कंसघाती मनसिजविजयी यश्च कल्किर्मविष्यन् ।  
 विष्णोरंशावतारा भुवनहितकग धर्मसंस्थापनार्थाः  
 पायासुर्मां त एते गुरुतरकरुणाभारखिन्नाशया ये ॥ ३४ ॥

(३२) कृतमकुटमहादेवलिङ्गप्रतिष्ठे इति सूचनात् स्तोत्रमिदं  
 पाण्डुरङ्गक्षेत्रे प्रस्तुतमिति रहस्यज्ञाः ॥

यस्माद्वाचो निवृत्ताः सममपि मनसा लक्षणाभीक्ष्णमाणाः  
 स्वार्थालाभात् परार्थव्यपगमकथनश्लाघिनो वेदवादाः ।  
 नित्यानन्दं स्वसंविन्निरवधिविमलस्वान्तर्सक्रान्तविम्ब-  
 ञ्छायापर्यापि नित्यं सुखयति यमिनो यत्तदध्यान्महो नः ॥

श्रीवेङ्कटेशचूषशैलमुपेत्य योगी यन्त्रं जगत्त्रयवशीकरणोद्यतं तत् ।  
 चक्रे चराचरगुरुर्जगतां विभूत्यै श्रीशङ्करो निगमशेखरपारगोऽयम् ॥ ३६ ॥

अद्रौ विवादधोभागे यन्त्रं संपत्प्रदायकम् ।  
 षडास्यविष्णुलक्ष्मीनां धनाकर्षणसंज्ञकम् ॥ ३७ ॥

कारयित्वा शिलायां च स्थापयामास शङ्करः ।  
 तत्र कश्चिद्द्विजवरो वैराग्यादिगुणान्वितः ॥ ३८ ॥

श्वित्रेण सर्वाङ्गीणेन कूर्ष्माण्डसदृशाकृतिः ।  
 निलीयमानः सदसि प्राक्तनं स्वमधं स्मरन् ॥ ३९ ॥

पर्यश्रुनयतः प्राह प्रणमन्गुरुपादयोः ।  
 मादृशामघिनां ब्रह्मन् अन्वै तमसि मज्जताम् ॥ ४० ॥

तरणिस्त्वं निसृष्टोऽसि पाहि मां करुणानिधे ।  
 इति शोचन्तमाश्रास्य चाक्षुष्या दीक्षया गुरुः ॥ ४१ ॥

अनुगृह्यावभाषे तं महात्मन् सौम्य माशुचः ।  
 न त्वं देहो न च प्राणो नेन्द्रियं न मनो न धीः ॥ ४२ ॥

खयंज्योतिस्त्वमात्मासि शरीराद्यवभासकः ।  
 कथमस्मि स्वयंज्योतिः कथमस्यवभासकः ।  
 इति पृच्छन्तमेकेन श्लोकेन प्रत्यबोधयत् ॥ ४३ ॥

किं ज्योतिस्तव भानुमानहनि मे रात्रौ प्रदीपादिकं  
 स्यादेतं रविदीपदशेनविधौ किं ज्योतिराख्याहि मे ।  
 चक्षुस्तस्य निमीलनादिसमये किं घीर्घियोदर्शने  
 किं तत्राहमतो भवान्पगमकं ज्योतिस्तदस्मि प्रभो । ४४ ॥

इति प्रबोधितस्तत्त्वं गुरुणा करुणाञ्चिना ।

देहाभिमानजं दुःखं विमुच्य मुदमाप सः ॥ ४५ ॥

(४४) एतस्या एकश्लोक्या व्याख्याता गोपालयोगीन्द्रशिष्यः  
 स्वयंप्रकाशयोगीन्द्रः तत्त्वदीपनाख्यायां व्याख्यायां कथाशरीरमवतारि-  
 कायां लिखति—इह खलु भगवान् सर्वज्ञश्चन्द्रचूडावतारः, “अष्टवर्षे  
 चतुर्वेदी द्वादशे सर्वशास्त्रिन् । षोडशे कृतवान् भाष्यं द्वात्रिंशो मुनि-  
 रत्सगात्” इत्यादिगुणधिशिष्टो भगवद्भिधानो दुर्वादिदर्वीकरमन्त्रराजः  
 शङ्कराचार्यः, तीर्थैरिव त्रिभुवनं पावयन् सद्द्वैतैरिव संरक्षन् चन्द्र  
 इवाप्याचयन्, कल्याणचरितै रत्नैरिवालङ्कुर्वन्, शश्वद्विश्वं विचचार ।  
 तत्र कदाचिद्भामविशेषे कूष्माण्डमिव पाण्डुराङ्गं, उल्लकमिव सूर्याव-  
 लोकनाक्षरं, लज्जया जनावलोकनाक्षरं मां त्राहि त्राहीति पुनः पुनः  
 प्रणमन्तं कञ्चन कुपितं साधनचतुष्टयसम्पन्नमवलोक्य परमकारुणिकत्वेन  
 तवदेनं संसारसङ्कटात् मोचयन् कृतार्थीकुर्यामिति निश्चित्य, तेषामहं  
 समुद्धर्ता मृत्पुद्गलसंसारसागरात् इति प्रतिज्ञापालनार्थं तथा चकार ।  
 तदुपदेशवचनं, लोकपरिपालनार्थमेव । “अस्तमित आदित्ये, याज्ञ-  
 वल्क्य, चन्द्रमस्यस्तमिते शान्तेऽग्नौ, शान्तायां वाचि, किंज्योतिरेवायं  
 पुरुष इति आत्मैवास्य ज्योतिर्भवतीति, आत्मनैवायं ज्योतिषाऽऽस्ते,  
 पत्ययते, कर्म कुरुते, विपत्येतीति; कतम आत्मेति, योयं  
 विज्ञानमयः प्राणेषु ह्यद्यन्तज्योतिः पुरुषः” इति बृहदारण्यकषष्ठाध्याय-  
 निष्ठजनकयाज्ञवल्क्यसंवादरूपज्योतिर्ब्राह्मणवाक्यार्थं मनसि निधाय  
 प्रश्नोत्तरश्लोकरूपेण निवबन्ध” इति ॥

दक्षिणां दिशमुत्सृज्य प्रस्थितो देशिकेश्वरः ।

गत्वा बहुविधान्देशान् स्नात्वा तीर्थजलेषु सः ॥ ४६ ॥

श्रीकालहस्तिसंज्ञं तत्क्षेत्रं त्रैलोक्यविश्रुतम् ।

संप्राप गिरिजाभर्तुः महापातकनाशनम् ॥ ४७ ॥

तत्र तीर्थजले स्नात्वा संयुतश्शिष्यमण्डलैः ।

उपेत्य सन्निधिं देवमद्राक्षीद्विरिजापतिम् ॥ ४८ ॥

नानादीपप्रभाजालनिर्धूततिमिरोदरे ।

अद्भुते भवने भान्तं प्रभामण्डलमण्डितम् ॥ ४९ ॥

पुष्पमालासुगन्धेन सुरभीकृतदिङ्मुखम् ।

प्रत्युत्तदिव्यरत्नौघहेमाभरणभूषितम् ॥ ५० ॥

व्याघ्रचर्मनोहारिविमलांबरराजितम् ।

जटाजूटाग्रसन्नद्धमुग्धचन्द्रकलाञ्चितम् ॥ ५१ ॥

विधिविष्णुमहेन्द्रायैः निगूढाकृतिभिः सुरैः ।

सेव्यमानं मनुष्यैश्च भूरिपुण्यचयैः सदा ॥ ५२ ॥

दृष्ट्वा तं शङ्करो देवं भवान्या सह भक्तिमान् ।

स्तुत्वा चोपनिषद्वाक्यैः ननाम शिरसा भृशम् ॥ ५३ ॥

श्रीमदात्मने गुणैकसिन्धवे नमः शिवाय

धामलेशधूतकोकबन्धवे नमः शिवाय ।

नामशेषितानमद्भवान्धवे नमः शिवाय

पामरेतरप्रधानबन्धवे नमः शिवाय ॥ ५४ ॥

यक्षराजबन्धवे दयालवे नमः शिवाय

दक्षपाणिकाञ्चनालवे नमः शिवाय ।



पक्षिराजवाहहृच्छपालवे नमः शिवाय  
अक्षिपाल वेदपूततालवे नमः शिवाय ॥ ५५ ॥

देवं प्रणम्य गिरिशं कालहस्तीशमादरात् ।  
ज्ञानप्रसूनामस्तौत्स शम्भुप्रणयिनीं शिवाम् ॥ ५६ ॥

कल्पद्रुमैरभिमत्प्रतिपादनेषु  
कारुण्यवारिधिभिरम्ब भवत्कटाक्षैः ।  
आलोकय त्रिपुरसुन्दरि मामनाथं  
त्वय्येव भक्तिभरितं स्वयि बद्धतृष्णम् ॥ ५७ ॥

लभं सदा भवतु मातरिदं तवाद्यं तेजः परं बहलकुङ्कुमपङ्कशोणम् ।  
मास्वत्किरीटममृतांशुकलावतंसं मध्ये त्रिकोणनिलयं परमामृताद्रंम् ।

कञ्चित्कालमुषित्वाऽन्न शम्भुपूजापरायणः ।  
काञ्चीं मोक्षपुरीं प्राप शक्तितयसुरक्षिताम् ॥ ५९ ॥  
गङ्गाया दक्षिणे भागे योजनानां शतद्वये ।  
पूर्वेसिन्धुर्महापुण्यः काञ्चीक्षेत्राश्रयः किल ॥ ६० ॥  
नैर्ऋत्यां तस्य जलधेः सपादऋतुयोजने ।  
दक्षिणाप्या सरिच्छ्रेष्ठा पिनाकिन्यत्र वर्तते ॥ ६१ ॥  
पुरा हरप्रसादेन भृगुर्दैत्यगुरुर्महान् ।  
पिनार्कं सन्दधौ हस्ते भूगतं हरकार्मुकम् ॥ ६२ ॥  
तदुद्धरणमात्रेण तावद्भूमिः सरिद्धमौ ।  
सा नदी सर्वपापघ्नी शिवकार्मुकसन्निभा ॥ ६३ ॥  
तस्य मारुतदिग्भागे सप्तयोजनमात्रतः ।  
शिलाहदो महापुण्यश्चामृतत्वप्रदायकः ॥ ६४ ॥

पुरा वात्तात्मजो वीरः सुधासञ्जीवनौषधिम् ।  
 प्रक्षाल्य तज्जले शुद्धां ददौ तां लक्ष्मणाय च ॥ ६५ ॥

ऐशान्यां तस्य तीर्थस्य वसुयोजनमात्रतः ।  
 स्वामिपुष्करिणी पुण्या साक्षात्सा विरजा नदी ॥ ६६ ॥

हरिणा सा समानीता परिणेतुं तु पद्मजाम् ।  
 एतच्चतुर्दिङ्मध्यस्थं काञ्चीक्षेत्रं पुरोत्तमम् \* ॥ ६७ ॥

पृथिव्या गोस्वरूपाया यत्काञ्चीस्थानतां गतम् ।  
 तस्मात्क्षेत्रमिदं पुण्यं काञ्चीक्षेत्रं प्रचक्षते ॥ ६८ ॥

विष्णुनाऽधिष्ठितं क्षेत्रं शिवसान्निध्यकारकम् ।  
 महाशक्तिप्रभावद्वयं शक्तिप्राधान्यवैभवात् ॥ ६९ ॥

विनाशरहितं क्षेत्रं तस्मात्सत्यत्रताह्वयम् ।  
 सरिच्छैलालयांकैश्च क्षेत्रं भास्करसंज्ञितम् ॥ ७० ॥

बिलवृक्षविमानाङ्कैः क्षेत्रं तैजसमुच्यते ।  
 शिवशकलात्मकं क्षेत्रं तथा हरिहरात्मकम् ॥ ७१ ॥

कैलासोऽपि च वैकुण्ठमादिश्रीपुरमन्दिरम् ।  
 भूमौ तत्रैव लक्ष्यन्ते नान्यक्षेत्रे कदाचन ॥ ७२ ॥

एतच्चतुर्दिङ्मध्यस्थः पुरा तुण्डीरभूभुजा ।  
 धर्मेण पालितो देशः तस्मात्तुण्डीरमण्डलम् ॥ ७३ ॥

यावत्तुण्डीरभूवृत्तं तावत्काञ्चीतलं स्मृतम् ।  
 तन्मध्यगामिनी क्षीरसरिच्छ्रेष्ठा महानदी ॥ ७४ ॥

श्रीविद्यापरमेशान्याः स्तनकुम्भसमुद्भवा ।  
 तज्ज्याश्चोत्तरे पार्श्वे पादयोजनमात्रतः ॥ ७५ ॥

काञ्चीक्षेत्रं तपःस्थानं प्रागुक्तं तत्र वर्तते ।  
 तस्मिन्क्षेत्रे महाशक्तिः त्रिधा रूपेण वर्तते ॥ ७६ ॥  
 तत्र काञ्चीमहाक्षेत्रे त्वय्यक्तज्योतिरात्मकः ।  
 स शिवशङ्करः शम्भुः महाप्रलयक्रे विभुः ॥ ७७ ॥  
 चूतनीजाकृतिर्भूत्वा बभावेकाम्रसंज्ञया ।  
 तथैव भगवान्विष्णुः तेजसा व्यक्तविग्रहः ।  
 ब्रह्माश्रमेधयागाग्रौ बभौ वरद इत्यपि ॥ ७८ ॥  
 तस्माद्विष्णुमहादेवौ कामाक्षी शक्तिरेव च \* ।  
 तस्या विलासस्त्रिविधो हरिशक्तीशमेदतः ॥ ७९ ॥  
 ब्रह्महस्तात्सृष्टिदण्डमादायाभूत्सरस्वती ।  
 सरिद्रूपा वेगवती पुनस्तादृण्डकांक्षया ॥ ८० ॥  
 इयाज वेधास्तत्रैव ह्ययमेधेन माधवम् ।  
 ब्रह्मयागसमुद्भूतो वरदः स्मितसुन्दरः \* ॥ ८१ ॥  
 अपारिमलोलासिवासिताधरपल्लवः \* ।  
 पुण्यकोटिविमानाङ्गे तत्वसोपानभूषिते \* ॥ ८२ ॥  
 मृत्सिंहाधिष्ठितगृहे हस्तिशैले प्रतिष्ठितः \* ।  
 सूर्यास्त्रिशत्कोटिदेवसेवितः स विराजते \* ॥ ८३ ॥  
 उमालिङ्गनसङ्क्रान्तकुचकङ्कणमुद्गितम् ।  
 लिङ्गमेकाम्रनाथस्य सैकतं यत्र राजते \* ॥ ८४ ॥  
 शिवनीजसमुद्भूतो वेदशाखाभिरुज्ज्वलः ।  
 मृकण्डुतनयाधारो रसालः शाखिनां वरः \* ॥ ८५ ॥  
 स रुद्रशालवासित्वाद्गुद्रकोटिरिति स्मृतः ।  
 सुप्रसन्नो महादेव्या निलयकल्याणसुन्दरः \* ॥ ८६ ॥

उमया सैकतैर्दिव्यैर्लिङ्गरूपेण निर्मितः ।

वर्तते यदधस्ताक्षात् श्रीमदेकाम्नायकः\* ॥ ८७ ॥

हररोमसमुद्भूतसर्वतीर्थसमन्वयात् ।

सर्वतीर्थाह्वयं यत् कम्पया पूरितं सरः\* ॥ ८८ ॥

कामाक्षीति परा शवितः सांख्यायनमहामुनेः ।

तपसा स्वयमुद्भूता यत्कामेश्वरप्रिया ॥ ८९ ॥

कटाक्षपूरविप्रुडभिः जीववर्गाश्चतुर्विधान् ।

यथाहमनुगृह्णाति चतुर्वर्गफलोदयैः ॥ ९० ॥

पञ्चतीर्थसरस्तीरे कामकोष्ठमहीतले ।

सिद्धतीर्थस्य चेशाने तृतीयांशे महाबिलम् ॥ ९१ ॥

जगत्कामकलाकारं भूमेः कुण्डलिनीपदम् ।

यावन्महाबिलं तत्र तावन्मण्डपतां गतम् ॥ ९२ ॥

तत्कामनगरं दिव्यमंत्रं सर्वसिद्धिदम् ।

तपःस्थानं बिलं सूक्ष्मं परमं व्योम तत्स्पृतम् ॥ ९३ ॥

आधिभौतिकमर्मांगं (महोन्न) नाभिस्थानं भुवः परम् ।

तदेव ब्रह्मणः शम्भोः शरीरमिति कथ्यते ॥ ९४ ॥

लोकानां व्यंग्यशब्दत्वात् नाभिरित्यभिसंहितम् ।

श्रीपुरस्य त्रिमूर्तीनां ईश्वराणां दिशामपि ॥ ९५ ॥

लोकानां मेरुशैलस्य गोरुपाया (अ)वनेरपि ।

नवद्वारस्य मार्गं तत्र भूयोनिस्तन्महाबिलम् ॥ ९६ ॥

कामकोटिस्तमृतस्रोऽयं कारणादेव चिन्मः ।

यत्र कामकृतो धर्मा जन्तुना येन केन वा ॥ ९७ ॥

सकृद्वाऽपि सुधर्माणां फलं फञ्चति कोटिशः ।  
 तेनेदं कामकोटीति बिलद्वारं प्रसिद्धिमव ॥ ९८ ॥  
 तत्तत्कामप्रदत्वाच्च कामकोष्ठमुदाहृतम् ।  
 आकाशशरीरं ब्रह्म सनादं त्रिन्दुसंज्ञितम् ॥ ९९ ॥  
 बिलरूपेण त्रै काञ्च्यां प्रत्यक्षं मोक्षदं पुरम् ।  
 अथापि रुद्रनेत्राग्निनिर्दग्धः काम एकतः ॥ १०० ॥  
 स सुष्ठो लीळ्या मात्रा नेत्राभ्यां कोटिसंख्यया ।  
 कामकोटीति विख्यातं काञ्च्यां यच्चिन्मयं नमः ॥ १०१ ॥  
 अथ कामस्तृतीयोऽर्थः पुरुषार्थेषु विश्रुतः ।  
 तत्परस्ताच्छ्रुतो मोक्षः कोटिशब्देन शब्दितः ॥ १०२ ॥  
 कामकोटिः श्रुतो मोक्षः पुरुषार्थचतुर्थकः ।  
 अर्थोऽथवा स्मृतः कामः कामेशो धनदः स्मृतः ।  
 तत्कोटिदा पीठशक्तिः कामकोटीति विश्रुता ॥ १०३ ॥  
 एषा भूमिर्ब्रह्मपुत्री गोरूपेणाखिलं जगत् ।  
 धृत्वा वसति चाद्यापि तस्या भूमेः गवाकृतेः \* ॥ १०४ ॥  
 धक्तं तु गोमुखक्षेत्रं श्रीपुरं शीर्षतां गतम् ।  
 हिमालयः कण्ठदेशः केदारं कुक्षिदेशगम् ॥ १०५ ॥  
 वाराणसी पृष्ठदेशो मूलं तत्कमलालयम् ।  
 काञ्चीदेशः पुरी काञ्ची तन्मध्यं कामकोष्ठकम् ॥ १०६ ॥  
 तस्य मन्थमिदं द्वारं बिलमेतत्सुविस्तृतम् ।  
 अथ तत्र सुविख्याते कामकोष्ठवरातले ।  
 गायत्रीमण्डपे तत्र बिलपीठासने शुभे ॥ १०७ ॥

गायत्र्यौकारकोणे सा कामाक्षी विश्वकारणम् ।  
पद्मासने निषण्णासौ कामपीठनिवासिनी ॥ १०८ ॥

पाशांकुशेक्षुकोदण्डपञ्चबाणलसत्करा ।  
तपनोद्भुपताटंका मीनकुण्डलधारिणी ॥ १०९ ॥

श्रीचक्रनगराधीशा श्रीविद्या परमेश्वरी ।  
सचामररमावाणीसव्यदक्षिणसेविता ॥ ११० ॥

कामकोटीति विख्याता कामाक्षी कामदायिनी ।  
महाकामेशमहिषी महात्रिपुरसुन्दरी ॥ १११ ॥

सा भण्डासुरसंहन्त्री शिवमूर्तिः शिवङ्करी ।  
त्रिधा सा दृश्यते तत्र कामकोष्ठमहीतले ॥ ११२ ॥

द्विनेत्रा द्विभुजा गौरी दक्षहस्तलसञ्जुका ।  
लम्बवामकरांभोजा त्रिभङ्गीदक्षकुञ्चिता ॥ ११३ ॥

सा हि स्वर्णमयी मूर्तिः चूतलिङ्गस्य वल्लभा ।  
तपस्विनी घनश्यामा सर्वशैवालयेश्वरी ॥ ११४ ॥

द्वितीया च तृतीयासौ महाकामेशवल्लभा ।  
पाशांकुशेक्षुकोदण्डपञ्चबाणलसत्करा ॥ ११५ ॥

पूर्णा हि त्रिपुराविम्बे गौरीविम्बे कलात्मिका ।  
आवाहिता चोत्सवाहा निर्गुणा च रसालके ।  
सगुणा लिङ्गरूपे च पुरुरूपा विष्णुविग्रहे ॥ ११६ ॥

पञ्चाशत्कोटिविस्तीर्णे वर्तन्ते पृथिवीतले ।  
कामकोटिमहापीठान्युत्तमानि हि तेष्वपि ॥ ११७ ॥

चतुष्पष्टिसहस्राणि तेषु चाष्टाष्टकानि हि ।  
 मातृकासंख्यया तेषु तेषु तत्त्वानुसंख्यया ॥ ११८ ॥  
 तेषु चाष्टादश श्रेष्ठान्येषु पीठत्रयं वरम् ।  
 तत्त्रये कामराजाख्यं प्रथमं हि प्रशस्यते ॥ ११९ ॥  
 तत्पीठे वाग्भवं कूटं हयग्रीवेण पूजितम् ।  
 जालन्धराख्यं द्वितीयं मध्यकूटं मनोभवम् ॥ १२० ॥  
 भृगुणाऽभ्यर्चितं पीठं ज्वालामुख्यां तु तद्विदुः ।  
 ओड्याणाख्यं तृतीयं तु परावीजस्वरूपकम् ॥ १२१ ॥  
 तत्पीठं कामरूपेऽस्ति व्यासेनोपासितं सदा ।  
 प्रागुक्तं कामराजाख्यं काञ्चीक्षेत्रे हि वर्तते ॥ १२२ ॥  
 तां पुरीं कामराजाङ्गमध्यगेश्या सुरक्षिताम् ।  
 सप्तमोक्षपुरीष्वन्यतमां प्राप स शङ्करः ॥ १२३ ॥  
 आश्रिताह्वानतत्कार्यनाशकं देशिकोत्तमम् ।  
 चिन्मुद्रालङ्कृतकरं यतिराजं नमान्यहम् ॥ १२४ ॥  
 इति श्रीशङ्करविजयमकरन्दे अष्टाविंश आस्वादः समाप्तः ॥

## ॥ एकोनविंश-आस्वादः ॥

काञ्चीक्षेत्रे शिवकाञ्ची-विष्णुकाञ्चीपुरनिर्माणं एकाग्रेश्वर-  
वरदराज-कामाक्ष्यालयनिर्माणं च ।

धितनिर्मलराजसेनचोलद्विपालोद्घृतविप्रशैवशालः ।  
वरदस्य तथाऽऽघ्ननायकस्याप्युखेश्मद्वयकृज्जाय मे स्यात् ॥ १ ॥

प्रकृतिं च गुहाश्रयां महोग्रां स्वकृते चक्रवरे प्रवेश्य योऽयम् ।  
अकृताभितप्तौम्यमूर्तिमार्यां सुकृतं वः स चिनोतु शङ्करार्यः ॥ २ ॥

ईशानविष्णोरभिधानयुग्मात्काञ्चीनगर्यौ समकारयत्सः ।  
कामाक्ष्यभिह्यारमणीयमूर्तेः देव्याः प्रतिष्ठां मुनिराढकार्षीत् ॥ ३ ॥

सर्वज्ञः शिष्यसंयुक्तः शङ्करो देशिकेश्वरः ।  
भूमिं प्रदक्षिणीकृत्य ततः काञ्चीपुरं गतः ॥ ४ ॥ \*

जम्बूद्वीपस्य कुर्वाणे शोभां भारतमण्डले ।  
शस्तं काश्मीरनामानं देशं विद्योतयद्भृशम् ।

कामाक्ष्या नाम-वाग्देव्याः स्थानं तत्पुरमाप्तवान् ॥ ५ ॥

---

सङ्कलने मूलम्—जगद्गुरुस्त्नमालास्तवतः १-२, १०७-१०९  
गुरुवंशकाव्यतः-३, गोविन्दनाथीयतः-४-५, शंकराभ्युदयतः ६-१०,  
६४-६८, ७२, ७६, ७७, शिवापराधक्षमापणस्तोत्रतः ११,  
ब्रह्मानन्दीयतः १२-१८, २५-२९, भगवत्पादाभ्युदयतः १९-२१,  
चिद्विलासीयतः २२-२४, ३०-३१, ५४-६०, १०३-१०४,  
देवीचतुष्टयपुष्पचारपूजास्तोत्रतः ३२-५२, प्राचीनशङ्करविजयतः ५३  
१०५-१०६, बृहच्छंकरविजयतः ६१-६३, माधवीयतः ६६-६७,  
कल्याणवृष्टिस्तवतः ६९-७१, श्यामलानवरत्नमालिकातः-७३-७५,  
त्रिपुरसुन्दरीवेदमादस्तवतः-७८-१०२ ॥



पयोऽवगाह्याथ पयोनदीभवं जगाम सत्यव्रतमिन्दिरास्पदम् \* ।

रमाधरास्वादरतोऽपि माधवो वपारसं यत्र स बह्वमन्यत ॥ ६ ॥

सरस्यथामञ्ज्य समाचरन् क्रियाः निरस्य मोहं निबिडं तपोनिधिः ।

स पुण्यकोटीनिलयं समाश्रयन् स पुण्यकोटीनिलयं स्वमप्यवैत् ॥

स मस्करी काञ्चिपुरीं गरीयसीमथ क्षितेरद्भुतकाञ्चिमैक्षत ।

असावशेषश्च्युतिनीविरादरात् पुरारिराराधयते चिराय याम् ॥ ८ ॥

त्रयी यदद्वैतरसालवल्लिकाऽप्यनेकशाखोपचितात्मके उमे ।

तयोरियत्येव भिदा यदादिमा स्फुरत्फला मूर्ध्नि परा तु मूलतः ॥ ९ ॥

कुत्तहलेनाथ कुलाद्रिकन्यकाकुचाग्रसीमैणमदेन मुद्रितम् ।

मद्दोनिधि तत्र महाहिसंगतं विलोकयन्नित्थमसौ व्यजिज्ञपत् ॥ १० ॥

चन्द्रोद्भासितशेखरे स्मरहरे गङ्गाधरे शङ्करे

सर्पैर्भूषितकण्ठकर्णविवरे नेत्रोत्थवैश्वानरे ।

दन्तित्वक्कृतसुन्दराम्बरधरे त्रैलोक्यसारे हरे

मोक्षार्थं कुरु चित्तवृत्तिममलामन्यैस्तु किं कर्मभिः ॥ ११ ॥

सिद्धामृतसरःपार्श्वे तत्रातिष्ठजगद्गुरुः ।

आचार्यवैभवं श्रुत्वा सर्वे चागत्य देशिकम् ॥ १२ ॥

धृताञ्जलिपुटा भक्त्या प्रार्थयामासुरादरात् ।

अस्मिन्स्थले पद्मजेन कामाक्षी जगदम्बिका ॥ १३ ॥

मण्डासुरेन्द्रहन्त्री सा योगिनीवृन्दसेविता ।

ललिता परमेशानी पूजिता स्थापिताऽपि च ॥ १४ ॥

ब्रह्मप्रार्थनया ह्यत्र विले वासं करोति च ।

महाकाली महालक्ष्मीस्तथा देवी सरस्वती ॥ १५ ॥

वसन्ति देवीसेवार्थं विलम्बे च शङ्कर ।

रात्रौ विलान्महाकाली बहिर्विधीयता जनान् ॥ १६ ॥

स्वदृष्टिगान्भक्षयति क्षीयन्ते पुरवासिनः ।

तथा कुरु विलादेषा नागच्छेच्च बहिर्यथा ॥ १७ ॥

इति तं प्रार्थयामासुस्तथेत्याह यतीश्वरः ।

चकार स्तम्भनं काल्या विलम्बे स मन्त्रवित् ॥ १८ ॥

राजसेनेन सुमहत्पृथग्देवालयत्रयम् ।

प्राकारगोपुराद्याद्यं दिव्यगर्भगृहोज्ज्वलम् ॥ १९ ॥

अर्धमण्डपसंशोभि मणिमण्डपमण्डितम् ।

कारयामास सर्वज्ञः सर्वलक्षणलक्षितम् ॥ २० ॥

तथा पूजोत्सवादींश्च तत्र तत्र प्रवर्तयन् ।

भक्तिं प्रवर्धयामास जनानामधिकाधिकम् ॥ २१ ॥

शिवकाञ्चीति तत्रैकां एकाम्प्रेशकृताश्रयाम् ।

नाम्ना तत्रैव कामाक्ष्याः पार्श्वे प्रासादमुन्नतम् ॥ २२ ॥

विष्णुकाञ्चीति नाम्नाऽन्यां वरदाधिष्ठितां पुरीम् ।

यथोक्तां कारयामास सर्वलक्षणलक्षिताम् ॥ २३ ॥

तां सर्वां नगरीं पश्यन् सर्वसंपत्समन्विताम् ।

प्रहर्षमतुलं लेभे देशिकेन्द्रोऽपि मानसे ॥ २४ ॥

कामाक्ष्याः पुरतः श्रीचक्रप्रतिष्ठा ।

दुर्वासास्तु मुनिश्रेष्ठो देवीपूजनतत्परः ।

शङ्करं भगवत्पार्दं प्रावदत्प्रीतिपूर्वकम् ॥ २५ ॥

अस्मिन्क्षेत्रे परां देवीं कामाक्षीं विल्वासिनीम् ।  
आराधयन्पञ्चदशीं जपंस्तिष्ठामि सर्वदा ॥ २६ ॥

विलोपरि मया देव्या मूर्तिस्तु स्थापिता पुरा ।  
श्रीचक्रं स्थापय त्वं तु कामाक्षीप्रीतयेऽनघ ॥ २७ ॥

कामकोटीपीठ इति ख्यातिं यातु जगत्तले ।  
इत्युक्त्वा तं समालिङ्ग्य दुर्वासाश्च तिरोऽभवत् ॥ २८ ॥

कामाक्ष्याः पुरतो भूमौ कामकोटीति विश्रुतम् ।  
भगवान्भगवत्पादः श्रीचक्रं स्वयमालिखत् ॥ २९ ॥

आज्ञया गुरुनापस्य राजसेनो महीपतिः ।  
कामाक्ष्याः स्वर्णमूर्तिश्च रमावाणीसमन्विताम् ॥ ३० ॥

सुरभ्यां कारयामास शिल्पशास्त्रविशारदैः ।  
श्रीचक्रपश्चाद्वागे च कामाक्षीं स्वर्णीनिर्मिताम् ।  
प्रतिष्ठाप्य यतीशानः स्वयमेनामपूजयत् ॥ ३१ ॥

उषसि मागधमङ्गलगायनैर्ज्ञाति जागृहि जागृहि जागृहि ।  
कटाक्षनिरीक्षणैर्जगदिदं जगदम्ब सुखीकुरु ॥ ३२ ॥

देव्यापिते तुलिकाढ्ये विविधकुसुमकीर्णे कोटिबालार्कवर्णे ।  
रमणीये रत्नसिंहासनेऽस्मिन् उपविश पदयुग्मं हेमपीठे निधाय ।

दूर्वया सरसिजान्वितविष्णुकान्तया च सहितं कुसुमाढ्यम् ।  
पद्मयुग्मसदृशे पदयुग्मे पाद्यमेतदुररीकुरु मातः ॥ ३४ ॥

गन्धपुष्पयवसर्षपदूर्वासंयुतं तिलकुशाक्षतमिश्रम् ।  
हेमपात्रनिहितं सह रत्नैरर्घ्यमेतदुररीकुरु मातः ॥ ३५ ॥

जलजद्युतिना करेण जातीफलतकोललवङ्गमन्धयुक्तैः ।  
अमृतैरमृतैरिवातिशीतैर्भगवत्याचमनं विधीयताम् ॥ ३६ ॥

निहितं कनकस्य संप्लुटे पिहितं रत्नपिधानकेन यत् ।  
तदिदं जगदम्ब तेऽर्पितं मधुपर्कं जननि प्रगृह्यताम् ॥ ३७ ॥

दधिदुग्धघृतैः समाक्षिकैः सितया शर्करया समन्वितैः ।  
स्नपयामि तवाहमादरात् जननि त्वामहमुष्णवारिमिः ॥ ३८ ॥

वालार्कद्युति दाडिमीयकुसुमप्रस्पर्धि सर्वोत्तमं  
मातस्त्वं पारंघेहि दिव्यवसनं भक्त्या मया कल्पितम् ।  
मुक्ताभिर्प्रथितं सुकञ्चुकनिदं स्वीकृत्य पीतप्रभं  
तप्तस्वर्णसमानवर्णमतुलं प्रावर्णमङ्गीकुरु ॥ ३९ ॥

मञ्जीरे पदयोर्निधाय रुचिरां त्रिन्यस्य काञ्चीं कटौ  
मुक्ताहारसुरोजयोरनुपमां नक्षत्रमालां गले ।  
केयूराणि भुजेषु रत्नवलयश्रेणीं करेषु क्रमात्  
ताटङ्गे तव कर्णयोर्विनिदधे शीर्षे च मुक्तामणिम् ॥ ४० ॥

मातः फालतले तवातिविमले कार्शमीरकस्तूरिका-  
कर्पूरागुहमेः करोमि तिलकं देहेऽङ्गरागं ततः ।  
वक्षोजादिषु यक्षकर्मरसं सिक्त्वा च पुष्पद्रवं  
पादौ चन्दनलपनादिभरहं संपूजयामि क्रमात् ॥ ४१ ॥

रत्नाक्षरैस्त्वां परिपूजयामि मुक्ताफलैर्वा रुचिरैरविद्वैः ।  
अखाण्डैर्दानै यवादिभिर्वा काश्मीरपङ्काङ्किततण्डुलैर्वा ॥ ४२ ॥

मालतीवकुलहेमपुष्पिकाकाञ्चनारकरवीरकैतकैः ।  
कर्णिकारगिरिकर्णिकादिभिः पूजयामि जगदम्ब ते वपुः ॥

लाक्षासंमिलितैः सिताभ्रसहितैः श्रीवाससंमिश्रितैः  
 कर्पूराकलितैः शिरैर्मधुयुतैर्गोसर्पिषा लोडितैः ।  
 श्रीखण्डागरुगुग्गुलुप्रभृतिभिः नानाविधैर्वस्तुभिः  
 धूपं ते परिकल्पयामि जननि स्नेहात्त्वमङ्गीकुरु ॥ ४४ ॥

रत्नालङ्कृतहेमपात्रनिहितैर्गोसर्पिपालोडितैः  
 दीपदीर्घतरान्धकारभिर्दुर्वालार्ककोटिप्रभैः ।  
 आताम्रज्वलदुज्ज्वलप्रविलसद्रत्नप्रदीपैस्तथा  
 मातस्त्वामहमादरादनुदिनं नीराजयाम्युच्चकैः ॥ ४५ ॥

मातस्त्वां दधिदुग्धपायसमहाशाल्यन्नसन्तानिका-  
 स्यापूपसिताघृतैः सवटकैः सक्षौद्ररंभाफलैः ।  
 एलाजीरकहिंगुनागरनिशाकुस्तुंभरीसंस्कृतैः  
 शाकैः साकमहं सुधाधिकरसैः सन्तर्पयाम्यर्चयन् ॥ ४६ ॥

एलालवङ्गादिसमन्वितानि तकोलकर्पूरविमिश्रितानि ।  
 ताम्बूलवल्लीदलसंयुतानि पूगानि ते देवि समर्पयामि ॥ ४७ ॥

सविनयमथ दत्त्वा जानुयुग्मं धरण्यां  
 सपदि शिरसि धृत्वा पात्रमारार्तिकस्य ।  
 मुखकमलसमीपे तेऽम्ब सार्धत्रिवारं  
 भ्रमयति मयि भूयात्ते कृपार्द्रः कटाक्षः ॥ ४८ ॥

अथ बहुमणिमिश्रैर्मौक्तिकैस्त्वां विकीर्य  
 त्रिभुवनकमनीयैः पूजयित्वा च वक्षैः ।  
 मिलितविधमुक्तां दिव्यमाणिक्ययुक्तां  
 जननि कनकवृष्टिं दक्षिणां तेऽर्पयामि ॥ ४९ ॥

पदे पदे यत्परिपूजकेभ्यः सद्योऽश्वमेधादिफलं ददाति ।  
 तत्सर्वपापक्षयहेतुभूतं त्र्यदक्षिणं ते परितः करोमि ॥ ५० ॥

रक्तोत्पलारक्तलतापभाभ्यां ध्वजोर्ध्वरेखाङ्गुलिभ्यां च  
अश्लेषधृन्दारकवन्दिताभ्यां नमो भवार्तिरत्नभङ्गिन्यम्

एषा भक्त्या तव विरचिता या नमो देवि त्व  
स्वीकृत्येनां सपदि सकलान्मैः प्रकृतं कृतं  
न्यूनं यत्तत्तव करुणया पूर्णं जग्मेत् नम  
सानन्दं मे हृदयकमले दे प्रकृतं नमो देवि

सर्वज्ञपीठमारोहं

आधाय सौम्यवपुषं प्रकृतिं नन्देत्तव ॥ ३ ॥  
आहादिते च विषये विदुषो नन्देत्तव ॥ ॥

सर्वज्ञपीठमारोहं उच्यते ॥  
ततोऽशरीरिणी ॥

भो यते इत्युच्यते ॥  
कृत्वा प्रसन्नं इत्युच्यते ॥

सर्वज्ञपीठमारोहं इत्युच्यते ॥

इति इत्युच्यते ॥

किञ्चित् इत्युच्यते ॥

तन् इत्युच्यते ॥

इति इत्युच्यते ॥

इति इत्युच्यते ॥

इति इत्युच्यते ॥

इति इत्युच्यते ॥

इति इत्युच्यते ॥

तीम ।

भागः काश्मीर एव  
शंकर-  
क्षिप्त्या  
शृङ्गगिरि-

सत्प्रत्यक्षं च मिथ्येति कथयत्यधुना यते ।  
इति मेदरतान्वादैश्वके चाद्वैतनिष्ठितान् ॥ ६० ॥

श्रीसर्वज्ञान्मनः शिष्यतया स्वीकारः ।

श्रीमच्छङ्करदेशिकेन्द्रभणितभुम्भे च भग्नानने  
ताते वर्धननाम्नि सार्धमनुगैः श्रीताम्रपर्णीचरैः ।  
सर्वज्ञासनमारुरुक्षति गुरौ धीरं निवर्त्य श्रुतौ  
डिम्भः कोऽपि तमूनसप्तमसमो वादेरौत्सीत्यहम् ॥ ६१ ॥

तुयेंऽह्न्यय शङ्करोदितसमाधाने प्रशान्ते शिशौ  
तातादेशुरि संयियांसति च तं दृष्ट्वाऽतिद्विष्टान्तरः ।  
भाषष्टादप एव मुक्त इतरनाख्याति पृष्टोऽप्यसौ  
ओमित्येव गदलजलमिति तद्वृत्तं च तातादेवत् ॥ ६२ ॥

(६१) सर्वज्ञपीठारोहणमाधिकृत्य द्वेषा कथाक्रमो दृश्यते इति  
पूर्वमेव सूचितम् (पृ. १३६-१३७) शिवरहस्ये, बृहच्छंकरविजये,  
प्राचीनशंकरविजये, आनन्दगिरीये, जगद्गुरुरत्नमालास्तवे च  
काञ्चयां सर्वज्ञपीठारोहणं, माधवाये सदानन्दीये गुरुवंशकाव्ये च  
काश्मीरे । काश्मीरमिति काञ्ची प्रसिद्धा इति “भूयः काञ्चीपुरं गतः ।  
जम्बूद्वीपस्य कुवाणे शोभां भारतमण्डले । शस्तं काश्मीरनामान देशं  
विद्योतयद्भृशम् । कामाक्ष्या नाम वाग्देव्याः स्थानं तत्पुरमाप्तवान्”  
इति गोविन्दनार्थीये । व्यासाचलायेऽपि “जम्बूद्वीपे शस्यतेऽस्यां  
पृथिव्यां तन्नाप्येतन्मण्डलं भारताख्यम् । काश्मीराख्यं मण्डलं तत्र  
शस्तं यत्रास्ते सा शारदा वागधीशा” इति सर्वज्ञपीठारोहणकथां  
उपक्रम्य, “एवं निरुत्तरपदां स विधाय देवीं सर्वज्ञपीठमधिरुह्य मठे  
स्वकल्पे । मात्रा गिरामपि तथोपगतैश्च मिश्रैः संभावितः कमपि  
कालमुनास काञ्चयाम्” इति उपसंहारः कृत इति काश्मीराख्या

मत्वेनं सदृशाधिकारिणमघातं ब्रह्मदेशोद्भवं

प्राप्तानुज्ञमपि स्वतो जनयितुर्वाग्मी स वाचंयमम् ।

आख्यामप्यकरोत्स च महादेवामिधस्याग्रतः

सर्वज्ञामिधशङ्कराय इति यं स्वस्याथ पीठे न्यधात् ॥ ६३ ॥

तत्र स्थितानिगमशेखरदेशिकेन्द्रो वादे विजित्य विविधानपि वावदूकान् ।

पाणौ सनन्दनमसाववलंब्य विद्याभद्रासनं तदधिरोहितुमुच्चचाल ॥ ६४ ॥

शृङ्गारसान्द्रकवितासरणावजित्वा मामङ्ग साहसमिदं सहसा न कुर्याः ।

इत्यूचिषीं विधिवधू च विजित्य विद्याभद्रासनं विधिरिव स्वयमध्यरुक्षत् ॥

ततो दिविषदध्वनि ध्वनिनिवारिताशावलीधुरन्धरसमीरितत्रिदशपाणिकोणाहतः ।

अरुन्ध हरिदन्तरं स्वरभ्रंभ्रमत्सिन्धुभिः घनाघनघनस्वनप्रथमवन्धुभिर्दुन्दुभिः ॥

कचभरनहनं पुलोमजायाः कतिचिदहान्यपगर्भकं यथा स्यात् ।

गुरुशिरसि तथा सुधाशानाः स्वस्तरुकुसुमान्यथ हर्षतोऽग्न्यवर्षन् ॥ ६७ ॥

अद्वेतसिद्धान्तरहस्यमित्यं आचन्द्रतारार्कमनाकुलं सः ।

कृत्वा विकुर्वाणमनाः प्रणम्य तुष्टाव देवीं निगमान्तनीषीम् ॥ ६८ ॥

एणाङ्कानलभानुमण्डललसञ्छीचक्रमध्ये स्थितां

वालाकेशुतिभासुरां करतलैः पाशाङ्कुशौ विभ्रतीम् ।

काळव्या आसीदिति भाति । माधवीये उत्तरदेशगः काश्मीर एव

यात्रामध्ये उद्दिष्टः । यत्र शङ्कराचार्यगिरौ शारदामन्दिरपरिसरे शंकर-

स्मृतिमण्डपोऽधुना चकास्ति तत्त्मारकतया । काश्मीरे सर्वज्ञपीठरक्षित्र्या

वाण्या जयं, तस्याः शारदायाः तुष्टायाः भगवत्पादैः साकं शृङ्गगिरि-

क्षेत्रमागतायास्तत्र प्रतिष्ठा इति गुरुवंशकाव्ये । मण्डनेन साकं वादे

प्रवृत्ते, तत्पत्न्यां उभयभारत्यामपि जितायां, तस्याः शापावसाने,

भगवत्पादैः प्रार्थितायाः शृङ्गगिर्यादौ शारदाम्वात्वेन सन्निधानमिति

माधवीये ॥



चापं वाणमपि प्रसन्नवदनां कौसुमभवस्त्वान्वितां  
तां त्वां चन्द्रकलाव्रतंसपकुटां चारुस्मितां भावये ॥ ६९ ॥

कल्हारोत्पलमल्लिकामरुचकैः सौवर्णपङ्केरुहैः

जातीचम्पकमालतीवकुलकैर्मन्दारकुन्दादिभिः ।

कैतक्या करवीरकैवहूविधैः कलशाः सजो मालिकाः

सङ्कल्पेन समर्पयामि वरदे सन्तुष्टये गृह्यताम् ॥ ७० ॥

लक्ष्मीमौक्तिकलक्षकल्पितसितच्छत्रं तु धत्ते रसात्

इन्द्राणी च रतिश्च चामरवरे धत्ते स्वयं भारती ।

वीणामैणविलोचनाः सुमनसां नृत्यन्ति तद्रागवत्

भावैराङ्गिकसात्त्विकैः स्फुटरसं मातस्तदाकर्ष्यताम् ॥ ७१ ॥

इत्थं पञ्चदशाक्षरीमनुगतैर्वर्णैः कृतोपक्रमैः

कामाक्षीं बहिराहितस्थितिमतीं पद्यैः समाराधयन् ।

कपातीरनिवासिनीं परचितं नन्तु विलाभ्यन्तरं

गच्छन् द्वारि कृतासिकां भगवतीं तुष्टाव स श्यामलाम् ॥ ७२ ॥

ओङ्कारपञ्जरशुकीमुपनिषदुद्यानकेलिकलकण्ठीम् ।

आगमविपिनमयूरीमार्यामन्तर्विभावये गौरीम् ॥ ७३ ॥

दयमानदीर्घनयनां देशिकरूपेण दर्शिताभ्युदयाम् ।

वामकुचनिहितवीणां वरदां सङ्गीतमातृकां वन्दे ॥ ७४ ॥

अवदुतटघटितचूलीताडिततालीपलाशताटङ्काम् ।

वीणावादनवेलाकंपितशिरसं नमामि मातङ्गीम् ॥ ७५ ॥

इत्थं तामभिवन्द्य विश्वजननीमीशामथान्तर्विशन्

कल्पानोकहकाननालिसुभगे कंपानदीरोधसि ।

कामाक्षीपदपद्मपूतशिखरं कञ्चित्पुरः काञ्चन-

क्षोणीभृत्कुलधूर्वहं प्रमुमुदे पश्यन् सपद्यञ्जसा ॥ ७६ ॥

इष्टामथ स योगीन्द्रश्चाष्टापदगिरिस्थिताम् ।

तुष्टाशयः सावरणां तुष्टाव परदेवताम् ॥ ७७ ॥

अकारादिक्षकारान्तवर्णवियवशालिनी ।

वीणापुस्तकहस्ताऽव्यात् प्रणो देवी सरस्वती ॥ ७८ ॥

तरङ्गभ्रुकुटीकोटिभंग्या तर्जयते जराम् ।

सुधामयाय शुभ्राय सिन्धूनां पतये नमः ॥ ७९ ॥

तस्य मध्ये मणिद्वीपः कल्पकारामभूषितः ।

अस्तु मे ललितावासः स्वस्तिदा अमयङ्करः ॥ ८० ॥

कदम्बमञ्जरीनिर्यद्धारुणीपारणोन्मदैः ।

द्विरेकैर्वर्णनीयाय वनानां पतये नमः ॥ ८१ ॥

तत्र वप्रावलीलीलागगनोल्लङ्घिगोपुरम् ।

मातः कौतूहलं दद्यात् संहार्यं नगरं तव ॥ ८२ ॥

मकरन्दझरीमज्जन्मिलिन्दकुलसंकुलाम् ।

महापद्माटर्वा वन्दे यशसा संपरीकृताम् ॥ ८३ ॥

तत्रैव चिन्तामणिधोरणादिभिः विनिर्मितं रोपितरत्नमृङ्गम् ।

भजे भवानीभवनावतंसं आदित्यवर्णं तमसः परस्तात् ॥ ८४ ॥

मुनिभिः स्वात्मलाभाय यच्चक्रं हृदि सेव्यते ।

तत्र पश्यामि बुद्ध्या तदक्षरे परमे व्योमन् ॥ ८५ ॥

पञ्चब्रह्ममयो मञ्चः तत्र यो विन्दुमध्यगः ।

तव कामेशि वासोऽयमायुष्मन्तं करोतु माम् ॥ ८६ ॥

नानारत्नगुलुञ्छालीकान्तिकिम्पीलितोदरम् ।

विमूशामि त्रितानं तेऽतिश्लक्ष्णमविलोमशम् ॥ ८७ ॥

पर्यङ्कतल्पोपरि दर्शनीयं सवाणचापाङ्कुशपाशपाणिम् ।  
अशेषभूपारमणीयमीडे त्रिलोचनं नीलकण्ठं प्रशान्तम् ॥ ८८ ॥

जटारुणं चन्द्रकलाललामं उद्वेललावण्यकलामिरामम् ।  
कामेश्वरं कामशरासनाङ्कं समस्तसार्क्षि तमसः परस्तात् ॥ ८९ ॥

तत्र कामेशवामाङ्के खेलन्तीमलिकुन्तलाम् ।  
सचिदानन्दलहरीं महालक्ष्मीमुपासहे ॥ ९० ॥

पोढान्यासादिदेवैश्च सेविता चक्रमध्यगा ।  
कामेशमहिषी भूयः पोडशी शर्म यच्छतु ॥ ९१ ॥

श्रीचक्रस्थां शाश्वतैश्वर्यदात्रीं पौण्ड्रं चापं पुष्पवाणान् दधानाम् ।  
बन्धूकाभां भावयामि तिनेत्रां तामशिवर्णां तपसा ज्वलन्तीम् ॥ ९२ ॥

मण्डमण्डनलीलायां रक्तचन्दनपङ्किलः ।  
अङ्कुशस्तव तं हन्यात् यश्च नो द्वेषते जनः ॥ ९३ ॥

चञ्चद्रालातपज्योत्स्नाकलामण्डलशालिने ।  
ऐश्वराय नमो मातर्वाहुभ्यां तव धन्वने ॥ ९४ ॥

मह्यं द्रुह्यन्ति ये मातस्त्वद्दयानासक्तचेतसे ।  
तानम्य सायकैरेमिरव ब्रह्माद्विपो जहि ॥ ९५ ॥

नाकक्षीणां किन्नरीणां तृपाणामप्याकर्षत् चेतसा चिन्तनीयम् ।  
त्वत्पाणिस्थं कुङ्कुमाम शिवं यं द्विष्मस्तास्मिन् प्रति मुञ्चामि पाशम् ॥

अभिचारादिभिः कृत्या यः प्रेरयति मय्युमे ।  
तव हुंकारसन्त्रस्ता प्रत्यकर्तारमृच्छतु ॥ ९७ ॥

शरणं करवाण्यम्ब चरणं तव सुन्दरि ।  
शपे त्वत्पादुकाभ्यां मे नान्यः पन्था अयनाय ॥ ९८ ॥

यथोपास्तिश्वतिर्न स्यात् तव चक्रस्य सुन्दरि ।  
 कृपया कुरु कल्याणि तथा मे स्वस्तिरायुषी ॥ ९९ ॥  
 कदा वसुदलोपेतै त्रिकोणनवकान्विते ।  
 आवाहयामि चक्रे त्वां सूर्याभां श्रियमैश्वरीम् ॥ १०० ॥

हस्ताभोजप्रोल्लसच्चामराभ्यां श्रीवाणीभ्यां पार्श्वयोर्वीज्यमानाम् ।  
 श्रीसम्राज्ञि त्वां सदा लोकयेयं सदा सद्भिः सेव्यमानां निगूढाम् ॥

यत्रैव यत्रैव मनो मदीयं तत्रैव तत्रैव तव स्वरूपम् ।  
 यत्रैव यत्रैव शिरो मदीयं तत्रैव तत्रैव पदद्वयं ते ॥ १०२ ॥

एवं स्तुवंस्तामाराध्य कामार्क्षीं ज्ञानरूपिणीम् ।  
 अथ तस्याश्च पूजायै ब्राह्मणान् विनियुज्य च ॥ १०३ ॥

एकाम्रेश्वरपूजार्थं विप्रानादिश्य भूयसः ।  
 श्रीमद्वरदराजस्य नमस्यायै न्ययुंक्त सः ॥ १०४ ॥

### कामकोटिपीठ-शारदामठप्रतिष्ठा ।

सर्वज्ञपीठमधिरुह्य ततस्तदग्रे मिश्रान्विजित्य सहसोपनतान्प्रयागात् ।  
 अध्यास्त काश्चिमभिमण्डितकामकोटिपीठो मठं निजमवाप्य स शारदाख्यम् ॥

निन्ये योगिसुरेश्वरोपचरितः श्रीकामकोट्याह्वये  
 लोकाचार्यपदे स्थितः स दिवसान्सर्वज्ञपीठे सुखम् ।  
 स्यात्तस्तत्र तदादि तेन विजितां वाणीमनुस्मारयन्  
 श्रीमच्छङ्करदेशिकस्य जयति श्रीशारदाख्यो मठः ॥ १०६ ॥

परकीयवपुःप्रवेशशील्या स्मरन्त्राणि विदन् वशी न लौह्यात् ।  
 अधितातनुभारती वशे यः सुकृतं मे सुतरां गुरुः स चीयात् ॥

प्रतापदास्रोः गुरुपृथ्वीधवविश्वरूपनास्रोः' इति नित्यबोधघनत्वेव पृथ्वीधव इति नामान्तरमिति निर्दिशन्ति ॥

द्वारकामठाधिपतिभिः ७२ तमैः श्रीराजराजेश्वरशङ्कराश्रम श्रीपादैः  
 'अस्या मातृकाया अतिजीर्णतया गलिताक्षरप्रायत्वात् विश्वरूपाचार्य-  
 पर्यन्तानप्याचार्यान् अन्तर्भाव्य पत्रिकेयं प्रकाशिता अभिनवा'  
 इत्युपोद्घातेन साकं प्रकाशिते विमर्शे सुरेश्वरो द्वारकायां, हस्तामलकः  
 शृङ्गारिणौ, तोटकः ज्योतिर्मठे, पद्मपादो गोवर्धने च पीठाधिपतिरिति  
 निरूप्यते । तत्रैव प्रकाशिते शङ्करशिष्यनृपसुधन्वाल्लिखिते लेखे युधिष्ठिर-  
 शके २६६३, आश्विनशुक्ल १५ तिथ्यङ्किते 'ब्रह्मक्षत्राद्यस्मत्प्रमुख-  
 निखिलविनेयलोकसंप्रार्थनया चतस्रो धर्मराजधान्यो जगन्नाथ-वदरी-  
 द्वारका-शृङ्गारिणोः भोगवर्धन-ज्योतिः-शारदा-शृङ्गेरी मठापरसंज्ञकाः  
 स्थापिताः । तत्रोत्तरदिशो योगिजनप्राधान्येन धर्ममर्यादारक्षणं सुकर-  
 मेवेति ज्योतिर्मठे श्रीतोटकापरनाम्नः प्रतर्दनाचार्यान्, अथ शृङ्गार्याश्रमे  
 शृङ्गारिसमस्वभावान् पृथ्वीधराभिधेयहस्तामलकाचार्यान्, भोगवर्धने स्वत  
 एवाभिमतत्वेन अत्यन्तोपस्वभावानपि सर्वज्ञकल्पपद्मपादापरनामसतन्दना-  
 चार्यान्, अथ बौद्धकापालिकादिसकलवादिभूयिष्ठपश्चिमस्थां दिशि वादि-  
 दैत्याङ्कुरः पुनर्मो भवत्विति, शारदापीठे किल द्वारकायां जैनैरुत्सादित-  
 विदुर्दिशां दूरीकृत्य भगवद्भिः त्रिलोकसुन्दर-  
 पुनः सन्निवद्धभगवद्दालयश्रीकृष्णादिसकलमर्यादासुसंस्कृतायां  
 -वैदिकतन्त्र-विश्वविख्यातकीर्ति-सर्वज्ञानमयान् विश्व-  
 अस्मत्सर्वलोकाभिपतिपूर्वकमभिषिच्य, एवं  
 चतुर्भ्य आचार्येभ्यः चतस्रो दिशः आदिष्टा भारतवर्षस्य' । इति  
 स्पष्टं आचार्य-स्थानसंकेतो लक्ष्यते ॥

गोवर्धनमठे जगद्गुरुनाममालास्तोत्रे प्रथमाचार्यत्वेन पद्मपादा-

ततो वेदविरुद्धानि विरुद्धानीतरेतरम् ।

विरुद्धानि सति क्षोदे निजाभ्युपगमैरपि ॥ २ ॥

चार्याणामभिषेकः स्पष्टं वर्ण्यते, यः सन्दर्भो मूल एव पश्चाद्बुद्धियते । तत्तत्पीठपरम्परागतैराचार्यैरद्यतनैः स्वप्रथमाचार्यत्वेन स्मर्यमाणास्तु-शृंग-गिरौ द्वारकायां च सुरेश्वराचार्याः, जगन्नाथे पद्मपादाचार्याः । हस्ता-मलकाचार्यास्तु न कुत्रापि तत् तेषां भूषणमेव ब्रह्मविद्वरिष्ठानाम् । काञ्चयां कामकांटीपीठे सुरेश्वराचार्याः तदनु सर्वज्ञात्ममुनय इति क्रमः स्मर्यते । एकस्यैव पीठेषु त्रिष्वाचार्यत्वं कथं घटतेति तत्रोपपत्तिविचारे- 'भाष्यव्याख्याप्रकरणगतं संप्रधार्यैव वृत्तं मेधावी स प्रथितधिषणं प्राह तं वृत्तिकारम् । न त्वां न्यस्याम्याधिमठमिह कापि पीठाधिपत्ये त्रातुं सर्वास्त्वमसि त इतस्त्वां गुरुं संगिरन्ताम्' इति बृहच्छंकरविजयवचनं मार्गं निर्दिशतीव । शृंगगिरौ प्रथमाचार्यत्वेन निवेशिताः सुरेश्वराचार्याः पृथ्वीधरं (नित्यबोधघनापराभिधं) तत्र प्रतिष्ठाप्य, भगवत्पादान् विजययात्रायामनुसस्रुः, पुनः द्वारकायां निवेशितास्त एव ब्रह्मस्वरूपा-चार्यान् तत्र निवेश्य भगवत्पादामनुसस्रुः; काञ्चयां च 'पीठे न्यस्य सुरेश्वरं समावितुं सर्वज्ञसंज्ञं मुनिं' इति प्राचीनशङ्करविजयोक्तरीत्या सर्वज्ञात्मचरणानां स्थापनपर्यन्तं ते पीठाधिपतय आसन्निति ग्रहणे सर्वमुपपद्येतेति भाति ॥

गोवर्धनपीठजगद्गुरुपरंपरानाममालायां भगवत्पादानां शिष्याः अपीठगाश्च नामतो गृह्यन्ते-यथा "चित्सुखं भारतीवंशं सुबोधश्च प्रभाकरम् । उदङ्कं दृढभक्तं च मेधातिथिमुनीश्वरम् । नित्यानन्दं शुद्धकीर्तिं योगानन्दयतीश्वरम् । ब्रह्मस्वरूपं सुमतिं गुरोः शिष्या-त्रमाम्यहम् । सुधन्वानं राजसेनं पूर्णवर्माणमेव च । वृषदेवं च नृपतीन् गुरुभक्तान् भजे सदा ॥ अद्वैताचार्यसच्छिष्यान् षोडशैतानपीठगान् । शङ्कराचार्यबोधेन्दुकलाभूतान् समाश्रये ॥" इति ।

अवैदिकानि तान्येष मतानि द्वैतवादिनाम् ।  
 धर्मशास्त्ररथाखण्डो वेदखण्डधरो विमुः ॥ ३ ॥  
 यथा आपदयूथानि लीलयाऽऽखेटयेन्चृपः ।  
 तथा विद्राव्य विज्ञानचक्रवर्ती यतीश्वरः ॥ ४ ॥  
 जगन्निरीतिकं चक्रे शङ्करः शङ्करेहितः ।  
 निर्विशेषं परं तत्त्वं गोचरीकर्तुमक्षमाः ॥ ५ ॥  
 ये भक्तिमन्तः श्रद्धाढ्याः मन्दास्तेष्वनुकम्पया ।  
 षण्मतस्थापनं कृत्वा सर्वानन्वग्रहीद्विभुः ॥ ६ ॥  
 शिवविष्णुवैकाभानुगणेशस्कन्दमूर्तिषु ।\*  
 यत्र यस्य भवेत्प्रीतिः देवतायामुपासितुम् ॥ ७ ॥  
 स देवतां तां भजतां श्रद्धाभक्तिपुरस्सरम् ।  
 श्रुतिप्रसिद्धाः पण्डिताः देवताः कामितप्रदाः ॥ ८ ॥  
 फलाभिसन्धिमुत्सृज्य भजतां मोक्षदाश्च ताः ।  
 श्रुतिस्पृतिस्तदाचारविरुद्धान्यत्र यानि वा ॥ ९ ॥  
 वर्जनीयान्यवद्यानि तानि तन्त्रोदितान्यपि ।  
 तानि पाषण्डमोहार्थमूर्च्छुर्हरिहरादयः ॥ १० ॥  
 श्रुतिघटापथे मोक्षमभिनिष्कामति स्थिते ।  
 किमर्थं वाऽतिदुर्गेण चञ्चूर्यध्वे कदम्बना ॥ ११ ॥

(७) गणाधिपकपालिष्विति मूले पाठः । आनन्दगिरिरीयेऽन्यत्र  
 च कापालिकस्यैव शैवादिषण्मतेष्वन्तर्भावः दृश्यते, न तु कौमारस्य ।  
 परं वृद्धव्यवहारः सकौमारणामेव षण्मतत्त्वं न सकापालिकानाम् ।  
 कापालिकमतसंप्रहीता आनन्दगिरिरपि पूर्वपक्षवृत्त्यैवेति विशदयति ।  
 कौमारप्रहणे मार्कण्डेयसंहिता प्रमाणम् ॥

अनुशिष्टाः षडप्येवं भजन्तः स्वेष्टदेवताम् ।

तमेव परमाचार्यममन्यन्त पृथक्पृथक् ।

ततः श्रीशङ्कराचार्यो जगद्गुरुरितीर्यते ॥ १२ ॥

आदित्यं जगदम्बिकां हरिमिमेन्द्रास्यं महेशं गुहं

पूजायै परिपूर्णीमानसतया मेने यतिः शङ्करः ।

शिष्येभ्यश्च ददौ मुदा सुविमलां श्रीशैवपञ्चाक्षरीं

विद्यावैदिकमार्गदर्शनगुरुः श्रीषण्मतस्थापकः ॥ १३ ॥

अद्वैतमतनिविष्टैः पञ्चायतनार्चनं प्रकर्तव्यम् ।

एवं निर्णयमतनोद्वैदिकमार्गप्रवर्तको योगी ॥ १४ ॥

शैवादयः षड्यमिनो यतीशं संप्रार्थ्य तं स्वस्वमतोदयाय ।

अनुग्रहं प्राप्य जगद्गुरोश्च ते प्रस्थिताः स्वस्वमतप्रवीणाः ॥ १५ ॥

भूचक्रवाले संस्थाप्य श्रौतमद्वैतदर्शनम् ।

रक्षार्थं प्रचयार्थं च तस्य योगी व्यचिन्तयत् ॥ १६ ॥

अथ निष्कण्ठकीभूता समुद्रभूतेन सर्वतः ।

तत्त्वज्ञानेन वसुधा सस्येनेव विराजते ॥ १७ ॥

एतावता न मन्येऽहमात्मनः कृतकृत्यताम् ।

गते तु मयि सर्वं च पुनरप्याकुलीभवेत् ॥ १८ ॥

(१५) शैवादयः शैवशाक्तगाणपत्यवैष्णवसौरकापालिकाः षट्

यमिनः परमतकालानलाचार्य - त्रिपुराकुमाराचार्य - गिरिजाकुमाराचार्य

लक्ष्मणाचार्य-दिवाकराचार्य-वटुकनाथाचार्याः (गुरुवंशकाव्यव्याख्यातः) ।

कथेयं अनन्तानन्दगिरिविरचिते शङ्करविजये ६७-७२ प्रकरणेषु

विस्तृततया दृश्यते ॥



तस्माद्विद्यामठानन्यानपि काष्ठासु कारयन् ।  
विद्याप्रवचनं शिष्यैरास्माकैस्तत्र तत्र च ॥ १९ ॥

प्रयोज्यास्मत्संप्रदायमविच्छिन्नं च कारये ।  
पारंपर्यागते सम्यगुपदेशक्रमे सति ॥ २० ॥

न विच्छिद्येत सद्धर्म इति चक्रे मतिं शुभाम् ।  
पुनः प्रतस्थे क्षेत्रादियान्नायै शङ्करो गुरुः ॥ २१ ॥

अहोविक्रान्तसिंहाख्यस्थले श्रीशङ्करो गुरुः ।  
वृत्सिंहयन्त्रोद्धरणं चकार जगतां मुदे ॥ २२ ॥

पश्यन्ननिमिषं देवं भक्तानुग्रहतत्परम् ।  
चेतः प्रबोधयामास तत्पदाब्जनिषेवणे ॥ २३ ॥

त्वत्प्रभुजीवप्रियमिच्छसि चेन्नरहरिपूजां कुरु संततं  
प्रतिविम्बालङ्कृतिवृत्तिकुशलो विम्बालङ्कृतिमातनुते ।  
चेतोभृङ्ग भ्रमसि वृथा भवमरुभूमौ विरसायां  
भज भज लक्ष्मीनरसिंहानघपदसरसिजमकरन्दम् ॥ २४ ॥

शुक्तौ रजतप्रतिभा जाता करकाद्यर्थसमर्था चैव  
दुःखमयी ते संसृतिरेषा निवृत्तिदाने निपुणा स्यात् ।  
चेतोभृङ्ग भ्रमसि वृथा भवमरुभूमौ विरसायां  
भज भज लक्ष्मीनरसिंहानघपदसरसिजमकरन्दम् ॥ २५ ॥

आकृतिसाम्यात् शाल्मलिकुसुमे स्थलनलिनत्वभ्रममकरोः  
गन्धरसाविह किमु विद्येते विफलं आम्यसि भृशविरसेऽस्मिन्  
चेतोभृङ्ग भ्रमसि वृथा भवमरुभूमौ विरसायां  
भज भज लक्ष्मीनरसिंहानघपदसरसिजमकरन्दम् ॥ २६ ॥

स्रक्चन्दनवनितादीन् सुखदान् मत्वा तत्र विहरसे  
 गन्धफलीसदृशा ननु तेऽमी भोगानन्तरदुःखकृतः स्युः ।  
 चेतोभृङ्ग भ्रमसि वृथा भवमरुभूमौ विरसायां  
 भज भज लक्ष्मीनरसिहानघपदसरसिजमकरन्दम् ॥ २७ ॥

तत्र हितमेकं वचनं वक्ष्ये शृणु सुखकामो यदि सततं  
 स्वप्ने दृष्टं सकलं हि मृषा जाग्रति च स्मर तद्वदिति ।  
 चेतोभृङ्ग भ्रमसि वृथा भवमरुभूमौ विरसायां  
 भज भज लक्ष्मीनरसिहानघपदसरसिजमकरन्दम् ॥ २८ ॥

भामरथ्यास्तटे रम्ये कृतावासं जगत्वतिम् ।  
 पाण्डुरङ्गं महायोगपीठे दृष्ट्वा ननाम तम् ॥ २९ ॥

महायोगपीठे तटे भामरथ्या वरं पुण्डरीकाय दातुं मुनीन्द्रैः ।  
 समागत्य तिष्ठन्तमानन्दकन्दं परब्रह्मालङ्गं भजे पाण्डुरङ्गम् ॥ ३० ॥

तटिद्वाससं नीलमेघावमार्गं रमामन्दिरं सुन्दरं चित्प्रकाशम् ।  
 वरं त्विष्टकार्या समन्यस्तपादं परब्रह्मालङ्गं भजे पाण्डुरङ्गम् ॥ ३१ ॥

प्रमाणं भवान्धेरिदं मामकानां नेतम्बः कराम्यां धृतो येन तस्मात् ।  
 विंघातुवसत्ये धृतो नामिकाशः परब्रह्मालङ्गं भजे पाण्डुरङ्गम् ॥ ३२ ॥

अजं रुक्मिणीप्राणसंजीवनं तं परं धाम कैवल्यमेकं तुरीयम् ।  
 प्रसन्नं प्रपन्नार्जिहं देवदेवं परब्रह्मालङ्गं भजे पाण्डुरङ्गम् ॥ ३३ ॥

पाण्डुरङ्गं स्तुवन्नेवं भगवत्पादशङ्करः ।  
 तद्गीताभिर्द्वितस्वान्तस्तत्रोवास दिनत्रयम् ॥ ३४ ॥

वारणसीं योगिवरोऽधिगम्य भुजैरिव श्रीहरिरेष शिष्यैः ।  
 सद्वात्मना पञ्च मठानमीषां प्रकल्प्य तस्यै कतिचिदिनानि ॥ ३५ ॥

ततश्च रुक्मिणीकान्तविहारमहितां शुभाम् ।  
प्रत्यक्सगरकल्लोलवेल्लितां द्वारकामगात् ॥ ३६ ॥

श्रीकृष्णस्य प्रपौत्रेण वज्रेण परिकल्पितम् ।  
श्रीकृष्णसन्न विध्वस्तं दृष्टैर्जनमतानुगीः ॥ ३७ ॥

कारयामास भूपेन विनीतेन सुधन्वना ।  
प्राकारोत्तुङ्गशृङ्गाढ्यं रम्यं कनकरञ्जितम् ।  
तत्र गोविन्दमाराव्य तुष्टाव यतिपुङ्गवः ॥ ३८ ॥

पयोऽम्भोघेर्द्वीपान्मम हृदयमायाहि भगवन्  
मणित्रातभ्राजत्कनकवर्षीठं भज हरे ।  
सुचिह्नौ ते पादौ यदुकुलज नेनेज्मि सुजलैः  
गृहाणोदं दुर्वाफलजलत्रदध्यं मुररिपो ॥ ३९ ॥

त्वमाचामोपेन्द्र त्रिदशसरिदंभोऽतिशिशिरं  
भजस्वेभं पञ्चाभृतफलरसाप्लावमघदन् ।  
द्युनद्याः कालिन्द्या अपि कनककुम्भस्थितमिदं  
जलं तेन स्नानं कुरु कुरु कुरुवाचमनकम् ॥ ४० ॥

तटिद्वर्गे वस्त्रे भज विजयकान्ताविहरण  
प्रलम्भारिभ्रातर्मृदुलमृपवीतं कुरु गले ।  
ललाटे पाटीरं मृगमदयुतं धारय हरे  
गृहाणोदं माल्यं शतदलतुलस्यादिरचितम् ॥ ४१ ॥

दशङ्गं धूपं सद्भरद चरणग्रेऽर्पितमिदं  
मुखं दीपेनेन्दुप्रभविरजसं देव कलये ।  
इमौ पाणी वाणीपतिनुत सर्कपूररजसा  
विशोऽप्याग्रे दत्तं स्थर्निघपेदमाचाम नुहरे ॥ ४२ ॥

सदा तृप्तान्नं पद्मसवदखिलव्यञ्जनयुतं

सुवर्णामित्रे गोघृतचषकयुक्ते स्थितमिदम् ।

पशोदासुनो तत्परमदययाज्ञान सखिभिः

प्रसादं वाञ्छद्भिः सह तदनु नीरं पिव विभो ॥

सचूर्णं ताम्बूलं मुखशुचिकरं भक्षय हरे

फलं स्वादु प्रीत्या परिमलवदास्वादय चिरम् ।

सपर्यापपर्याप्त्यै कनकमणिजातं स्थितमिदं

प्रदीपैरारातिं जलधितनयाश्लिष्ट रचये ॥ ४४ ॥

नमस्कारोऽष्टाङ्गः सकलदुरितध्वंसनपटुः

कृतं नृत्यं गीतं स्तुतिरपि रमाकान्त त इयम् ।

तव प्रीत्यै भूयादहमपि च दासस्तव विभो

कृतं छिद्रं पूर्णं कुरु कुरु नमस्तेऽस्तु भगवन् ॥ ४५ ॥

कृष्णं जलदनीलं तं स्तुवन् भक्त्या गुरुत्तमः ।

क्षेत्रोत्तमे मठं तत्र सामवेदप्रधानकम् ।

निर्माय गोमतीतीर्थे श्रीसिद्धेश्वरसन्निधौ ॥ ४६ ॥

(४६) मठाम्नायविषये—आम्नायाः प्रथमतस्त्रिधा विभज्यन्ते पूर्वा-  
म्नायमध्यमाम्नायोत्तराम्नायभेदेन । तत्र पूर्वाम्नायाश्चत्वारः पश्चिमाम्नायः  
पूर्वाम्नायः दक्षिणाम्नायः उत्तराम्नाय इति द्वारकामठ गोवर्धनमठ-  
शृंगगिरिमठ ज्योतिर्मठारख्याः । मध्यमाम्नाय एकः शारदा (कामकोटि)  
मठः । उत्तराम्नायास्त्रयः ऊर्ध्वाम्नायः प्रत्यगाम्नायः निष्कलाम्नाय इति ।  
प्रत्यमाम्नायं संज्ञा मठ पीठ क्षेत्र तीर्थ देव शक्ति वेद संप्रदाय योगपट्ट  
ब्रह्मचारि महावाक्य प्रथमाचार्याख्याः त्रयोदश विशेषाः स्मर्यन्ते ।  
मठाम्नायविषयेऽपि विसंवादो दृश्यते । अत्र सुषमानुसारेण ते त्रयोदश  
निरूप्यन्ते । भेदस्तु अर्धचन्द्रमध्ये निर्दिष्टः । संज्ञा-पश्चिमाम्नायः ।

सुरेश्वरं प्रतिष्ठाप्य तत्र व्याख्यानदेशिकम् ।  
 सक्षिप्यः प्राप मधुरामभीष्टं स्थानभीशितुः ॥ ४७ ॥  
 तत्र श्रीबालकृष्णस्य बाललीलायितेषु यत् ।  
 एकान्तसाक्षि तत्साक्षात्कर्तुं गोकुलमाययौ ॥ ४८ ॥  
 धृन्दावनं बालकृष्णपादधूलीपविक्षितम् ।  
 दशदशं कुतुकितः तत्तल्लीलागतस्मृतिः ।  
 जगावनन्यभावेन तन्वोत्पुलकया हरिम् ॥ ४९ ॥

गोपीमण्डलगोष्ठीभेदं भेदावस्थमभेदामं  
 शश्वद्रोत्सुरनिर्धूतोद्गतधूलीधूसरसौभाग्यम् ।  
 श्रद्धाभक्तिगृहीतानन्दमचिन्त्यं चिन्तितसद्भावं  
 चिन्तामणिमहिमानं प्रणमत गोविन्दं परमानन्दम् । ५० ॥

कान्तं कारणकारणमादिमनादि कालघनाभासं  
 कालिन्दीगतकालियश्रिसि सुनृत्यन्तं मुहुरत्यन्तम् ।

मठः द्वारकामठः (शारदामठः इति शारदामठाम्नाये) पीठः कालिका-  
 पीठः, क्षेत्रं द्वारका, तीर्थं गोमती, देवः सिद्धेश्वरः, शक्तिः  
 भद्रकाली, वेदः सामवेदः, संप्रदायः, कीटवारः, योगपट्टः आश्रमः  
 (तीर्थाश्रमौ इति शारदामठाम्नाये) ब्रह्मचारी स्वरूपब्रह्मचारी, महा-  
 वाक्यं तत्त्वमसि, प्रथमाचार्यः पद्मापादः (हस्तामलक इति मठाम्नाये,  
 सुरेश्वर इति विमर्शे) । तत्त्वमस्यादिमहावाक्यान्धेव तीर्थं, तत्र  
 अवगाहनशीलस्तीर्थः । आश्रमग्रहणे प्रौढः आशापाशविवर्जितः यातायात-  
 विनिर्मुक्तः आश्रमः इति योगपट्टव्याख्या, कीटादयो जीवजन्तवो  
 भूतानुकम्पया वार्यन्त इति कीटवारः इति संप्रदायव्याख्या, स्वस्वरूपज्ञः  
 स्वधर्मपरिपालकः स्वानन्दक्रीडः स्वरूपब्रह्मचारीति विवरणं मठाम्नाये ।  
 अविगतमिति गोत्रनाम शारदामठाम्नाये दत्तम् ॥

कालं कालकलातीतं कलिताशेषं कलिदोषं  
कालत्रयगतिहेतुं प्रणमत गोविन्दं परमानन्दम् ॥ ५१ ॥

वृन्दावनभुवि वृन्दारकगणवृन्दाराधितपादान्त्रं  
कुन्दाभामलमन्दस्मेरसुधानन्दं सुहृदानन्दम् ।

वन्द्याशेषमहासुनिमानसवन्द्यानन्दपदद्वन्द्वं  
वन्द्याशेषगुणान्धि प्रणमत गोविन्दं परमानन्दम् ॥ ५२ ॥

श्रीकृष्णलीलापूतेऽत्र क्षेत्रे वृन्दावने गुरुः ।

निनाय कतिचिन्मासान् तद्ध्यानधृतमानसः ॥ ५३ ॥

मागं कश्चिद्वैयाकरणः पदनिष्पत्यध्ययनधुरीणः ।

कर्तव्यान्तरनिश्चिन्तोऽसौ बोधित आसीच्छङ्करगुरुणा ॥ ५४ ॥

भज गोविन्दं भज गोविन्दं भज गोविन्दं मूढमते ।

संप्राप्ते सन्निहिते काले न हि न हि रक्षति डुकृञ्करणे ॥ ५५ ॥

योगरतो वा भोगरतो वा सङ्गरतो वा सङ्गविहीनः ।

यस्य ब्रह्मणि रमते चित्तं नन्दति नन्दति नन्दत्येव ॥ ५६ ॥

भगवद्गीता किञ्चिदधीता गङ्गाजललवकणिका पीता ।

सकृदपि येन घृरारिसमर्चा क्रियते तस्य यमेन न चर्चा ॥ ५७ ॥

कम्त्वं कोऽहं कुन आयातः का मे जननी को मे तातः ।

इति परिभावय सर्वमसारं विश्वं त्यक्त्वा स्वप्नविचारम् ॥ ५८ ॥

त्वयि मयि सर्वत्रैको विष्णुः व्यर्थं कुप्यसि मद्यसहिष्णुः ।

सर्वस्मिन्नपि पश्यात्मानं सर्वत्रोत्सृज भेदज्ञानम् ॥ ५९ ॥

(५५) भजगोविन्दापराभिधोऽयं मोहमुद्गरः द्वादशमञ्जरिकां  
चतुर्दशमञ्जरिकेति द्विभागा; पूर्वा भगवत्पादप्रोक्ता उत्तरा तच्छिष्यप्रोक्तेति  
श्रूयते ॥

गुरुचरणाम्बुजनिर्भरमक्तः संसारादचिराद्भव मुक्तः ।  
सेन्द्रियमानसनियमादेवं द्रक्ष्यसि निजहृदयस्थं देवम् ॥ ६० ॥

मोहध्वान्तनिराकृतिकुशलैः पदैवैयाकरणल्यैः ।  
उपदेशोऽभूद्विद्यानिपुणैः श्रीमच्छङ्करभगवच्चरणैः ॥ ६१ ॥

यमाधिता गिरां देवी नन्दयत्यात्मसंश्रितान् ।  
तमाधये धिया जुष्टं शङ्करं करुणानिधिम् ॥ ६२ ॥  
इति श्रीशङ्करविजयमकरन्दे त्रिंश आस्वादः समाप्तः ॥

## ॥ एकत्रिंश आस्वादः ॥

पीठप्रतिष्ठा, कैलासाहृतशिवलिङ्गप्रतिष्ठा च ।

आदौ शिवस्ततो विष्णुः ततो ब्रह्मा ततः परम् ।  
वसिष्ठश्च ततः शक्तिः ततः पृथुः पराशरः ॥ १ ॥

ततो व्यासः शुकः पश्चाद्गौडपादाभिधस्ततः ।  
गोविन्दार्यगुरुस्तस्माच्छङ्कराचार्यसंज्ञकः ॥ २ ॥

सङ्कलने मूल-हुल्लूच् कोशतः १-३, भगवत्पादाभ्युदयतः  
४, ५, ४८. मार्कण्डेयसंहितातः ६, १९-२१, २३, चिद्विला-  
७-९, जगन्नाथाष्टकतः ११-१२, गोवर्धनजगद्गुरुपरंपरानाम-  
मालास्तोत्रतः १३-१८, गोविन्दनाथीयतः २२, बालबोधसंग्रहतः  
२४, ३७, त्रिपुरीतः २५, अनुभवोलासतः २६-३४. सहजाष्टकतः  
३५, चिदानन्दात्मकस्तोत्रतः ३६, सोपानपञ्चकतः ३८-४२, ज्योति-  
र्मठीयमठाम्नायमहानुशासनतः ४३-४७, मठाम्नायसेतुतः ४४-४७,  
संक्षेपशारीरकतः ४९, ५१, ५२, ५५, नैष्कर्म्यसिद्धिचन्द्रिकातः  
५०, रामनाथद्विवेदीकृतसंक्षेपशारीरकोपाद्घाततः ५२.

पक्षपादः सुरेशश्च इस्तामलकतोटकौ ।

वेदान्तशिक्षागुरुव आचार्याः पान्तु मां सदा ॥ ३ ॥

ततो जगाम बदरीं भाष्यप्रणयनस्थलीम् ।

नद्यामलकनन्दायां निर्वर्तितनिजक्रियः ॥ ४ ॥

तपस्यन्तावृषी तत्र नरनारायणौ स्तुवन् ।

श्रीमठं तत्र निर्माय तत्रार्थवर्णमुत्सुकम् ।

विदधे तोटकाचार्यं व्याख्यातारं जगद्गुरुः ॥ ५ ॥

(५) मठपरिसर एव श्रीशङ्कराचार्यगुहा, (यत्र बदरीवासकाले शीते आचार्या न्यवसन्) तूत (कीमू) वृक्षः (यदधः छायायामुपविश्य भाष्यरचना कृता) दण्डधारा (पक्षपादेन श्रीनगराधिपगृहे भैक्षस्वीकरणात्प्राक् दण्डाघातेन प्रवर्तितं स्रोतः) नृसिंहमन्दिरं, पूर्णागिरिदेवी-मन्दिरम्, तोटकाचार्यगुहा, शङ्करतपोवनं, तप्तकुण्डं, इत्यादिकं प्रसिद्धं क्षेत्रतीर्थजातं शङ्करचरितसंबन्धि सुदर्शं विद्यते । कालिदासीयः शंकर-विजयग्रन्थः गठवाल इतिहासे उदाह्रियते । उदाहृतः श्लोकोऽयं— 'गत्वैकादशवार्षिको बदरिकारण्ये सुपुण्याश्रमे पञ्चान्तः अकुण्ठया निजधिया भाष्याणि यः षोडशः निर्माय प्रथयांचकार बदरीनारायणाचार्या तथा श्रीज्योतिर्मठमावबन्ध स गुरुः श्रीशंकरो बन्धते ॥' इति । प्रसिद्धः कालिदासो नैतद्ग्रन्थकर्ता भवितुमर्हति । संज्ञाद्याः त्रयोदश विशेषा एवं— संज्ञा उत्तराम्नायः, मठः ज्योतिर्मठः, (श्रीमठः इति नामान्तरं इति ज्योतिर्मठाम्नाये) पीठनाम ज्योतिष्मती, क्षेत्रं बदरिकाश्रमः तीर्थं अलकनन्दा, देवो नारायणः, शक्तिः पूर्णा गिरिः, वेदोऽथर्वणः, संप्रदायः आनन्दवारः, योगपट्टः गिरिः, (गिरिपर्वत-सागराः इति मठाम्नाये,) ब्रह्मचारी आनन्दब्रह्मचारी, महावाक्यं अयमात्मा ब्रह्म, प्रथमाचार्यः तोटकः । (गोत्रं भृगुगोत्रं इति मठाम्नाये ।) गिरिवनवासी गीताध्ययनतत्परः गम्भीराचलबुद्धिश्च इति



मुक्तिच्छिन्नं तु केदारे नीलकण्ठे वरेश्वरम् ।  
प्रतिष्ठाप्य महायोगी परं प्रीतिमवाप सः ॥ ६ ॥

जगन्नाथमप्य प्राप दीनानायान् सनाथयन् ।  
साक्षाद्विसृज्य वैकुण्ठं यत्रैवोत्कण्ठते हरिः ॥ ७ ॥

महोदधिर्यत्न तीर्थं जगन्नाथपुरोभुवि ।  
द्वारकावासिनो विष्णोस्तनुरथापि वर्तते ॥ ८ ॥

अवाप क्षेत्रराजं तमवलोक्य समन्ततः ।  
दिनानि कतिचित्तत्र निवासमकरोन्मुदा ॥ ९ ॥

तत्रांभोश्रौ कृतज्ञानो जगन्नाथेश्वरं हरिम् ।  
प्रार्थयामास नयनपथगामी भक्तित्विति ॥ १० ॥

भुजे सन्ध्ये वेणुं शिरसि शिखिपिच्छं कटितटे  
दुकूलं नेत्रान्ते सहचरकटाक्षं च विदधत् ।

सदा श्रामद्वन्द्वन्दावनवसातेलालापारिचया

जगन्नाथः स्वामी नयनपथगामी भवतु मे ॥ ११ ॥

रथारूढो गच्छन् पथि मिलितभूदवपटलैः

स्तुतिप्रादुर्भावं प्रतिपदमुपाकण्ठं सदयः ।

दयासिन्धुर्वन्धुः सकलजगता त्रिन्धुस्तया

जगन्नाथः स्वामी नयनपथगामी भवतु मे ॥ १२ ॥

गिरिः, पर्वतमूलवासी, प्रौढज्ञाता सारासारज्ञ इति पर्वतः, तत्त्वसागर-  
गम्भीरः ज्ञानरत्नपरिग्रहः मर्यादातुल्यहीति सागरः, आनन्दं सांसारिक-  
भोगविलासं वारयतीत्यानन्दवारः, स्वानन्दं ब्रह्म तत्र रमत इति  
स्वानन्दब्रह्मवारीति संज्ञा न्याख्याताः मठान्नाथे ॥

अत्र श्रीशङ्कराचार्यवर्येणाशाजयान्तरे ।  
 बौद्धादीन् कुमतान् जित्वा विवादे युक्तिसंमिते ॥ १३ ॥  
 महोदधेस्तटे क्षेत्रे पुरुषोत्तमसंज्ञके ।  
 जगन्नाथं दारुमथं प्रतिष्ठाप्य यथाविधि ॥ १४ ॥  
 भूतेन्द्रियांगनेत्राब्दे (२६५५) युधिष्ठिरशकस्य वै ।  
 वैशाखे शुक्लगे पक्षे दशम्यां शोभने दिने ॥ १५ ॥  
 गोवर्धनमठे रम्ये विमलापीठसंज्ञके ।  
 पूर्वाम्नाये भोगवारे श्रीमत्काश्यपगोत्रजः ॥ १६ ॥  
 माधवस्य सुतः श्रीमान् सनन्दनः इति श्रुतः ।  
 प्रकाशब्रह्मचारी च ऋग्वेदी सर्वशास्त्रवित् ॥ १७ ॥  
 श्रीपद्मपादः प्रथमाचार्यत्वेनाभ्यषिच्यत ।  
 श्रीमत्परमहंसादिविरुदैरखिलैः सह ॥ १८ ॥

(१३) संज्ञाया विशेषः—संज्ञा-पूर्वाम्नायः, मठः गोवर्धनमठः  
 पीठः विमलापीठः, क्षेत्रं-पुरुषोत्तमक्षेत्रम्, तीर्थं महोदधिः, देवं  
 जगन्नाथः, शक्तिः विमला, वेदः शुक्लयजुः (ऋग्वेद इति मठाम्नाये)  
 संप्रदायः भोगवारः, योगपट्टः अरण्यः, (वन-अरण्यौ इति मठाम्नाये)  
 ब्रह्मचारी प्रकाशब्रह्मचारी, महावाक्यं प्रज्ञानं ब्रह्म, आचार्यः—  
 हस्तामलक इति सुवमायां, पद्मपाद इति मठाम्नाये । (काश्यपगोत्रमिति  
 मठाम्नाये) निर्जने वने आशावन्धमुक्तो वसतीति वननामा, सर्व  
 त्यक्त्वाऽरण्ये वसतीति अरण्यः, भोगो विषयासक्तिः, स वार्यते इति  
 भोगवारः । स्वयंज्योतिः विजानाति योगयुक्तिविशारदः तत्त्वज्ञान-  
 प्रकाशेन इति प्रकाशब्रह्मचारी इति मठाम्नाये संज्ञाव्याख्या ॥